



8.
/

एकता के देवदूत

शंकराचार्य

मूल्य : पचहत्तर रुपए (75.00)

संस्करण 1989 © डॉ दशरथ ओझा

राजपाल एण्ड सन्स, कश्मोरी गेट, दिल्ली, द्वारा प्रकाशित

EKTA KE DEVDOOT—SHANKARACHARYA

(Biographical Novel) by Dr. Dashrath Ojha

ISBN 81—7028—028—1

एकता के देवदूत शंकराचार्य

डॉ. दशरथ ओझा



राजपाल एण्ड सन्ज

WITH BEST COMPLIMENTS
VISHWAVIDYALAYA
PRAKASHAN
CHOWK, VARANASI-1
PH: 64741, 66982

आज का दिन

आज का दिन

१

दो शब्द

राम कृष्ण के उपरांत भगवान महावीर और बुद्ध ऐसे अवतारी व्यक्ति हुए और सामान्य मानव के जीवन-स्तर को देखते हुए उन्हीं की जनभाषा में प्राचीन ऋषि परम्परा को आधार मानकर मानव-कल्याण के लिए नया मार्ग सुझाया। उस पर चलकर कोटि-कोटि व्यक्तियों ने अपना जीवन सुधारा। पर कुछ काल में वह मार्ग पतित अनुयायियों के भ्रष्टाचरण से इतना दूषित होने लगा कि उसमें सुधार की आवश्यकता जान पड़ी। ऐसे समय में आचार्य शंकर ने बाल संन्यास ग्रहण कर वैदिक, बौद्ध, जैन, शाक्त, कापालिक आदि अनेक मत मतान्तरों का जिस प्रकार पुनरुद्धार किया, उसकी भांकी तत्कालीन इतिहास के परिप्रेक्ष्य में दिखाने का प्रयास इस पुस्तक में किया गया है।

आठवीं शताब्दी के अन्त और नवीं शताब्दी के प्रारंभिक वर्षों के अन्तर्गत इस देश में अनेक राजनैतिक, धार्मिक, शैक्षणिक, सामाजिक क्रान्तियां हुईं। केवल भारत में ही नहीं, विश्व के अनेक देशों में नयी-नयी हलचलें मचीं, नई-नई राष्ट्रीय भावनाएं जन्म लेने लगीं। उन्हीं के परिप्रेक्ष्य में आचार्य शंकर का जन-कल्याणकारी योगदान स्पष्ट करने का प्रयत्न इस ग्रन्थ का मूल उद्देश्य है।

शंकर के बाल्यकाल में जनता का घोर दारिद्र्य, जाति वर्ण का विकट कलह, संघर्षशील राज्यों का देशविनाशक वैमनस्य, मादक द्रव्यों का उत्पात, धर्म के नाम पर स्थान-स्थान पर युद्ध, विदेशियों का नित्य प्रति बढ़ता हुआ प्रभाव, मानव मूल्यों का पूर्णतया विघटन, धर्मपरिवर्तन के नये प्रश्न पिशाच की भांति मुख फैलाये समूचा भारत निगलने को तैयार बैठे थे। उस एकाकी संन्यासी ने किस प्रकार सारे देश में ऐसा नव जागरण उत्पन्न किया कि समूचा भारत लगभग चार सौ वर्षों तक अपनी स्वतंत्रता और संस्कृति को बचाते हुए विदेशी आक्रमणों से देश को सुरक्षित रख सका। उस काल के जन सामान्य से लेकर अभिजात्य वर्ग के सुख-दुःख, आशा-आकांक्षा, प्रेम-घृणा, राग-द्वेष आदि की मनोरंजक घटनाएं इतिहाससम्मत हैं।

सभी प्रधान भारतीय एवं अभारतीय अभिलेखों के आधार पर आर० सी० मजूमदार लिखते हैं—

कन्नौज नामक महानगरी में महाराज महिपाल को उत्तर भारत का सम्राट स्वीकार करने वाले तत्कालीन राजन्य वर्ग थे: भोजराज, मद्रराज, कुहराज, यदुराज, यवनराज, अवन्तिराज, गान्धारराज और कीरराज। अर्थात् कुमा (काबुल) नदी से लेकर ब्रह्मपुत्र तक और हिमगिरि से विन्ध्यगिरि तक का सम्पूर्ण राज्य ऐसा सुसंगठित हुआ कि सभी राजा महाराजा प्रसन्नतापूर्वक देश-रक्षा के लिए संगठित होकर जूझने को तैयार हो गए।

आचार्य शंकर के प्रयास से दक्षिण भारत के भी सभी धार्मिक नेता और राजन्य वर्ग परस्पर वैमनस्य भूलकर ऐसे सुसंगठित हुए कि विदेशी आक्रमण-कारियों को भारत पर आक्रमण करने का साहस ही नहीं हुआ। कहने का तात्पर्य यह है कि उत्तर भारत में महाराज महिपाल और प्रतिहार राजा नाग भट्ट, कश्मीर राजा जयपीड की सम्मिलित शक्ति से सिन्ध मद्र देश विदेशी शासन से मुक्त हुआ। दक्षिण भारत में विदेशी आक्रमण से विघ्न के जो बादल चेरामन पेरुमल के कारण उमड़ रहे थे वे राष्ट्रकूट महाराज गोविन्दराज, चालुक्य, चोल, केरल, आदि राजाओं के सैन्य भ्रंभावात से देखते-देखते विलीन हो गए।

इन प्रमाणों के आधार पर तत्कालीन भाषाओं का उल्लेख करते हुए प्रो० मजूमदार यावनी भाषा को यमन प्रदेश (अरब) की भाषा मानते हैं। इसी सूत्र के सहारे इस ग्रन्थ में सप्रमाण यह स्पष्ट किया गया है कि सिन्ध-मद्र भ्रमण के समय जब आर्त जनता ने शंकराचार्य से विदेशी सत्ता से स्वतन्त्र होने का मार्ग पूछा—“महाराज,—कि स्मर्तव्य ?” आचार्य ने उत्तर दिया—“हरेर्नाम सदा न यामिनी भाषा”। यही नव जागरण का मंत्र था जो घर-घर उसी प्रकार व्याप्त हो गया होगा जिस प्रकार गांधी जी ने विदेशी भाषा, विदेशी संस्कृति, विदेशी वस्त्रों के बहिष्कार से देश में स्वतंत्रता की सुप्त भावना जागृत की।

आचार्य के इस नव जागरण का परिणाम यह हुआ कि सभी धर्मों, सम्प्रदायों एवं वर्गों ने मिलकर उन्हें सर्वज्ञ पीठ पर बिठाया। कुमारिल भट्ट के आत्मदाह से बौद्ध गौड़राज धर्मपाल का हृदय पहले ही पिघला हो तो आश्चर्य क्या है ? इस प्रकार धर्म-दर्शन, राजनीति, समाजनीति में आचार्य के त्याग, तप और आत्म बलिदान से जो नव जागृति आई उसी को आधार बनाकर इस उपन्यास का आतान वितान (ताना-बाना) तैयार किया गया है। अधिकांश पुरुष पात्र इतिहास-सम्मत हैं। सभी नारी पात्रों की कल्पना किसी न किसी आधार पर की गई है। ईरान के शाह रजा की नई फारसी पुस्तक, इंडो-ईरान कल्चर की गोष्ठियों, अरब के भारत यात्री एवं इतिहासकारों, पं० नेहरू के लेखों से भी सामग्री संकलित की गई है। सबका विवरण देना यहां संभव नहीं।

कश्मीर से कामरूप और केदारनाथ से कालडी-कन्याकुमारी तक की यात्रा करते हुए स्थान-स्थान पर जिन अनेक विद्वानों, महात्माओं, इतिहास लेखकों से समय-समय पर सहायता मिली है, उनकी विस्तृत सूची है। उनका मैं हृदय से आभारी हूँ। अन्त में अपने पूज्य गुरु महामण्डलेश्वर महेशानन्द गिरि को यह कृति समर्पण करते हुए इतना ही कह सकता हूँ—“त्वदीयं वस्तु गोविन्दं तुभ्यमेव समर्पये—”

शंकर द्वादश शताब्दी दिवस

—दशरथ ओझा

21-4-1988

2, रामकिशोर रोड

मिबिल लाइन्स, दिल्ली

प्रथम उल्लास

लगभग डेढ़ सहस्र वर्ष पूर्व एक बार कर्नाटक देश में बड़ा भयंकर अकाल पड़ा। कई वर्ष तक उचित समय पर वर्षा न होने के कारण पृथ्वी ने अन्न देना, जलाशय और कूपों ने जल देना, वृक्ष और वनस्पतियों ने फल-फूल प्रदान करना, यहाँ तक कि पत्रछायादेना भी छोड़ दिया। कृषि-बल पर जीविका चलाने वाले कर्मकाण्डी पुरोहितों ने बाध्य होकर कर्नाटक छोड़ दिया, और विवश हो जीविका की खोज में पश्चिमी तट सह्याद्रि पर्वत की गोद में आश्रय ग्रहण किया। कई परिवार पूर्ण नदी के तट पर आकर बस गये, जहाँ नारियल वृक्षों का बन-सा खड़ा था। काली मिर्च, वेलों से लटकती हुई झूम रही थीं। चतुर्दिक् हरियाली; खेती के योग्य उर्वरा भूमि, समतल मैदान, दूर-दूर तक फैले हुए थे। पर्णकुटी बनाने के योग्य तृणराशि की प्रचुरता थी। इस प्रकार अपनी-अपनी रुचि के अनुसार उस वन्य प्रदेश में कर्म-काण्डी पंडितों ने अपनी-अपनी कुटिया बनाई। वहाँ के मूल निवासी क्रिया-कर्म, पूजा-पाठ, यज्ञ-हवन कराने लगे। धीरे-धीरे एक बस्ती बस गई। छोटे-मोटे शिवालय भी बना लिए गए, जहाँ पंच देवों की पूजा होने लगी।

वाल्मीकि रामायण के प्रेमी विद्वानों ने राम, लक्ष्मण, भरत, शत्रुघ्न और सीता की भी उपासना आरम्भ की। इन पण्डितों की सन्तान आसपास के गुरुकुलों में शिक्षा पाने लगी। गुरुकुल की व्यवस्था कोई संन्यासी-महात्मा गांव से चुटकी मांग-मांग कर करते थे। अन्न पकने पर प्रत्येक कृषक कुछ-न-कुछ अन्न गुरुकुल के लिए दिया करता था। इस प्रकार वैदिक साहित्य का पठन-पाठन भी समाज के बल पर चलने लगा। कालान्तर में एक ऐसे परिवार में, जहाँ पंच-महायज्ञ नियमित रूप से सम्पन्न किए जाते थे, एक प्रतिभावान् शिशु विद्याधर का जन्म हुआ। उचित शिक्षा-दीक्षा के उपरान्त उन्होंने विधि-विधान से अपना वैवाहिक जीवन बिताया। फलस्वरूप एक पुत्र-रत्न पैदा हुआ जिसका नाम शिव गुरु रखा गया। शिव गुरु को अध्ययन के लिए वृषाचल त्रिचूर¹ भेज दिया गया, जहाँ वेद-वेदांत आदि विविध विद्याओं का अध्ययन होता था। कभी-कभी शिवगुरु ब्रह्मचारी अपने साथियों को संग में लेकर भिक्षा संग्रह कर लाते। नित्य-नियम के अनुसार संध्या-पूजन और हवन का क्रम चलता रहता। वेद-मंत्रों को कंठस्थ करना सबसे बड़ा कर्तव्य माना जाता था। नित्य-निरंतर वैदिक मंत्रों का पाठ करने से वैदिक मंत्रों पर गंभीर चिंतन करने का अवसर मिला। योग्य गुरु के चरणों में बैठकर अपनी-अपनी शाखा के अनुसार अध्ययन करने से प्रत्येक ब्रह्मचारी को श्रुति, स्मृति, पुराण का तात्पर्य समझने का पूरा अवकाश मिला। इस प्रकार शिव-

1. वृषाचल मन्दिर से सम्बद्ध एक गुरुकुल चल रहा था।

8 / एकता के देवदूत : शंकराचार्य

गुरु सब विद्याओं में पारंगत हो गए। तब भी उनका चित्त घर लौटने को नहीं चाहता था। उनकी यही इच्छा थी कि आजीवन अध्ययन-अध्यापन करते हुए श्रुति, स्मृति, पुराण आदि का रहस्य जन-जन को समझाया जाए, ताकि बौद्धों के फैलते हुए प्रभाव को किसी प्रकार रोका जा सके। अन्यथा वैदिक प्रक्रिया किसी-न-किसी दिन विलुप्त हो जाएगी और श्रुति-स्मृति, राम-कृष्ण का नाम लेना भी कोई न रह जाएगा। किंतु पिता के आग्रह से इनके गुरुजनों ने इन्हें समझाया कि गृहस्थ धर्म सफल जीवन के लिए अत्यन्त आवश्यक है।

प्रत्येक माता-पिता यही चाहते हैं कि उनकी योग्य संतान विधिवत् गृहस्थ आश्रम में अपने कर्तव्यों का पालन करती हुई जीवनयापन करे, क्योंकि पुत्र ही अपने अभिभावकों का श्राद्ध कर सकता है। श्राद्धतर्पण किए बिना पूर्व पुरुषों की मुक्ति नहीं होती। अतः प्रत्येक वैदिक धर्मावलम्बी के लिए वैवाहिक जीवन बिताना अत्यन्त आवश्यक है। शिवगुरु ने गुरुकुल के अधिकांशियों को अपने हृदय की अभिलाषा समझानी चाही। उन्होंने कहा—“गुरुवर, आप जो कह रहे हैं वह सर्व-सामान्य नियम है; सभी को पालन करना चाहिए। पर कुछ विशेष स्थितियाँ होती हैं जिनमें कुछ लोगों को सर्वसामान्य से हटकर तपस्या भी करनी होती है। आज देश की जैसी विषम परिस्थिति है उसमें कुछ लोगों को अपने सुख, अपने परिवार की सुविधा की तिलांजलि देनी पड़ेगी। पर इस तर्क से न तो विद्याधर और न गुरुकुल के आचार्यों को संतोष हुआ। अन्त में शिवगुरु को बाध्य होकर पिता के साथ लौटना पड़ा और वैवाहिक जीवन में पड़ने को विवश होना पड़ा।

कालड़ी के समीप पूर्णा के तट पर एक शिवमंदिर है। शिवगुरु, अपने पिता के साथ गुरुकुल से लौटने पर पहले उस मंदिर में गए। मन्त्रा अन्नपूर्णा, भगवान् शंकर की स्तुति की। तदुपरांत अपने घर लौटे। शिवगुरु की माता द्वार पर खड़ी बेटे का मार्ग जोह रही थी। दूर से आते देख उसकी प्रसन्नता का ठिकाना न रहा। शिवगुरु के साथियों से मां को यह आभास मिल चुका था कि बेटा गृहस्थ के जंजाल में पड़ना नहीं चाहता। वह देश, जाति और धर्म के लिए अपना जीवन अर्पण करना चाहता है। इस कारण उसके मन में संदेह था कि शिवगुरु स्नातक बनने पर घर आएगा या नहीं। बाप बेटे को एक साथ देखकर माता की प्रसन्नता का सीमा न रही। शिवगुरु ने समीप पहुँचकर मां को दंडवत् प्रणाम किया। माता की आँखें भर आईं। बरबस बेटे को उठाकर छाती से लगा लिया, और उसका मुख चूमने लगी। गांव की आस-पास की स्त्रियाँ सब एकत्र हो गईं। घर के सामने पीपल का पेड़ था। उसकी छाया में सब बैठ गईं, एक-एक करके सब को शिवगुरु ने प्रणाम किया। सबका हार्दिक आशीर्वाद पाकर शिवगुरु को बड़ी प्रसन्नता हुई। छोटे-बड़े सभी शिवगुरु के मुख को देखकर चकित रह गए। गांव का कोई ऐसा युवक नहीं था जिसके मुख पर ऐसी कांति हो, जिसकी आँखों में ऐसी ज्योति हो, जिसके होठों में ऐसी लालिमा हो, जिसके मस्तक पर तेज दीपक की तरह जग-मगा रहा हो। माता ने बड़े प्रेम से पति और पुत्र को भोजन कराया और गुरुकुल की बातें पूछने लगी।

शिवगुरु के गुरुकुल से लौटने की चर्चा सर्वत्र बिजली की तरह फैल गई। गांव के कितने ही भद्र परिवार अपने संबंधियों से शिवगुरु के विवाह-संबंध की चर्चा कर चुके थे। अतः संध्या होते-होते कितने ही धनी-मानी ब्राह्मण परिवार के विद्वान् अपनी कन्या के संबंध के लिए कालड़ी आ पहुँचे। अपने-अपने संबंधियों के

यहां सब ने डेरा डाला। कई बूढ़ाएं अपने-अपने संबंधियों का प्रस्ताव लेकर शिवगुरु की माता के पास पहुंची। सबके हाथों में कन्या की जन्म-पत्री थी। शिवगुरु के पिताभी स्वयं अच्छे ज्योतिषी थे। उन्होंने कन्याओं की जन्म-कुण्डली अपने पास रख ली; और सबसे हाथ जोड़कर यही कहा कि अभी शिवगुरु विवाह के लिए तैयार ही नहीं हैं, मैं किसी को क्या उत्तर दूं। विद्याधर कुछ बड़े-बूढ़े लोगों के साथ पूर्णा नदी के तट पर मंदिर में आरती के लिए पहुंचे। आरती के उपरांत सबने अपनी-अपनी इच्छानुसार स्तुति की। भक्त मण्डली मंदिर के चबूतरे पर एक ओर बैठ गई। धूमते-धूमते शिवगुरु भी पूर्णा नदी के तट पर पहुंच गए। सबने प्रेम से उन्हें प्रवचन करने को आमंत्रित किया। शिवगुरु ने इस प्रकार प्रवचन प्रारंभ किया—

“मानव जीवन पूर्णा नदी के प्रवाह के समान निरंतर प्रवहमान है। जल की यह लहरियां उठ-उठकर आती हैं किधर चली जाती हैं? देखते-देखते इन लहरियों पर नाचने वाला बुलबुला कब बनता है, कब फूट जाता है? और फूटकर फिर उसी जल में मिल जाता है जिससे बना था। इसी प्रकार यह मानव जीवन जिस ब्रह्म से बना है जिसमें स्थित है, उसी में कुछ समय के बाद विलीन हो जाता है। यही जीवन का रहस्य है। संसार के माया-मोह में पड़कर मनुष्य अपने को भूल जाता है। काम-क्रोध, लोभ-मोह ऐसे शत्रु हैं जो मानव के पवित्र जीवन को पशु से भी निष्क्रिय बना देते हैं। इसलिए भगवान् में विश्वास करके जगत् के कल्याण के लिए अपने जीवन को अर्पित कर देना ही मानव जन्म की सबसे बड़ी सफलता है।”

विद्याधर पंडित को गुरुकुल की बातें स्मरण हो आयीं। उन्होंने समझा था कि शिवगुरु विवाह के लिए तैयार हो जाएगा। शिवगुरु के माता-पिता ने अपने कितने ही मित्र-बंधुओं को विवाह संबंध का आश्वासन दे रखा था। गांव में तरुणों का एक ऐसा वर्ग था जिसकी ऊंची शिक्षा नहीं हुई थी, जो गृहस्थ जीवन को ही सर्वश्रेष्ठ समझता था। उन युवकों ने प्रवचन के उपरांत शिवगुरु से शास्त्रार्थ का अनुरोध किया। गृहस्थ जीवन में फंसे हुए शिवगुरु के समवयस्क युवकों के नेता योगधर ने प्रश्न पूछा—“धर्मशास्त्र कहता है कि समाज की धुरी गृहस्थ जीवन है। यदि गृहस्थी न हो तो साधु-अभ्यागतों, दण्डी ब्रह्मचारियों को भिक्षा कौन देगा? मनु बार-बार इस बात पर बल देते हैं कि ब्रह्मचर्य, गृहस्थ के बाद वान-प्रस्थ और संन्यास का विधान है। यदि परिवार न हो तो मनुष्य किसके लिए श्रम करे? यदि श्रम करके अन्न-वस्त्र, फल-फूल पैदा न करे तो निर्वाह कैसे हो?”

शिवगुरु ने समझाना प्रारम्भ किया “गृहस्थ धर्म या वैवाहिक जीवन ऐसे व्यक्तियों के लिए अनिवार्य है जिनमें तप और त्याग की शक्ति तो है पर वैराग्य और निस्संगता नहीं। जिनमें देश की विषम स्थिति की मर्मन्तक पीड़ा नहीं। जिन्हें अपनी जाति, अपने समाज के कल्याण की तीव्र उत्कंठा नहीं। गुरुकुल में अध्ययन करते हुए हम सब ब्रह्मचारी एक बार गुज्जर देश में पहुंचे। विदेशी अरबों ने सिंध को जीत कर गुज्जर राज्य पर आक्रमण किया था, और बरोज¹ तट का भूभाग उन्होंने अपने राज्य में मिला लिया। उस बीर जाति एवं धर्म-प्राण विदेशी अरबों से देश की रक्षा करना हम सबका कर्तव्य है। हमें कुछ ऐसे तरुण युवक चाहिए जो गांव-गांव घूमकर जनमत तैयार करें। धन-संग्रह से सैन्य बल बढ़ाएं।

1. आजकल उसे भड़ोच कहते हैं।

10 / एकता के देवदूत : शंकराचार्य

बालक्यों और पल्लवों में जो नित्य कलह मचा हुआ है, उसका निवारण करें। जब तक सारी जाति, सारा राजन्य वर्ग, सारे सैनिक, सारा भारत एकता के सूत्र में नहीं पिरो लिया जाता किसी का जीवन सुरक्षित नहीं रहने वाला है। अरे योगधर ! सचेत हो जाओ, देश पर विषम परिस्थिति आ गई है। अपने ही घर को घर मत समझो। अपनी ही मां की तरह सारे देश की माताओं का आदर करो। भारत माता बिलख रही है, हम युवकों को पुकार रही है, उठो वीरो ! सावधान हो जाओ !

मेरी इच्छा थी कि दण्ड-कमण्डल, मृगचर्म लेकर वेद-मंत्रों का पाठ करता हुआ गांव-गांव घूमूं और वहां की जनता में राष्ट्र-धर्म, जाति-धर्म की भावना जागृत करूं। वैवाहिक जीवन का प्रारम्भ बड़ा ही आकर्षक जान पड़ता है किंतु परिवार के बढ़ जाने पर, नाना प्रकार के जंजालों में फंसा जाने से विवाह की सारी प्रसन्नता, प्रारम्भ का सारा सुख-भोग, देखते-देखते कहां विलीन हो जाता है! नाना-जंजाल में फंसा व्यक्ति फिर पश्चात्ताप करता है और विपदा में रोंते-रोते संसार से सदा के लिए चला जाता है।”

एक तरुण ने शिवगुरु की उक्तियों का खंडन करते हुए कहा — “धर्म शास्त्र कहता है गृहस्थ जीवन में यज्ञ-हवन करने से मनुष्य को संसार में सुख तो मिलता ही है मृत्यु के उपरांत उसे स्वर्ग की प्राप्ति होती है। इस प्रकार वैवाहिक जीवन आधि भौतिक और आधिदैविक दोनों प्रकार के सुखों को देने वाला है। इस जीवन में आनन्द और मृत्यु के ऊपर स्वर्गीय-सुख। इससे बढ़कर जीवन की सफलता क्या है? दण्ड-कमण्डल लेकर द्वार-द्वार भिक्षा मांगना भी कोई जीवन है? भिक्षा मिली तो खाया नहीं तो पेट भूख की ज्वाला से जलता हुआ मानव को तड़पाता रहता है। पृथ्वी पर शयन, वर्षा-शीत-धूप का सहन। भला इस शरीर को संताप देना यह कहां का धर्म है?”

तरुण-मण्डली ने करतल ध्वनि से इस युवक की वाणी का समर्थन किया। ताली का स्वर शांत होने पर शिवगुरु ने कहा—“मेरे तरुण भाइयो ! यज्ञ का बड़ा महत्व है, इसे मैं भी मानता हूं। यज्ञ और हवन, देवपूजन और आराधन, मानव-मन को पवित्र बनाते हैं। पर इसमें दो बाधाएं आने की संभावना रहती हैं। —पहली, यज्ञ का विधि-विधान कितना जटिल है कि उसका पूर्ण रीति से प्रयोग बड़ा ही दुष्कर है। यह सत्य है कि यज्ञ-हवन यदि विधिवत् सफल हो जाएं तो उनका अदृष्ट फल अवश्य मिलता है। पर तनिक-सी चूक हो जाने से यज्ञ अपूर्ण रह जाता है और अल्प-सी त्रुटि अथवा विधिविधान की स्वल्प अवहेलना भी भयंकर दुष्परिणाम लाने वाली होती है। जिस प्रकार वर्षा होने पर पृथ्वी फल-फूल प्रदान करती है किंतु बादल हवा में उड़ गए तो शुष्क भूमि वंजर-सी बनी पड़ी रहती है। ठीक इसी प्रकार यदि यज्ञ की परिपूर्ण वर्षा हो गई तो फल अवश्यंभावी है। पर त्रुटि का पवन उसे उड़ा ले गया तो यज्ञकर्ता का सारा प्रयास उस वंजर भूमि की तरह व्यर्थ रह जाता है। इतना ही नहीं विधिविधान के विरुद्ध यज्ञ, कर्म-काण्ड, श्राद्ध, तर्पण किया गया तो उसके भयावह परिणाम भी हो सकते हैं। दूसरी समस्या दरिद्रता की है। गृहस्थ जीवन में परिवार बढ़ जाने पर यदि सबकी सुख-सुविधा के अनुरूप सामग्री नहीं जुटाई जा सकी तो परिवार में दिन-रात के कलह से यह गृहस्थ जीवन नारकीय बन जाता है। यदि आवश्यकताओं की पूर्ति हो भी गई तो प्रत्येक व्यक्ति में प्रतिस्पर्धा का भाव ऐसे जोरों की हिलोरें लेने लगता है

कि वह अपने साथियों, पड़ोसियों से आगे बढ़ते के लिए नाचने लगता है। तृष्णा का कोई अंत नहीं। तृष्णा से उत्पीड़ित गृहस्थ कितना भी धन-संग्रह करता जाए, उसके मन को कभी संतुष्टि होती ही नहीं। यह भी देखा जाता है कि आज का बड़ा से बड़ा समृद्ध व्यक्ति कल किन्हीं कारणों से भिखारी बन जाता है। आप सोचिए फिर उसके दुख का अंत कहां?"

उपस्थित मण्डली शिवगुरु के तर्कों से निरुत्तर हो गई। गांव में सर्वत्र यह चर्चा फैल गई कि शिवगुरु विवाह के पक्ष में नहीं है। शिवगुरु की माता को भी कुछ वृद्धाओं ने यह सूचना दी। शिवगुरु के घर पहुंचने के पहले ही कन्या पक्ष का जमघट लगा हुआ था। शिवगुरु के पिता विद्याधर बड़ी चिन्ता में पड़े थे, पर उन्हें विश्वास था कि बेटा मां की बात कभी नहीं टालेगा। विद्याधर ने कन्या पक्ष वालों को आश्वासन दिया और गोष्ठी दूसरे दिन के लिए स्थगित कर दी गई। शिवगुरु ने पिताजी के साथ भोजन किया। दिन-भर के थके हुए थे। अपनी मित्र-मण्डली के तर्कों को मन-ही-मन सोच रहे थे। कुछ निर्णय नहीं कर पा रहे थे कि क्या किया जाए? भगवान् का चिन्तन करते हुए सो गए। प्रातःकाल एक प्रहर रात रहे ही स्नानादि से निवृत्त होने के लिए पूर्णा नदी के तट पर पहुंचे। स्नान-संध्यावंदन करते-करते सूर्यादय हुआ। सूरज को अर्घ्य देकर घर लौटे। माता के चरणों में प्रणाम किया। मां ने बड़े प्यार-दुलार से अपने पास बिठाकर कहा—“बेटा जानते हो, संतान के बिना पितरों को पिण्ड-दान नहीं मिलता। अपने पूर्वजों के क्रम को आगे बढ़ाना, उस परंपरा की रक्षा करना, वंश को लुप्त न होने देना, यह प्रत्येक व्यक्ति का परम धर्म है। तुम्हारे पिता अब वृद्ध होते जा रहे हैं। हम सबकी यह इच्छा है कि अपने घर में पुत्रवधू लाकर हम लोग निश्चित हो जाएं। मैं कब तक भोजन बनाती रहूंगी। अब आंखों से दिखाई भी कम पड़ता है। खेती का काम, गऊ-पालन, अतिथि-सेवा के लिए यह आवश्यक है कि घर में नववधू आ जाए। तुम्हारे गुरुश्री का भी यही आदेश है, ऐसा तुम्हारे पिताजी कह रहे थे।” शिवगुरु मौन भाव से आंखें नीची किए हुए मां के आदेश सुन रहे थे। उन्हें चुप देख मां समझ गई कि बेटा विवाह के लिए प्रसन्नतापूर्वक तैयार नहीं है। अंत में मां को हार कर कहना पड़ा—“बेटा, मैं लड़की के पिता को वचन दे चुकी हूँ। मैं उस परिवार से पूर्ण संतुष्ट हूँ। माघ पंडित ब्राह्मण कुल के शिरोमणि हैं, उनकी विदुषी कन्या आर्या सर्वगुण सम्पन्न है। उनके परिवार से हम लोगों का पुराना संबंध भी रहा है। इसलिए यह कार्य तो तुम्हें करना ही होगा। तुम जानते हो, प्रत्येक गृहस्थ को गार्हपत्य अग्नि, आहावनीय अग्नि, दक्षिण अग्नि जलाना हम लोगों का कर्तव्य है। इसके बिना कोई वैदिक यज्ञ होता ही नहीं।” अंत में शिवगुरु ने हाथ जोड़कर मां से निवेदन किया—“मां, मैंने जीवन का कुछ और चित्र खींचा था। नहीं ज्ञानता था कि आप इतना आग्रह करेंगी। आपकी आज्ञा टालना, मेरे लिए संभव नहीं। इसलिए आप जो आदेश देंगी, मैं उसका पालन करूंगा। इस प्रकार माघपंडित की विदुषी कन्या आर्या के साथ एक प्रकार से विवाह संबंध निश्चित हो गया।

12 / एकता के देवदूत : शंकराचार्य

दक्षिण भारत में आठवीं शताब्दी बड़े उथल-पुथल की शताब्दी थी। पल्लव राजा नन्दी वर्मा द्वितीय को चालुक्य विक्रमादित्य द्वितीय ने आठवीं शताब्दी के मध्य में कांची वरम पर पराजित किया। कांची पल्लवों की राजधानी थी। विजय के उपरांत नन्दी वर्मा प्रथम ने मन्दिरों और गुरुकुलों को प्रचुरदान दिया था। कहा जाता है इसी पुण्य-फल और अपने पुरुषार्थ से उसने चोल, केरल, पाण्ड्य वंशी राजाओं को पराजित किया। इसी गुरुकुल में कालड़ी के कई परिवार वंशपरंपरा से शिक्षा प्राप्त करते आ रहे थे। त्रिचूर का एक-एक परिवार वैदिक शिक्षा के साथ-साथ यहीं से किसी एक शास्त्र में पारंगत होने का प्रयास करता। कालड़ी से शिव-गुरु नामक ब्रह्मचारी अध्ययन करने आया था जो षट्शस्त्री नाम से प्रसिद्ध था।

शिवगुरु के पड़ोसी परिवार का एक युवक ब्रह्मदत्त इसी गुरुकुल में ज्योतिष विद्या का विशेष अध्ययन कर रहा था। के यहां गुरुजन पीढ़ियों से ज्योतिष विद्या में विख्याति प्राप्त करते आ रहे थे। कहा जाता है कि ब्रह्मदत्त के पूर्वज वशिष्ठ-गौत्र धारी थे, जिनके पूर्वपुरुष वशिष्ठ को ब्रह्मा ने साक्षात् ज्योतिष का ज्ञान दिया था। विष्णु ने ज्योतिष का ज्ञान सूर्य भगवान को प्रदान किया। वही ज्ञान सूर्य सिद्धान्त के नाम से विख्यात हुआ, जिसकी आज तक ज्योतिष जगत् में अपूर्व मान्यता है। यह भी प्रचलित है कि किसी कारण से सूर्य को शापग्रस्त होना पड़ा इस कारण यवन जाति में जन्म लेकर उन्होंने ज्योतिष के एक नये रमल-सिद्धान्त का आविर्भाव किया। आगे चलकर इस सिद्धान्त को अधिक प्रस्फुटित करने वाले आर्यभट्ट, बराहमिह्र, ब्रह्मगुप्त और भास्कराचार्य हुए। आठवीं शताब्दी में ज्योतिष की प्रसिद्ध कृतियां अरब में असिन्धहिन्द और अलअरकंद नाम से अरबी में अनूदित हुईं। इन्हीं की चर्चा करते हुए गुरुकुल के छात्रों से, उनकी विदा के समय अपने दीक्षांत भाषण में कुलपति ने कहा—

“ज्योतिष के दिद्यार्थियों से मुझे आज विशेष रूप से दो शब्द कहना है। गणित और बीजगणित में हमारा देश आज तक सर्वोपरि रहा है। किन्तु जब से अरब में एक नयी संस्कृति ने जन्म लिया है तभी से वहां प्रत्येक कला, विद्या, दर्शन को धर्म से जोड़ा जाने लगा है। इस वीर जाति ने अपने रसूल के दिवंगत होने के दस वर्षों के अन्तर्गत ही यूरोप और एशिया का बहुत बड़ा भूभाग अपने झण्डे के नीचे कर लिया है। यदि भारतवासी इस नयी संस्कृति, नये जीवनदर्शन, नये ज्ञान-विज्ञान का अध्ययन न कर सके तो वह देश भारतीयों से कहीं आगे बढ़ जायेगा। मैं भविष्यवाणी तो नहीं करता पर, ज्योतिष का विद्यार्थी होने के नाते मुझे जो लक्षण दिखायी दे रहे हैं उससे निराशा अवश्य हो रही है। दक्षिण भारत के दो प्रसिद्ध राजवंश चालुक्य और पल्लव आपस में संघर्ष कर रहे हैं। परस्पर ईर्ष्या-द्वेष के कारण अपने ही भाइयों का रक्त बहा रहे हैं। दूसरी ओर अरब के खलीफा ईराक के शासक हज्जाज के द्वारा सिन्ध पर आक्रमण करके अरबी संस्कृति का प्रचार-प्रसार करना चाहते थे। इस शताब्दी के प्रारम्भ में भारत पर जो नया संकट आया उसकी ओर सारे देश ने आंखें मूंद रक्खी हैं। ईराक की सेना मूलस्थान (मुलतान) तक पहुंच चुकी है। विदेशियों ने एक-एक कर अनेक भारतीय राजाओं को पराजित करते हुए उनके राज्यों पर अधिकार जमा लिया है। वहां नारी जाति पर जो अत्याचार हो रहा है, धार्मिक स्थानों पर जो संकट आया है, प्रजा का जो उत्पीड़न हो रहा है उसकी ओर से सारा देश आंखें बंद किये हुए है।

1. त्रिचूर स्थित वृषाक्ष मन्दिर और गुरुकुल का नन्दीवर्मा ने जीर्णोद्धार किया।

यदि ग्रहनक्षत्र के इसी क्रम के अनुसार भारत की राजनीति चलती रही तो भगवान जाने इस देश का क्या होगा ? मैं आशा करता हूँ कि हमारे ज्योतिष के विद्यार्थी अरब में जाकर वहाँ की स्थिति का प्रत्यक्ष अनुभव प्राप्त करेंगे और यह देखेंगे कि अरबों में कौन सी शक्तियाँ ऐसी हैं, ज्योतिष का कौन सा अंश उन्हें ऐसी शक्ति दे रहा है जो यूरोप और एशिया पर अधिकार जमाते जा रहे हैं।”

दीक्षांत समारोह समाप्त हुआ। गुरुकुल के छात्रों के माता-पिता एवं अभिभावक इस सम्मेलन में सम्मिलित हुए थे। वे अपने-अपने संबंधियों को साथ लेकर घर लौटने को उत्सुक थे। प्रत्येक छात्र बारी-बारी गुरुकुल के गुरुजनों से विदा लेकर घर आने की तैयारी में लग गया। ब्रह्मदत्त अपने ज्योतिष के आचार्य के पास विदा लेने गया। उसने गुरु चरणों की छाया में ज्योतिष का विधिवत् अध्ययन किया था। अध्ययनकाल में एक शंका उसके मन में सदा बनी रहती थी, जिसका निराकरण अब तक नहीं हो पाया था। आज उसने गुरुचरणों में बैठ कर उसके निराकरण का प्रयास किया। उसने कहा, “गुरुवर, मैं आपकी इच्छानुसार अरब में जाने का संकल्प कर चुका हूँ। आशीर्वाद दीजिए कि मैं ज्योतिष विद्या को देशकल्याण में प्रयुक्त कर सकूँ। मेरे मन में बार-बार यह प्रश्न उठता है कि क्या फलित ज्योतिष सत्य है ? क्या ग्रहनक्षत्रों का वास्तव में मानव जीवन पर प्रभाव पड़ता है ? यदि मुहूर्त और लग्न-फलप्रद हैं तो वशिष्ठ जैसे ऋषि का निकाला हुआ मुहूर्त दुखदायी क्यों सिद्ध हुआ ? यदि मुहूर्तों का कुछ फल नहीं है एक केवल अटकल मात्र हैं तो क्या हम फलित ज्योतिष के द्वारा जनता को धोखा नहीं दे रहे हैं ?”

गुरु ने समझाते हुए कहा—“ब्रह्मदत्त, ज्योतिष वेदांग है और वेद भगवान के छह अंग हैं। छन्द वेद भगवान के पदस्वरूप हैं और कल्प हाथ ! ज्योतिष आंखें हैं और निरुक्त कान, शिक्षा नाक है और व्याकरण मुख। यदि केवल ज्योतिष को ही पूर्ण मानकर फल का निर्णय किया गया तो वह पूर्ण सत्य कैसे होगा ? ज्योतिष की बड़ी विशेषता यह है कि वह गणित पर आश्रित है। गणित विज्ञान है, ग्रहनक्षत्रों की चाल, गति, प्रभाव, समझना खेल नहीं। जितने ग्रहनक्षत्र हमें आंखों से दिखाई पड़ रहे हैं या यंत्रों के द्वारा ज्ञात हैं उनसे हजारों लाखों गुना अधिक ग्रहमंडल अभी हम देख नहीं पाये हैं। इतने बड़े विश्वब्रह्मांड के रहस्य को समझना अभी संभव नहीं हो पाया है। मानव शक्ति अपरिमेय है। हो सकता है कि आगे चलकर अन्य सूर्यमण्डलों का हमें ज्ञान हो। तब आज का ज्योतिष न जाने कितना पिछड़ा हुआ जान पड़ेगा। इसलिए अंतिम सत्य क्या है, कौन कह सकता है ? अतः जो विद्या, कला, दर्शन उस अनन्त सत्ता को केन्द्र में रखकर अपनी प्रगति करेगा वही देश के लिए कल्याणकर होगा। मुझे ऐसा प्रतीत होता है कि अरबों ने उसी सर्वव्यापक सत्ता को मूल में रख कर अपने धर्म, दर्शन, कला, ज्ञान, विज्ञान को प्रगति देना प्रारंभ किया है। आशा है कि तुम लोगों को अरब के इस नये ज्ञान-विज्ञान के अध्ययन का अवसर मिलेगा। प्रकृति का नियम है कि जब कोई नया धर्म विश्व में आविर्भूत होता है तो उसके अनुयायियों में विचित्र उत्साह बढ़ता है। वे प्राणों की बाजी लगाकर अपने धर्म-प्रचार के लिए मर मिटने का संकल्प लेते हैं। आज आवश्यकता है अरब की इस नयी संस्कृति के मूल तत्त्वों को समझ कर अपने देश में उनके प्रचार करने की। ब्रह्मदत्त, मेरा आशीर्वाद है कि तुम अपने संकल्प में पूर्ण उतरो और तुम्हारे द्वारा देश जाति का उद्धार हो सके।”

14 / एकता के देवदूत : शंकराचार्य

ब्रह्मदत्त गुरु चरणों में यह संकल्प लेकर अपने पिता के पास लौटा। अन्य छात्रों के साथ सबने पैदल यात्रा प्रारंभ की। कुछ दिनों में कालड़ी पहुँच गया, जहाँ उसका बड़ा अभिनन्दन हुआ। कर्मकाण्डियों का यह गांव है। कर्मकाण्ड के प्रत्येक यज्ञ-कर्म के प्रारंभ और विसर्जन के लिए मुहूर्त देखने की प्रथा भी थी; अतः सारा गांव इस नये विद्वान की प्रतीक्षा करता था। शिवगुरु के द्वारा ब्रह्मदत्त का सामूहिक अभिनन्दन किया गया।

दीक्षान्त से पूर्व एक बार ब्रह्मदत्त के पिता भी आचार्य के दर्शन करने गये थे। आचार्य ने उन्हें समझा दिया था कि "ब्रह्मदत्त किसी न किसी दिन भारत वर्ष का सबसे प्रसिद्ध ज्योतिषी बनेगा। घर वालों को चाहिए कि उसके संकल्प के पूर्ण करने में किसी प्रकार की बाधा न डालें। वह बड़ा ही चरित्रवान युवक है। उसके हृदय में देश की लगन है। यह ज्ञान का पिपासु है, साधु-महात्माओं का भक्त है, ईश्वर में उसकी पूर्ण निष्ठा है। इसलिए वह कहीं पथ-विचलित न होगा। आप निश्चिन्त रहें। वह मेरे साथ बीस वर्ष तक गुरुकुल में अध्ययन करता रहा है। मैं उसकी प्रवृत्तियों से पूर्णतया परिचित हूँ। आप प्रतिज्ञा करो उस युवक को ज्ञानार्जन से रोकोगे नहीं।"

ब्रह्मदत्त के पिता ने आचार्य के चरणों में झुक कर प्रणाम किया और उन्हें यह वचन दिया कि मैं यथाशक्ति ब्रह्मदत्त के संकल्प को पूर्ण करने में सहायक बनूंगा। आचार्य ने एकांत में ब्रह्मदत्त को बुलाकर पिता के शब्दों को दोहराया और उसे प्रोत्साहन, प्रेरणा, आशीर्वाद देते हुए विदा किया था। अंतः ब्रह्मदत्त को पूरा विश्वास था कि पितृदेव मेरे मार्ग में बाधक नहीं बनेंगे।

ग्रामीण परंपरा के अनुसार गुरुकुल से विधिवत् अध्ययन करके लौटने वाले युवकों के विवाह के लिए कन्यापक्ष के लोग एकत्रित होने लगे। ब्रह्मदत्त के पिता बेटे से बिना परामर्श किए किसी को आश्वासन नहीं देना चाहते थे पर ब्रह्मदत्त के चाचा ही घर के मालिक थे। सम्मिलित परिवार था। उन्होंने अपने संबंधियों में एक के साथ विवाह की बातें बहुत आगे बढ़ा दी थीं। एक प्रकार से पूरा आश्वासन दे दिया था कि उनकी कन्या का विवाह ब्रह्मदत्त के साथ इसी वर्ष होगा। चाचा ने ब्रह्मदत्त के पिता से अपनी वचनबद्धता की चर्चा की। पिता अवाक् रह गये। वह जानते थे कि ब्रह्मदत्त ज्योतिष के अनुसंधान में देश विदेश यात्रा करने वाला है। वह विवाह के लिए स्वीकृति दे या न दे। कई दिन तक इसी प्रकार घर में वाद-विवाद चलता रहा। ब्रह्मदत्त विवाह के पक्ष में बिल्कुल नहीं था, वह गृहस्थ जीवन में फंसना नहीं चाहता था। गांव के वृद्धजन एकत्र हुए। सबने मिल कर परामर्श किया और यह निश्चय हुआ कि इस कन्या से विवाह संबंध तो मान लिया जाये, पर विवाह की तिथि ब्रह्मदत्त के अनुसार ही निश्चित की जाये। ब्रह्मदत्त पहले से आनाकानी करता रहा, पर सारे परिवार का आग्रह होने पर उसे इतना समझौता करना पड़ा कि अभी तो आप लोग मुझे विदेश जाने दें, लौटने पर विवाह का मुहूर्त निश्चित किया जाएगा। चाचा और चाची की यह राय थी गांव वाले भी इस पर जोर दे रहे थे कि विवाह करके ब्रह्मदत्त भले ही विदेश चला जाए पर द्विरागमन विदेश से लौटने पर रक्खा जाएगा। ब्रह्मदत्त इसके लिए भी तैयार नहीं हुआ। संयोग की बात, केरल महाराजा का संदेश ब्रह्मदत्त के पास आया। गणित में विद्वान होने के कारण यह ग्रहनक्षत्रों की चाल विधिवत् समझता था। केरल राज को अपने जलपोत के लिए ऐसे व्यक्ति की बड़ी आव-

इयकता थी जो अक्षांश-देशांतर के द्वारा महासागर में जहाज की स्थिति का पता लगा सके। केरल से जलपोत अदन को जा रहा था। दो दिन के अंदर विदेश की तैयारी हो गयी। अपने ज्योतिष के ग्रंथों को लेकर ब्रह्मदत्त घर से विदा होने लगा। माता-पिता, चाचा-चाची परिवार वालों के चरण स्पर्श कर सबसे आशीर्वाद लेकर भगवान शंकर के मंदिर में पहुंचा। महादेव की स्तुति की। उन दिनों विदेश यात्रा से लौटता पुनर्जन्म सा माना जाता था। न जाने किस तूफान में कैसे और कहां जलयान फंस जाए, कौन जानता है? प्रस्थान के समय सबकी आंखों में आंसू थे। कन्यापक्ष के अभिभावक बेटी शुभ्रा के साथ जलद्वार पर ब्रह्मदत्त को विदा करने पहुंचे। समुद्र की उत्ताल तरंगें तटप्रदेश को ऐसी पीट रही थीं, समुद्र पोत को ऐसे थपेड़े मार रही थीं जिनसे प्रतीत होता था कि ब्रह्मदत्त साक्षात् यमराज के मुख में जा रहा है। उसका लौट कर आना परमात्मा की एक मात्र कृपा पर ही निर्भर है। उस काल की परंपरा का विरोध करते हुए ब्रह्मदत्त की भावी पत्नी शुभ्रा अपनी मां के साथ ब्रह्मदत्त का दर्शन करने आ पहुंची थी। उसका संकल्प था चाहे जो भी हो मेरा पाणिग्रहण इसी कर्मठ ज्ञानपिपासु युवक के साथ विधाता ने लिखा है। ग्रहपि उसकी सखियां उससे बार-बार अनुरोध करती थीं कि “अरी पगली! तू यह क्या कह रही है? पता नहीं वह कब लौटे, तू जानबूझ कर अपने जीवन को अंधकार में क्यों डाल रही है?” पर शुभ्रा ने संकल्प किया था कि मेरा विवाह ब्रह्मदत्त के साथ ही होगा अन्यथा मैं अविवाहित ही रह जाऊंगी।

विशाल जलयान पर सामूहिक शंख घोष हुआ जो प्रस्थान का संकेत था। जयघोष होने लगा। आकाश में राज-पताका फहरा रही थी। नाविक अपनी-अपनी जगह संभाल कर बैठ गये थे। हवा के अनुसार पाल की दिशा निर्धारित कर दी गयी। लंगर उठा दिया गया और जहाज समुद्र की लहरों को चीरता हुआ द्रुत गति से चल पड़ा। जब तक आंखों के सामने उस जलयान की पताका दिखायी पड़ रही थी सभी लोग विशेषकर शुभ्रा टकटकी लगाये उसी ओर देख रही थी। देखते-देखते जहाज आंखों से ओझल हो गया। संबंधियों की आंखें आर्द्र हो गयी थीं। पर शुभ्रा ने बड़े साहस से काम लिया। किसी भी संबंधी या उसकी सखी को यह आभास न मिला कि वह नैराश्य के कारण दुखी हो रही है। शुभ्रा की यह पहली परीक्षा थी।

पांच वर्षों तक ब्रह्मदत्त का कोई समाचार नहीं। एक बार व्यापारियों से ज्ञात हुआ कि उसे बसरा विश्वविद्यालय में बन्दी बना कर रखा गया। शोक वश शुभ्रा के वृद्ध माता-पिता व्याकुल हो गए। पर शुभ्रा ने साहस दिलाया।

संबंधियों के मना करने पर भी शुभ्रा ने यह निश्चय किया कि मैं ब्रह्मदत्त की वाक्दत्ता पत्नी हूं अतः मेरा उन्हीं के मां बाप के परिवार में रहना उचित होगा। ब्रह्मदत्त के माता पिता बड़े वृद्ध थे। उन्होंने शुभ्रा को बेटी की भांति रखा। शुभ्रा भी गुरुकुल की स्नातिका थी। वेद-वेदांत का उसने भी अध्ययन किया था। शिवगुरु की विवाहिता पत्नी आर्यम्बा गुरुकुल की उसकी सहेली थी। दोनों में बड़ी मैत्री थी। ब्रह्मदत्त के वृद्ध चाचा और चाची भी शुभ्रा को अपनी बेटी की तरह मानते थे। याज्ञिकों का यह परिवार था। गांव के आस-पास के विद्यार्थी पठनपाठन के लिए ब्रह्मदत्त के घर आया करते थे। शुभ्रा ने छात्र-छात्राओं के लिए एक पाठशाला खोल दी, जहां निर्धन वर्ग के बच्चे अध्ययन के लिए आते। शुभ्रा उन्हें बड़े प्रेम से पढ़ाती। उनके खान-पान की भी व्यवस्था

1. शुभ्रा का जन्मनाम जानकी था। शुभ्राचरण के कारण उसे शुभ्रा कहते।

16 / एकता के देवदूत : शंकराचार्य

करती। धीरे-धीरे शुभ्रा की ख्याति दूर-दूर तक फैल गयी। छोटे बच्चे अपनी माता की तरह शुभ्रा को प्यार करने लगे। समाज के कामों में शुभ्रा सबसे आगे रहा करती थी। गांव में कोई साधु अम्यागत आता तो शुभ्रा को ही पहले पूछता क्योंकि घर-घर से चुटकी लेकर वही साधु अम्यागतों का सत्कार करती। इस प्रकार घर की खेतीबाड़ी का काम देखते हुए छात्र-छात्राओं को पढ़ाना, साधु-अम्यागतों का सम्मान करना, पवित्र पर्वों पर देवालय में सामूहिक आयोजन करना, विद्यार्थियों को शास्त्रार्थ करने की शिक्षा देना, यही शुभ्रा की जीवन चर्या बन गयी। राम, कृष्ण, गणेश, स्वामि-कार्तिक, हनुमान आदि के जन्मदिन का उत्सव ज्योतिष के अनुसार मनाया जाने लगा। इन अवसरों पर दूर-दूर के गांवों से जनता उमड़ पड़ती। उत्सव की सारी व्यवस्था शुभ्रा और उसकी सहेलियां किया करती थीं। पूर्णा नदी के तट पर बड़ा मेला लगा करता था जिसमें साधु-महात्मा प्रवचन किया करते थे। देश-विदेश की नयी संस्कृति का आभास ग्रामीण जनता को इन्हीं महात्माओं के प्रवचनों से मिलता।

भड़ौच और कोचीन पर मिश्र, अरब, रोम के जलयान आया करते थे। विदेशी विद्वानों का आदर-सत्कार इन्हीं पवित्र अवसरों पर विशेष रूप से होता। उन्हें पहले से ही आमंत्रित किया जाता था, और उनके निवास, भोजन आदि की व्यवस्था का सारा भार शुभ्रा पर होता। कालड़ी के आस-पास गांव में जब किसी पर कोई संकट आता, गांव में रोग होता, व्याधि फैल जाती, कोई अनाथ परिवार घनाभाव से दुखी हो जाता तो शुभ्रा अपनी सहेलियों, गुरुजनों के साथ सहायता को पहुंच जाती। उस लक्ष्मी को कभी धन की कमी नहीं पड़ती। समय पड़ने पर जनता धनराशि लेकर स्वतः पहुंच जाती। धनीमानी स्त्रियां अपने आभूषण तक स्वेच्छा से प्रदान कर देतीं ताकि शुभ्रा को सेवा कार्य में कोई असु-विधा न हो। एक अविवाहिता युवती का इस प्रकार युवा वर्ग में खुल्लमखुल्ला काम करना कुछ लोगों को अखरता था। जहां तहां गुप-छुप उसके चरित्र के विरुद्ध बातें उठने लगीं पर उस निर्भीक महिला को अपने मन पर इतना विश्वास था कि वह कभी विचलित न होती और निन्दा के शब्द सुनने पर भी वह कभी किसी के साथ वैमनस्य का भाव नहीं रखती।

एक दिन उसकी एक सहेली ने कहा, “शुभ्रा, हम सब जानती हैं कि तुम पारस-मणि के समान हो। लोहा के समान सामान्य व्यक्ति भी तुम्हारे सम्पर्क में आने पर सोना बन जाता है। पर समाज की निन्दा का भी ध्यान रखना पड़ता है। तुम जिस उन्मुक्त भाव से सामाजिक सेवा में लगी हो, तुम्हारा जितना यश फैल रहा है, उससे कुछ स्त्रियों को ईर्ष्या हो रही है। विवाहिता समझती हैं कि वही पतिव्रता रह सकती हैं। वाक्दत्ता नारी भी शुद्धाचरण से जीवन बिता सकती हैं, यह उनकी समझ में आता ही नहीं।”

शुभ्रा हंसने लगी, बोली, “तुम सब नहीं जानती, स्वतः जगतजननी सीता के ऊपर भी कलंक की बौछार आयी थी। किसका-किसका मुंह बंद करोगी? जिनको निन्दा में ही रस आता है उन्हें उस रसास्वादन से क्यों वंचित करना चाहती हो? सबका, अपना-अपना जीवन का ढंग है। मनुष्य को अपने हृदय टटोल कर देखते रहना चाहिए कि उसमें कहीं वासना की दुर्गन्ध तो नहीं आ रही है? यदि अपना हृदय शुद्ध है तो किसी की निन्दा-स्तुति का उस पर प्रभाव नहीं पड़ता।”

निर्मला ने कहा, “शुभ्रा आप ठीक कह रही हैं। जहाँ तक धर्म का प्रश्न है,

हृदय की शुद्धता का सबसे अधिक महत्व है, पर जिनको समाज में काम करना हो, सबके साथ मिलकर रहना हो, उन्हें यह भी दिखाना होता है कि हमारा चरित्र बाहर और भीतर इतना निर्मल है कि उस पर कोई उंगली उठा नहीं सकता। अर्थात् अपनी ही शुद्धता पर्याप्त नहीं, दूसरे भी समझें कि यह वास्तव में शुद्धाचरण वाली है। अब हम तुम्हें जानकी अम्मा कहेंगे।”

जानकी अम्मा चुप हो गयी। इतना ही कहकर सबको शांत किया कि जब राम और सीता सबको प्रसन्न नहीं कर सके तो कदाचित् कोई भी सांसारिक प्राणी सबको संतुष्ट नहीं कर सकता। सबको संतुष्ट करने की चिन्ता में समाज का सेवाकार्य सर्वथा त्याग देना तो निंदा सहने से भी निकृष्टतर होगा। इसलिए समाज-सेवी को प्रत्येक स्थिति के लिए तैयार रहना ही होगा।”

शुभ्रा का यह उत्तर समाजसेवियों को अत्यंत प्रिय प्रतीत हुआ और उसकी सभी सहेलियों ने यह दृढ़ निश्चय किया कि चाहे जैसी भी परिस्थिति आये हमें सहन करने को तैयार रहना होगा। कर्मठ नारियों का ऐसा प्रभाव पड़ा, उनके कार्यों की इतनी ख्याति फैली कि निंदक को भी इनकी सराहना करनी पड़ी। क्योंकि जानकी अम्मा ने कभी किसी विरोधी के प्रति द्वेष भाव, अपने हृदय में आने ही नहीं दिया। जब भिदकों की ही सब लोग निंदा करने लगे और आलोचकों ने स्वयं देखा कि शुभ्रा अपने प्राणों की बाजी लगाकर समाज की सेवा में जुटी रहती हैं, उसे न अपने खाने की चिन्ता, न जाड़ा-गर्मी-बरसात के प्रकोप का भय। प्रत्येक प्राणी जैसे उसका अपना ही हो। वैर-विरोध करना तो मानो उसने सीखा ही नहीं, तो धीरे-धीरे सबके मन में यह निश्चय हो गया कि शुभ्रा जो भी मार्ग दिखायेगी उसी पर चलने से गांव, समाज और देश का भला है। सबने एक स्वर से शुभ्रा की जय-जयकार लगानी प्रारंभ की। जब कोई सभा-समिति होती, शुभ्रा को ही प्रधान पद पर बिठाया जाता। उसकी आज्ञा का पालन करना मानो जीवन का एक अंग बन गया। इस प्रकार ग्रामीण जीवन में एक नया वातावरण फैलने लगा।

2

गांव की दादी अम्मा, जानकी अम्मा शुभ्रा, तथा कतिपय अन्य समाजसेविकाएँ आचार्य शिवगुरु के घर पर आर्या अम्मा के साथ पहुंची। आचार्य शिवगुरु नित्य पंचयज्ञ किया करते थे। किसी न किसी अतिथि-अभ्यागत को भोजन कराकर ही यह दम्पति अन्न ग्रहण करते। वैदिक यज्ञों में इनका पूर्ण विश्वास था। देव-यज्ञ, ऋषि यज्ञ, पितृ-यज्ञ, अतिथि-यज्ञ और भूत-यज्ञ के द्वारा वह पूरे समाज की सेवा करना अपना धर्म समझते थे। आर्या अम्मा ने शिवगुरु की माता के साथ अतिथियों के लिए भोजन सामग्री थालों में सजायी और मन्दिर में रात्रि निवास करने वाले स्वामी जी के लिए थाल सजाकर जानकी अम्मा के साथ मंदिर पहुंची। उन्हें भोजन कराने के उपरांत प्रसाद रूप में कुछ फल लायीं। जानकी अम्मा ने शिवगुरु को स्वामी जी के आशीर्वाद की कथा सुनायी और यह निश्चय हुआ कि प्रातःकाल त्रिचूर में विराजमान वृषाचल महादेव का दर्शन करने जाना है और वहां पर स्वामी महेशानन्द का आशीर्वाद प्राप्त करना है। शिवगुरु और उनकी

18 / एकता के देवदूत : शंकराचार्य

माताजी ने बड़ी प्रसन्नता प्रकट की। पंडित शिवगुरु की माताजी की अभिलाषा थी कि पौत्र का मुंह देखकर अपने जीवन को सफल करूं क्योंकि यदि वंश न चला तो पित्रों को जल कौन देगा, श्राद्ध कौन करेगा ? यदि पिण्डकोदक दानादि-श्राद्ध क्रिया नष्ट हो जायेगी तो इस प्रकार धर्म का ह्रास होगा।

जानकी अम्मा का घर शिवगुरु के बिल्कुल समीप था। संध्या की आरती से पूर्व जानकी अम्मा ने सास-ससुर सबके लिए भोजन बना दिया था। रात्रि में वे सब जानकी अम्मा की प्रतीक्षा कर रहे थे। उन सबके मन में यह पूरा विश्वास था कि देव-पूजन समाप्त होते ही जानकी अम्मा घर लौट आएगी और हम लोगों को ठीक समय पर भोजन कराएगी। जानकी अम्मा को देखकर सबकी आंखें खिल उठीं। सब भोजन के लिए बैठ गये। जानकी अम्मा ने पैर धोकर पाक-शाला में प्रवेश किया। भोजन तो पहले ही बना हुआ था। उसने भूमि पर चटाई बिछा दी। सामने केले के पत्ते और थाल कटोरियों में भोजन परोस दिया। सास-ससुर ने स्वामी जी के प्रवचन की चर्चा प्रारम्भ की। भोजन के साथ-साथ भगवत् भजन का क्रम चलता रहा। जानकी अम्मा ने सास-ससुर से निवेदन किया कि त्रिचूर के वृषाचल के मंदिर में एक बहुत बड़े सिद्ध-महात्मा ठहरे हुए हैं वे त्रिकालदर्शी हैं। मृतकों को जीवित करने की उनमें सामर्थ्य है। संतानहीन को उनके आशीर्वाद से पुत्ररत्न देखने का सौभाग्य मिलता है। हो सकता है कि उनके दर्शन से हम लोगों का भी कष्ट दूर हो। आचार्य शिवगुरु और आर्या अम्मा कल त्रिचूर जा रहे हैं। वह सिद्ध महात्मा केवल दो-चार दिन एक जगह ठहरते हैं अतः हम लोग भी उनका दर्शन करने चले चलते तो कैसा रहता ? ब्रह्मदत्त के पिता और माता पुत्र के विरह में आठ वर्षों से अधीर हो रहे थे; मानो डूबते हुए को सहारा मिला। बड़े प्रसन्न होकर बोले—“जानकी, हम लोगों को भी उन स्वामी जी का दर्शन कराओ, वृद्धावस्था आती जा रही है। पता नहीं भगवान हम लोगों के भाग्य में क्या लिख रहा है ? ब्रह्मदत्त न जाने कहां और कैसे है ! चलो, स्वामी जी से पूछें हमारा लाल कहां है ? कैसे है ? कब लौटेगा ? क्या हम इस जीवनकाल में उसका मुख फिर देख पाएंगे ? जानकी, अवश्य चलो। शीघ्र यात्रा की तैयारी करो, कल ही सूर्योदय से पूर्व प्रस्थान किया जाए, कल दशमी का शुभ मुहूर्त है। रामचन्द्रजी दिग्विजय करके इन्हीं दिनों लौटे थे, कहीं भाग्य में हम लोगों के भी विधाता ने लिखा हो कि हमारा बेटा विश्वभ्रमण करके शीघ्र लौट आएगा।” जानकी और उसकी मां की आंखों में अश्रुधारा बह चली, मानो पुराना घाव हरा हो गया हो, किंतु उसके भर जाने की पूरी आशा वैद्य-राज दे रहे हों।

शुक्राचार्य के उदय होते ही जानकी शुभ्रा सोकर उठ गयी। नित्यक्रिया से निवृत्त हो मां को साथ ले पूर्णा नदी में स्नान किया। शंकर भगवान को जल चढ़ाया; भगवान राम के चरणों में फल-फूल अर्पण किया, और स्तुति करके घर लौटी। ब्रह्मदत्त के पिताजी भी स्नान, संध्या-तर्पण और हवन से निवृत्त हो चुके थे। जानकी ने शिवगुरु, आर्या अम्मा को भी साथ लिया और दोनों परिवार त्रिचूर की ओर चल पड़े। मार्ग में ही जानकी अम्मा का पितृ-गृह पड़ता था। मध्याह्न के समय पूरा समाज मार्तण्ड-पंडित के घर पहुंच गया। जानकी ने माता-पिता को वृषाचल की यात्रा का संदेश सुनाया। स्वामी महेशानन्द जी की कीर्ति का वर्णन किया। जानकी के माता-पिता भी शोक-सागर में डूब रहे थे, मानो

उन्हें एक नौका मिल गयी हो, वे बड़े ही प्रसन्न हुए। पूरा समाज त्रिचूर की ओर चल पड़ा। रात्रि को एक गांव में ठहर गये। गांव वालों को स्वामी महेशानन्द की चमत्कार भरी कहानियां सुनाई गयीं, कितने ही संतप्त परिवार महात्मा का दर्शन करने को आतुर हो उठे। इस प्रकार यात्रियों का एक बहुत बड़ा समाज चैत्र पूर्णिमा को त्रिचूर पहुंच गया। प्रातःकाल नदी में स्नान करके यात्रियों ने वृषाचल मंदिर में दर्शन करने वाले यात्रियों के साथ पंक्ति बना ली। पूर्णिमा के कारण यात्रियों की बड़ी भीड़ थी और स्वामी महेशानन्द की कीर्ति दूर-दूर तक फैल चुकी थी। अतः सहस्रों व्यक्ति दर्शन को लालायित थे। स्वामी जी ने प्रवचन प्रारम्भ किया। जनता चुपचाप शान्त भाव से उनकी वाणी सुनती रही। स्वामी महात्माने कहना प्रारम्भ किया—“भगवान् शंकर के दर्शनाधियो! आप सब लोग जानते हो कि भगवान् सबके घट में निवास करते हैं, वही सबके अन्तर्यामी हैं, वही सबकी चेतना को चेतनता देने वाले हैं। वही सबके प्राणों के प्राण हैं। यह सारा विश्व ब्रह्मांड उनकी माया के बल से नाना प्रकार के खेल दिखा रहा है। उसी की खोज में संसार के सभी धर्म लगे हुए हैं। बौद्ध हों या जैन, वैदिक हों अवैदिक, शाक्त हों या वैष्णव, भारतीय हों अथवा अभारतीय, सभी जीवन में आनन्द की खोज करते रहते हैं। वह आनन्द मन की शांति से ही संभव है; मन की शांति मानसिक विकारों के रहते हुए संभव है ही नहीं। जब तक राग-द्वेष, काम-क्रोध, लोभ-मोह, ईर्ष्या-मदमात्सर्य बसे रहते हैं तब तक शांति देवी पास फटकने नहीं पाती। सभी धर्म यह समझते हैं कि विषयों में पड़ा हुआ प्राणी दुःख-सुख के चक्कर में फंसता ही जाएगा। इसलिए शांत मन होकर कुछ देर तक उस परमतत्त्व परमात्मा की आराधना करनी होती है जिसकी कृपा से मानव मन माया के खेल को समझ पाता है। एक बार माया का रहस्य समझ में आ गया तो फिर मन विकारों में नहीं फंसता और कर्तव्यबुद्धि से अपना नियत कार्य करता हुआ सुख और शांति की ओर बढ़ता ही जाता है। सभी धर्म, सभी मत, सभी समाज इस विषय में एक मत हैं कि वह परम तत्त्व परमात्मा सबके अन्तःकरण में निरन्तर निवास करता है। मानव की आन्तरिक और ब्राह्म गति-विधियों को देखता रहता है। यह प्रकृति उसी के अनुसार फल देती है।

पाप कर्म के दण्ड से कोई बच नहीं सकता। चाहे वह कितनी ही युक्ति लगाये। सभी महात्मा एक स्वर से यही कहते हैं—“सर्वे भवन्तु सुखिनः सर्वे सन्तु निरामया। सर्वे भद्राणि पश्यन्तु मा कश्चित् दुःखभाग् भवेत्।” प्रवचन समाप्त हुआ। त्रिचूर के महाविद्यालय में शिवगुरु, ब्रह्मदत्त वर्षों तक अध्ययन करते रहे। अतः गुरुकुल के आचार्य वर्ग से इन लोगों का पुराना संबंध था। अपने यात्री वर्ग को लेकर गुरुकुल के आचार्य के चरणों में पहुंचे और अपने मित्र ब्रह्मदत्त ज्योतिषी की घटना सुनायी। अपने माता-पिता और पत्नी का परिचय कराया। सबने आचार्य के चरणों में साष्टांग प्रणाम किया। इसी प्रकार मार्तण्ड पंडित ने अपनी बेटी और उसके सास-ससुर का परिचय कराया। उन लोगों ने भी अभिवादन किया।

गुरुकुल के आचार्य भी शिवगुरु और ब्रह्मदत्त ज्योतिषी पर बड़ी कृपा करते थे। उन्हें पुराने दिन स्मरण हो आए। उन्होंने दोनों परिवारों की पूरी कथा सुनी, कुछ देर तक मौन रहे। ब्रह्मदत्त के साथ की हुई उनकी वार्ता ने ब्रह्मदत्त को विदेश भ्रमण के लिए बाध्य किया था। उन्हें स्मरण हो आया कि मैंने ही

20 / एकता के देवदूत : शंकराचार्य

अरब देश में जाकर वहां के ज्योतिष ज्ञान और अरबों की नयी संस्कृति, सभ्यता शक्ति का अध्ययन करने को भेजा था। आज आठ वर्ष हो गये, उसका कुछ पता नहीं। उसे लौटाने के क्या उपाय किया जायें? प्राचीन ग्रंथों में ऐसी स्थिति में जो उपाय बताए गये हैं क्या उनका प्रयोग, उनकी वाक्दत्ता पत्नी को सिखाया जाय? कुछ देर तक ध्यानमग्न होने पर उन्हें सहसा सूझ पड़ा कि वृषाचल मंदिर में जो योगेश्वर महाराज आए हुए हैं, जो आजकल शंकर की पूजा में निमग्न रहने के कारण महेशानन्द कहलाते हैं, उन्हें सिद्धि प्राप्त हो चुकी है। उनके आशीर्वाद से इन दोनों परिवारों का कल्याण संभव है। अतः शिवगुरु, आर्या अम्बा, मार्तण्ड पंडित, जानकी अम्मा शुभ्रा तथा उसके सास-ससुर को लेकर आचार्य स्वामी महात्मा के पास पहुंचे। जिन विशेष आर्तजनों से स्वामी मिलने का समय दिया करते थे, उनका कार्यक्रम गुरुकुल के आचार्य ही बनाया करते थे। स्वामी प्रातःकाल के पूजन के उपरांत दिव्य भावों से भरे हुए शांतिपूर्वक बैठे हुए थे। उसी समय आचार्य इन आर्तजनों को लेकर पहुंचे और उनसे इनकी दुख-गाथा सुनायी।

स्वामी योगेश्वरानन्द का मुखमण्डल चमक रहा था। आंखों में एक विचित्र ज्योति खेल रही थी। प्रशस्त मस्तक सूरज के समान चमक रहा था। उनके शरीर से बड़ी सुगन्ध निकल रही थी। आचार्य से बातें करते हुए उनके मुख से जो स्वर लहरी निकली वह मानो वीणा की मधुर ध्वनि सी गुंजित हो रही थी। सिद्ध योगियों का शास्त्रों में यही लक्षण बताया गया है। उनके समीप बैठकर भक्तजनों को ऐसा प्रतीत होता था मानो वे इस पार्थिव-लोक में हैं ही नहीं। किसी अलौकिक भूमि पर पहुंचकर दिव्य दर्शन कर रहे हों।

स्वामी महेशानन्द का मुख-मण्डल क्षण-क्षण और भी उदीप्त होता जा रहा था। उन्होंने अपनी दिव्य दृष्टि से आर्या अम्बा और शिवगुरु की ओर देखा। आर्या अम्बा के मुखमण्डल में एक विशेष प्रकार की प्रभा खेल रही थी। उनके प्रभा मण्डल में उथल-पुथल मचाने वाली किरणों का तेज असामान्य था। मुख-मण्डल के चतुर्दिक् नर्तन करने वाली आभा उन्हें सामान्य स्त्रियों से अलग सिद्ध कर रही थी। हृदय की पवित्रता, निर्मलता, औदार्य, ज्ञान, विज्ञान मिलकर मुखाकृति को एक विशेष रूप दे रहे थे। सामान्य आंखें उस उर्जा को नहीं पहचान पा रही थी। स्वामी योगेशानन्द ने अपनी योग-विद्या के बल से उन्हें परख लिया। आर्याम्बा के प्रभामण्डल की छवि एवं उममें क्षण-क्षण होने वाले रंगपरिवर्तन से उन्हें यह आभास हुआ कि यह देवी किसी अक्तारी पुरुष को गर्भ में धारण करने में समर्थ हो सकती है। फिर उन्होंने शिवगुरु की ओर सूक्ष्म दृष्टि डाली। संतान न होने का मूल रहस्य उनकी समझ में आ गया।

हिमालय की उपत्यका में महर्षि चरक की शिष्य परम्परा का एक संन्यासी वैद्य उन्हें एक बार मिल गया था, जिसके साथ कुछ दिनों रहकर स्वामी जी ने आयुर्वेद-विज्ञान का भी अध्ययन किया था। जड़ी-बूटियों का इन्हें अच्छा ज्ञान था। उन्होंने अपने मन में यह पक्का संकल्प कर लिया कि इस दम्पति को यदि विधाता ने संतान दी तो देश का बड़ा कल्याण हो सकेगा।

महात्माओं के संकल्प के अनुसार भविष्य में घटनाएं घटती हैं ऐसी जनश्रुति है। शिवगुरु की ओर देखकर बोले, -- "भगवान शंकर की लीला समझना कठिन है। पर वे अवदरदानी अवश्य हैं। उनकी पूजा, उपासना, स्तुति से मनोकामना

एकता के देवदूत : शंकराचार्य / 21

पूरी होती दिखाई पड़ती है। अतः नित्य-प्रातःकाल स्नान के उपरांत शंकर की पूजा इस भावना से करना जैसी मैं आज समझा रहा हूँ। और यहां से चलकर यह भगवत् प्रसाद लेते रहना (कृष्णा-गऊ के दूध का सेवन करते रहना) फिर उन्होंने आर्या अम्बा को एक मंत्र बताया जिसका पाठ वे नित्य किया करें।

भगवान शंकर की कृपा से तेजस्वी पुत्र पैदा होगा। पर यह बताओ, यदि तुम दीर्घजीवी पुत्र चाहते हो तो वह सामान्य बुद्धि का, अति सामान्य कोटि का हो सकता है। और यदि तेजस्वी, अत्यंत प्रतापी, यशस्वी पुत्र चाहते हो तो वह दीर्घायु नहीं होगा। दोनों में से एक चुनना होगा। संसार में सारे सुख विधाता किसी एक को नहीं देता। इसलिए अपने मन में जैसा निश्चय करोगे वैसी ही तुम्हारी सन्तान होगी। इतना कहकर उन्होंने भोजपत्र पर चंदन से “ओम् नमः शिवायः” लिखकर आर्या अम्बा को पकड़ा दिया। और कहा, “नित्य एक सहस्र बार शांत मन से इसी का जाप करते रहना।” तदुपरान्त उन्होंने जानकी अम्बा शुभ्रा, मार्तण्ड पंडित तथा बृद्ध सास-ससुर की ओर दृष्टि डाली। जानकी अम्बा शुभ्रा के मुखमण्डल पर एक दूसरी प्रकार की तेजस्विता नाच रही थी। जगत् कल्याण की तीव्र अभिलाषा और पति-वियोग की तीखी व्यथा दोनों मिलकर मुख-मुद्रा, नेत्र की ज्योति को नये-नये रंग प्रदान कर रही थी। योगेश्वर स्वामी को इस नारी की भावी गति का कुछ-कुछ आभास मिल गया। उन्होंने ध्यानावस्थित होकर जो विचार किया तो उन्हें स्पष्ट दिखाई पड़ा कि ज्योतिषी ब्रह्मादत्त अरवों की तरह लम्बी दाढ़ी बढ़ाये हुए लम्बा चोगा पहनकर अपने गुरु के चरणों में बैठा हुआ ज्योतिर्विज्ञान का अध्ययन कर रहा है। उन्हें कुछ-कुछ ऐसा आभास हुआ कि गुरु-कन्या उनसे विवाह करने को लालायित हैं क्योंकि ब्रह्मादत्त के शील स्वभाव, रहन-सहन, जीवन-व्यवहार में वह आकर्षण है जो किसी भी युवती को आकृष्ट किये बिना रह नहीं सकता। गुरु और युवती के आग्रह पर भी ब्रह्मादत्त का मन उसी प्रकार अटल बन रहा है जिस प्रकार कामी के वचन को सुनकर सती का मन अडिग रहता है। ब्रह्मादत्त के सम्मुख बार-बार जानकी अम्बा शुभ्रा की वही मूर्ति नाचती रहती है जो विदा के समय उसने देखी थी। उस ज्योति की एक ही झंकी ने उसके हृदय से निराशा के अन्धकार को सदा के लिए मिटा दिया था। वह बार-बार उसी ज्योति को पुनः देखने को लालायित था। अतः गुरु और गुरुकन्या के असंतुष्ट होने पर भी वह निश्चल बना हुआ था।

स्वामी योगेश्वरानन्द ने ब्रह्मादत्त की जो छटा अपने अंतःकरण में देखी थी उसका तद्वत् वर्णन करते हुए उनकी आंखें सजल हो गयीं। उन्हें विश्वास हुआ कि भारत की संस्कृति की रक्षा करने वाला ब्रह्मादत्त सकुशल लौटेगा ही। उन्होंने जानकी अम्बा शुभ्रा को आश्वासन करते हुए कहा—“देवी, जगन्नियंता तुमसे बहुत महत्वपूर्ण कार्य कराना चाहता है। धैर्यपूर्वक अपने संकल्प पर दृढ़ रहो। समाज कल्याण में लगे हुए ध्यक्षित्यों को निंदा से चिंतित नहीं होना चाहिए। तुम्हें भी एक मंत्र बताता हूँ। इसी का जाप करते रहो। सब प्रकार से भगवान शंकर तुम्हारी रक्षा करेंगे। भगवान स्वयं कहते हैं, “नहि कल्याणकृत् कश्चित् दुर्गतिं तातं गच्छति”। तदुपरान्त शिवलिंग की पूजा का रहस्य समझाते हुए स्वामी महात्मा ने कहा—“यह देखो, यह जो तुम शिवलिंग देख रहे हो वह उस व्यापक निर्विकार, निराकार पुरुषतत्त्व का प्रतीक है जिसकी महाशक्ति

22 / एकता के देवदूत : शंकराचार्य

प्रकृति के रूप में सारी लीला रच रही है। यह अर्धा या योनि ही प्रकृति है। न केवल पुरुष तत्त्व सृष्टि कर सकता न अकेली प्रकृति। पुरुषतत्त्व कूटस्थ है प्रकृति जड़ और ज्ञानरहित। इसीलिए भगवान् कहते हैं:—

“मम योनिर्महद्ब्रह्म तस्मिन् गर्भं दधाम्यहम्।

सम्भवः सर्वभूतानां ततो भवति भारत॥ (गी० 14/3)

प्रकृति रूपी योनि में प्रतिष्ठित होकर इसी पुरुष लिंग के द्वारा सारे भूतों की सृष्टि होती है। इतना अवश्य समझ लेना है यह लिंग और योनि अस्थि, मांस और चर्ममय सामान्य मानव के रूप में नहीं, वह सर्वव्यापक के रूप में है। यह शिव-शक्ति ही लिंग-योनि शब्द से विवक्षित हैं। चैतन्य रूप लिंगसत्ता और प्रकृति से ही सम्पूर्ण ब्रह्माण्ड की रचना हुई है और उन्हीं के द्वारा मोक्ष भी संभव है क्योंकि उन्हीं के सहारे लय की स्थिति में मनुष्य पहुँच सकता है। प्रणव मंत्र भी इसी सिद्धांत का प्रतिपादन करता है। प्रणव का अकार शिवलिंग है, उकार अर्धा है, मकार शिवशक्ति का सम्मिलित रूप समझा जाता है। निर्गुण रूप का चिंतन करने वाले को सम्पूर्ण ब्रह्मांड, लिंग रूप में दिखाई पड़ता है। यदि आप किसी मैदान में खड़े होकर देखें तो पृथ्वी पर टिका हुआ समस्त आकाश-मण्डल अर्धअण्डाकार दिखाई पड़ता है। पृथ्वी के ऊपर जैसे आकाश है वैसे नीचे भी है। दोनों को मिला देने से आकाश पूरी तरह अण्डाकार बन जाता है। आत्मा से ही आकाश उत्पन्न होता है। यही ज्ञापक लिंग उसका निराकार ब्रह्म स्थूल शरीर है। पंचतत्त्वमयी प्रकृति उसकी पीठिका है। उसी का सूचक यह भावमय गोलाकार शिवलिंग है। शिवलिंग (ब्रह्म) निराकार होते हुए भी विश्व का सर्वस्व है। इसीलिए वेद कहता है कि यह अण्डाकार तत्त्व ही सब अंकों को उत्पन्न करने वाला है। यह जगत जो शून्य रूप है उसी अण्डाकार की तरह दिखायी पड़ता है। एक शिव के आगे यह शून्य लग जाने से यह दस गुणा अर्थ का सूचक बनता है।

अनादिमत्परं ब्रह्म न सत्तन्नासदुच्यते ।” (गी० 13/12)

यह कहते-कहते ध्यानावस्थित हो गए। यात्री चल पड़े।

3

त्रिचूर में वृषाचल के दर्शन, स्वामी योगेश्वरानन्द के आशीर्वाद और गुरुकुल के आचार्य से आश्वासन पाकर यात्री दल कालड़ी लौटा। वे मार्ग में, जहां-जहां शिवमंदिर मिलते, उनकी अर्चा-पूजा करते हुए चले। तीर्थ यात्रा का अपना ही महत्त्व है। सामान्य देशाटन और तीर्थ यात्रा में बड़ा अन्तर होता है। देशाटन में नगरग्राम, नदी-पर्वत, वन-सरोवर के सौन्दर्य की ओर ध्यान रहता है। मार्ग में मिलने वाले जनपदों के नर-नारी, बाल-वृन्द के रहन-सहन, उनकी जीवनचर्या के अवलोकन की ओर दृष्टि रहती है। पर तीर्थयात्री सब कुछ देखते हुए सम्पूर्ण प्रकृति के सौन्दर्य में उस जगत्त्रियता की छवि देखता है जिसकी कृपा से यह सम्पूर्ण सृष्टि चल रही है; जिसकी शक्ति से शक्तिमान बनकर सूर्य-चन्द्रमा, ग्रह-नक्षत्र, पृथ्वी, आकाश, वायु, समुद्र सब नियमों में बंधे हुए अपने-अपने कर्तव्यपालन में लगे हुए हैं। यह यात्री दल उसी शिव-तत्त्व रूपी लिंग और महद्योनि

रूपी प्रकृति की लीला देखते हुए घर की ओर लौट रहा था। इस यात्री दल में कुछ ऐसा आकर्षण आ गया था, महात्माओं के ज्ञानोपदेश से इनमें ऐसा आत्मवल निखर रहा था कि जो भी इनके सम्पर्क में आता, इनसे आकृष्ट हुए बिना नहीं रहता। ग्राम-बधुएं, जानकी अम्बा शुभ्रा और आर्या अम्बा विशिष्टा को अलग ले जाकर यात्रा का समाचार जानने का प्रयत्न करतीं। संतानरहित युवतियां आर्या अम्बा की गाथा सुनकर त्रिचूर-दर्शन के लिए ललक उठतीं। मार्तण्ड पंडित और शिवगुरु से वार्तालाप करते हुए पुरुष वर्ग गुरुकुल के आचार्य और स्वामी योगेश्वरानन्द की कहानी सुनकर उत्फुल्ल हो उठता। ऐसा प्रतीत हो रहा था कि गृहस्थ में रहते हुए भी यह यात्री दल साधु-महात्मा, यति-संन्यासियों की तरह समाज को नवजीवन प्रदान करता हुआ चला आ रहा है। यह यात्रीदल जहां पहुंच जाता वहीं तीर्थ बन जाता। इनसे बातें करके दुःखी प्राणी आश्वस्त हो जाते। ऐसा जान पड़ता था कि कोई साधु-समाज जगत्-कल्याण के लिए तीर्थ-यात्रा कर रहा हो।

तीन दिन-रात मार्ग में बीत गए। चौथे दिन ये तीर्थ यात्री कालड़ी में पहुंच कर पूर्णा नदी में स्नान करने गये। स्नान के उपरांत शिवमंदिर में पूजन किया—“ओम् नमः शिवाय” का एक सहस्र बार जाप करके मंदिर से बाहर आए। गांव वालों को पता चला तो नारी-समाज ने आर्या अम्बा और जानकी अम्बा शुभ्रा को घेर लिया। शिवगुरु, मार्तण्ड पंडित तथा ब्रह्मदत्त के माता-पिता एक जगह बैठ गये। पुरुषों ने यात्रा का वृत्तान्त पूछा। इन तीर्थ यात्रियों की सबने अभ्यर्चना की। ऐसा प्रतीत होता था कि कुछ समय के लिए ग्रामीण जीवन के राग-द्वेष, ईर्ष्या-द्रोह आकाश में विलीन हो गए हों। जानकी अम्बा शुभ्रा से पढ़ने वाली लड़कियां उछल-उछल कर उनका चरण स्पर्श करने लगीं। बहुत छोटे बच्चे ललक कर उनकी गोद में उछल पड़ते। जो स्त्रियां ईर्षावश जानकी अम्बा की लुकछिप कर निंदा किया करनी थीं आज उनके मुख का तेज देखकर चकित रह गयीं। जो अवस्था में छोटी थीं और ईर्षावश उनसे बोलती भी नहीं थीं वे आज उछल-उछल कर जानकी अम्बा के चरण चूम रही थीं। यह कैसा प्रेममय वातावरण बन गया था। पर, कुछ पुराने कट्टर कर्मकाण्डी, कूपमंडूक पण्डित, त्रिपुंडधारी, जानकी अम्बा का अविवाहिता रूप में शिवगुरु के समीप वर्ती ब्रह्मदत्त के घर में रहना अनुचित समझते रहे। इस प्रकार ग्रामीण जीवन के विभिन्न पक्षों का अध्ययन करते हुए जानकी अम्बा शुभ्रा और आर्या अम्बा विशिष्टा ने अपना-अपना घर संभाला। और नित्य की तरह खेती-बाड़ी, पशुपालन, अतिथि सत्कार, पंच महा-यज्ञ के काज में लग गयीं।

स्वामी योगेश्वरानन्द और आचार्य के कथनानुसार दोनों परिवारों ने विधिवत् पूजा-अर्चा का क्रम चलाया। एक वर्ष होने को आया। बैसाख का महीना आ गया। बसन्त ऋतु अपने जीवन पर अद्भुत सौन्दर्य दिखाने लगी। भगवत् कृपा से बैसाख शुक्ला पंचमी रविवार के दिन भगवती आर्या अम्बा ने पुत्र रत्न उत्पन्न किया। स्त्रियों ने मंगलगान से घर को गुंजरित कर दिया। जन्म के समय प्रकृति की अद्भुत छटा दिखाई पड़ी। शिवगुरु स्वयं भी ज्योतिषी थे। उन्होंने पंचांग निकालकर बच्चे का जन्म मुहूर्त देखा और अपने मित्रों को शुभ संवाद सुनाया। पंडितों ने जन्म कुंडली तैयार की। बालक के जन्म के समय वृषभ लग्न थी। मेष राशि में सूर्य और बुध थे। शुक्र वृषभ में था, और चन्द्रमा पुनर्वसु नक्षत्र में।

24 / एकता के देवदूत : जगद्गुरु

शनि तुला में, गुरु वृश्चिक में और मंगल मकर राशि में। जन्म-कुंडली के अति-रिक्त बच्चे के शरीर के चिह्नों को देखकर ज्योतिषियों ने यह अनुमान लगाया कि यह विलक्षण बालक पैदा हुआ है। इसके मस्तक पर चन्द्रमा जैसी ज्योति खेल रही है। मस्तक के मध्य में शिव की तरह तृतीय नेत्र जैसा चिह्न बना हुआ है। इसके कंधों पर त्रिशूल विराजमान है। शरीर की कान्ति स्फटिक मणि के समान निखर रही है। हो न हो स्वयं शिव भगवान ने अवतार धारण कर मानव जीवन का कष्ट निवारण करने का संकल्प किया है। शास्त्र कहता है :

“भूर्धनं हिमकरं चिह्ने, निटिले नयनाडकं ।

अंसयोः शूलम् वपुषे स्फटिकसवर्णं, प्रज्ञास्तं मेनिरे शुभम् ॥”

पुत्र की शुभ जन्मकुंडली से शिवगुरु बहुत ही प्रसन्न थे। उन्होंने अपनी मित्र-मण्डली में कहा “मैंने स्वप्न में भी यही दृश्य देखा था कि स्वयं शंकर हमारे घर में जन्म ले रहे हैं।” जानकी अम्बा शुभ्रा ने शिवगुरु से निवेदन किया कि पुत्र-जन्म का शुभ समाचार अपने ससुर और सास को भी सुनाने का उपक्रम कीजिए। वहां संदेश भेजिए ताकि मामा, नाना को भी यह शुभ समाचार जानकर प्रसन्नता हो। प्रसूति-गृह का सारा भार जानकी अम्बा शुभ्रा संभाल रही थी। अतः इतना कह कर वह पुनः आर्या अम्बा की परिचर्या में पहुँच गई।

शिवगुरु ने अपनी वंश-परंपरा के अनुसार नापित को ससुराल भेजा। मध पंडित तथा उनकी पत्नी को बड़ी प्रसन्नता हुई। नापित से यह भी संवाद मिला कि आर्या अम्बा की सेवा में स्वतः जानकी अम्बा दिन-रात लगी हुई है। शिशु और माता दोनों स्वस्थ हैं। इससे उन्हें बड़ा आश्वासन मिला। मध पंडित ने जानकी अम्बा के पिता ज्योतिष आचार्य विश्वनाथन¹ को सूचना दी। विश्वनाथन भी अपनी पुत्री के लिए चिंतित रहा करते थे कि पता नहीं ब्रह्मदत्त अरब से लौट कर कब आयेगा? यद्यपि उन्हें स्वामी जी के आशीर्वाद से यह भरोसा हो चुका था कि ब्रह्मदत्त कभी न कभी लौटेगा अवश्य। पर उनकी पत्नी उन्हें दिन-रात कोसा करती थी कि मैं ब्रह्मदत्त के साथ विवाह करने के पक्ष में नहीं थी। तुमने मेरी बेटी को कुएं में डकेल दिया। इसने एक दिन भी ससुराल का सुख नहीं भोगा। अब विश्वनाथन को यह विश्वास हो गया कि स्वामी जी की भविष्यवाणी यदि शिवगुरु के विषय में सत्य निकली है तो जानकी अम्बा शुभ्रा की विपत्ति को भी दूर करने में समर्थ होगी। वे पत्नी को समझाते रहे कि देखो न, आठ वर्ष के बाद स्वामी जी के आशीर्वाद से आर्या अम्बा को पुत्र-रत्न की प्राप्ति हुई है। धीरज धरो, ब्रह्मदत्त भी बहुत बड़ा ज्योतिषी होकर अरब से लौटेगा और देश-देशांतर में तुम्हारे दामाद की धूम मच जायेगी। इतना समझाकर विश्वनाथन भी मध पंडित के साथ कालड़ी पहुँचे।

जानकी अम्बा ने दोनों अतिथियों के लिए भोजन आदि की व्यवस्था की। शिवगुरु के माता-पिता पहले ही चल बसे थे। अतः घर में किंगी स्त्री के न रहने के कारण पड़ोसिन होने के नाते जानकी अम्बा को ही सारी व्यवस्था करनी पड़ती। मध पंडित ने शिवगुरु से गृह की सारी व्यवस्था जाननी चाही और यह इच्छा व्यक्त की कि आवश्यकता हो तो आर्या अम्बा की माता को यहीं भेज दूं। जानकी अम्बा ने मार्तण्ड पंडित और अपने पिता जी से निवेदन किया कि यह विलक्षण शिशु, हो न हो, कोई अवतारी पुरुष है, इसके शरीर पर शंकर भगवान के अनेक लक्षण दिखाई पड़ रहे हैं। जिस समय इसका जन्म हुआ रात्रि

1 मार्तण्ड विश्वनाथन पूरा नाम था।

में ही एक अद्भुत ज्योति कमरे में जगमगा उठी। दैवी संगीत जैसे वैदिक मंत्र सुनायी पड़ रहे थे, सारा वातावरण अलौकिक सा बन गया था। इस शिशु के विलक्षण प्रभाव से आकृष्ट होकर कितने ही दर्शनार्थी आ रहे हैं। अतिथियों की सेवा के लिए यदि कोई आप लोगों के यहां से स्त्री आ जाती तो बड़ी सुविधा होती।

मघ पंडित दूसरे ही दिन अपने गांव लौट गये, और अपनी पत्नी तथा जानकी अम्बा की माता को साथ लेकर कालड़ी आ पहुंचे। इधर दर्शकों की भीड़ की भीड़ एकत्र होने लगी। मघ पंडित और शिवगुरु उस महात्मा को, जिनके आशीर्वाद से पुत्र-रत्न मिला है, सूचना देने चले। साथ में फल-फूल, द्रव्य, संन्यासियों के लिए वस्त्र आदि ले लिया। जानकी अम्बा के पिता विश्वनाथन ने भी दर्शन करने की इच्छा प्रकट की ताकि अपने दामाद के लौटने के विषय में उनसे निवेदन कर सकें। चलते-समय जानकी अम्बा ने नवजात शिशु की कुण्डली और एक पत्र स्वामी महात्मा को देने के लिए पाथेय के साथ रख दिया। पत्र में नवजात शिशु के जन्म के समय की विलक्षणता और शरीर पर विशेष चिन्हों का विवरण था। उसने अपने संबंध में पत्र में कुछ भी नहीं लिखा। तीनों यात्री त्रिचूर की तीर्थयात्रा करने चले। लगभग ठीक एक वर्ष पूर्व इन यात्रियों ने उसी वृषाचल मंदिर का दर्शन किया था, जहां स्वामी योगेश्वरानन्द—जिन्हें महेश शंकर के अनन्य उपासक होने के कारण महेशानन्द भी कहा जा रहा था—के दर्शन को पहुंचे।

स्वामी जी ने भी स्वप्न में यह देखा था कि शंकर भगवान् आर्या अम्बा की कोख से आविर्भूत होकर विलक्षण ज्योति फैला रहे हैं। उन्हें अपने स्वप्न के सत्य होने पर प्रसन्नता हुई। विशेष विवरण उस पत्र से ज्ञात हुआ, जो जानकी अम्बा ने स्वामी महात्मा को लिखा था। शिवगुरु, मघ पंडित और विश्वनाथन को स्वामी के दर्शन से बड़ी ही शांति मिली। स्वामी ने थोड़ी देर के लिए आंखें बन्द कर ली। ध्यानावस्थित होकर उन्होंने ब्रह्मदत्त के विषय में चिंतन प्रारम्भ किया। घंटों समाधि में पड़े रहे। दर्शक मण्डली अवाक रह गई। उनके मुख-मण्डल पर एक विचित्र प्रकार का तेज फैल रहा था। अर्धनिमीलित नेत्र खुले से रह गये थे। वह अद्भुत योगी थे। उन्हें समाधि लगाते विलकुल देर न लगती और घंटों समाधि में बैठे रह जाते। कभी-कभी तो सारी रात समाधि में ही बीत जाती। दर्शक ढकटकी लगाये उनकी मुख-मुद्रा देख रहे थे। उस आकर्षण में कितना प्रभाव था। अर्ध-रात्रि के समय उनकी समाधि खुली, बोले—

यह असामान्य बालक अपने परिवार, गांव, समाज, जनपद का ही नहीं सारे देश का संकट दूर करेगा और इतना बड़ा विद्वान बनेगा कि शास्त्रार्थ में इसे कोई पराजित नहीं कर पाएगा। यह एक नया जीवनदर्शन संसार को सिखायिगा। इसे सर्वज्ञ की उपाधि सभी विद्वान् मिलकर देंगे। जब तंक मानव जाति है तब तक इसके जीवन दर्शन का आदर होगा। यह सामान्य मानव नहीं पूर्ण मानव है। इसकी आत्मा सारे प्राणियों की आत्मा है। सारे संसार का दुख यह अपना दुख समझेगा। वेद के अद्वैत दर्शन को यह अपने जीवन में चरितार्थ कर दिखायेगा। इसकी जन्म कुण्डली, जन्मकाल के समय वातावरण की परिस्थिति, और शरीर का विलक्षण चिह्न इस तथ्य के प्रमाण हैं कि विभिन्न धर्मों, मतों, तंत्रों में विभाजित यह जरा-जीर्ण जर्जर भारत पुनः अखण्ड रूप से एक राष्ट्र

26 / एकता के देवदूत : शंकराचार्य

बन सकेगा; और एक ऐसे जीवन-दर्शन का अनुसरण करेगा जो मानव समाज को एकता के सूत्र में बांधकर तीनों प्रकार के तापों से संसार का उद्धार कर सकेगा। इससे अधिक मैं क्या कहूँ।”

शिवगुरु और मध पंडित को स्वामी जी के दिए हुए आशीर्वाद की स्मृति हो आयी। उन्होंने उस समय कहा था, कि यदि दीर्घजीवी पुत्र चाहोगे तो वह मन्द बुद्धि वाला होगा। पर यदि तुम्हारी अभिलाषा चमत्कारी बुद्धि वाले बालक के जन्म की होगी तो बालक अल्पायु होगा।”

शिवगुरु और मध पंडित को स्वामी जी की वे बातें याद हो आयीं। दोनों ने हाथ जोड़कर कहा, “स्वामिन्, बच्चे की आयु के संबंध में जानने को हम लोग अत्यन्त व्यग्र हैं।” स्वामी महात्मा ने मौन धारण कर लिया। वे जानते थे कि बालक दीर्घजीवी नहीं होगा। उन्होंने समझाया कि “जीवन में आयु का महत्व उतना नहीं है, जितना सत्कर्म का। ईश्वर मनुष्य को संसार में इसलिए भेजता है कि वह प्राणियों के दुःख-निवारण में अपना सर्वस्व लगा दे। योगीजन यदि चाहें तो अधिक से अधिक दीर्घ-जीवी हो सकते हैं पर वे अपना कार्य पूर्ण करके शीघ्र से शीघ्र इस जंजाल से छूट जाना चाहते हैं। इसलिए तुम लोगों को बच्चे की आयु के संबंध में चिन्ता करने की आवश्यकता नहीं। यह पूर्ण पुरुष स्वयं निर्णय करेगा कि इस संसार में कितने दिन रहना है।”

मध पंडित ने निवेदन किया — “महात्मन्, इसके जन्म-ग्रहों को देखने से तो अल्प आयु ही जान पड़ती है। क्या कोई उपाय है? यज्ञ-हवन, पूजन का कोई ऐसा विधान है जिससे बच्चा दीर्घजीवी हो सके?”

ज्योतिषाचार्य विश्वानाथन ने भी गणित करके यह देखा था कि यह शिशु अल्पायु होगा। उन्होंने भी निवेदन किया — “ज्योतिष-ग्रंथों के साथ कुछ ऐसी ज्योतिष पद्धतियाँ हैं जिनका अनुसरण करने से मारण-योग टल जाता है। क्या हम लोग ज्योतिष के अनुसार यज्ञ-हवन अभी से प्रारम्भ कर दें? या जीवन पर संकट आने के समय उनका प्रयोग किया जाय?”

स्वामी महात्मा ने हंसते हुए कहा — “आप सब लोग जानते हैं गुरु वशिष्ठ सर्वशास्त्र ज्ञाता थे। उन्होंने रामचन्द्र की जन्मकुण्डली बनायी। राजा दशरथ ने सब प्रकार के विधि-विधान का पालन किया पर क्या राम को बन नहीं जाना पड़ा? विवाह का मुहुर्त न जाने कितने पंडितों ने ज्योतिष ग्रंथों का मंथन करके निकाला था। पर क्या सीता का हरण नहीं हुआ? अरे भाई, विधाता का लेख कौन मिटा सकता है? पर यज्ञ, दान और तप कभी व्यर्थ नहीं जाते। इनसे धन-सम्पत्ति, आयु, आरोग्य, यश-प्रतिष्ठा मिले या न मिले पर यज्ञ, दान, तप करने से मन कल्मष-रहित होता ही है। मन के पवित्र होने से बुद्धि निर्मल बनती है। निर्मल बुद्धि जो निर्णय देती है उसका अनुसरण करने से कल्याण तो होता ही है। इसलिए केवल दीर्घ जीवी होने के लिए नहीं अपितु परमेश्वर की प्रसन्नता के लिए कर्तव्य कर्म समझकर ज्योतिष के अनुसार पूजन, अर्चन, यज्ञ, हवन, तीर्थाटन करना यह तो अपना धर्म ही है, इससे श्रद्धा बढ़ती है। भगवान स्वयं कहते हैं :

“श्रद्धावान् लभते ज्ञानम् तत्परः संयतेन्द्रियः।” गी० 4/39

अर्थात्, यज्ञ तपादिसे इन्द्रियों पर संयमी अपने आप ज्ञानी हो जाता है। यही जीवन की बहुत बड़ी उपलब्धि है। इतना कहकर स्वामी ने मौन धारण कर लिया। उन्हें

स्मरण हो आया कि विश्वनाथन के साथ जानकी अम्बा शुभ्रा भी आयी थी, जिसने यह पत्र लिखा है। उनका करुणा से भरा हुआ हृदय यह जानकर आर्द्र हो गया कि जानकी अम्बा ने अपने संकट के विषय में एक शब्द भी नहीं लिखा है। समाज सेवा की उसकी कहानियाँ दूर-दूर तक फैल चुकी थी। जो भी साधु-संन्यासी कालड़ी आता उसके ठहरने, भोजनादि की व्यवस्था जानकी अम्बा ही करती थी। उसके कर्मठ आदर्श जीवन से स्वामी स्वयं परिचित थे। उन्हें इस बात से प्रसन्नता हुई कि आज भी ऐसी नारी है जो अपने पति को ही परमेश्वर समझकर उसकी स्मृति में डूबी रहते हुए भी समाज सेवा का इतना बड़ा बोझा संभाले चल रही है। उनकी मुख-मुद्रा एक-एक क्षण में बदलती जा रही थी। मानो ब्रह्मादत्त के जीवन की कठिनाइयों को वह अपनी दिव्य दृष्टि से देखने का प्रयास कर रहे थे। ज्योतिषाचार्य विश्वनाथन और मध पंडित ने हाथ जोड़कर निवेदन किया, 'महात्मन् जानकी अम्बा शुभ्रा का कष्ट निवारण कब होगा? उसकी माता दिन-रात रोया करती है। घर में नित्य का कलह मचा है। वह कहती है कि तुम सब ने हमारी बेटी को कुएं में डाल दिया है। महाराज ! ब्रह्मादत्त कब तक लौटेगा ? उसके लिए क्या कोई पूजा का विधान है ?' स्वामी महेशानन्द ने हंसकर कहा,—“आप लोग बड़े-बड़े ज्योतिषी हैं—

दैवज्ञ समाज में जो गंभीर विषय निर्णीत नहीं हो रहा है उसे मैं कैसे सुलझा सकूंगा ! मैं तो ज्योतिषी भी नहीं हूँ।” पर तीनों व्यक्तियों ने स्वामी के चरण पकड़ लिए। अधीरता के कारण इन लोगों की आंखों से आंसू बह रहे थे।

स्वामी जी ने समझाया—“मुझे ऐसा आभास मिल रहा है कि ब्रह्मादत्त ज्योतिष का विशेष ज्ञान प्राप्त कर लौटेगा। समय तो लगेगा क्योंकि उसके मन में अरब, ईराक ईरान, मंगोलिया, चीन आदि देशों की विविध ज्योतिषविद्या के अध्ययन की लालसा बसी है। इतना बड़ा ज्ञान समय की अपेक्षा रखता है भाई ! क्यों घबराते हो ? शुभ्रा को कोई घबराहट नहीं, तुम लोग इतने व्याकुल क्यों हो रहे हो ? उसके पत्र से यह स्पष्ट होता है कि वह अपने कर्तव्य-पालन में प्रसन्न है।” प्रेम का रहस्य समझाते हुए उन्होंने व्रजभूमि की कहानियाँ सुनायीं। वैवाहिक जीवन का आदर्श समझाते हुए सबको आश्चस्त किया और समझाया कि जानकी अम्बा के सामाजिक, धार्मिक और शैक्षणिक कार्यों में आप लोग सहायता करें। यही उसकी प्रसन्नता का आधार बनेगा। ब्रह्मादत्त ज्योतिष का प्रकाण्ड विद्वान होकर अवश्य लौटेगा। यही मेरा संदेश जानकी अम्बा को सुना देना।” इतना कहकर स्वामी उठ खड़े हुए और मंदिर की ओर चल पड़े। यात्री त्रिचूर से कालड़ी लौट आये।

शिशुगुरु के घर में विलक्षण शिशु के जन्म की कहानी दूर-दूर तक फैल चुकी थी। भीड़ की भीड़ जनता कालड़ी दर्शनों के लिए पहुंच रही थी। पुरुषों के त्रिचूर चले जाने पर घर के भीतर-बाहर का सारा भार जानकी अम्बा शुभ्रा पर था। उसके सास-ससुर अत्यन्त वृद्ध थे अतः उनकी भी सेवा जानकी अम्बा को ही करनी पड़ती थी। यह विलक्षण नारी विद्युत् गति से सारा कार्य ऐसे समेट रही थी मानो कोई दैवी शक्ति स्वतः सब कुछ संभाल रही हो।

स्वामी महात्मा के संकेत और जन्म कुण्डली के अनुसार नव शिशु का नामकरण किया गया। शंकर की तरह शरीर पर चिह्न होने के कारण भी बच्चे का नाम शंकर रखा गया। स्वामी ने बच्चे का गुण बताते हुए कहा था कि वह

28 / एकता के देवदूत : शंकराचार्य

संसार को सुख देने वाला कल्याणकारी बालक होगा। इसलिए उसका नाम शंकर-सबका कल्याण करने वाला रखा गया।

बच्चा जब कुछ बड़ा हुआ और तोतली बोली बोलने से पूर्व घुटनों के बल सरकने लगा तभी दर्शकों की भीड़ और भी बढ़ने लगी। जानकी अम्बा शुभ्रा को नित्य-प्रति एक निश्चित समय पर बच्चे को बाहर लाकर दर्शनार्थियों की जिज्ञासा तृप्त करनी पड़ती। ज्यों-ज्यों बच्चे की विलक्षणता की कहानी फैलती जाती त्यों-त्यों भीड़ बढ़ती जा रही थी। जनता देखकर आश्चर्यचकित रहती कि शंकर जहाँ-जहाँ पैर रखता है वहाँ की भूमि पर पद्मचिह्न की शोभा निराली है। उसके तलवों से चन्द्रमा की तरह ज्योति निकलती थी। कुछ विद्वानों तथा साधु-महात्माओं को उसके घुंघराले बालों में कृष्ण की भांकी दिखायी पड़ती। मस्तक पर शंकर के तृतीय नेत्र की तरह ज्योति जगमगाती। कंधे पर त्रिशूल अब चमकने लग गया था। और सारा शरीर श्वेत मणि की तरह दमदमा रहा था। ऐसी शोभा देखने वाले एकटक लगाये उसकी ओर देखते ही रह जाते थे। किसी-किसी को तो उसके वक्षस्थल पर क्रीड़ा करने वाला सर्प भी दिखायी पड़ जाता। तलवों में चमर के चिन्ह बने हुए थे, और हथेली पर डमरू की आकृति बनी हुई थी।

कालड़ी में इस प्रकार का अलौकिक दृश्य देखा जा रहा था और उधर सारे भारत में हाहाकार मचा हुआ था। अरबों के आक्रमण से ब्राहि-ब्राहि मची थी। मूलस्थान तक अरबी झण्डा लहरा रहा था। एक-एक करके छोटे-छोटे भारतीय राजा युद्ध में प्राण अर्पण करते जा रहे थे। उत्तर भारत की राज्य-शक्तियाँ आपस में बैर-विरोध के कारण इतनी क्षीण हो गयी थी कि विदेशियों को भारतीय राजशक्ति के पराजित करने में कहीं किसी प्रकार की बाधा ज्ञात ही नहीं हो रही थी। दक्षिण भारत में राष्ट्रकूट, चालुक्य, पल्लव, चोल राजा दिन-रात आपस में लड़-लड़कर शक्तिहीन होते जा रहे थे। अरबों की शक्ति गुजरात तक पहुंच चुकी थी। उनकी धाक ऐसी जमती जा रही थी कि छोटे-छोटे राजा बिना युद्ध के ही या तो हार स्वीकार कर लेते या देश छोड़कर बन में भाग जाते। अनाथ जनता बर्बरों के हाथों मृत्यु का शिकार बन रही थी। विदेशी सैनिक सिन्धु प्रान्त को रौंदते हुए गुजरात पार करके उज्जैन तक पहुंचने का प्रयास कर रहे थे।

धार्मिक कलह का तो कहना ही क्या? शैव-शांक्त, वैष्णव, बौद्ध, जैन, आदि बह्तर-संप्रदायों में देश बंट चुका था। धार्मिक गुरुओं, पंडित-पुरोहितों मठ-संघारामों का ऐसा चारित्रिक पतन हो गया था कि वे विदेशियों की सहायता करते हुए अपने प्रतिद्वंद्वी को पराजित करके एक प्रकार का सुख अनुभव कर रहे थे।

देश की आर्थिक स्थिति दिन-रात के कलह, संघर्ष और युद्ध के कारण बिगड़ती जा रही थी। प्रकृति भी देशवासियों की आचारहीनता से क्रुद्ध होकर अकाल की स्थिति पैदा कर रही थी। कहीं सूखा पड़ा हुआ था तो कहीं बाढ़ का प्रकोप; कहीं टिड्डी दल खेतों को खा रहा था तो कहीं नाना प्रकार के रोग कीटाणुओं से हरी-भरी खेती सूख रही थी। इन कारणों से प्रजा में हाहाकार मचा था। बौद्ध-भिक्षुओं में हीनयान और महायान के कलह के कारण और भी विषम परिस्थिति पैदा हो गयी थी। एक संप्रदाय दूसरे को नीचा दिखाने के

लिए विदेशी आक्रामक की सहायता लेकर घृणित-से-घृणित कार्य करने को अपना धर्म मानने लग गया था। भिक्षुणियों के साथ जो अन्याय हो रहा था उसका वर्णन शब्द-शक्ति के बाहर है। ऐसी विषम स्थिति में इने-गिने महात्मा ऐसे थे जो ईश्वरीय शक्ति में विश्वास कर जनता को आसवासन प्रदान कर रहे थे और धर्म का सच्चा स्वरूप समझाने के लिए दिन-रात प्रयत्नशील थे। जो धार्मिक जनता शंकर-जन्म की अद्भुत घटना का परिचय पा लेती थीं उसे भरोसा होता था कि भगवान की वाणी सत्य होने को आ रही है कि जब-जब धर्म की हानि होती है तब-तब कोई अवतारी पुरुष प्रकट होकर धर्म की रक्षा करता है।

4

सामान्य बालक एक वर्ष का होने पर माता-पिता से तोतली बोली में बोलने लगता है पर शंकर तो असाधारण बालक थे। शुभ्रा और शिवगुरु की गोद में बैठ कर जो वेद-मन्त्र सुनते वह एक बार ही सुनकर अपनी तोतली बोली में ज्यों का त्यों सुना देते। परिणाम यह हुआ कि दो वर्ष में ही इन्हें न जाने कितने श्लोक कंठस्थ हो गये। आर्या अम्बा और शुभ्रा का एक काम और बढ़ गया। दूर-दूर से जो साधु-समाज आता वह शंकर के मुख से वेद-मन्त्रों को सुनने को लालायित रहता। उन साधु-अभ्यागतों का सत्कार करना, उनका आशीर्वाद लेना और शंकर के मुख से वेद-मन्त्रों को सुनना यह नित्य का कार्य बन गया। जो भी शंकर की वाणी सुनता, उनके मधुर सस्वर वैदिक मन्त्रों को ध्यान से श्रवण करता, वह टकटकी लगाए उनके मुखारविंद को ही निहारा करता। गांव की कुछ स्त्रियों ने आर्या अम्बा और शुभ्रा को बार-बार सावधान किया कि “अरे, बच्चे पर कुदृष्टि पड़ गयी तो यह बीमार हो जाएगा। इसलिए इसके माथे पर काला टीका लगाकर और कुदृष्टि वर्जित करने वाला मंत्र बोलकर तब बच्चे को जनता के सामने लाया करो।”

एक दिन संत समाज में इसी विषय पर शास्त्रार्थ छिड़ गया कि क्या कुदृष्टि लगती है? बच्चे पर कुदृष्टि डालने से उसका अमंगल होता है? घंटों विवाद चलता रहा। पक्ष और विपक्ष में तर्क-वितर्क होते रहे, पर कोई निर्णय नहीं हो पाया। अंत में निश्चय यह हुआ कि अनिष्ट होता हो या न होता हो, पर अनिष्ट से बचने का प्रयास करने में क्या हानि है? यदि अनिष्ट नहीं होता तो ठीक ही है। और यदि होने की संभावना है तो माथे पर काला टीका लगाना और तलवे में भी काला टीका लगाना तो आवश्यक है ही, और यदि कुदृष्टि पड़ने का संदेह हो जाए तो राई-नमक से टोना झाड़ देना उचित ही है।

यद्यपि आर्या अम्बा और शुभ्रा को इस व्यर्थ विवाद में पड़ने की आवश्यकता नहीं जान पड़ती थी पर शिवगुरु के आग्रह और हितैषी पड़ोसियों की आज्ञा से शंकर के निर्मल चंद्र जैसे बदन पर चंद्रमा की कालिमा की तरह काला टीका नित्य लगता रहा। आश्चर्य की बात तो यह है कि इन काले टीकों से वह ज्योति और निखर उठती क्योंकि प्रकाशमय अंग टीका की कालिमा के कारण और ज्योतिष्मान् हो उठते हैं।

30 / एकता के देवदूत : शंकराचार्य

तीसरी जन्म तिथि आने वाली थी। इसके पूर्व ही घर का सारा आनन्दमय वातावरण विषाद में बदलने लगा। शिवगुरु अचानक रुग्ण हो गये। उन्हें अपनी अस्वस्थता की उतनी चिंता नहीं थी जितनी शंकर की शिक्षा की। अक्षर ज्ञान दो वर्ष की अवस्था में ही करा दिया गया। अक्षर ज्ञान होते ही शंकर वैदिक मंत्र इस द्रुत गति से पढ़ जाते मानो गुरुकुल का परिपक्व विद्यार्थी हो। तीसरा वर्ष लगते-लगते वे वेद-मंत्रों का अर्थ भी समझने लगे। वेद के बड़े-बड़े विद्वान् जब उनसे मंत्रों का अर्थ सुनते तो दांतों तले उंगली दबाते। शिवगुरु की बड़ी इच्छा रहती कि हमारा बालक गुरुकुल में विधिवत् अध्ययन करके पूर्ण पंडित बन जाये। उन्होंने शंकर का उपनयन-संस्कार करना आवश्यक समझा क्योंकि गुरुकुल जाने से पूर्व घर पर यह संस्कार होना ही चाहिए; पर भगवान की इच्छा को कौन जानता है? विधाता किसी की सारी अभिलाषायें कहां पूर्ण होने देता है। शंकर की तृतीय वर्षवृद्धि (जन्म दिवस) की पूजा सम्पन्न हुई। तदुपरान्त शिवगुरु रुग्ण हो गए। रोग बढ़कर असाध्य-सी हो गया। बाल शंकर पिता के समीप बैठकर कोई स्तोत्र गुनगुनाया करते थे। भगवत्कृपा से रोग का प्रकोप कुछ समय के लिए कम हो गया। चारों ओर इसकी चर्चा फैल गई। शिवगुरु अपने सामने शंकर का उपनयन संस्कार देखना चाहते थे। नाना आचार्य मध, शुभ्रा के उद्योग से शंकर का उपनयन संस्कार विधिवत् सम्पन्न हुआ। शंकर को पिता की इच्छानुसार ग्राम गुरुकुल में भेज दिया गया। प्रवेश के एक वर्ष के अंदर ही इन्हें भाषा, व्याकरण पर पूरा अधिकार होने लगा। द्वितीय वर्ष में प्रमुख काव्य और विविध पुराणों पर इन्हें अधिकार-सा प्राप्त हो गया। इनकी विलक्षण स्मृति थी, काव्य और पुराण के प्रारंभिक एक-दो श्लोकों को पढ़ते ही पूरे सर्ग और अध्याय का इन्हें ज्ञान हो जाता। अनपढ़ ग्रन्थ भी कभी पढ़ा-सा प्रतीत होने लगा। अध्यापक और इनके साथी यह देखकर चकित रह जाते कि यह नन्हा-सा बालक व्याकरण, काव्य, पुराण शास्त्र सब पर साधिकार चर्चा कर लेता है। इतना ही नहीं, गुरुजनों ने अपने छात्रों को पढ़ाने का कार्य भी शंकर को सौंपना प्रारंभ किया। राग, द्वेष, रजोगुण और तमोगुण से विशुद्ध मन संपूर्ण विद्याओं पर अधिकार पाने लगा।

शंकर विधिपूर्वक गुरुकुल में वेदों का अध्ययन करने लगे। वेद और वेदांत, तर्क-शास्त्र पर भी इनका अध्ययन गहन होता गया। इनकी विद्वत्ता की धाक चार-पाँच वर्ष ही की आयु में इतनी जम गयी कि बड़े से बड़ा विद्वान् भी उनसे शास्त्रार्थ करने में क्षिप्त होने लगा।

5

पण्डित शिवगुरु की मध्य युवा अवस्था थी। छत्तीस वर्षीय यह युवक अपने कर्मठ जीवन, शील, सदाचार के कारण संपूर्ण केरल और मालावार में प्रसिद्धि पा रहा था। मालावार उन दिनों महाराजा चेरामन पेरुमल के अधीन था। राजा इस्लाम धर्म स्वीकार कर चुके थे और ग्यारह नई मस्जिदें स्वयं बनवाकर अरबी विद्वानों का स्वागत कर रहे थे। पंडित शिवगुरु सदा इस प्रयास में रहते कि किसी प्रकार आरत की प्राचीन संस्कृति पर भी विदेशियों का आक्रमण उसी निर्दयता के साथ न हो जाए जिस क्रूरता से उन्होंने सिंध पर अपना राज्य

फैला लिया है। वह गांव-गांव नगर-नगर जनता को विदेशी दुष्प्रभाव से बचने के लिए सावधान करते रहते थे।

केरल में अकाल पड़ा। वह इस प्राकृतिक विपत्ति से बचने के लिए यज्ञ करके एरनाकुलम (कोचीन) से लौट रहे थे। रास्ते में घोर वर्षा हुई। उनका शरीर निरन्तर कई दिनों तक यज्ञ उपवास के कारण कृशकाय हो गया था और कभी-कभी ज्वर भी हो जाता था। पर उन्होंने यज्ञ-अनुष्ठान नहीं छोड़ा। विधिविधान पूर्वक यज्ञ करने से जनसाधारण का कष्ट तो दूर हुआ, किन्तु पूरे समाज के पाप का फल उन्हें भोगना पड़ा। घर पहुंचते-पहुंचते उनका रोग इतना बढ़ गया कि अपनी यात्रा का विवरण भी घर वालों को सुना न सके। पिता को देख आचार्य शंकर लपक कर उनके कंधे पर चढ़ बैठे। पिता की आंखों से आंसू बह चले। कितने दिनों के बाद बच्चा गोद में आया। मैं उससे दो प्रेम भरी बातें भी न कर पाया हूं। पिता को रोता देख बालक शंकर की भी आंखें भर आयीं। रोते हुए उनका मुंह चूमने लगे। पंडित शिवगुरु ने साहस कर बच्चे को गोद में ले लिया। थोड़ी देर में उनकी शारीरिक व्यथा जाती रही। किसी तरह शंकर को बहला-फुसला कर वह शय्यापर लेट गए। ज्वर का प्रकोप बढ़ता ही गया। सिर की भयंकर व्यथा से कराहने लगे। आर्यम्बा, जानकी अम्मा शुभ्रा, आस पड़ोस के लोग इकट्ठे हो गए। बूढ़ी माताएं घरेलू उपचार करने लगीं। पर उससे कुछ लाभ न हुआ। ज्वर का वेग बढ़ता ही गया। अर्द्धरात्रि तक पड़ोसी बैठे रहे। सभी घरेलू उपचार व्यर्थ सिद्ध हुए। जानकी अम्मा शुभ्रा ने जब देखा कि यह ज्वर साधारण ताप नहीं था यह तो विषम ज्वर है। अथवा कहीं पानी में भीगने से सन्निपात हो गया है। यह बक-भूक क्यों कर रहे हैं? वह दौड़ी-दौड़ी एक ग्रामीण वैद्य के घर गई। वैद्य राज तो कुछ दिनों पूर्व मालावार राज्य के आग्रह पर अरब चले गए थे। उनका बेटा वैद्य बन रहा था। दौड़ा हुआ जानकी अम्मा शुभ्रा के साथ शिवगुरु के घर आया। उनकी दशा देखकर कहने लगा—“मेरी समझ में नहीं आया कि रोग क्या है। मैं निदान ही नहीं कर पा रहा हूं। उपचार क्या करूं? यह किसी अनुभवी के बस की बात है।” अनुभवी वैद्य सब के सब जलयान में बिठाकर अरब भेज दिये गए थे। अरबी व्यापारियों ने केरल की प्रसिद्ध जड़ी-बूटियां भी जलयानों द्वारा फारस, यमन और अरब भेज दी हैं। वसरा में आयुर्वेद का बहुत बड़ा केन्द्र बन गया है। आयुर्वेद के ग्रन्थों का अरबी भाषा में अनुवाद किया जा रहा है। मैं विवश हूं।”

परिणाम वही हुआ जिसकी आशंका थी। पंडित शिवगुरु सभी के दुःख में हाथ बटाते। साधु महात्माओं, अतिथि—अभ्यागतों, विरक्त संन्यासियों की सेवा और सत्कार करते। इस कारण समग्र ग्राम शोक निमग्न हो उठा। सबने मिलकर पूर्ण नदी के तट पर चिता सजाई। वेदध्वनि के साथ बाल शंकर ने पिता का दाहसंस्कार किया। कालड़ी की नारियां माता आर्यम्बा को नाना प्रकार से समझाने लगीं। सबने मिलकर एकमत हो शुभ्रा (जानकी अम्मा) को शंकर बालक और उसकी माता के संरक्षण का दायित्व सौंपा। चतुर्वर्षीय बाल शंकर ने साहस कर माता को धैर्य धारण कराया। उनकी अमृतमयी वाणी सुनकर सारा समाज विस्मय-विभोर हो उठा।

32 / एकता के देवदूत : शंकराचार्य

कालङ्गी जनपद शीत ऋतु में भी उष्ण बना रहता है। ग्रीष्म में तो तपने ही लगता है। मध्याह्न से पूर्व ही सूर्य रश्मियाँ आग बरसाने लगती है। पूर्णा नदी का जल प्रवाह गर्मियों में कालङ्गी से बहुत दूर चला जाता है। अतः बालुकाराशि में बहुत दूर तक चलना पड़ता है। तब कहीं नदी का जल मिलता है। बालशंकर स्वयं माता को साथ लेकर नदी स्नान कराने ले जाते। पर एक दिन प्रातः कतिपय ब्रह्मचारी उनसे मिलने आ गए। अतः माता विशिष्टा को एकाकी पूर्णा नदी जाना पड़ा।

ग्राम गुरुकुलों में भी शंकर की विद्वत्ता का सौरभ चारों ओर फैल चुका था। इस बाल यांगी के अनुग्रह की अनेक कहानियाँ गांव-गांव गाई जा रही थी। इसी कारण कितने ही पंडित इनके यहां नित्य ज्ञान, वर्धन के लिए दीन-दुखी कष्टनिवारण के लिए आते रहते। उस दिन आगतों के स्वागत-सत्कार और शंका निवारण में मध्याह्न का समय हो गया पर माता आर्यम्बा नदी-स्नान करके लौटी नहीं। शंकर को बड़ी चिंता हुई। वह द्रुत गति से भागते हुए नदी तट पर पहुंचे। उन्हें दूर तक कोई व्यक्ति आता हुआ दिखाई नहीं पड़ा। अब उनको आशंका होने लगी कि मां कहां रह गई? वह चारों ओर दृष्टि दौड़ाते-चलते गए-चलते गए। जल-जलाते बालुकाप्रदेश में नंगे पांव चलने से माता विशिष्टा इतनी थक गई थी कि घर पहुंचना दुष्कर हो गया था। अतः अर्ध चेतना की स्थिति में पड़ी हुई थी। शंकर माता को इस दुर्दशा में देख कर रो पड़े। माता के गले लिपट कर रोने लगे। उनके अश्रु-जल से माता को शीतलता का आभास मिला। आँखें खुल गई। सामने शंकर को देखकर साहस बढ़ा। शरीर में शक्ति आ गई। उठकर खड़ी हो गई। चलने की शक्ति तो आ गई।

शंकर को माता की पीड़ा असह्य हो उठी। उन्होंने माता को पीठ पर उठा लिया और उस मूमुर जैसे बालुका प्रदेश में इस प्रकार चलने लगे मानो कोमल दुर्वादल के ऊपर पैर रख रहे हों। माता को घर पहुंचाकर शंकर पुनः नदी तट पर पहुंचे। वहीं बैठ कर ईश्वर आराधन में स्तोत्र गान करने लगे। मध्याह्न का भोजन भी भूल गए। इधर माता विशिष्टा भोजन बनाकर शंकर-शंकर पुकार रही थी। शंकर को ध्यान आया कि माता मुझे खोज रही होगी। स्तवन समाप्त कर घर लौट आए। आकर भोजन किया और मां से निवेदन किया कि जब तक नदी का जल घर के समीप तक न पहुंचे वह एकाकी स्नान करने न जाएं।

अब नित्य माता के साथ ही शंकर पूर्णा नदी में स्नान करने जाते। माता को स्नान करा कर तट पर बिठा देते, तदुपरान्त स्वयं स्नान करते। इस प्रकार स्नान करके मातृ चरणों के समीप बैठकर ईश्वर की आराधना करते।

एक सप्ताह तक क्रम चलता रहा। अन्य स्त्रियाँ भी स्नानोपरान्त शंकर का मधुर स्तोत्र सुनने बैठ जाती। सर्वत्र चर्चा फैलने लगी कि बाल शंकर नदी की घाट मोड़ने के लिए स्तवन कर रहे हैं, जिससे माता विशिष्टा जैसी असमर्थ माताओं को बहुत दूर स्नान करने न जाना पड़े। ईश्वर की लीला कौन जानता है? अचानक आकाश में मेघ घटाएँ उमड़ने लगीं। देखते-देखते मूसलाधार वर्षा होने लगी। सन्ध्या होते-होते नदी उमड़ने लगी। कालङ्गी बासी नदी प्रवाह देखने दौड़ पड़े। दर्शकों को यह देख कर आश्चर्य हुआ कि इस वर्ष की वर्षा में नदी की घाट पलट गई। इससे पूर्व कालङ्गी से दूर दूसरे तट के समीप ऊंची पहाड़ी के पास जलधारा बहती थी। इस वर्ष शंकर स्तोत्र से प्रसन्न होकर पूर्णा माता ने शंकर की अभिलाषा पूर्ण की। सबके मुख से अनायास ही निकल पड़ा "शंकर की जय हो।"

1 विशिष्टा गुणों के कारण आर्या को विशिष्टा भी कहते थे।

शंकर की जय-जयकार करते हुए जन समुदाय विशिष्टा माता के दर्शनों को उमड़ पड़ा। विशिष्टा माता आज अपना मातृ जीवन सफल मनने लगी। पर क्या जानती थी कि शंकर को केवल अपनी ही माता का नहीं सब की माता भारत-माता के साथ विश्व जननी का संकट निवारण करने को भेजा गया है। वह एक परिवार एक ग्राम का उद्धार करने नहीं आया है। समस्त संसार इसका परिवार है। वेद शास्त्र वाणी "वसुधैव कुटुम्बकम्" को चरित्रार्थ करने को बिघाता ने इसे आर्यम्बा (विशिष्टा) की गोद में भेजा है।

बाल शंकर बार बार माता से कहा करते थे—'मां' विश्वनियन्ता की लीला अपार है। वह कब क्या दृश्य दिखाता है और क्यों ऐसी क्रीड़ा करता है कौन जानता है? माया का रहस्य बड़ा निगूढ़ है। बड़े-बड़े योगी-यती, त्यागी, संन्यासी विद्वान् पंडित उसी रहस्य की खोज में जीवन बिता देते हैं। फिर भी समझ नहीं पाते। इसीलिए कहा जाता है—

एक मात्र ईश्वर के अनुग्रह से ही सत्य ज्ञान सम्भव है। अतः प्रत्येक स्थिति में धैर्य रखकर ईश्वर अनुग्रह के लिए ही प्रयत्नशील रहना धर्म है।"

माता को क्या पता था कि यह वाणी उसके भावी जीवन की भूमिका है। इसी समय कालड़ी के कई बालक त्रिचूर गुरुकुल में पढ़ने जा रहे थे। सबके आग्रह से माता विशिष्टा ने शंकर को साथ भेज दिया।

6

त्रिचूर गुरुकुल की पाठशाला में शंकर की प्रतिभा को देखकर गुरुजन आश्चर्य-चकित रहा करते थे। गुरुओं ने जो ज्ञान गुरु परम्परा से तीस-बत्तीस वर्ष की अवस्था में प्राप्त किया था वह शंकर ने छह वर्ष में ही अपने गुरुओं से प्राप्त कर लिया। सभी गुरु एक स्वर से कहने लगे कि इस नन्हें बालक ने वेद का ज्ञान ब्रह्मा के समान सीख लिया। वेदांत का ज्ञान गार्ग्य ऋषि के समान इसे प्राप्त हो गया। काव्य तथा अन्य वर्णनात्मक साहित्य में यह बृहस्पति के समान हो गया। जमिनी के समान इसने कर्मकांड साहित्य में प्रवीणता प्राप्त कर ली और बादरायण ऋषि की तरह उत्तर मीमांसा का पंडित बन गया। बालक की विद्वत्ता देखकर ऐसा प्रतीत हो रहा था कि मानो स्वयं व्यास भगवान् पृथ्वी पर पुनः अवतरित हो गए हैं। अल्प प्रयास से ही अपने आप इसने न्याय-शास्त्र, सांख्य दर्शन, मीमांसा पर पूरा अधिकार प्राप्त कर लिया। इनके अतिरिक्त अद्वैत दर्शन में इसकी इतनी रुचि है और इसका ऐसा ज्ञान ध्यान प्रगाढ़ हो गया है कि अन्य सारे शास्त्र ज्ञान मानो जल कूप के समान हैं जिसकी उपयोगिता गंगा नदी के प्रबल-प्रवाह से घिरी हुई भूमि में तुच्छ जान पड़ती है।

सहपाठी शंकर को प्राणों से अधिक प्यार करते थे। गुरुगृह में रहते हुए वे सब एक साथ गांव में भिक्षा मांगने जाते। एक दिन अपने साथियों के साथ शंकर एक अति निर्धन ब्राह्मणी के द्वार पर पहुंचे जिसके घर में एक मुट्ठी भर भी अन्न नहीं था। उस दुखिया ब्राह्मणी ने बड़ी दीनता से कहा, "ब्रह्मचारियो! वह व्यक्ति बड़ा भाग्यवान है जिसे ब्रह्मचारियों को भिक्षा देने का अवसर मिलता है। पर मेरे ऊपर दरिद्रता का ऐसा भयंकर अभिशाप लगा हुआ है कि खाने को कौन कहे

34 / एकता के देवदूत : शंकराचार्य

आगत ब्रह्मचारी को देने के लिए एक दाना भी नहीं है। हमारा जीवन व्यर्थ है। भगवान ने मुझे न जाने क्यों पैदा किया। दरिद्रता से बढ़कर कोई दुख नहीं। ब्रह्मचारी को भिक्षा न देने से बढ़कर कोई पाप नहीं। पर मैं क्या करूँ।" इतना कहकर वह फूट-फूट कर रो पड़ी और संभल कर बोली - भइया, कई दिनों से भूखी हूँ। गाँव में या बाहर कोई काम भी नहीं मिलता, कितने दिनों से बेकारी में जीवन बिता रही हूँ। भिक्षा मांगना एक गृहस्थ के लिए धर्म-विरुद्ध समझकर भूख की ज्वाला सहती जा रही हूँ। भगवान से प्रार्थना करती हूँ कि मुझे जल्द उठा ले चलें। ब्रह्मचारी को भिक्षा न देने वाले प्राणी की मृत्यु ही जीवन से श्रेष्ठ है।" कहते-कहते वृद्धा ब्राह्मणी पुनः रोने लगी। वृद्धा ब्राह्मणी को रोते देख कर शंकर का हृदय करुणा से द्रवित हो उठा। बोले - "माता आपके घर में और कोई नहीं? आपकी जीविका कैसे चलती है?" वृद्धा की सोई हुई प्राचीन स्मृतियाँ कोलाहल मचाने लगीं। मानो एक-एक स्मृति तीखे वाण के समान उसके हृदय को वेध रही हो।

रोते हुए बोली - "ब्रह्मचारी, मेरा एक ही पुत्र था जो महाराज राष्ट्रकूट की सेना में किसी ऊँचे पद पर आसीन था। एक बार सिंधी अरबों ने गुर्जर प्रतिहारों पर हमला किया। वे उज्जैनी के महाकाल मंदिर में एकत्र यात्रियों पर आक्रमण करना चाहते थे। उनकी योजना थी यदि सौराष्ट्र के प्रतिहारों को अधीनता में ले लिया जाय तो उज्जैन के महाकाल मंदिर तक सरलता से पहुँच जाएंगे। यह वह समय था जब उत्तर भारत पर अधिकार के लिए, प्रतिहारों और राष्ट्रकूटों के प्रतिद्वन्द्विता चल रही थी। प्रतिहारों को पराजित करने के उद्देश्य से राष्ट्रकूटों ने सिंध के अरबी शाह को सौराष्ट्र पर आक्रमण के लिए आमंत्रित किया। राष्ट्रकूट राजा यह सोचते रहे कि सिंध के अरबी सैनिक सौराष्ट्र को लूटपाट कर लौट जाएंगे। इस प्रकार प्रतिहारों के दुर्बल हो जाने पर हम सम्पूर्ण भारत के अधिपति बन जाएंगे। पर गुर्जर प्रतिहारों ने सिंध के अरबों की बढ़ती सेना को युद्ध क्षेत्र में ऐसा पछाड़ा कि वे अवंती में उज्जैन से पहले ही भाग खड़े हुए। राष्ट्रकूट और प्रतिहारों के युद्ध में मेरा बेटा मारा गया। मैंने राज्याधिकारियों के सामने कितनी बार अपनी विपत्ति सुनाई पर किसी के हृदय में दया न आई। दुर्भाग्य से इधर अकाल पड़ गया इसलिए खेतों में काम भी नहीं मिलता। मैंने पड़ोसिन श्रेष्ठि पत्नी से अपनी सेविका के रूप में, रखने का भी आग्रह किया पर उसने भी मेरी बात अनसुनी कर दी। मुझे अपनी भूख की ज्वाला से उतना कष्ट नहीं हुआ जितना आज एक ब्रह्मचारी को भिक्षा दिए बिना निराश लौटाने में हो रहा है। बाल शंकर के आग्रह पर उसने घर के सूने रिक्त पात्रों को टटोलकर एक सूखा आंवला निकाला जिसे संकोच और श्रद्धा भाव से भिक्षा-पात्र में डाल दिया।

शंकर ने लक्ष्मी-स्तोत्र का स्वयं निर्माण करके देवी की आराधना की। प्रसाद रूप में आंवला का भोग लगाया। तदुपरांत उसके छोटे-छोटे टुकड़े करके चवाते रहे। माता से पीने को जल मांगा। जल पीकर इतने संतुष्ट हुए कि उनका रोम-रोम खिल उठा। माता को आश्वासन देते हुए बोले, "भगवती लक्ष्मी की दया अपार है माता, कब वह किम पर कैसे कृपा करती है कौन जानता है? आप लक्ष्मी की उपासना किसी रूप में करती रहें। वही आपका कष्ट निवारण करेगी।"

ब्रह्मचारी शंकर दूसरे दिन उसी गाँव में मध्याह्न के समय भिक्षा लेने पहुँचे।

आज एक ऐसी उच्च अट्टालिका दिखाई पड़ी जिसके परिसर में हाथी, घोड़े, रथ विद्यमान थे। पंक्ति बद्ध बैल घूम रहे थे। शंकर नित्य प्रति की भिक्षा में प्रायः धनिक वर्ग के द्वार पर नहीं जाया करते थे। सामान्य कृषक बालायें इस तेजस्वी ब्रह्मचारी के आगमन की प्रतीक्षा किया करती थीं। कृषक कुमारियों और गृह-पत्नियों की श्रद्धा परिपूरित आँखें इस बाल ब्रह्मचारी को बरबस खींच लेती थी। पर आज न जाने कैसे वैश्रेष्ठी के द्वार पर अनायास पहुँच गए जिसकी पत्नी तरसा करती थी कि यह तेजस्वी ब्रह्मचारी किसी दिन हमारे यहां भिक्षा लेने आए। दो वर्षों के गुरुकुल, निवास-काल में वह एक बार भी उस द्वार पर भिक्षा लेने नहीं गए थे। श्रेष्ठ की पत्नी का विवाह हुए पन्द्रह वर्ष हो गए पर वह अब तक संतान-विहीन थी। शंकर की चमत्कार भरी कहानियां चारों ओर फैल चुकी थीं। श्रेष्ठ पत्नी के मन में विश्वास जम गया था कि यदि बाल शंकर ब्रह्मचारी आशीर्वाद दे देगा तो मैं अवश्य संतानवती हो जाऊंगी। वह शंकर को अपने द्वार की ओर आज पहली बार आते देख पुलकित हो उठी। वह स्वर्ण-थाल में माना प्रकार के पक्वान, मिष्ठान्न और भांति भांति के फल सजाकर “भिक्षां देहि” मांगने से पूर्व ही द्वार पर खड़ी हो गई। आचार्य के यह कहते ही—माता ‘माम् भिक्षां देहि’ वह एक रजत पीठ पर स्वर्ण थाल रखकर हाथ-जोड़े हुए बोली—

ब्रह्मचारी, मैं नित्य आपकी प्रतीक्षा करती रहती हूँ पर आपने कभी दर्शन नहीं दिए। मैं गुरुआश्रम में कई बार आपके दर्शनों को गई पर आपने मेरी ओर कभी कृपा-दृष्टि नहीं की। ब्रह्मचारी, मैं आपकी क्या सेवा करूँ।” शंकर कुछ देर तक मौन भाव से खड़े रहकर उच्च अट्टालिका और उसका वैभव निहार रहे थे। मन ही मन सोचने लगे—“अपने पुत्र को देश की बलि वेदी पर बलि चढ़ाने वाली माता भूल से तड़फड़ा रही है। दूसरी ओर उसी के पड़ोस में स्वर्ण-रत्न-जटित यह विशाल अट्टालिका खड़ी है। यह ईश्वर की क्या लीला है।” यह सोचते-सोचते शंकर ध्यानावस्थित स्थिति में पहुँच गए। श्रेष्ठ पत्नी उनके चरणों में लेट गई। उसके मन में ऐसा दृढ़ विश्वास हुआ कि भगवान शंकर आज स्वयं कृपाकर मुझे संतान का वर देने के लिए आ गए हैं।

बाल शंकर ने जब आँखें खोली तो देखा—रत्न-आभूषण से अलंकृत गृह-स्वामिनी उनके चरणों पर गिरी पड़ी है। शंकर को ड्रया आ गई और बोले—“क्यों माता ! धन-धान्य, रत्न-आभूषण से संपन्न आप इतनी दुखी क्यों हैं ?” श्रेष्ठपत्नी शंकर की मधुर वाणी सुन और उनके कहना-पूरित नेत्रों से दिव्य ज्योति निकलते देख कर चकित सी रह गई। बोली—“भगवन् ! इस घर में धन-संपत्ति, यश-वैभव, दास-दासियां सब कुछ हैं। पर यह सब किस काम का ! मुझे जब सब वन्ध्या कहकर पुकारती हैं मुझे तब बड़ी वेदना होती है। उसे सह भी लूँ तो इस विशाल वैभव का कोई उत्तराधिकारी न होने से सब कुछ सूना-सूना लगता है। पन्द्रह वर्ष तक सुखपूर्वक वैवाहिक जीवन बिताने पर भी संतान-रहित होने के कारण मन में निरंतर व्यथा बनी रहती है।”

बाल शंकर को उस अनाथ वृद्धा की व्यथा का सहमा ध्यान हो आया, जिसने भिक्षा में एक आंवला का फल दिया था। उन्हें ऐसा प्रतीत हुआ मानो भगवती ने कृपा कर आज उस वृद्धा का दुख दूर करने का मार्ग दिखाया है। श्रेष्ठ-पत्नी की दैन्य दशा पर उन्हें दया आ गई। बोले—“माता, मैं ब्रह्मचारी हूँ। भिक्षा पर निर्वाह करता हूँ। कल आपकी इस पड़ोमिन वृद्धा ब्राह्मणी के द्वार पर भिक्षा मांगने

36 / एकता के देवदूत : शंकराचार्य

गया। दो दिन की भूखी वह बूढ़ा एक आंवला लेकर आई, जिसे खाकर मैं तृप्त हो गया। वह कितनी बार आपके घर दासी के रूप में भी सेवा कार्य की भीख मांगती रही पर आपने उसकी ओर कभी भी ध्यान नहीं दिया। दीनबंधु दयानिधि की कृपा उसी पर होती है जो बेवस दीनों की पुकार सुनते हैं। संभव है, दीनों पर दया करने से दीनबंधु भगवान् आप पर प्रसन्न हों और आपका कष्ट निवारण कर दें। उनकी महिमा कौन जानता है!”

श्रेष्ठ पत्नी का रोम-रोम आनंद से पुलकित हो उठा, मानो शंकर ने उसे मुंह मांगा वरदान दिया हो। हाथ जोड़कर बोली—“ब्रह्मचारी, आप यहीं बैठकर भिक्षा पालो। इस रजतपटल पर बैठकर आप भोजन कर लेंगे तो मेरी मनोकामना अवश्य ही पूरी हो जाएगी।” बाल शंकर बोले—“माता, ब्रह्मचारी भूमि पर शयन करता है, पत्तों पर रुखा-सूखा अन्न रख उन्हें खाकर संतुष्ट होता है, नदी सरोवर का जल पीकर तृप्त होता है। जो दीन दुखी असहाय पड़ोसिन का दुख दूर नहीं करता वह भगवान्, से अपना दुख कैसे दूर कराने की आशा कर सकता है? दे दो माता, मुझे दो रूखी रोटियां! मेरे लिए वही पर्याप्त है।” शंकर ने देखा कि स्वर्ण थाल में नाना प्रकार के व्यंजन रखे हुए हैं। उनकी दृष्टि सहसा दूसरे थाल में रखे फल की ओर गई। उन्होंने भिक्षा में कुछ फल ग्रहण किया और गुरु आश्रम की ओर चल पड़े।

संध्या समय गृहपति श्रेष्ठी स्वर्ण-मंजूषा लेकर नगर से लौटा। गृहलक्ष्मी ने बाल शंकर के भिक्षा ग्रहण की कथा सुनाई। श्रेष्ठी ने सोचा यह विशाल स्वर्ण-राशि संतान-विना किस काम की? दोनों ने परामर्श कर यह निर्णय लिया कि जिस बूढ़ा को हमने अपने द्वार पर बार-बार अपमानित किया है उसके घर में यदि स्वर्ण आंवलों की वर्षा कर दी जाय तो हो न हो भगवान् की कृपा-कादम्बिनी हमारे घर में कृपा की वर्षा कर दे और हमें संतान प्राप्ति का सुख मिल सके। इसलिए उसने आज की सारी स्वर्ण-मुद्रा-राशि को कनक आंवलों में बदल दिया।

अमावस्या की रात्रि थी। आकाश में बादल घिरे हुए थे। संध्या से ही लोग अपने घरों में बंद हो गए थे। गांव में श्रेष्ठ के घर के अतिरिक्त दीपक की ज्योति भी दिखाई नहीं दे रही थी। सर्वत्र सुनसान देख पति-पत्नी, स्वर्ण-आंवलें, एक पात्र में भरकर बूढ़ा ब्राह्मणी के द्वार पर पहुंचे, जहां खड़े होकर शंकर ने भिक्षा मांगी थी। दोनों ने हाथों में उछाल-उछाल कर बूढ़ा के आंगन में स्वर्ण की वर्षा कर दी। उधर बूढ़ा ब्राह्मणी शंकर निर्मित कनक स्तोत्र का जोर-जोर से पाठ कर रही थी। पाठ करते-करते सो गई।

प्रातः उठकर आंगन में आई तो देखती है कि भगवती लक्ष्मी ने कृपा कर स्वर्ण आंवलों की आंगन में वर्षा कर रखी है। वह आश्चर्यचकित रह गई। शंकर की कृपा से स्वर्ण-आंवलों की वर्षा की कहानी गांव और आस-पास एक घड़ी में फैल गई। बूढ़ा ने कनक आंवलों को मिट्टी के एक घड़े में भरकर सबको दिखाया। आपस में परामर्श होने लगा कि इनका क्या किया जाय? इस भोंपड़ी में इतनी स्वर्ण राशि चोरों से भला बच कैसे पाएगी? किसी ने कहा—“इसका मंदिर बनवाओ,” किसी ने कहा—“दीन दुखियों में बांट दो” और किसी ने कहा—“राजा के पास ले चलो।”

एकता के देवदूत : शंकराचार्य / 37

अंत में यही निर्णय हुआ कि जिस शंकर की कृपा से यह स्वर्ण-राशि मिली है, उन्हीं से चलकर पूछा जाय कि इनका क्या हो ? सारा गांव बृद्धा ब्राह्मणी के साथ स्वर्ण भरा कलश लेकर आश्रम पहुंचा । आश्रम के आचार्य से बृद्धा ने निवेदन किया—“आचार्य, बाल ब्रह्मचारी शंकर-रचित कनक-स्तोत्र का पाठ करने से मेरे घर में स्वर्ण आंवलों की वर्षा हुई है, जिन्हें लेकर आपकी सेवा में आई हूं । बताइए, इनका उपयोग कैसे हो ?” परामर्श करने पर सर्वसम्मत से यह निश्चय किया गया कि आस-पास के गांवों में दीन-दुखियों की जीविका के लिए गायें वितरित कर दी जायें और जल का कष्ट निवारण करने के लिए इन गांवों के बीच में एक जलाशय का निर्माण करा दिया जाए, जहां इतना जल इकट्ठा होता रहे जो वर्ष भर के लिए पर्याप्त हो । पर समाज कल्याण का इतना महत्त्वपूर्ण कार्य किसे सौंपा जाय ? ग्राम श्रेष्ठि पत्नी ने देखा कि कोई भी इस कार्य का भार वहन कहने को तैयार नहीं तो उसने गुरु चरणों में निवेदन किया “आचार्यवर, इस कलश के स्वर्ण से क्रयकर दूध देने वाली नागौरी गाएं निर्धन परिवार में बांट दी जायें । मैं एक विशाल सरोवर का निर्माण भार स्वयं अपने ऊपर लेती हूं ।” श्रेष्ठि परिवार की ऐसी उदार दानवृत्ति देखकर सबको प्रसन्नता हुई । सरोवर खोदने, घाट निर्मित करने में दस महीने लग गए । जिस दिन सरोवर पर यज्ञ हवन होने वाला था उसकी पूर्व संध्या पर श्रेष्ठि पत्नी ने पुत्र-रत्न उत्पन्न किया ।

सर्वत्र शंकर की तेजस्विता, बृद्धा ब्राह्मणी की श्रद्धा, और श्रेष्ठि परिवार की उदारता, श्रमिकों की कर्मठता का यशगान गुंज उठा । दूर-दूर से यात्री सरोवर में स्नान, मंदिर में पूजन, गुरुकुल के आचार्य और शंकर के दर्शन के लिए आने लगे । ब्रह्मचारी शंकर ने केवल दो वर्षों में सम्पूर्ण वेद शास्त्र, उपनिषद् गीता आदि ग्रन्थों का विधिवत् अध्ययन कर लिया था । अब आश्रम के आचार्य के आदेशानुसार अपने जन्म स्थान कालड़ी लौट आए । उनकी माता अपने पितृगृह से कालड़ी आ पहुंची थीं । माता के आने से पूर्व ही केरल महाराज राजशेखर के राज्य में शंकर की यशगाथा सर्वत्र फैल चुकी थी । सभी लोग शंकर और उनकी माता के दर्शनों को आतुर हो उठे । इस प्रकार बाल-शंकर का गुरुकुल अध्ययन संपन्न हुआ ।

7

शंकर की विद्वत्ता का सीरम दूर-दूर तक फैल चुका था । बड़े-बड़े विद्वान व्याकरण तर्क-शास्त्र, दर्शन, उपनिषद्, वेद आदि का अध्ययन करने के लिए इनके चरणों में आकर बैठने लगे । इनकी शिक्षा-प्रणाली बड़ी विलक्षण थी । दूर-दूर से आए जिज्ञासुओं को इस रूप में ऊंची शिक्षा प्रदान करते जिसके द्वारा वे लोग स्वयं शास्त्रों का अर्थ समझने में समर्थ हो जाते । राजन्य वर्ग से सम्मानित होने के कारण इनकी प्रतिष्ठा और भी बढ़ गयी थी । कुछ दिनों के उपरांत उनके मन में संन्यास की इच्छा प्रबल हुई । शंकर ने मातृ-सेवा से अपनी माता को प्रसन्न कर रखा था । वे यही कहा करते थे—“मां, तुम्हीं मेरी रक्षक हो और मैं ही तुम्हारा सेवक हूं । मेरा तुमसे दूर होना बड़ा दुःखदायी होगा ।”

इसी मध्य चार बड़े संन्यासी उपमन्यु, दधीचि, गौतम और अगस्त्य भी शंकर

38 / एकता के देवदूत : शंकराचार्य

का दर्शन करने कालड़ी आ गये। शंकर ने सांष्टाग दण्डवत् करते हुए प्रणाम किया। मधुपर्क अर्पण किया। और उचित आसन पर बिठा कर दोनों हाथ जोड़ कहने लगे—“महात्मन्, आपने बड़ी कृपा की। कहिए क्या आज्ञा है?” इन चारों साधुओं ने अपने-अपने विषय पर गंभीर विचार प्रारम्भ किया। बहुत देर तक उत्तर-प्रत्युत्तर का कार्यक्रम चलता रहा। अतिकाल होते देख मां ने यह प्रार्थना की—“महात्मा गण, आप लोगों के आगमन से हम लोग अत्यन्त सम्मानित हुए। इस कलियुग में आप जैसे विद्वान अभी विद्यमान हैं।”

माता ने हाथ जोड़कर प्रार्थना करते हुए यह जानना चाहा कि “इस बच्चे को इतनी कम अवस्था में वेद-शास्त्र का ऐसा ज्ञान कैसे प्राप्त हो गया! इसका रहस्य कृपा करके हमें समझाइये।” महात्मा ने कहा—“माता! पूर्व काल में तुम्हारे पति ने बड़ी तपस्या की थी, उन्होंने शिव की उपासना की थी, उन्होंने शिव को प्रसन्न किया था जिसके परिणामस्वरूप यह बालक उनको मिला है। भगवान ने तुम्हारे पति से पूछा था कि तुम दीर्घजीवी, मूर्ख पुत्र चाहते हो या अल्पायु विद्वान। तुम्हारे पति ने अल्पजीवी किंतु विद्वान पुत्र की इच्छा प्रगट की भी। तदनुसार इस बालक की आयु केवल सौलह वर्ष की है। किंतु तुम्हारी प्रार्थना से इसे सौलह वर्ष की आयु और मिल सकती है। अन्य महात्माओं को इस रहस्य का उद्घाटन करने से वर्जित किया। आर्या अम्बा को महात्मा की ऐसी वाणी से ऐसा धक्का लगा कि वह मूर्छित सी हो गयीं।

शंकर ने मां को आश्चर्य करते हुए कहा—“मां, तुम अभी से इतनी चिंतित क्यों हो गयी हो? भविष्य को कौन जानता है? जो जन्म लेता है वह एक दिन अवश्य ही मरता है। मूर्ख से मूर्ख व्यक्ति यह जानता है कि शरीर नश्वर है। यह संसार एक धर्मशाला की तरह है। जन्म-जन्मांतर से हम न जाने कितनी बार जगत में आ चुके हैं, पर कभी सुख की प्राप्ति नहीं हुई। संसार में फसकर कभी कोई सुखी हो नहीं सकता। अतः मानव धर्म है कि वह मोक्ष के लिए प्रयत्न करे। मेरी बड़ी इच्छा है कि मैं संन्यास ग्रहण करूं, जिससे बार-बार संसार के आवा-गमन से छूट जाऊं।”

शंकर की यह वाणी सुनकर माता का हृदय और भी दुखी हुआ। आर्या अम्बा बोली—“बेटा, तुम यह क्या कह रहे हो? मेरी बड़ी इच्छा है कि तुम वैवाहिक जीवन व्यतीत करो और गृहस्थ धर्म के अनुसार विविध यज्ञ क्रिया सम्पन्न करके वृद्धावस्था में संन्यास ग्रहण करो। यही वैदिक धर्म-पद्धति है। सोचो तो सही, तुम संन्यासी बन जाओगे, मुझे अकेले छोड़ दोगे तो मेरी क्या गति होगी? तुम्हारे संन्यास लेने पर दुखों के कारण यदि मेरी मृत्यु हो गयी तो तुम्हें संन्यास का क्या फल मिलेगा? इतना ही नहीं मेरी अन्तिम दाह-क्रिया भी कौन करेगा? तुम तो सर्वज्ञ हो एकमात्र तुम्हीं मेरे पुत्र हो तुम्हीं मेरे आधार हो। तुम्हारे संन्यास लेने पर मेरे जीवन का क्या होगा? मुझे ऐसी दीन अवस्था में छोड़कर जाते समय क्या तुम्हें दया नहीं आयेगी?”

शंकर अम्यागत महात्माओं को विदा करने चले गये और दुखी माता आंसू बहाती हुई घर के भीतर चली गयी। संन्यासियों को विदा कर शंकर ने देखा कि मां, निरन्तर रोती जा रही है। उन्होंने माता को समझाते हुए कहा—अम्बे! इन सांसारिक व्यवहारों में मेरा तनिक भी मन नहीं लगता।” इतना कहकर वह बाहर आ गये और सोचने लगे कि बिना माता की आज्ञा के संन्यास लेना

उचित भी तो नहीं। इसी सोच-विचार में कुछ दिन बीत गये। दैवयोग से एक दिन विचित्र घटना घटी। माता के साथ वह भी पूर्णा नदी स्नान करने गये। माता को स्नान कराकर किनारे बिठा दिया। स्वयं नदी में तैरने लगे। संयोग से एक मगरमच्छ ने उनका पैर पकड़ लिया, वह चीत्कार करके बोले—“मां, मुझे मगर ने पकड़ रखा है।” मां यह सुनकर बहुत रोने और विलाप करने लगी। मां ने देखा कि बेटे का सारा शरीर पानी में डूबा है केवल उसका सिर ऊपर दिखायी पड़ रहा है। माता की वेदना का ठिकाना न रहा। बोली—पतिदेव पहले ही चले गये, हे भगवान ! एकमात्र बेटा इस विपत्ति में पड़ा है, यह तुम्हारी क्या लीला है ?” शंकर ने चिल्ला कर कहा—“मां, मुझे संन्यास लेने की आज्ञा दो, मुझे पूर्ण विश्वास है कि भगवान् मेरी सहायता करेंगे। और मैं मगरमच्छ के पंजे से छूट जाऊंगा।” मां को विवश होकर संन्यास की आज्ञा देनी पड़ी। वह अपने मन में सोचने लगी कि संन्यासी होकर यदि बेटा जीवित रहा तो कम से कम उसके दर्शन का अवसर तो मिलेगा। यदि उसकी मृत्यु हो गयी तो वह अवसर भी हाथ से जाता रहेगा। यह सोचकर मां ने तुरन्त आज्ञा दे दी। मगरमच्छ के मुख से शंकर छूट गये, पर उन्हें भयंकर घाव हो ही गया था। नदी से बाहर निकल कर शंकर ने मां से कहा—मां मैं तुम्हारा सेवक हूँ। आज्ञा दो यह नया संन्यासी आपके लिए क्या करे ? आपकी आज्ञा का पालन मेरा कर्तव्य है। मेरे संबंधी जिन्हें मेरी पैतृक सम्पत्ति मिलेगी, तुम्हारी सेवा करेंगे। तुम्हें भोजन-वस्त्र और निवास की कभी कोई कठिनाई नहीं होगी। तुम्हारी रुग्ण अवस्था में वे तुम्हारी देखभाल करेंगे और मृत्यु होने पर वे तुम्हारा अंतिम संस्कार भी करेंगे। तुम पैतृक संपत्ति की देखभाल के संकट से भी बच जाओगी।” माता बोली—“बेटा, तुम जीवित बच गये यह मेरे बड़े भाग्य की बात है। तुम्हें संन्यासी बनने की अनुमति दे चुकी हूँ, पर एक बात मेरी अवश्य मानो कि मेरी मृत्यु के समय तुम मेरे पास रहोगे और तुम्हीं मेरा अंतिम संस्कार करोगे।” शंकर ने प्रसन्नतापूर्वक वचन दिया कि “मां, तुम जब चाहोगी मैं तुम्हारे चरणों में उपस्थित हो जाऊंगा। रुग्ण अवस्था या अंतिम काल में दिन या रात जब भी तुम मुझे अपने पास बुलाने की आकांक्षा करोगी मैं स्वतः उपस्थित हो जाऊंगा। कृपा करके मेरे संन्यास लेने के कारण आप दुखी न हों। प्रसन्नतापूर्वक मुझे आप अपना आशीर्वाद दें। इतना विश्वास दिलाता हूँ कि मुझे घर में रखकर विवाह करने की अपेक्षा मेरे संन्यास लेने से आपको जीवन में अधिक सुख मिलेगा।” इतना कहकर उन्होंने अपने संबंधियों को एकत्र किया। और अपनी पैतृक संपत्ति के साथ माता की रक्षा का भार उनके कंधों पर सौंप दिया। आर्या अम्बा के रुग्ण होने पर शुभ्रा ही बाल शंकर की देखरेख करती थी। उन्होंने शुभ्रा पर माता की सेवा का दायित्व समर्पित किया।

इन्हीं दिनों एक और विचित्र घटना घटी। शंकर ने माता की सुविधा के लिए पूर्णा नदी को गांव के समीप पहुंचा दिया था। अब नदी में बाढ़ के कारण तट पर कृष्ण का मंदिर गिरने लगा। मंदिर और मूर्ति की यह दशा देखकर भगवान् कृष्ण ने शंकर से स्वप्न में कहा—“तुम तो यहां से जा रहे हो। तुम्हीं ने पूर्णा नदी को मेरे मंदिर के समीप लाने की स्तुति की थी। अब पूर्णा नदी मेरे ही निवास स्थान को नष्ट करने पर तुली है। अब यहां रहना मेरे लिए संभव नहीं।” यह सुनकर शंकर ने निश्चय किया कि भगवान् कृष्ण की मूर्ति को यहां से हटाकर किसी सुरक्षित स्थान पर पहुंचा देना चाहिए। शंकर ने नए स्थान पर कृष्ण की मूर्ति

40 / एकता के देवदूत : शंकराचार्य

स्थापित की। और माता के साथ मंदिर में कृष्ण से भी आशीर्वाद लेकर अपनी यात्रा प्रारम्भ की। उस समय संन्यास लेने के तीन कारण थे—एक महात्मा गण जीवन के लक्ष्य और कर्तव्य का ज्ञान कराते हुए उन्हें संन्यासी बनने की इच्छा प्रकट कर चुके थे। दूसरे, भगवान् श्रीकृष्ण ने उन्हें संन्यास की अनुमति दी थी। तीसरे, उनकी हार्दिक इच्छा संन्यास ग्रहण करने की थी ही। शंकर स्वयं शिव के उपासक थे। काम को विध्वंस करने वाले शंकर के भक्त का कामदेव क्या बिगाड़ सकता है? अब संन्यास धर्म के पालन करने के लिए शास्त्रानुसार जीवन बिताना शंकर ने प्रारंभ किया। शम, दम, उपरति आदि के नियमों का पालन करने लगे।

8

शंकर एक दिन कतिपय पंडितों की शंकाओं का समाधान समझा रहे थे कि द्वार पर हाथी आते दिखाई पड़े। शंकर की ऐसी ज्ञान-महिमा देख और उनके विविध गुणों की प्रशंसा सुन केरल के महाराज को उनके दर्शन की इच्छा हुई थी। शंकर को राजदरबार में ले आने के लिए राजा ने अपने मंत्री भेजे। मंत्री बहुमूल्य मेंट के साथ कई हाथी लेकर शंकर के यहां पहुंचे, और निवेदन किया कि मेरे बड़े भाग्य हैं कि आपका दर्शन हुआ। मेरे पूर्व जन्म के पुण्य से केरल महाराज ने मुझे आपके पास भेजा। हमारे महाराज युद्ध क्षेत्र में जितने शूरवीर हैं उतने ही वेद-शास्त्र आदि के ज्ञान में भी प्रवीण हैं। महाराज ने अपनी राजसभा में बड़े-बड़े विद्वानों को स्थान दिया है। वे स्वयं शास्त्रार्थ में अपने अकाट्य तर्कों और मधुर वाणी से राजसभा में सम्मानित होते रहते हैं। महाराज की बड़ी इच्छा है कि वे आपका दर्शन करें और आपके चरण-रज को अपने मस्तक पर धारण करें। उन्होंने अपने श्रेष्ठ हाथियों में से चुनकर कतिपय हाथी आपकी सेवा में भेजा है। आप कृपा करके महाराज की राजसभा को सुशोभित करने चलें।

शंकर ने बड़े विनम्र भाव से कहा—मैं एक ब्राह्मण बालक हूं वस्त्र के रूप में केवल चर्म धारण करता हूं। भिक्षा द्वारा मेरी जीविका चल जाती है। वैदिक नियमों के अनुसार धार्मिक क्रिया में लगा रहता हूं। ब्रह्मचारी को अपना कर्तव्य सदा पालन करना होता है। यदि ब्रह्मचारी हाथी-घोड़े, धन-संपत्ति के लालच में आ गया तो उसकी क्या गति होगी? मुझे इस बात का दुख है कि मैं आपको निराश कर रहा हूं क्योंकि राजा की इच्छा पूर्ण करना मेरे लिए संभव नहीं। राजा का इतना ही धर्म है कि वह अपने राज्य में चारों वर्ण और चारों आश्रम के अनुसार आचरण करने वाली प्रजा की रक्षा करे। जिस राज्य में चारों वर्ण, चारों आश्रम के लोग अपने-अपने धर्मानुसार अपना कर्तव्य पालन करते हैं वह राज्य सदा सुखी होता है। ब्राह्मण को धन-सम्पत्ति देकर उसे धर्म-विमुख करना राजा का धर्म नहीं।

अमात्य निराश होकर अपने राजा के पास लौटा। शंकर की ऐसी निःस्पृह वाणी सुनकर और उनकी धर्म निष्ठा देख कर राजा चकित रह गया। अन्त में उसने यही निश्चय किया कि मैं स्वयं उनके यहां चलकर उनकी चरण-रज अपने मस्तक पर धारण करूं। राजा कतिपय सेवकों के साथ कालड़ी पहुंचा। उसने देखा कि बड़े देव के समान शंकर ने कृष्ण मृगचर्म धारण कर रखा है। और मुंज घास

की कर्धनी धारण कर रखी है। शरीर पर उपवीत चमक रहा है। शंकर की ऐसी ज्योतिर्मयी आकृति देखकर राजा चकित रह गया। उनकी मुख की मृदु मुस्कान से भला कौन आकर्षित न होता? वह बार-बार शंकर के चरणों में प्रणाम करने लगा। और उन्हें साक्षात् देव रूप समझ कर भेंट के रूप में स्वर्ण भरा वर्तन अर्पण करने लगा। राजा ने स्वयं तीन नाटक भी रचे थे। उसने शंकर को एक-एक नाटक स्वयं सुनाया। राजा की साहित्यिक रुचि और काव्य निर्माण की शक्ति देख कर शंकर बहुत ही प्रसन्न हुए। और उन्होंने राजा से वरदान मांगने को कहा। राजा के कोई संतान नहीं थी, अतः उसने प्रार्थना की कि मुझे एक तेजस्वी बालक संतान रूप में प्राप्त हो जाता तो मैं अपने जीवन को धन्य समझता। ब्रह्मचारी शंकर ने आशीर्वाद देते हुए कहा, राजन्, किसी प्रकार की चिंता मत करो, अब तुम घर जाओ। यह स्वर्ण-राशि लेकर मैं क्या करूंगा, इन्हें अपने साथ लेते जाओ। इनके द्वारा अपनी दीन-दुखी प्रजा का पालन करो। घर जाकर पुत्रेष्टि-यज्ञ कर डालना। राजा को बड़ी प्रसन्नता हुई। राजा ने शंकर का दर्शन करके अपना जीवन सफल समझा और घर लौट आया।

9

गुरु-चरणों की खोज में निकलने से पूर्व शंकर ने माता की देखभाल के लिए परिवार वालों को नियुक्त किया। धर्मेनिष्ठ माता श्रीकृष्ण की नित्य पूजा किया करती थी और कृष्ण-मंदिर घर से बहुत दूर था। माताजी को दूर पूजा करने जाने में कष्ट होता था। अतः शंकर ने मंदिर-स्थित कृष्ण जैसी दूसरी मूर्ति अपने घर के समीप एक नये मंदिर में स्थापित कर दी। प्राचीन मंदिर पूर्णा नदी के इतने समीप था कि बाढ़ के दिनों में यह डूब जाया करता था। अतः डूबती मूर्ति की रक्षा के लिए शंकर ने एक नए मंदिर की स्थापना की। जिसमें आज तक कृष्ण की मूर्ति विराजमान है।

भगवान ने प्रसन्न होकर उन्हें स्वप्न में एक अद्भुत दृश्य दिखाया। भगवान् अच्युतदेव साक्षात् प्रगट होकर स्वप्न में शंकर को आशीर्वाद देते हुए कह रहे हैं कि "तुम ओंकारनाथ के आश्रम में विराजमान योगेश्वर गोविन्दपाद का शिष्यत्व ग्रहण करो; सारे देश और विश्व का कल्याण हो जाएगा।"

आचार्य गोविन्दपाद के आश्रम की खोज में निरन्तर चलते रहे। मार्ग में किसी ने बताया कि नर्मदा नदी के तट पर आचार्य गोविन्दपाद एक गुफा में समाधि लगाए बैठे हैं। शंकर की अवस्था केवल आठ वर्ष की थी। कालड़ी से उत्तर की ओर एकाकी चल पड़े थे। प्रतिदिन अपने दैनिक कार्य, पूजा-उपासना, ध्यान धारणा का क्रम चलाते जा रहे थे। प्रातः और संध्या की नित्य पूजा-आरती होती रहती थी। मार्ग में मध्याह्न के समय जो भी गांव दिखाई पड़ जाता, किसी घर से भिक्षा मांग लेते और रात्रि बेला में या तो किसी धर्मशाला या मंदिर में सो रहते। और जहाँ विश्रामगृह उपलब्ध न होता वहाँ एक वृक्ष के नीचे रात बिता लेते। गुरुचरणों के दर्शन की तीव्र लालसा थी। अतः कितना भी पैदल चलते उन्हें क्लान्ति न मालूम होती। सदा प्रसन्न मुख रहते हुए यात्रा करते जा रहे थे। मन में दृढ़ विश्वास था कि गुरुचरणों का दर्शन होगा ही, क्योंकि स्वप्न में भगवान्

42 / एकता के देवदूत : शंकराचार्य

अच्युतदेव ने आशीर्वाद दे रक्खा है।

निरन्तर यात्रा करते-करते एक दिन ऐसे घने जंगल में पहुँचे जहाँ किसी मानव का प्रवेश नहीं था। मध्याह्न के समय सूरज की ज्वाला से बचने के लिए एक वृक्ष के नीचे बैठ गए। निर्जन बन में शांति का अनुभव करते हुए थोड़ा विश्राम कर रहे थे त्यों ही एक विलक्षण दृश्य दिखाई पड़ा। वृक्ष के समीप एक छोटा-सा पोखर था जिसमें से निकल कर मेंढक उस दोपहरी में पेड़ के समीप प्रचंड धूप में तप रहे थे। एक विशाल नाग कोबरा पहाड़ की एक चट्टान से निकल कर अपने फन से उन पर छाया कर रहा था। मध्याह्न के समय धूप में इतनी गर्मी थी कि मेंढक व्याकुल हो रहे थे। सर्प का अचानक मेंढकों पर छाया करना और मेंढकों की कोबरा से प्रगाढ़ मंत्री देख शंकर को बड़ा आश्चर्य हुआ। यह दृश्य देख कर शंकर मन ही मन सोच रहे थे कि हो न हो यह किसी ऋषि का आश्रम है जहाँ न कोई किसी का शत्रु है और न किसी का कोई भक्षक। जहाँ साँप और मेंढक प्रेमपूर्वक एक साथ निवास कर रहे हैं। मेंढकों ने नाग की ओर प्रेम भरी दृष्टि से देखा और थोड़ी देर के बाद मानो उसे विदा करते हुए उसका धन्यवाद देकर नदी में कूद पड़े। देखते-देखते कोबरा ने अपने फन को समेट लिया और क्षण भर में न जाने कहाँ अन्तर्धान हो गया।

शंकर को विश्वास हो गया कि पास में कोई न कोई महात्मा अवश्य रहते हैं, जिनकी तपस्या के बल से यहाँ के जीव-जन्तु सब के सब आनन्द कर रहे हैं। संयोग-वश थोड़ी दूर चलने पर उन्हें एक साधु श्री कुटिया दिखाई पड़ी, जिसके द्वारा उन्हें ज्ञात हुआ कि महर्षि ऋषि श्रृंगों का यह आश्रम था जहाँ किसी समय महर्षि, राजा दशरथ के समय, यहाँ निवास करते थे। शंकर को बड़ा ही आनन्द हुआ। उन्होंने यह निश्चय किया कि समय आने पर इस स्थान को किसी मठ या आश्रम में बदल दिया जाएगा। दस वर्ष के बाद जब शंकराचार्य भ्रमण करते हुए इस स्थान पर पहुँचे तो अपने शिष्यों और वहाँ के समृद्ध व्यक्तियों की सहायता से इसी स्थान पर उन्होंने एक मठ की स्थापना की, जिसको कालान्तर में श्रृंगेरी मठ कहने लगे।

दो महीने की कठोर पद-यात्रा के उपरांत शंकर नर्मदा नदी के तट पर पहुँचे जहाँ ओंकारेश्वर का प्रसिद्ध तीर्थ विद्यमान था। मंदिर में ठहर कर उन्होंने वहाँ के निवासियों से आचार्य गोविन्दपाद के आश्रम की जिज्ञासा प्रगट की। आश्चर्य यह है कि वहाँ के निवासियों में किसी को भी गुरु गोविन्दपाद का स्थान ज्ञात नहीं था। वहाँ कतिपय महात्मा निवास करते थे जो एक गुफा के समीप अपना आश्रम बनाकर रहा करते थे। शंकर उन महात्माओं के समीप पहुँच कर गुरु गोविन्दपाद की गुफा का पता लगाने लगे। उनमें से एक महात्मा ने इतना संकेत दिया कि इस गुफा के अंदर एक महात्मा न जाने कितने दिनों से समाधिस्थ पड़े हैं। सभी महात्माओं ने एक स्वर से कहा कि अरे, आगन्तुक, हम सब उस दिन की प्रतीक्षा कर रहे हैं जब इस महात्मा की समाधि खुलेगी और उनका दर्शन कर पाएंगे। लेकिन उस गुफा में इतना गहन अंधकार, विषले जन्तुओं का ऐसा आवास है कि किसी महात्मा का साहस गुफा में प्रविष्ट होने का नहीं हो रहा है। शंकर ने गुरु की स्तुति प्रारम्भ की, जिसे सुनकर महात्मा गोविन्दपाद की समाधि खुल गई और अपने अर्धनिमी-मित नेत्रों से शंकर को देखते हुए गुरु ने उनका परिचय पूछा ?

शंकर ने संस्कृत में कहा—न मैं पृथ्वी हूँ, न जल, न अग्नि हूँ, न वायु; न ही आकाश हूँ। और उन सभी के सम्मिलन से बना हुआ भी कोई तत्व नहीं हूँ। ये

पंचतत्त्वनिरन्तर बदलते रहते हैं पर मैं वह शिव हूँ जिसमें कभी परिवर्तन नहीं होता; शिवोऽहम्, शिवोऽहम्, शिवोऽहम्।”

शंकर की प्रतिभा उस समय इतनी थिकसित हो चुकी थी कि उन्होंने दस श्लोकों में संपूर्ण वेदांत का सार गुरु गोविन्दपाद के सम्मुख रख दिया। महात्मा आश्चर्यचकित होकर शंकर की ओर पूरी तरह आंख खोलकर देखने लगे। यही थे गुरु गोविन्दपाद जिनकी खोज में शंकर महीनों से भटक रहे थे। शंकर पर प्रसन्न होकर उन्होंने आने का उद्देश्य पूछा। शंकर ने बताया कि आपके चरणों में बैठकर ब्रह्मविद्या सीखना चाहता हूँ। आप कृपया मुझे संन्यास आश्रम में दीक्षित कीजिए। तीन वर्ष तक शंकर वहीं रहकर महात्मा गोविन्दपाद से वैदिक साहित्य, योग प्रक्रिया तथा विभिन्न शास्त्रों का अध्ययन करते रहे। तीन वर्षों में सब विद्याओं पर उन्हें पूरा अधिकार हो गया।

इन तीन वर्षों में एक बार भीषण वर्षा से नर्मदा नदी में भयंकर बाढ़ आई। नर्मदा का जल कगार को तोड़ता हुआ गुरु गोविन्दपाद के गुफा-द्वार पर पहुंच गया। गुरुवर उस समय पूर्ण समाधि में थे। उनके अन्य शिष्य अत्यंत व्याकुल हुए कि समाधिस्थ गुरु को यदि नर्मदा का जल बहा ले गया तो हम लोग क्या कर सकेंगे? शंकर ने सब महात्माओं को आश्वस्त किया और अपना कमण्डल लेकर गुफा के द्वार पर बैठ गए। नर्मदा का जल बढ़ते-बढ़ते जब उनके कमण्डल में आ गया तो अचानक नर्मदा का जल पीछे हटने लगा और थोड़ी ही देर में नर्मदा अपने पूर्व रूप में विराजमान हो गई। दर्शक आश्चर्य में डूब गए, उन्होंने ऐसा चमत्कारी दृश्य कभी नहीं देखा था। आश्चर्य विभोर महात्मा भागते हुए गुरु गोविन्दपाद के चरणों में पहुंचे। उस समय वे समाधि से उठ गए थे। शंकर की यह चमत्कार-मयी घटना सुनकर गुरु को बड़ी प्रसन्नता हुई। उन्होंने आशीर्वाद देते हुए कहा— “शंकर जिस प्रकार तुमने अपने कमण्डल में नर्मदा की बाढ़ का पानी भर लिया है अर्थात् जिस प्रकार नदी की मूल शक्ति तुम्हारे कमण्डल में समाविष्ट हो गई है उसी प्रकार तुम संपूर्ण वेदों का सार समेट कर ऐसा भाष्य लिखो जिससे मानव जाति का कल्याण हो। वेद का यही भाष्य तुम्हारे यश को अनन्त काल तक जीवित रखेगा। शंकर गुरु के चरणों में साष्टांग दण्डवत् करते हुए मौन हो गए। कहा जाता है कि कठिन परिश्रम से की हुई साधना ऐसी सफल हुई कि उन्होंने विष्णु-सहस्रनाम की अद्वितीय टीका गुरु की आज्ञानुसार तैयार कर ली। इस ग्रन्थ के द्वारा शंकर का औपनिषदिनक ज्ञान सबको आश्चर्य में डालने वाला सिद्ध हुआ। तीन वर्ष पूरा होते-होते एक दिन गुरुजी ने शंकर को अपने पास बुलाया और उनसे पूछा कि तुम्हारी क्या हार्दिक इच्छा है? शंकर ने विनम्र भाव से हाथ जोड़कर कहा, “गुरुवर, मैं ध्यानावस्थित रूप में इस प्रकार निमग्न रहना चाहता हूँ ताकि पूर्ण ब्रह्म की ज्ञानस्थिति मुझे प्राप्त हो जाए।”

गुरु ने कुछ देर मौन धारण किया। उन्हें देश की दुर्दशा, विभिन्न संप्रदायों का परस्पर द्वेष, कलह, विदेशी आक्रमण, कर्मकाण्ड का विकृत रूप, मंदिर और आश्रमों की दुर्व्यवस्था, तीर्थों की अपवित्रता का पूरा ज्ञान था। संपूर्ण देश के महात्मा गुरु गोविन्दपाद का दर्शन करने आते रहते और कश्मीर से कन्याकुमारी तक की देशस्थिति का उन्हें ज्ञान कराते रहते। हिन्दू राजाओं का परस्पर वैमनस्य, राजाओं की विलासिता और कायरता, धनियों का निर्धनों के प्रति क्रूर भाव,

44 / एकता के देवदूत : शंकराचार्य

सिन्ध में अरबों का राज्य स्थापन, विदेशी संस्कृति का भारतीय जीवन पर प्रबल आक्रमण। इन सबको सोचकर गुरु गोविन्दपाद का हृदय कल्याण का मार्ग ढूँढ़ने में लगा हुआ था। भगवत् कृपा से उन्हें एक ऐसा योग्य शिष्य मिल गया जिसमें विलक्षण ज्ञान ही ज्ञान की शक्ति थी। राजा-प्रजा सबका सम्मान जिसे प्राप्त था। जिसकी तेजस्विता से विरोधी स्वतः नतमस्तक हो जाता था। ऐसे योग्य शिष्य को पाकर गुरु गोविन्दपाद को मानव जाति के कल्याण की आशा बंधी। उन्होंने कहा, "शंकर, भगवान शंकर ने तुम्हें जिस महत् कार्य के लिए भेजा है उसे पूर्ण करके ही महासमाधि में विलीन होना होगा। अपनी शक्ति को दीन दुखियों के कल्याण में लगाना होगा। इसके लिए काशी-बंदरी-नारायण आदि में भ्रमण करना होगा।"

10

संन्यासी-शंकर अन्य परिव्राजकों के साथ ग्रामवासी विद्वानों के आग्रह पर गुरु आज्ञा-वश कभी-कभी जनपद में जाया करते थे। उन्होंने सुन रखा था कि ऋष्यशृंग नामक महात्मा इसी विन्ध्य प्रदेश में एक गुफा में तप किया करते थे। जिसकी आकृति कमंडल की तरह थी। उनकी तपस्या के बल से किसी समय सूखाग्रस्त मगध राज्य में वर्षा हुई। उन्होंने नर्मदा की बाढ़ से तटवर्ती प्रदेशों को डूबने से बचाया था। उन्हें उस विशाल कमंडलाकृति गुफा का ज्ञान हो गया था जिसकी पतली चट्टानों को तोड़कर बाढ़ के प्रबल प्रवाह को दूसरी ओर मोड़ा जा सकता था।

संन्यासी शंकर पर्वतीय जनता के साथ प्रायः विन्ध्याटवी में भ्रमण किया करते थे। एक बार घूमते-घूमते उन्हें एक ऐसी गुफा सूझ पड़ी जिसका पृष्ठभाग तोड़कर नर्मदा जल की धार को मोड़ा जा सकता था। उन्होंने सूखाग्रस्त कृषकों को एकत्र किया। जनसामान्य के हृदय में यह विश्वास बैठ गया था कि शंकर के अभिषिक्त जल में अपूर्व शक्ति है। उससे मृतक भी जीवित हो जाता है, निर्धन धनी बन जाता है, रोगी निरोग होता है। यदि उनका आशीर्वाद मिल जाए तो नर्मदा की बाढ़ का जल इस गुफा के द्वारा हमारे, सूखे खेतों को सींचकर उर्वर बना सकता।

भक्त जनता शंकर की अनुमति से कठोर चट्टानें तोड़ने लगी। ग्राम निवासी पत्थर तोड़ने की कला जानते थे। शंकर अपने कमंडल जल को मंत्र से अभिषिक्त कर जहाँ छिड़क देते वहाँ क्री कठोर चट्टान मानो मिट्टी के ढूँहे की तरह टूटती चली जाती।

वर्षा में नर्मदा का जल उमड़ रहा था। आश्रम में आचार्य गोविन्दपाद की गुफा को नर्मदा जलमग्न करने ही वाली थी कि उत्साही ग्रामवासियों ने ऋष्यशृंग आश्रम के समीप स्थित कमंडल गुफा का पृष्ठभाग तोड़ दिया। उसीके नीचे किसी समय झील बन गई थी जिसमें ऋष्यशृंग के प्रताप से नर्मदा की बाढ़ का जल प्रति वर्ष सूखाग्रस्त भूभाग को सिंचित करता रहा। सायं होते-होते आचार्य शिलाभंजकों ने कहा कि अब आप आश्रम जाइए। नर्मदा की बाढ़ अब गुफा के मध्य होकर हमारे सूखे प्रदेश में पहुँचने ही वाली है। संन्यासी शंकर ने कमंडल उठाया। बड़ी द्रुतगति से गुरु गुफा के पास पहुँचे। गुफा जल-निमग्न होने ही वाली

थी। शिष्यगण ब्राहि-ब्राहि पुकार रहे थे। शंकर को देखते ही सबका हृदय उल्लास और उत्साह की तरंगों से भर उठा। शिष्यों का विश्वास था कि शंकर ही इस विपत्ति से हमारी रक्षा कर सकता है।

शंकर के जो सत्पुाठी उनकी खोज में स्थान-स्थान भटक रहे थे वे भी ऋष्य शृंग आश्रम के समीप स्थित कमंडल गुफा तक पहुंच गए। उन्होंने नर्मदा जल को गुफा की ओर मुड़ते देखा। तब तक शंकर अपने कमंडल में नर्मदा का जल भर चुके थे।

गुरु गोविन्दपाद की समाधि खुली तो उन्होंने शंकर को अपने चरणों के समीप प्रणाम करते पाया। गुरु ने समाधि में, नर्मदा के प्रवाह और शंकर के प्रयास एवं मंत्र बल को देख लिया था। इसी समय अन्य शिष्य जल प्रवाह का दिशा परिवर्तन देख आए थे। उन्हीं के साथ कुल्या निर्माताओं का दल आ पहुंचा। उन्होंने गुरु गोविन्दपाद को शंकर के चमत्कार की कहानियां सुनाईं। गुरु को बड़ी प्रसन्नता हुई।

संध्या समय आश्रमवासियों ने नर्मदा की पूजा अर्चा की। शंकर ने वही स्तोत्र सुनाया जिसका स्तवन करके वह पूर्ण विश्वास के साथ चट्टानों पर अपना अभिषिक्त कमंडल जल छिड़कते जाते थे। संध्या वन्दन के उपरान्त जनआग्रह पर गुरु गोविन्दपाद ने प्रवचन प्रारम्भ किया उन्होंने शिष्यों को समझाते हुए कहा।

“मैंने शंकर के साथ ही सभी शिष्यों को प्रथम वर्ष में हठयोग सिद्धि का, द्वितीय वर्ष में राजयोग सिद्धि का प्रयोग कराया था। पर केवल शंकर ही जनकल्याण के लिए उन सिद्धियों का सदुपयोग सीख पाया। शंकर ही दूरश्रवण, दूरदर्शन, सूक्ष्म देह ग्रहण, आकाश गमन, देहान्तर संचरण आदि अलौकिक शक्तियों का सम्यक् अधिकारी बन पाया है। मैं देख रहा हूँ कि इसने इच्छामृत्यु रूपिणी शक्ति भी प्राप्त कर ली है। मानव जाति विशेष कर इस विशृंखलित देश का उद्धार यही कर सकेगा। सिन्ध-मद्र देश पर विपत्ति की उमड़ती घटाओं को यही तपोबल रूपी पवन वेग से उड़ा सकेगा। तुम सब छात्रों से पूर्व यहां के शिष्यगण देश के भिन्न-भिन्न भागों में राष्ट्रीय एकता का प्रयास कर रहे हैं। स्वामी रामानन्द सिन्ध में गांव-गांव घूम रहे हैं। तुम लोग भी शंकर का साथ देना। इस वर्ष मैं तुम लोगों को ज्ञानयोग की शिक्षा देकर विदा करूंगा।” कुछ कालोपरान्त एक दिन गुरु गोविन्द पाद ने शंकर को एकान्त में बुलाकर कहा—“शंकर, तुममें वह शक्ति आ गई है कि तुम स्वतः अपरोक्षानुभूति का मार्ग दूसरों को बता सकते हो। मैं देख रहा हूँ कि तुम्हारी देह में ब्रह्म ज्योति प्रस्फुटित हो चुकी है! तुम्हारे मुखमंडल पर स्वर्गीय ओज और अलौकिक तेज झलक रहा है। तुम्हें ब्राह्मी स्थिति प्राप्त हो चुकी है। अब तुम काशी जाकर अद्वैत मत का प्रचार करो। मैं तुम्हारे ही आगमन और ज्ञानार्जन के लिए अब तक जीवित रहा। वत्स, तुम्हारा जन्म भगवान् शंकर के अंश से हुआ है। तुम्हें इस घरा पर वैदिक धर्म संस्थापन के लिए भेजा गया है। तुम देश में घूम-घूमकर अद्वैत ब्रह्मज्ञान का उपदेश करो। इसी से मानव जाति का कल्याण सम्भव होगा।”

शंकर ने मौन सम्मति द्वारा गुरु की आज्ञा शिरोधार्य की। गुरु आज्ञा से शंकर काशी यात्रा पर चल पड़े।

शंकर ने अभी तक दक्षिण भारत की ही तीर्थ यात्रा की थी अब उनका ध्यान गुरु

46 / एकता के देवदूत : शंकराचार्य

के आदेशानुसार उत्तर भारत के तीर्थों की ओर आकृष्ट हुआ। उस समय काशी विद्वानों का केन्द्र था। कोई भी नया जीवन दर्शन जब तक काशी के पंडितों के द्वारा समर्थित नहीं होता था देश उसे स्वीकार नहीं करता था। शंकर ने सोचा कि गुरु चरणों में जिस वेदान्त दर्शन का हमने अध्ययन किया है उसकी परीक्षा काशी में ही हो सकती है। नर्मदा तट से काशी पहुंचने के लिए विंध्याचल की दुर्गम घाटी पार करनी पड़ती है। शंकर के ज्ञान, योगाभ्यास, चमत्कार और तेजस्विता की धाक उत्तर भारत में भी फैल चुकी थी। राजा-महाराजा आपस में भले ही लड़ते रहे हों पर इस संन्यासी के दर्शन के लिए सभी लालायित होते थे। शंकर पहले हेहेय राज्य में पहुंचे। वहां से चेदी और कौशाम्बी होते हुए यमुना तट पर पहुंचे। यमुना के किनारे चलते-चलते वह एक दिन प्रयाग पहुंच गए। और वहां से गंगा तट का सहारा लेते हुए पद यात्रा के द्वारा काशी पहुंच गए। काशी में विश्वनाथ का मंदिर सारे देश में प्रसिद्ध था। मणिकर्णिका घाट के समीप स्थित था। शंकर घाट पर पहुंचकर गंगा का दर्शन करते हुए समाधिस्थ हो गए। घाट के समीप ही एक कूटिया में वह निवास करने लगे। शंकर के काशी पहुंचने पर पंडित-समाज में हलचल मची। इनके नये जीवन-दर्शन की चर्चा पहले ही काशी में पहुंच चुकी थी। और काशी के पंडित किसी भी सिद्धांत को शास्त्रार्थ के बिना स्वीकार करने को तैयार नहीं होते। काशी में चारों वेद, वेदांत, षटशास्त्र, उपनिषद, ब्रह्मसूत्र, में से एक-एक के अपने को दिग्गज समझने वाले पंडित विद्यमान थे। बिना शास्त्रार्थ के वे शंकर के किसी भी सिद्धांत को ग्रहण भला कैसे करते? धीरे-धीरे शास्त्रार्थ में प्रवीण पंडित एक-एक करके उनसे शास्त्रार्थ करने लगे। उनकी प्रतिभा वाक्-शक्ति, त्याग और तपस्या अकाट्य युक्ति और नवीन व्याख्या से पराभूत होकर कई युवा पंडित उनके शिष्य बन गए और उनके चरणों में बैठकर वेदांत का अध्ययन करने लगे। काशी में देश के भिन्न-भिन्न भागों से विद्यार्थी शास्त्र का अध्ययन करने आते थे जिनको काशी में सम्मान मिल जाता वे अपने जनपद में जाकर राजा-प्रजा सबमें प्रतिष्ठित होते और धार्मिक कृत्यों का प्रचार करते हुए शास्त्रीय मर्यादा की रक्षा किया करते थे। इन शिष्यों में चोल राज्य से आए हुए सनन्दन नाम के एक विद्यार्थी बड़े ही प्रतिभा सम्पन्न थे। वह अपने गुरु शंकर के परम भक्त हो गए। गुरु चरणों में रहकर जो उन्होंने ज्ञानार्जन प्राप्त किया, योग प्रक्रिया का अभ्यास किया। अपने शुद्ध आचरण से शंकर के शिष्यों में सबसे अधिक प्रतिष्ठा पाई। उन्हें शंकर ने पद्मपाद की उपाधि देकर अपने पास रहने का आदेश दिया। पद्मपाद की कहानी अंत में दी जा रही है। वह किस प्रकार गुरु की सेवा में गंगा नदी की बाढ़ में जल पर पैर रखते हुए तुरंत पहुंच गए थे जहां-जहां उनका पैर पड़ा वहां कमल का फूल खिल गया इस कारण उन्हें पद्मपाद की उपाधि मिली। काशी में रहकर शंकर को इतनी प्रतिष्ठा मिली। प्रत्येक शास्त्र के विद्वानों ने मिलकर उन्हें आचार्यत्व की उपाधि प्रदान की। और तब से संन्यासी शंकर आचार्य शंकर बन गए।

शंकराचार्य नित्य-प्रति गंगा में स्नान करके तर्पण किया करते थे। सूर्योदय से पूर्व उनकी संध्या पूजा पूर्ण हो जाती। एक दिन सूर्योदय होते-होते वे पूजा समाप्त करके विश्वनाथ मंदिर जा रहे थे, उन्होंने देखा कि गली में एक चाण्डाल चार कुत्तों को चारों दिशाओं में बिठाए हुए रास्ता रोके खड़ा है। शंकराचार्य ने बड़े

नम्र भाव से कहा, आप एक ओर हट जायें तो मैं विश्वनाथ जी का दर्शन करने चला जाऊँ। चाण्डाल ने शुद्ध संस्कृत में उनका प्रतिवाद करते हुए कहा, “ओ संन्यासी ! तुम मार्ग से किसे हटा रहे हो ? इस चाण्डाल के शरीर को या इसकी आत्मा को ? हमने तुम्हारा शास्त्रार्थ सुना है। तुम्हारा सिद्धांत है कि वह पूर्ण ब्रह्म सर्वत्र सबमें तुम में और मुझ में एक समान विद्यमान है। पर तुम मुझे इस तरह दूर भगा रहे हो मानो मैं तुम से भिन्न कोई और हूँ ? यदि तुम इस शरीर को हटाना चाहते हो जो अन्न से बना हुआ है तो जो मांस-मज्जा तुम्हारे शरीर में है वही मेरे में। यदि तुम शुद्ध चैतन्य को अलग करना चाहते हो तो वह तो यहां-वहां सर्वत्र है। फिर तुम किसे हटाना चाहते हो ? क्या इस पवित्र गंगा में प्रतिबिम्बित सूर्य की आभा उस बिम्ब से अलग है जो किसी चाण्डाल के निवास स्थान के समीप एक गंदे तालाब में पड़ती हुई दिखाई पड़ रही है ? चाण्डाल की अकाट्य युक्ति सुन कर और संस्कृत भाषा का शुद्ध व्यवहार देखकर शंकर स्तंभित रह गए। उनकी आंखें आश्चर्य से विस्फारित हो उठीं। उन्होंने चाण्डाल को प्रणाम किया। उन्हें यह देखकर बड़ी प्रसन्नता हुई कि इस नगरी के सबसे निम्न वर्ग चाण्डाल में भी वेदांत की ध्वनि गूंज रही है। उन्होंने चाण्डाल की स्तुति में पांच श्लोकों की रचना की। और उसे गुरु रूप में स्वीकार करते हुए कहा कि ब्रह्म सच्चिदानन्द है, वह सर्वत्र विद्यमान है अतः ब्राह्मण और चाण्डाल में कोई भेद नहीं। उनके मनीषा पंचक नामक स्तोत्र में ब्रह्म की विलक्षण व्याख्या की गई है ज्यों ही मनीषा पंचक के पाँचों श्लोक समाप्त हुए वह चाण्डाल न जाने कहां अन्तर्धान हो गया। उसके स्थान पर भगवान् शिव स्वयं प्रगट हो गए। उन्होंने आचार्य शंकर को आशीर्वाद देते हुए यह आज्ञा दी कि जनता में और विशेषकर पण्डे-पुजारी समाज में जो अंधविश्वास फैला है शास्त्र का मर्म बिना समझे यज्ञ-हवन, कर्मकाण्ड की जो प्रक्रिया जनता को भ्रम में डाल रही है जिसके कारण देश अज्ञान के अंधकार में डूबता चला जा रहा है और उसकी सारी राजनीतिक, धार्मिक, सामाजिक और आर्थिक शक्तियाँ धीरे-धीरे विलुप्त होती जा रही हैं। उनका संस्कार करने के लिए वेद-शास्त्र का बुद्धिसंगत अर्थ करना होगा। आध्यात्मिक दृष्टि का इतना लोप होता जा रहा है कि अंधविश्वास को ही जनता शास्त्र का प्राथमिक अर्थ मानने लगी है।

भगवान् शंकर के दर्शन से आचार्य शंकर को बहुत बड़ा बल मिला। शंकराचार्य को आदेश देकर भगवान् शंकर अन्तर्धान हो गए। शंकराचार्य भगवान् शंकर की उस दैवी मूर्ति का ध्यान करते हुए अपनी पर्ण कुटीर में लौट आए।

11

काशी में रहते हुए अनेक युवा शिष्य इनके चरणों में बैठ कर वेदाध्ययन करते रहे। आचार्य की त्रिद्वत्ता, आध्यात्मिकता, निष्ठा और योगशक्ति से शिष्य, संप्रदाय इतना प्रभावित हुआ कि वे सभी इनके साथ बद्रीनारायण की यात्रा को उद्यत हो गये। शंकराचार्य ने इतने बड़े समुदाय को साथ लेकर बद्रीनारायण में रहना उचित नहीं समझा। जितना बड़ा शिष्य संप्रदाय होता है उतनी अधिक

48 / एकता के देवदूत : शंकराचार्य

समस्याएं गुरु के सामने आती रहती हैं। वहां एकांत में बैठकर भाष्य तैयार करना था। अतः शंकराचार्य ने कुछ चुने हुए शिष्यों को साथ लेकर पदयात्रा प्रारंभ की। काशी से बद्रीनारायण तक मार्ग में अनेक छोटे-बड़े राजा-महाराजा मिलते गये। इस समय तक शंकराचार्य की अलौकिक प्रतिभा का मृतक को जिला देने की उनकी शक्ति का प्रचार हो चुका था। अतः मार्ग में अनेक समृद्ध व्यक्ति इनकी सेवा में चलने को तैयार हो जाते।

शिष्य वर्ग अपनी आंखों से आचार्य की चमत्कार भरी घटनायें देख चुका था। मार्ग में जो भी राजा-महाराजा या विद्वान-मण्डली मिलती, वह आचार्य के जीवन के संबंध में जिज्ञासा प्रकट करती ही थी। जिन शिष्यों ने निकट संपर्क में रह कर आचार्य की घोर तपस्या, अगाध विद्वत्ता का अनुभव किया था वे भगवत् पाद शंकराचार्य की चमत्कार भरी कहानियां सुनाकर यात्रियों को मुग्ध करते चले जा रहे थे। सारे उत्तराखण्ड में आचार्य शंकर की जय-जयकार हो रही थी। काशी की विद्वान्-मण्डली शास्त्रार्थ में जिसको अपना गुरु स्वीकार कर ले वह तो सारे भारत का गुरु बन जाता है। आचार्य की इस प्रकार पद-यात्रा का जनता पर बड़ा प्रभाव पड़ा। आचार्य शंकर दैनिक चर्चा सहन-सहन, खान-पान, पूजन-शयन में शास्त्रानुकूल नियमों का इस तरह पालन करते कि कभी एक दिन का भी व्यतिक्रम नहीं हो पाता। प्रातःकाल एक प्रहर रात रहे, उठ कर नित्य क्रिया से निवृत्त हो गंगा के शीतल जल में स्नान करते। संध्या-पूजा, शंकर आराधना के लिए बैठ जाते। सूर्योदय होते-होते शिष्य वर्ग नित्यक्रिया से निवृत्त हो अध्ययन के लिए इनके पास पहुँच जाता।

आचार्य कभी शय्या पर शयन नहीं करते, भूमि पर थोड़े से पुआल बिछा कर एक सामान्य चादर के द्वारा रात्रि बिता लेते। शीत और ग्रीष्म का उन पर कोई प्रभाव नहीं दिखाई पड़ता। किंतु अपने सह-यात्रियों की सुविधा का पूरा-पूरा ध्यान रखते। अतः समृद्ध व्यक्तियों, राजा-महाराजाओं के सहयोग से यह यात्रीदल निरंतर सुविधापूर्वक यात्रा करता गया। आचार्य दिन में केवल एक बार भिक्षा करते। चलते-चलते मार्ग के समीप जो भी गांव मिल जाता उसमें किसी एक घर से भिक्षा मांग कर क्षुधा तृप्त कर लेते। किंतु शिष्य गण तथा अन्य यात्री अपनी-अपनी आवश्यकता के अनुसार भोजन की व्यवस्था बना लेते। मध्याह्न में थोड़ा विश्राम करके यात्री-दल पुनः आगे चलता।

स्थान-स्थान पर आचार्य के दर्शन के लिए पर्वतीय प्रदेशों से भीड़ की भीड़ एकत्र हो जाती। यत्र-तत्र दर्शनार्थियों को उपदेश देते हुए आचार्य आगे बढ़ते जाते। संध्या समय पुनः अपने नित्य के नियमित कार्य में लग जाते। सामूहिक प्रार्थना होती, जिसमें आसपास के लोग सम्मिलित होते। प्रार्थना के उपरांत आचार्य ईश्वर, जीव, माया, ब्रह्म के संबंध में चर्चा करते हुए ज्ञान और उपासना धर्म और कर्म का महत्त्व समझाते चलते। कहीं-कहीं दर्शक जब देश की दुर्दशा का, मन्दिरों में कुप्रबन्ध का, पण्डित और पुरोहितों के भ्रष्टाचार का, काली-पूजा में पशु के अतिरिक्त नर बलिदान की भी घटनाएं सुनाते तो आचार्य का हृदय कण्ठा से ओत-प्रोत हो जाता।

शंकराचार्य को कालड़ी से लेकर बद्रीनारायण तक की यात्रा का अवसर मिला। इस प्रकार संपूर्ण देश की शक्ति और दुर्बलता, समृद्धि और निर्धनता का दृश्य देखने का उन्हें सुयोग मिला। प्रार्थना के उपरांत प्रवचन समाप्त होने पर

एकता के देवदूत : शंकराचार्य / 49

उपस्थित जनता अपनी व्यथाएं सुनाती और धर्म, कर्म, विवाह, सामाजिक प्रथा, राज-व्यवस्था आदि के विषय में प्रश्न पूछती। आचार्य शंकर सबका संतोषजनक उत्तर देते हुए समाज में एक नयी व्यवस्था, एक नये जीवन दर्शन की आवश्यकता पर बल देते। इस प्रकार निराशा से तड़पती हुई जनता में नया उत्साह जागृत होता।

अरब के आक्रमण के कारण सिन्ध में जो एक नयी समस्या उठ खड़ी हुई थी, भारतीय संस्कृति-मम्यता-धर्म पर जो नित्य प्रहार हो रहे थे उनकी भी चर्चा समय-समय पर चलती रहती थी क्योंकि सिन्ध प्रदेश से पलायन किए हुए अनेक हिन्दू परिवार राजस्थान होते हुए उत्तरा खण्ड की यात्रा पर आ गये थे। वे अपनी दुख भरी कहानी सुनाते। अब यात्री दल हरिद्वार, हृषीकेश, देवप्रयाग, करणप्रयाग होते हुए ज्योतिर्धाम पहुंच गया। यहां गढ़वाल के महाराज ने आचार्य शंकर के चरणों में निवेदन किया कि आप कुछ समय तक यहीं निवास कीजिए। उन्होंने यात्री दल की सुविधा के लिए शीत से बचाव का निवास-स्थान बनाया। उनके भोजन, पेय, विस्तर आदि की पूरी सुविधा की क्योंकि यह स्थान 8 हजार फुट की ऊंचाई पर होने के कारण बहुत ही ठण्डा रहता था। जाड़े में तो यहां इतनी बर्फ पड़ती है कि महीनों तक यह स्थान हिमाच्छादित ही रहता है, पर शंकराचार्य ने ज्योतिर्धाम से ऊपर बद्रीनारायण की यात्रा का संकल्प किया था। अतः वे उन शिष्यों के साथ आगे बढ़े जो शीतकाल में भी सभी प्रकार की असुविधाएँ सहते हुए बद्रीकाश्रम में रहने का दृढ़ निश्चय कर चुके थे। आचार्य को यहीं बैठ कर अपना भाष्य तैयार करना था। ज्योतिर्धाम के महाराजा ने आचार्य का दृढ़ निश्चय देख कर उनके अनुयायी शिष्यों के लिए बद्रीकाश्रम में सब प्रकार की सुविधा प्रदान की। बद्रीनाथ में रहते हुए शंकराचार्य जी को एक दिन अलखतन्दा नदी में स्नान करते हुए भगवान नारायण की नारदकुण्ड के पास, प्रतिमा मिल गयी जिसे निकाल कर उन्होंने मन्दिर में स्थापित किया और उसकी प्राण-प्रतिष्ठा विधि-विधान के साथ करा डाली। उन्होंने यह भी नियम बना दिया कि केरल से ही नम्बूद्री ब्राह्मण इस मन्दिर की पूजा-अर्चा करेगा। इस प्रकार ज्योतिर्धाम के महाराजा ने नम्बूद्री ब्राह्मण को ही मन्दिर की पूजा के लिए नियुक्त कर दिया। यह परंपरा आज तक नियमित रूप से चली आ रही है। आचार्य शंकर की यह विलक्षण सूझ थी कि उत्तर भारत के मन्दिरों में दक्षिण भारत के पुजारी नियुक्त होते थे और दक्षिण भारत में उत्तर भारत से ब्राह्मण पूजा के लिए रखे जाते थे।

12

हिमगिरि क्षेत्र सम्पूर्ण भारत का सर्वोच्च तीर्थ स्थल बना रहा। अनेक शताब्दियों से सम्पूर्ण भारतीय जनता बद्रीनाथ, केदारनाथ आदि पावन स्थलों का दर्शन करते हुए अपना जीवन सफल मानती रही है। आचार्य शंकर के पावन चरण जब से इस क्षेत्र में पड़े हैं तभी से इनके साथ तीर्थयात्रा करने वाले यात्रियों की संख्या में उत्तरोत्तर वृद्धि होने लगी है।

इस क्षेत्र में पहुंचने पर आचार्य शंकर प्रायः अन्तर्मुख दिखाई पड़ते हैं। हृषीकेश से चलकर लक्ष्मण भूला के समीप गंगा नदी पार हुए। व्यासाश्रम का दर्शन किया। अलकनन्दा और भीगीरथी के संगम स्थल देवप्रयाग में रामसीता, शिव

50 / एकता के देवदूत : शंकराचार्य

पार्वती, शणेशादि देवमन्दिरों का दर्शन करते हुए बिल्ब केदार पहुंचे। आगे चलने पर श्रीनगर (श्रीक्षेत्र) में कमलेश्वर शिव और श्री विष्णु मन्दिर का दर्शन हुआ।

इसी श्रीक्षेत्र में तांत्रिकों के पांच सिद्ध पीठ हैं—राजराजेश्वरी, कंठमर्दिनी, चामुंडा, महिषमर्दिनी और श्रीयंत्र शिला। यह क्षेत्र उत्तराखण्ड के तांत्रिकों का गढ़ सा बन गया था। यहां के तांत्रिक देवी के सामने नर बलि तक किया करते थे। स्थानीय पंडित पुरोहितों ने आचार्य शंकर से तांत्रिक अत्याचारियों की निन्दा की। उनका उद्देश्य था कि आचार्य तांत्रिक उपासना का खंडन करें। आचार्य ने पंडितों को समझाते हुए कहा कि तांत्रिक उपासना भी मानव स्वभाव से उत्पन्न हुई है। भागवत पुराण में एक स्थल पर लिखा है—

वैदिकस्तांत्रिको मिथः इति मे विविधोमखः।

त्रयाणाभीप्सितेनैव विधिना मां समर्चयेत्॥

(भा० पु० 11/27/7)

तांत्रिक उपासना वैदिक उपासना, और मिश्रित उपासना के द्वारा किसने उपासकों को सिद्धि मिली है। तांत्रिक उपासना का प्रचार वैदिक उपासना पद्धति का वास्तविक रहस्य न समझने के कारण, जनता में बढ़ता गया। बाह्य उपचार और मानसिक भावना के सम्मिलन से ही उपासक में संकल्प शक्ति आती है। पूजा का उद्देश्य है—मन की शुद्धि और संकल्प शक्ति की वृद्धि करना। मानसी पूजा के बिना केवल बाह्योपचार से की गई पूजा का फल बहुत देर में मिलता है। इसीलिए मानसी पूजा का रहस्य जन-जन को समझना होगा, क्योंकि अद्वैत वासना के लिए ही सारी साधना या पूजा है और अद्वैत भावना ईश्वर अनुग्रह से मिलती है।

“ईश्वरानुग्रहादेव पुंसागद्वैत-वासना”

अर्चन-पूजन से साधक की सत्संकल्प शिवसंकल्प शक्ति बलवती होती है। संकल्प शक्ति का महत्व हमारे शास्त्रों में स्थान-स्थान पर मिलता है। मूर्तिपूजा द्वारा सत्संकल्प शिवसंकल्प जागृत करना होता है। एक कथा आती है कि “एक बार वशिष्ठ मुनि नभमंडल में मनोमय कुटीर निर्मित कर समाधिस्थ हो गए। जब समाधि से उठे तो उन्हें मधुर स्वर में गान करने वाली नवयुवती की वीणा-भंकार सुनाई पड़ी। वशिष्ठ मुनि ने चारों ओर दृष्टि दीड़ी पर कोई प्राणी दिखाई न दिया। अन्तर्मुख होकर ध्यान करने पर उन्हें आभास हुआ कि वह युवती किसी दूसरे ब्रह्मांड में आवरण के पीछे बैठी गा रही है। वशिष्ठ मुनि उससे वात्सलाप करने को उत्सुक हुए। उन्होंने उस रमणी का परिचय पूछा तो वह बोली—“मैं अपनी वेदना आप को क्या सुनाऊं। मैं विश्वविधाता ब्रह्मा की तरुणी वासना हूं। ब्रह्मा तो वृद्ध होते चले गए पर मैं सदा तरुणी बनी रही। दिन पर दिन मेरे रूप और सौन्दर्य में निखार आता गया। ब्रह्मा वृद्धावस्था में विरक्त होकर ब्रह्मलीन बनना चाहते हैं। वे अब मेरी सर्वथा उपेक्षा करने लगे हैं। मेरी इच्छा है, मेरा आप से निवेदन है कि आप ब्रह्मा को समझा दें ताकि वे मेरे अनुकूल व्यवहार करें।” वशिष्ठ मुनि तरुणी के साथ चल पड़े। योगबल से एक शिला-निहित दूसरे ब्रह्मांड में दोनों पहुंच गए। ब्रह्मा को समाधि से जगाया। वशिष्ठ के पूछने पर उन्होंने अपनी जीवन गाथा सुनाई। उन्होंने कहा कि मेरी आकांक्षा ब्रह्म बनने की थी, मेरी विरक्ति इसे प्रिय नहीं। इसी कारण रुष्ट होकर यहां से चली

गई। अब मुझे संसार की असारता का ज्ञान हो गया है। मुझे तत्त्व दृष्टि जब से मिली है मेरा मन विरक्त हो गया है। मैं अब आप को विश्व के उपसंहार की लीला दिखाता हूँ।”

मुनि वशिष्ठ ने प्रलय काल की विलक्षण लीला देखी। प्रचंड अग्नि ज्वाला उनचास पवन के प्रचंड वेग से, विशाल पर्वतशृंगों, अगम्य अरण्य प्रदेशों, लहलहाती कृषि के भूखंडों को शुष्क तृणराशि की भांति भस्मसात् करने लगी। मानो महाकाली की लपलपाती जिह्वा सारे विश्व ब्रह्मांड को निगलती जा रही हो। उसी में इन्द्र, अग्नि, वरुण, वायु, यम, ब्रह्मा, विष्णु आदि देव स्वाहा हो रहे हैं। महाकाल की क्षुधा मिटी तो उन्हें प्यास लगी। देखते-देखते चारों ओर महासागर सा उमड़ने लगा। अग्नि ज्वाला में चीत्कार करने वाले नरनारियों, पशु-पक्षियों, देवदानवों, गन्धर्व किन्नरों की आर्त वाणी लुप्त होते-होते महासागर की उत्ताल तरंगें सम्पूर्ण वातावरण को धाँय-धाँय की ध्वनि से परिपूरित करने लगी। देखते-देखते वह दृश्य भी बदल गया। सर्वत्र इमंशान जैसी शान्ति व्याप्त हो गई। इस महाकाल की भगवान शंकर इमंशानवासी भोले बाबा का वरदान भिला है कि संसार में सबको नष्ट कर सकते हो पर तृष्णा और वासना पर तुम्हारा अधिकार नहीं रहेगा। समग्र सृष्टि वृद्ध होकर विनष्ट हो जाएगी किन्तु वासना और तृष्णा नित्य नई और तरुणी बनी रहेगी।

“तृष्णा न जीर्णा, वय मेव जीर्णा;”

वासना-या तृष्णा ही देव, असुर, राक्षस, गन्धर्व, किन्नर, यक्ष सब पर अपना प्रभुत्व जमाती चलती है। केवल शंकरोपासक अद्वैत वादियों के चरणों में लोटती है क्योंकि ब्रह्मवादी ब्रह्म के अतिरिक्त और सबको मिथ्या मानते हैं। “जीवो ब्रह्मैव नापरः।” यदि ब्रह्म के अतिरिक्त दूसरी सत्ता है ही नहीं; जीवात्मा ही परमात्मा है तो कौन किससे भयभीत हो या कौन किसे भय दिखाये।

पुराणकार, वशिष्ठ और ब्रह्मा के संवाद द्वारा नचिकेता और यम के वार्त्तालाप का सारांश समझना चाहते हैं। इसलिए शिला पूजन करते समय सदा यह ध्यान रखना होता है—ब्रह्मार्पणं ब्रह्महविः ब्रह्माग्नौ ब्रह्मणाहुतम्, ब्रह्मैव तेन गन्तव्य, ब्रह्मकर्म समाधिना।”

पत्र-पुष्प, घूप-दीप-नैवेद्य आदि के द्वारा मानसी पूजा और बाह्य पूजा का सामंजस्य बिठाते हुए जो उपासना की जाती है वह सद्यः फलदायक होती है। वह चाहे चामुंडा या दुर्गा काली की पूजा हो या बौद्ध तान्त्रिक की। अवलोकितेश्वरी शक्ति तारादेवी की अथवा श्वेताम्बर जैनी उपासकों की सुतारा या सुतारकाली की। बौद्ध धर्म में यह शिव के अक्षोभ्य अनश्वर अंश की प्रतीक है। शंकर ही माया-कुहेलिका के आरपार देखने वाला अनश्वर अविनाशी देव है—तारा महारानी, उसी के साथ सदा विचरण करने वाली शक्तिदेवी है। यही जैन धर्म में यक्षिणी है, इसे ही ब्रह्म पुराण में तारा अम्बा कहते हैं। ब्राह्मण पुरोहित-पुजारी यदि रागद्वेष रहित भाव से तारा अम्बा का रहस्य समझायें तो परस्पर प्रेम भाव बढ़ेगा। स्नेह सौहार्द उत्पन्न होगा।

एक दिन आचार्य शिष्यों-सहित बदरी क्षेत्र के मन्दिरों का दर्शन करने जा रहे थे। तप्तकुंड में स्नान करके बदरी विशाल के मन्दिर का दर्शन करना था। उस दिन सनन्दन के मन में अचानक प्रेरणा जगी कि राजसेतु से उस पार जाकर अलकनन्दा के तटवर्ती हिमाच्छादित पर्वतों का दृश्य देखा जाए। आचार्य से अनुमति लेकर वह प्रातः ही चल पड़े। वह यह कह कर गये थे कि मध्याह्न पूजन के पूर्व ही लौट आऊंगा। आचार्य शिष्यों सहित तप्तकुंड में स्नान करने जाने लगे तो शिष्यों में सनन्दन नहीं दिखाई पड़ा। अतः आचार्य शिष्यों को साथ लेकर अलकनन्दा के तट पर चल पड़े। उन्होंने एक बार सनन्दन को इसलिए पुकारा ताकि वह मेरी वाणी सुनकर तुरन्त आ जाए। पर सनन्दन तो अलकनन्दा के उस पार सेतु (राजपथ) द्वारा चले गये अलकनन्दा के उस पार का दृश्य देख कर वह इतने मुग्ध थे कि मध्याह्न तक लौटना भूल ही गए।

आचार्य ने इस पार सनन्दन को पुकारा तो यह ध्वनि देवी गति से उनके पास पहुंच गई। शीघ्रता से पहुंचने की व्यग्रता इतनी प्रबल हुई कि दूर सेतु से नदी पार करने की जगह वहीं नदी में कूद पड़े। हिम-सा शीतल जल, पर्वतीय प्रदेश की वेगवती धारा, स्थान पर प्राण बिनाशक आवर्त जहां कोई वन्य पशु भी तैरने का साहस न कर सके। हिमाच्छन्न खरस्रोत में सनन्दन वाण की तरह सनसनाते तैरते हुए, क्षण भर में आचार्य के समीप आ पहुंचे। संतरण के समय जब सनन्दन के कमलवत चरणतल जल से ऊपर सूर्य-रश्मियों से चमकने लगते तो ऐसा प्रतीत होता मानो श्वेत कमल खिला हो, जिस पर दौड़ता हुआ कोई संन्यासी दूसरे तट पर जा रहा हो।

अलकनन्दा को प्रणाम कर सनन्दन आचार्य के चरणों पर लेट गए और विलम्ब के अपराध की क्षमा मांगने लगे। आचार्य ने सनन्दन को छाती से लगा कर आशीर्वाद दिया। सनन्दन को दूसरा वस्त्र पहनाकर साथी तप्तकुंड की ओर आचार्य के पीछे-पीछे चल पड़े। सबने तप्तकुंड में स्नान किया और वहां से बदरी विशाल के मन्दिर में पहुंचे। आचार्य ने देखा कि मन्दिर में प्राचीन ऋषि-प्रतिष्ठित चतुर्भुजी नारायण का विग्रह है ही नहीं। नारायण विग्रह के स्थान पर शालग्राम शिला थी। उसी के पूजन अर्चन के उपरांत अर्चकों से इसका कारण पूछा गया। एक वृद्ध अर्चक को इसका रहस्य ज्ञात था। उसने रोते हुए कहा — “महात्मन्, समय समय पर यहां चीनी दस्यु, अन्य विदेशी उपद्रव मचाते रहते हैं। एक बार उन्होंने अर्चकों को मारपीट कर मन्दिर-सम्पत्ति लूट ली और धमकाया कि इस बार देव विग्रह नहीं लूटते हैं पर यदि यहां तारा की मूर्ति स्थापित न हुई तो यह विग्रह भी लूट ले जायेंगे। इसी भयसे हमारे पूर्वज अर्चकों ने श्री विग्रह को इसी कुंड में छिपा दिया था। हम लोगों ने अनेक बार प्रयास किए पर चतुर्भुजी विग्रह का कहीं पता नहीं चला।”

आचार्य ने यह जिज्ञासा प्रकट की कि यदि कहीं नारायण विग्रह उपलब्ध हो जाए तो क्या उसकी पुनः प्रतिष्ठा और पूजा अर्चा आप लोग यथाविधि सम्पन्न करने को उद्यत हैं?

अर्चक गण एक साथ आनन्दित हो जोल उठे — “अपने को हम धन्य समझेंगे। पूरे विधि विधान के साथ उसकी पुनर्स्थापना करके नित्य पूजन अर्चन द्वारा हम

कृत-कृत्य हो जाएंगे।”

आचार्य ने ध्यानावस्थित होकर नारदकुंड की ओर पग बढ़ाया। विशाल जन-समूह पीछे पीछे चल पड़ा। नारदकुंड के समीप कुछ समय तक मन ही मन स्तवन करते रहे। तदुपरांत जब कुंड जल में पैर रखने लगे तो अर्चक गण और पुजारी हाहाकार करते हुए बोले—

“महात्मन्, यह सामान्य कुंड नहीं है। आप क्या कर रहे हैं? कुंड में उतरने वालों को अलकनन्दा की प्रखर धारा इसके स्रोत से खींचकर नदी गर्भ में विलीन कर देती है। अगणित व्यक्तियों के प्राण इस कुंड में विनिष्ट हो चुके हैं।”

आचार्य ने सबकी प्रार्थना अनसुनी कर दी और नारद कुंड में कूद पड़े, गोता लगाया। थोड़ी देर में चतुर्भुजी नारायण की एक मूर्ति, जिसके दक्षिण हस्त की उंगलियां खंडित थीं, लेकर ऊपर आ गए। उसे खंडित समझकर विसर्जित कर अखंडित मूर्ति की खोज में पुनः डुबकी लगाई। पुनः वही विसर्जित मूर्ति मिली। उसे फिर जल में विसर्जित किया पर तीसरी बार भी वही मूर्ति निकली। पुजारियों ने आग्रह कर उसी नग्न विग्रह को तब स्वीकार किया जब यह आकाश वाणी सुनाई पड़ी— “शंकर, कलिधुग में इसी नग्न विग्रह की ही पूजा होगी। तुम संशय मत करो, दुविधा में मत पड़ो।”

संन्यासी शंकर का हृदय ईश्वरानुग्रह से भक्ति भाव परिपूरित हो उठा। विलक्षण आनन्द का उद्रेक हुआ। विग्रह कंधे पर रखकर नारदकुंड से बाहर निकले। विग्रह की शोभायात्रा का आयोजन हुआ। देश के कोने कोने से आये हुए राजा महाराजा, श्रेष्ठ सामन्त, बौद्ध जैन, शाक्त वैष्णव, यांत्रिक तांत्रिक, कृपक व्यवसायी, धनी निर्धन, विद्वान अनपढ़, साधु संन्यासी आचार्य के पीछे-पीछे उसी प्रकार किमी आकर्षण शक्ति के बल पर खिंचे चले जा रहे थे जिस प्रकार सूर्य देव के चतुर्दिक ग्रहनक्षत्र गण स्वतः चक्रवत् चलते रहते हैं। बदरीधाम का वायुमंडल जयध्वनि से मुखरित हो उठा। यात्रीदल मन्दिर पहुंचा। अर्चक और पुजारियों ने वेदमंत्रों से अभिषेक कार्य सम्पन्न किया। प्रसाद वितरण के पश्चात् यतिवर शंकर से प्रवचन करने का आग्रह किया गया। शंकर भक्तिभाव निमग्न थे।

सहसा एक बौद्ध तांत्रिक खड़ा होकर बोला—

“यतिवर इस समय समस्त बद्रीधाम में आपके शिष्य सनन्दन की योग सिद्धि की चर्चा है। सब लोग यही कह रहे हैं कि अलकनन्दा के खिले पद्म पुष्पों पर भागते हुए आपके पास क्षण भर में पहुंच गए। आप तांत्रिकों का खण्डन करते हैं और आप ही अपने शिष्यों को आकाश गमन, जल संचरण का चतुष्कार सिखाते हैं? क्या संन्यासी का यही धर्म है?”

संन्यासी शंकर ने इसका उत्तर देने के लिए सनन्दन की ओर संकेत किया। सनन्दन सभा में खड़े हुए। गुरु के चरणों में प्रणाम किया और सभा को सम्बोधित करते हुए बोले— “कैवल्य लीला और योग विद्या एक नहीं है। कैवल्य लीला (जादूगरी) धोखाधड़ी छल विद्या द्वारा घनार्जन का मार्ग दिखाती है किन्तु योग विद्या शारीरिक शक्ति, मनः स्फूर्ति, संकल्प सिद्धि की प्रेरणा देती है। तांत्रिक उपासना जब आत्मोन्नति और समाज-संस्कृति का उद्देश्य सामने रखकर संपन्न होती है तो ग्राह्य और उपादेय बनती है। जब रागद्वेष काम क्रोध, लोभ-मोह के बन्धीभूत होकर सिद्ध की जाती है तो साधक अपना बिनश तो करता ही है अपने परिवार और समाज को भी ले डूबता है। मैंने कोई चमत्कार नहीं किया। पुष्प

54 / एकता के देवदूत : शंकराचार्य

गुरु ने मेरा नाम लिया मैं सद्यः उन्हीं का ध्यान करके अलक नन्दा में कूद पड़ा। मैं नहीं जानता किस संतरण शक्ति ने इस शरीर को पार किया। हम तांत्रिकों के समर्थक हैं पर धनमान के लोभ से इस प्रदर्शन के विरोधी भी, उपस्थित विद्वत्समाज सनन्दन की नम्रता, बुद्धिमत्ता और यतिवर की प्रसन्नता से प्रभावित होकर शंकर के पास पहुंचा। उनसे आग्रह किया कि "आज ही इस संन्यासी को पद्मपादाचार्य की उपाधि से विभूषित किया जाय ताकि गुरु की अगाध भक्ति से असम्भव को भी सम्भव बना देने की शक्ति शिष्यसम्प्रदाय में सदा आती रहे।" शंकर को शिष्य प्रसिद्धि पर बड़ी प्रसन्नता हुई। अधिकारियों ने शंकर के हाथ में भगवा रंग की शाल दी। आचार्य ने सनन्दन के मस्तक पर तिलक लगाया और शाल मेंट की। जन समाज एकस्वर से पद्मपादाचार्य की जय जय कार करने लगा। बूढ़ी विशाल की जय ध्वनि से आकाश मंडल गूंज उठा। समग्र भारत के यात्री इस चमत्कार पूर्ण घटना की कहानी गांव-गांव सुनाने लगे। देश में आचार्य का यश सौरभ फैलने लगा।

दूसरे दिन संध्या समय प्रार्थना समाज में आचार्य शंकर के प्रवचन के उपरान्त तांत्रिक, ऐन्द्रजालिक, शाक्त अपनी शंकाओं का निवारण करने पहुंचे। एक तांत्रिक पूछ ही बैठा—'स्वामी पद्मपादाचार्य ने कैतवकारी जादूगरों की निन्दा की! हमारी तो जीविका का यही साधन है। क्या हम कोई छलिया है?'

पद्मपादाचार्य ने समझाना प्रारम्भ किया कि ऐन्द्रजालिक कलाकार है। उसकी कला प्रशंसनीय है। निर्धन से सम्राट तक का वह मनोरंजन करता है। दर्शक जानते हैं कि जादूगर जो स्वर्ण राशि दिखा रहा है, स्वर्ण दीनार गिन रहा है, मृतक का कटा मस्तक जोड़ कर उसे पुनः जीवित कर रहा है वह सत्य नहीं मिथ्या है; पर जो छद्म तांत्रिक यंत्रपूजन तंत्रप्रक्रिया के द्वारा प्रयास बिना ही भोले भाले साधक को धनसंपत्ति का प्रलोभन देकर उससे स्वार्थ सिद्धि करता है वह तांत्रिक उपासक नहीं व्यवसायी तांत्रिक है। तंत्र साधना है, व्यवसाय नहीं। जादूगरी व्यवसाय है आत्मोन्नति की साधना नहीं। दोनों के कार्य क्षेत्र पृथक् पृथक् है। तंत्रसाधना से प्राप्त ऋद्धि सिद्धि का प्रदर्शन अपने धन यश मान मर्यादा के लिए करना शास्त्र वर्जित है। आत्मोन्नति और परकल्याण में अपने को विगलित करना साधना है, समुचित है। रावण ने साधना के बल से कैलाश उठा लिया पर उसका साहस अंगद का पैर उठाने का नहीं हुआ। हनुमान ने लक्ष्मण के प्राण बचाने को संजीवनी की पहाड़ी उठा ली जिससे वह अमर और पूज्य बन गया। रावण का पुतला आज तक जलाया जाता है। तांत्रिक उपसना किसी-किसी अधिकारी साधक के लिए ग्राह्य है। पर ऐन्द्रजालिक की जीविका अपहरण करना निन्दनीय और हेय है।"

तांत्रिक और जादूगर सब आचार्य के चरणों में प्रणाम कर क्षमा मांगने लगे।

आचार्य शंकर ने यह संकल्प किया था कि बारह उपनिषदों, श्रीमद्भगवत् गीता, ब्रह्मसूत्र और सनत सुजातीयम् इन पंद्रह ग्रन्थों पर भाष्य लिखूंगा। ब्रह्मसूत्र उपनिषद और भगवत् गीता को प्रस्थानत्रयी के नाम से पुकारा जाता है। ब्रह्मसूत्र को न्याय प्रस्थान कहते हैं और उपनिषद श्रुति प्रस्थान के नाम से विख्यात हैं। श्रुति प्रस्थान की तरह भगवत् गीता को स्मृति प्रस्थान कहा जाता है। जिसका अर्थ है परंपरा से आया हुआ प्रस्थान। उपर्युक्त ग्रन्थ इतने गंभीर, क्लिष्ट और परस्पर विरोधी तर्कों वाले माने जाते हैं कि किसी एक व्यक्ति के

लिए इन सब पर भाष्य लिखना उसके पूरे जीवन में भी सम्भव नहीं। आचार्य शंकर की अद्भुत महिमा है कि उन्होंने केवल चार वर्षों में इन सभी ग्रन्थों को ऐसा विशद भाष्य तैयार किया कि आज तक उनके समान दूसरा भाष्य नहीं बन पाया।

ग्रन्थों के भाष्यों के साथ-साथ आचार्य अपने शिष्यों को प्रति दिन वैदिक साहित्य का पाठ पढ़ाया करते थे। दूर-दूर से आए हुए यात्रियों की समस्याओं का निराकरण करना, धार्मिक नेताओं से मिल कर सनातन धर्म पर होने वाले प्रहारों पर विचार करना, शास्त्र संबंधी शंकाओं का निराकरण करना आदि कार्य भी निरंतर इन्हें करना पड़ता था। ज्योतिषधर्म के महाराज नियमित रूप से आचार्य शंकर का दर्शन करने आते और उनके साथ विविध समस्याओं पर देश की परित्रुति परिस्थितियों पर विशेष रूप से विचार करते। वैदिक सिद्धांत और सनातन जीवन दर्शन का जो रूप विकृत होता जा रहा था उसके सुधार का मार्ग भी आचार्य महाराज को समझाते रहते। इस प्रकार आचार्य का चार वर्ष का एकांत जीवन् देश की उन्नति की दृष्टि से बहुत ही महत्वपूर्ण रहा। इतने काल तक वह केवल गुरु गोविन्दपाद के चरणों में ही बैठ पाये थे। बद्रीकाश्रम के शांत वातावरण में रह कर लेखन की सारी सुविधाओं के होने से भोजपत्र की उपलब्धि हुई, ग्रन्थों की हस्तलिखित प्रतियां ज्योतिषधर्म महाराज के प्रयास से सहज ही उपलब्ध हो सकी थी। उनके शिष्यों को भी सब प्रकार की सुविधा मिल रही थी।

शीतकाल में यात्रियों का दल भी आठ महीने तक नहीं पहुँच पाता था, इस प्रकार भगवत् कृपा से उन्हें भाष्य लिखने, स्वयं साधना करने, शिष्य वर्ग को प्रचार के लिए तैयार करने, देश की विविध समस्याओं पर शांतिपूर्वक विचार करने का सुअवसर मिल गया। भगवत् कृपा से आचार्य का संकल्प पूरा हुआ। अतः वे उक्त पंद्रह ग्रन्थों पर भाष्य समाप्त कर शिष्यों सहित पर्वतीय प्रदेश से नीचे उतरने लगे। बद्रीकाश्रम के निवास के उपरांत आचार्य शंकराचार्य को अधिक समय तक रहने का पुनः अवसर नहीं मिला। मैदानी भाग अर्थात् उपत्यका में आने से पूर्व आचार्य केदारनाथ और उत्तर काशी की यात्रा पर चले। उत्तर काशी पहुँचते-पहुँचते शंकराचार्य जी को ब्रह्म ज्ञान की ऐसी गहरी अनुभूति होने लगी कि वे प्रायः ध्यानावस्थित रूप में ही बहुत देर तक रहने लगे। सांसारिक प्रपंचों से उनका संबंध ऐसा छूटने लगा मानो वह कभी इस माया जगत् में थे ही नहीं।

केदारनाथ से उत्तरकाशी आते हुए मार्ग में उन्हें एक विलक्षण वृद्ध ब्राह्मण मिला जो नित्य इनके साथ यात्रा के समय शास्त्रीय विषयों पर विचार-विमर्श करता। ब्रह्मसूत्र की व्याख्या के संबंध में दोनों में प्रायः देर तक चर्चा चलती। तीसरे अध्याय के प्रथम खण्ड के प्रथम सूत्र पर कई दिनों तक विचार-विमर्श होता रहा। आचार्य शंकर को ऐसा आभास होने लगा कि यह वृद्ध ब्राह्मण असामान्य व्यक्ति है। इतनी विद्वत्ता, धर्म में इतनी निष्ठा, अतीत, वर्तमान और भविष्य का इतना विशाल ज्ञान किसी सामान्य विद्वान में नहीं हो सकता। हो न हो यह कोई अलौकिक व्यक्ति है।

आचार्य के प्रिय शिष्य पद्मपाद को यह सन्देह हो गया कि कहीं स्वयं वेद-व्यास जी अपने सूत्रों (ब्रह्मसूत्र) का वास्तविक अर्थ समझने के लिए आचार्य के पास तो नहीं आ गये हैं। एक दिन शंकराचार्य ने विचार-विमर्श के समय यह जानने की जिज्ञासा प्रगट की कि वह वृद्ध ब्राह्मण है कौन? उस वृद्ध ने अपना

56 / एरुता के देवदूत : शंकराचार्य

ऊपरी वेष दूर फेंक दिया और उनके सामने 'वेद-व्यास के रूप में बैठ गये। भगवान् वेद-व्यास का साक्षात्कार होने पर आचार्य को जो आनन्द प्राप्त हुआ उसका वर्णन कौन कर सकता है वह सम्पूर्ण गुरुओं के गुरु वेद-व्यास के चरणों पर लोट कर गलदश्रु हो उठे। वेद-व्यास ने आचार्य के अन्तःकरण को मानो पढ़ लिया हो। आचार्य जानना चाहते थे कि उन्होंने ब्रह्मसूत्र पर जो भाष्य लिखा है उपनिषदों भगवत् गीता पर उन्होंने जो विचार प्रकट किये हैं क्या वे भगवान् वेद-व्यास के मतानुक्त हैं? भगवान् वेद-व्यास ने गदगद कण्ठ से आचार्य को आशीर्वाद दिया और उन्होंने यह आदेश दिया कि "वैदिक साहित्य का तात्पर्य बिना समझे यज्ञ, कर्मकाण्ड, देव पूजन का जो मिथ्या रूप देश में प्रचलित हो रहा है उसके सुधारने का उपाय करना अति आवश्यक है।" उन्होंने आचार्य को आदेश दिया कि "सबसे पहले कर्मकाण्ड के कट्टर समर्थक कुमारिल भट्ट और उनके अनुयायियों को वैदिक प्रक्रिया, धार्मिक कर्मकाण्ड का वास्तविक रहस्य समझाया जाए और वैदिक ज्ञान का वास्तविक रहस्य बताते हुए उसके प्रकाश में यज्ञ, हवन पूजा-अर्चन आदि क्रियाओं का अनुसरण किया जाए।" आचार्य शंकर की इस समय केवल सोलह वर्ष की आयु थी। कहा जाता है कि विधाता की ओर से उन्हें इतनी ही आयु मिली थी। पर वेद-व्यास भगवान् ने उन्हें यह आशीर्वाद दिया कि "यद्यपि तुम्हारा अंतकाल आ पहुंचा है तथा सोलह वर्ष की अवधि तुम्हें इसलिए दी जा रही है कि तुम सम्पूर्ण देश में सच्चे वैदिक धर्म को प्रचारित कर पाओ। जनता में फैले अंधविश्वास को मिटा सको। यज्ञ कर्म में होने वाले हिंसा कर्म का निवारण कर सको।" आचार्य शंकर के शिष्यों को भगवान् वेद-व्यास के इस आशीर्वाद से बड़ा ही विस्मय हुआ और उन्हें यह जानकर अति प्रसन्नता हुई कि आचार्य के साथ कम से कम सोलह वर्ष रहने का हम लोगों को और भी सौभाग्य मिला। शंकराचार्य के जीवन की यह ऐसी घटना है जिसने उनको अपने संकल्प को पूर्ण करने में पूरी सहायता की।

शंकराचार्य पर्वतीय प्रदेश से नीचे उतरे। चार वर्ष तक उत्तराखण्ड में विचरण करते हुए उन्होंने अपने सिद्धांतों का प्रचार और प्रसार कर दिया था। उत्तराखण्ड वह स्थल है जहां सम्पूर्ण भारत के तीर्थ यात्री प्रति वर्ष दर्शनार्थ जाया करते हैं। उस पावन भूमि में पहुंच कर कुटिल, अन्यायी, पापी का चित्त भी कुछ काल के लिए निर्मल बन जाता है। शंकराचार्य का चार वर्षों का तपस्वाध्याय-मय जीवन इस भूमि को और भी पवित्र बनाता गया।

अब शंकराचार्य अपने शिष्यों के साथ जमुना के तट पर यात्रा करने चले। जमुना के किनारे-किनारे यात्रा करते हुए विविध तीर्थों, देवालियों में जाने का अवसर मिला। वे जहां जाते उनके दर्शनों के लिए जनता दूट पड़ती। धर्म का मूल रहस्य समझाते हुए वे व्यक्तिगत, समाजगत और देशगत कठिनाइयों पर भी उचित परामर्श देते चलते। इनके शिष्यों में उस स्थल को देखने की तीव्र अभिलाषा उत्पन्न हुयी; जहां भगवान् कृष्ण ने स्वयं अर्जुन को युद्ध क्षेत्र में गीता का संदेश सुनाया था। आचार्य ने शिष्यों की इच्छा जान कर कुरुक्षेत्र, इन्द्रप्रस्थ, वृन्दावन, मथुरा की यात्रा की। कृष्णजीवन से संबंध रखने वाले उपर्युक्त स्थल देश की सांस्कृतिक दृष्टि से अत्यन्त महत्वपूर्ण हैं। इन स्थानों पर देश के भिन्न-भिन्न भागों से यात्री दर्शन करने आते हैं। भगवान् वेदव्यास के आदेशानुसार आचार्य शंकर को कुमारिल भट्ट के पास जाना आवश्यक था। अतः वे मथुरा से

यमुना तट का सहारा लेते हुए प्रयाग पहुंचे। आचार्य को यह ज्ञात हो चुका था कि कुमारिल भट्ट पूर्वमीमांसा के प्रकाण्ड पंडित हैं। मीमांसा के अनुसार विविध धार्मिक क्रियाओं में इनकी पूर्ण निष्ठा है। यज्ञ, हवन, श्राद्ध, पिण्डदान आदि के यह मर्मज्ञ हैं। आचार्य ने मार्ग में यह भी पता लगा लिया कि कुमारिल भट्ट ने वैदिक ब्राह्मण विद्यार्थियों के साथ गुरुकुल में रह कर परंपरा से ज्ञानार्जन किया है। उन्हें केवल मीमांसा का ही नहीं षट्शास्त्रों का पूरा ज्ञान है। पर, उनका विश्वास जितना पूर्व मीमांसा में है उतना अन्य किसी शास्त्र में नहीं। इसी कारण वह उत्तरमीमांसा अर्थात् वेद के ज्ञान काण्ड को गौण मान कर कर्मकाण्ड को ही प्रधानता देते हैं। कुमारिल भट्ट को वैदिक साहित्य से इतना प्रेम है, सनातन की उनमें ऐसी लगन है कि वे इसकी रक्षा के लिए प्रत्येक प्रकार के कष्ट सहन को प्रति क्षण तैयार रहते हैं। बौद्ध विद्वानों का बिना समझे वैदिक-साहित्य पर कटाक्ष करना कुमारिल भट्ट को अच्छा नहीं लगता। इस कारण उन्होंने बौद्ध धर्म का पूरा अध्ययन कर विद्वान् भिक्षुओं के साथ शास्त्रार्थ करने के लिए बौद्ध संघाराम का सहारा लिया। बौद्ध भिक्षुओं में रह कर उन्होंने गुरुपरंपरा से बौद्ध धर्म का, बौद्ध ग्रन्थों का, विविध बौद्ध संप्रदायों का विधिवत् अध्ययन किया। कई वर्षों तक अध्ययन के उपरांत उन्होंने तुलनात्मक दृष्टि से वैदिक धर्म और बौद्ध धर्म की समीक्षा की। बौद्ध संघाराम का बड़ा से बड़ा विद्वान् वैदिक साहित्य का परंपरागत रीति से अध्ययन किये बिना ही शास्त्रों का मनमाना अर्थ लगाकर सनातन धर्म पर नित्यप्रति आघात किया करता था। कुमारिल भट्ट को यह बड़ा अप्रिय लगता किंतु वह जानते थे कि यदि बौद्ध संघाराम में मेरा यह रहस्य खुल गया कि मैं वैदिक परंपरा का अनुयायी हूं ये तो मेरे प्राण बचने न देंगे। अतः वह अपमान का विष घूंट पीते रहते।" शंकराचार्य को एक भिक्षु ने बताया—

“एक दिन यह एक आचार्य के चरणों में बैठ कर त्रिपिटकों का सार समझ रहे थे। आचार्य के मुख से वैदिक धर्म की घोर निन्दा सुनने पर इनकी आंखों से अनायास आंसू बहने लगे। आचार्य को संदेह हुआ कि हो न हो यह छद्मवेषी बौद्ध सनातनी है। सनातन धर्म की निन्दा सुन कर यह रो पड़ा है। फिर तो क्या था कुमारिल भट्ट का वास्तविक जीवन जानने के लिए बौद्ध भिक्षुओं ने प्रयास प्रारंभ कर दिया। उन्हें पहले भी संदेह था कि बौद्ध धर्म में इसकी पूरी निष्ठा नहीं है। उन्होंने पीठ स्थविर से इनकी निन्दा की। और किसी प्रकार इनके जीवन का अन्त करने की युक्ति निकालने का प्रयास करने लगे। आचार्य से परामर्श करके यह निर्णय किया गया कि इन्हें सबसे ऊंची छत के नीचे फेंक दिया जाए जिससे इनकी मृत्यु में कोई संशय न रहे और जीव हत्या का हमें दोष भी न लगे।

14

विक्रम नवीं शताब्दी के मध्य सन् 800 के आस-पास भारत में दो आचार्य-शंकर और कुमारिल प्रमुख माने जाते थे। कुमारिल भट्ट संभवतः वाणभट्ट के वंशज थे। जिस प्रकार वाणभट्ट को बाल्यकाल में बंड अर्थात् पूछ कटे बेल की तरह लड़ाका, साथियों से अकारण झगड़ा करने वाला, उद्दण्ड स्वभाव का होने के कारण वण्ड उपाधि से पुकारा जाता था। उसी प्रकाश कुमारिल खेल में दिन

58 / एकता के देवदूत : शंकराचार्य

बिताने के कारण बड़ी अवस्था तक कुमार (क्रीडाप्रिय) कहलाते रहे।

कालान्तर में उन्होंने घोर परिश्रम करके नाना प्रकार के शास्त्रों का गम्भीर अध्ययन किया। शास्त्रार्थ में अनेक पण्डितों को हराया। इस कारण उन्हें आचार्य की उपाधि मिली; और वे अपने युग के बहुत बड़े विद्वान् माने गए। शास्त्रार्थ में बौद्धों को पराजित करने की घटना बड़ी रोमांचकारी और रोचक है। इससे पूर्व उनकी वंश-परम्परा के विषय में जानना आवश्यक है।

कुमारिल का गोत्र मित्र गोत्र था। उनके पूर्वजों का यह गोत्र एक हजार वर्ष से अविच्छिन्न रूप में चला आ रहा था। इतिहास इसका साक्षी है कि सम्राट पुष्य मित्र और अग्निमित्र नामक शुंग वंशी राजा तक्षशिला से कासरूप तक एक छत्र शासन करते रहे। उन्होंने युद्ध-भीरु और कायर मगध सम्राट बृहद्रथ को मार आक्रामक क्रूर शकों का सामना किया और उन्हें गान्धार देश से बाहर निकालकर छोड़ा। लगभग दो सौ वर्षों तक शुंग और कण्व वंशी ब्राह्मण राजाओं ने विदेशियों से देश की रक्षा की और विदेशियों को, समय-समय पर आक्रमण करते समय जीतकर, अश्वमेध यज्ञ के द्वारा यह घोषणा करा दी कि शत्रुओं पर जीत केवल ईश्वर की कृपा से हुई है—

“यज्ञो वै विष्णुः”

यज्ञ ही विष्णु है। विष्णु ने ही हमें युद्ध करने की शक्ति दी है। इसलिए यह राज्य हमारा नहीं विष्णु भगवान का ही है। हम तो उनके प्रतिनिधि रूप हैं। भगवान ही मित्रदेव अर्थात् हमारे पूर्व पुरुष हुए हैं। इसी कारण मित्र गोत्र वाले ब्राह्मण अपने को पुष्य मित्र अग्निमित्र के वंशज मानते थे। ऐसा प्रतीत होता है कि उनका राज्य समाप्त होने पर उनके अमात्यों, सामन्तों ने उत्तर भारत में अपनी बिखरी सम्पत्ति संभाल ली और उसके द्वारा संस्कृत-विद्या, वैदिक धर्म, आश्रम, धार्मिक स्थलों, तीर्थों की रक्षा में जीवन यापन करने लगे।

सम्भवतः पाटलीपुत्र (पटना) से अनर्ति दूर सोन नदी के तट पर सोनपुर नामक ग्राम में कुमारिल का जन्म हुआ। इनके पूर्वज वाणभट्ट लगभग एक सौ वर्ष पूर्व देश में ख्याति प्राप्त कर चुके थे। महाराज हर्षवर्धन के राजकवि होने के कारण उन्हें अपार सम्पत्ति प्राप्त हो चुकी थी। वंश परम्परा से चली आयी विशाल स-सम्पत्ति के अतिरिक्त इन्हें इतनी धनराशि मिल चुकी थी कि केवल कुमारिल के पास एक सहस्र घोड़े, पांच सौ हाथी, सैकड़ों सेवक रहते थे। कोसों तक फैले धान के खेत इनके ऐश्वर्य के द्योतक थे।

इनके पूर्वजों की संस्कृत पाठशाला थी, जहां ग्रामीण छात्र और छात्राएँ प्रारम्भिक शिक्षा प्राप्त करती थीं। कुमारिल इन्हीं ग्रामीण भाइयों के साथ बाल्यकाल में शिक्षा ग्रहण करते रहे। तदुपरान्त उन्हें काशी भेजा गया जहां भीमांसा के आचार्य दूर-दूर से आये हुए छात्रों को विविध शास्त्रों की शिक्षा दिया करते थे। कुमारिल मृदु व्याकरण, निरुक्त, वेद, धर्म शास्त्र का अध्ययन समाप्त करके पूर्व भीमांसा में विशेष योग्यता प्राप्त करते रहे।

एक बार इनके आचार्य देव अपने शिष्यों सहित सारनाथ पहुंचे। नालन्दा विश्वविद्यालय के कुलपति धर्म कीर्ति के प्रशिष्य बौद्ध भिक्षु ब्रह्मिकों के साथ प्रायः शास्त्रार्थ किया करते रहे। कुमारिल ने बौद्ध भिक्षुओं को शास्त्रार्थ के लिए आमन्त्रित किया। सारनाथ के बौद्ध भिक्षुओं में एक भिक्षु नालन्दा के कुलपति धर्म कीर्ति की शिष्य परम्परा में शिक्षित दीक्षित होकर आये थे। और

उन्हीं की तरह अपने समय में दिग्विजयी माने जाते थे। अतः उन्हें काशी सारनाथ का द्वितीय धर्मकीर्ति घोषित किया गया था। इस प्रकार वह धर्म कीर्ति द्वितीय कहलाते थे।

कुमारिल भट्ट ने उन्हें जब शास्त्रार्थ में पराजित कर दिया तो वह बौद्ध विहार छोड़कर लज्जा के मारे ऐसे लुप्त हुए कि पुनः सारनाथ आए ही नहीं। कालान्तर में सारनाथ के बौद्धों-भिक्षुओं ने यह प्रचार किया कि धर्मकीर्ति द्वितीय ने कुमारिल के कारण आत्महत्या कर ली। अतः कुमारिल ही उसका हत्यारा माना जाएगा। सारनाथ के उस बौद्ध भिक्षु ने हार स्वीकार करते समय जो कहा था वह कुमारिल के मन में बार-बार चुभता रहा। द्वितीय धर्म कीर्ति की यह वाणी वाण की तरह व्यथित करती थी—

“अरे वैदिक विद्वान कुमारिल! तुमने आचार्य नागार्जुन, आर्य देव, असंग और वसुबन्धु नामक महापण्डित-रचित ग्रन्थों के अध्ययन मात्र से ज्ञान प्राप्त किया है। उनके जीवन दर्शन के अनुसार, हमारी तरह, नालन्दा विश्वविद्यालय के संधाराम में जीवन नहीं बिताया है। किसी भी धर्म का मर्म तभी समझ में आता है जब संयम और नियम से उस धर्म-प्रक्रिया का पालन किया जाय। धर्म का मर्म तभी समझ में आयेगा। तुम्हारी तर्क-शक्ति से मैं शास्त्रार्थ में पराजित अवश्य हुआ हूँ किन्तु उसका यह अर्थ मत निकालना कि बौद्ध धर्म इस देश के पतन का कारण हुआ। पहले नालन्दा विश्वविद्यालय में रहकर बौद्ध भिक्षु की तरह जीवन बिताओ। तब तुम्हें मेरे सिद्धांत स्वयं समझ में आ जायेंगे।” कुमारिल के हृदय को ये वाक्य वाण की तरह वेधा करते थे।

कुमारिल भट्ट के सहपाठी इस विजय से प्रसन्न होकर उत्सव मना रहे थे, किन्तु कुमारिल का चित्त अशान्त और उद्विग्न था। उनके सहपाठी गुरु आश्रम में लौट आये किन्तु कुमारिल सारनाथ के समीप स्थित विशाल जलाशय के रम्य घाट पर बैठकर भावी योजना बनाने लगे। वहाँ से उठकर चैत्य विहार में आये। भगवान बुद्ध की प्रशान्त मुख-मुद्रा को टुकटुकी लगायें बड़ी देर तक देखते रहे। अचानक उन्हें एक ज्योति दिखायी पड़ी। उन्हें ऐसा आभास हुआ कि मेरी समस्या तभी सुलझेगी जब मैं नालन्दा विश्वविद्यालय में बौद्ध भिक्षु बनकर कुछ काल तक वहीं निवास करूँगा। यह सोचकर वह गुरु आश्रम लौटे। अपने पूज्य गुरु से आशीर्वाद लिया और काशी से प्रतिष्ठानपुर विद्यापीठ चल पड़े, जिसकी स्थापना उनके पितृदेव ने उस समय की जब पाल राजा ने दूसरे बौद्ध विश्वविद्यालय विक्रम शिला का निर्माण कराया। प्रतिष्ठान बालिका-विद्यापीठ में उनकी बहिन भारती कभी अध्ययन करती थी।

कृष्ण में कुमारिल और भारती यही दो सन्तान जीवित थी। पिता ने कुमारिल को बहुत समझाया था तो भी वह विवाह करने को प्रस्तुत न हुए थे। वे आजीवन ब्रह्मचारी रहकर वैदिक धर्म की रक्षा करना चाहते थे। अतः पण्डित विश्वामित्र ने अपनी अधिकांश सम्पत्ति-मृत्यु से पूर्व प्रतिष्ठानपुर के विद्यापीठ (विश्वविद्यालय) को अर्पित कर दी थी। अंगा तट पर कई कोस की भूमि उस विद्यापीठ के अधिकार में थी। इस विद्यापीठ में विशेषकर बालिकाओं को उच्च शिक्षा प्रदान की जाती थी। इसी विद्यापीठ में सम्पूर्ण भारत के वैदिक राजा अपनी राज-कुमारियों को उच्चशिक्षा के लिए भेजते रहे हैं। यहाँ के निर्मल स्वस्थ वातावरण में परिपालित राजकुमारियाँ, श्रेष्ठी सार्ववाह कन्यायें अपनी-अपनी रुचि और

60 / एकतर के देवदूत : संकराचम्य

अपने कुल की मर्यादा के अनुसार शिक्षा प्राप्त करने में स्वतन्त्र थी।

सिन्ध से आयी हुई अनाथ महिलाओं को यहीं शरण मिली थी। इस विद्यापीठ की इतनी ख्याति थी कि उच्च शिक्षा के लिए बौद्ध राजा एवं बौद्ध-जैन धर्मानुयायी गृहस्थ भी अपनी-अपनी बालिकाओं को यहीं भेजा करते थे। इसी विद्यापीठ में राष्ट्रकूट के महाराज गोविन्द राजतृतीय की कन्या चंचला, मगध महाराज धर्मपाल की कन्या मागंधी, सौराष्ट्र के प्रतिहार राजा नागभट्ट की कन्या विजया, श्रेष्ठी कन्या प्रभा आदि की शिक्षा-दीक्षा हुई थी।

इस विद्यापीठ की बड़ी विशेषता यह थी कि यहां सभी प्रकार की शिक्षा की व्यवस्था थी। ब्राह्मण से शूद्र तक सभी को शास्त्र-ज्ञान के साथ-साथ विविध अस्त्र-शस्त्र चलाने का अभ्यास कराया जाता था, ताकि संकट के समय अत्याचारियों से अपनी रक्षा स्वयं कर सकें। विभिन्न धर्मावलम्बी बालिकाओं को उनकी धर्म शिक्षा भी दी जाती थी। छात्राओं में भारतीय संस्कृति की ऐसी भावना भर जाती थी कि वे सम्पूर्ण राष्ट्र को एक इकाई मान, देश के लिए त्याग-बलिदान का संकल्प लेकर निकलती थी। कुमारिल ने विद्यापीठ और गुरुकुल के आचार्यों से वार्तालाप किया और अपनी शेष सम्पत्ति उनको प्रदान कर दी। तदुपरान्त अपनी बहिन भारती से मिलने माहिष्मती नगरी चल पड़े।

भारती, वर्षों के बाद भाई से मिलकर बहुत देर तक रोती रही। उनका बदला हुआ वेष देखकर उसे आशंका हुई कि संन्यासी न बन जायें। उसकी आशंका सत्य ही निकली। कुमारिल ने बौद्ध भिक्षु बनने का दृढ़ निश्चय कर लिया था। अतः उन्होंने बहिन का आप्रह्व स्वीकार नहीं किया। बहिन ने बहुत समझाया—“मैया, बौद्ध भिक्षुओं को यदि पता चल गया कि तुम उनकी विद्या उन्हीं को हराने के लिए सीख रहे हो तो तुम्हारे प्राण संकट में पड़ जाएंगे। वैदिकों को तुमसे बहुत बड़ी आशा है। आर्यजनता आपकी सदा ही प्रशंसा करती है। धर्मपाल स्वयं तो वैदिकों के परम हितैषी है किन्तु उनके कई अमात्य वैदिकों का इसलिए विरोध करते हैं कि कहीं वीर वैदिक योद्धा राज-शासन पर अधिकार न जमा लें। अतः वैदिक और बौद्ध को लड़ाने में उन्हें सुख मिलता है।” कुमारिल अपने निश्चय पर डटे रहे। अब भारती अपने को संभाल न सकी और बोली—“मैया, पिताजी चले गए, माता भी चली गई, अब नहीं रही। मेरे पितृकुल में आपके अतिरिक्त मेरा न कोई भाई है न कोई भ्रातृज। अतः मुझ पर दया करके बौद्ध भिक्षु मत बनिए।”

कुमारिल ने कहा—“मैं सोचकर बताऊंगा।” कुछ दिनों तक बहिन के घर रहकर भी अपने निश्चय पर डटे रहे। उन्होंने बहिन को समझाया कि “मैं अपने गुरु और विद्यापीठ के आचार्यों का आशीर्वाद लेकर आया हूँ। वेद भगवान रक्षा करेंगे। अब तुम भी आशीर्वाद दो कि मैं अपने संकल्प में सफल रहूँ।” इतना कहकर कुमारिल ने विदा ली। बहिन से विदा होकर अपने गुरुकुल पहुंचे।

नासन्दा विश्व विद्यालय में बौद्ध भिक्षु बनने से पूर्व आचार्य कुमारिल भट्ट प्रयाग विद्यापीठ में भारतीय इतिहास पर भाषण दे रहे थे। वे छात्र छात्राओं को सम्राट

एकता के देवदूत : शंकराचार्य / 61

अशोक की अतिशय अहिंसक नीति का दुष्परिणाम बता रहे थे। उन्होंने बड़े स्पष्ट शब्दों में समझाया कि सम्राट अशोक यदि दूरदर्शी सम्राट होता तो सम्राट चन्द्रगुप्त मौर्य की भांति सैन्य शक्ति द्वारा सीमावर्ती ग्रीक आक्रमण का सामना करता। वह शक्तिशाली था। भारत में एकता स्थापित कर सकता था। पर उसकी दुर्बल समर नीति का दुष्परिणाम सारे देश को भोगना पड़ा। सैन्य शक्ति बेचकर वह भिक्षु-भक्ति खरीदने लगा था। उसने देश के सीमा वर्ती भारतीय भू-भाग में लक्ष-लक्ष भिक्षोपजीवियों के लिए संघारामों में राजकोष की अपार सम्पत्ति देखते-देखते लुटा दी। सीमावर्तीयोद्धाकवच, अस्त्र-शस्त्र फेंक लाल चीवर और कमण्डल लेकर अहिंसक बौद्ध धर्म का प्रचार करने लगे। परिणाम यह हुआ कि ग्रीक वैकिट्र्या के सम्राट पुत्र ड्रेमेट्रियस ने आज से लगभग एक सहस्र पूर्व भारत पर आक्रमण किया।

उस समय अशोक का वंशज वृहद्रथ मगध पर राज्य करता था, जिसके सेनानी अमात्य हमारे पूर्वज पुष्य मित्र थे। सम्राट वृहद्रथ अतिशय अहिंसा और युद्ध विराम में विश्वास करता था। रक्त देखकर कांपने वाला शासक वर्वरशकों, से भयभीत हो उठा और युद्ध बिना ही भारत का विस्तृत पश्चिमोत्तर भाग प्रदान कर सन्धि के लिए लालायित हुआ तो सेनापति पुष्यमित्र ने प्रजा प्रतिनिधियों और राजकीय शासन कर्ताओं के परामर्श से दुराग्रही कायर वृहद्रथ को पदच्युत कर देश को मुक्ति दिलाई और विशाल सैन्य शक्ति के बल पर वैकिट्र्या के आक्रमणकारियों को मार भगाया। इस प्रकार भारत देश की रक्षा हो पाई।

दक्षिण भारत की एक छात्रा पूछ बैठी—‘आचार्य, आप के पूर्वज पुष्य मित्र ने अनेक अश्वमेध यज्ञ किये। आप तो ब्राह्मण वंशी हैं। आपका गोत्र क्या है? आपकी वंशावली कहां से आरम्भ होती है?’

कुमारिल भट्ट कुछ देर चुप रहे। फिर बोले कि हमारा कुल मित्रदेव से आरम्भ होता है। ऋग्वेद में एक सूक्त है जिस में सूर्य के समान मित्र देव सबका कल्याण करते हैं। वह अग्नि के समान तेजस्वी हैं। वह मधुर वाणी और कल्याण भावना से प्रेरित हो कर समाज का संगठन करते हैं और सबसे अधिक ध्यान कृषकों पर देते हैं। इसी हेतु निर्निमेष दृष्टि से वह हलवाहों को देखा करते हैं।¹

अर्थात् ‘जो दैवी शक्ति-सम्पन्न वैदिक देवोपासक, निःश्रेयस के साथ जगत् का-विशेषकर हलधरों का-कल्याण करने वाला ऋषि था।² उसको मित्र कहा गया है।’³ पुष्य मित्र, अग्नि मित्र आदि अश्व-मेधकर्ता राजपि उसी कुल में हुए जिन्होंने विश्व विख्यात वैयाकरण पातंजलि ऋषि की अपने विशाल यज्ञ का पुरोहित नियुक्त किया। एक बार पुनः यह भारत देश एकता के सूत्र में ग्रथित हो गया।

इसी वंश में वाणभट्ट सदृश विद्वान् हुए। इस समय इसी वंश में उत्पन्न उद्भट विद्वान्, तक्षशिला के कुलपति, महिमित्र के आत्मज हैं—विश्व रूप मित्र, जो आज के पंडित-समाज को मंडित करने के कारण मंडन मिश्र नाम से

1. इमे दिवो अनिमिषाः पुष्यव्याः। ऋ. 7.60.7

2. जलं च मित्रो यतति ब्र. वाणः... ऋ. 3.59.1

62 / एकता के देवदूत : शंकराचार्य

विस्थात है।”

दूसरी छात्रा ने प्रश्न किया कि “आप के मित्र वंश का राज्य विनष्ट कैसे और क्यों हुआ? यदि आपके पूर्वज इतने प्रतापी और धर्मात्मा राजा थे तो उनके राज्य का पतन कैसे हुआ?”

कुमारिल ने हंसते हुए कहा “जब ब्राह्मण वंश वैभव पाकर त्याग तपस्या की तिलांजलि देने लगता है तो प्रकृति देवी का सिर दुखने लगता है। पुण्यमित्र की दसवीं पीढ़ी में देवभूमि मित्र भ्रष्टाचारी, लम्पट, विलासी राजा शासक बना। प्रजा जब अत्यन्त दुखी होने लगी तो उसी के अमात्य वसुदेव के प्रयत्न से उसकी हत्या हुई और कण्व वंशी राज्य की स्थापना हुई। पर वसुदेव ने हमारे पूर्वजों के आश्रमों, भू-सम्पत्ति, धन वैभव पर प्रहार नहीं किया।

हमारे पूज्य पिता ने हर्ष काल के उपरान्त वैदिक शास्त्रों की अवहेलना देख अधिकांश सम्पत्ति से इस गुरुकुल और बालिका विद्यापीठ की स्थापना की। इसी गुरुकुल से निकलकर स्नातक स्थान-स्थान पर वैदिक ग्रन्थों का अध्ययन-अध्यापन करा रहे हैं। अब मैं शेष संपत्ति इसी विद्यापीठ को अर्पित कर नालन्दा विश्व-विद्यालय में बौद्ध ग्रन्थों का अध्ययन कर रहे जा रहा हूँ; आप लोगों से विदा लेने आया हूँ।”

एक छात्रा पूछ बैठी—“सारी सम्पत्ति आप विद्यापीठ को समर्पित कर रहे हैं तो आप के परिवार की जीविका का साधन क्या होगा?”

कुमारिल भट्ट हँसते हुए बोले—“मेरे माता-पिता स्वर्ग में बैठ कर अपने इस लगाये वृक्ष की ओर निहार रहे होंगे। मेरी एक मात्र भगिनी भारती है, जिसका विवाह मंडन मिश्र के साथ हो चुका है। मैं अविवाहित रहकर विद्यापीठ की सेवा कर रहा हूँ। इस लिए परिवार का तो नहीं पर पूरे देश का दायित्व हम सब के ऊपर है। बौद्ध राजाओं और तान्त्रिकों से प्रताड़ित यह देश चीत्कार कर रहा है। विदेशी शक्तियाँ उमड़ रही हैं। देश का उद्धार तभी सम्भव है जब प्रत्येक व्यक्ति अपने-अपने शास्त्र-विहित धर्म का पालन करे। हमारे शास्त्र के अनुसार यदि चांडाल भी अपने कर्त्तव्य कर्म में सदाचरण से जीवन व्यतीत करता है तो उसे भी विद्वान् ब्राह्मण की ही गति प्राप्त होती है।”

भगवान कहते हैं—“स्वे स्वे कर्मणि निरतः, संसिद्धिं लभते नरः।”

प्रत्येक भारतवासी अपना कर्त्तव्य पालन करता रहे तो इस देश को कोई पराजित कर नहीं सकता। अपना कर्त्तव्य पालन करना भी देश सेवा है। यह भी एक प्रकार की समाज सेवा है।”

एक छात्रा ने पूछा—“आप कब लौटेंगे?”

“हम आपके आयमन की कब तक प्रतीक्षा करें?”

कुमारिल भट्ट बड़े संकोच में पड़ गये। बोले—

“नालन्दा विश्वविद्यालय जा रहा हूँ। वहाँ के कुलपति का आशीर्वाद जब भी मिल जायेगा तभी लौटना उचित होगा। ईश्वरेच्छा कौन जानता है। अतीत और भविष्य की चिन्ता छोड़ वर्तमान का सामना निर्भय भाव से करते रहना ही अपना धर्म है। फल भगवान के हाथ में है। यदि वर्तमान न्यायधर्मपूर्वक संभाल लिया तो भविष्य स्वतः अपनी चिन्ता कर लेगा। विंगत पर शोक करना व्यर्थ है। इसीलिए आर्यधर्म वर्तमान पर सबसे अधिक बल देता है।” विदा मांग चल पड़े।

प्रयाग से विदा लेकर कुमारिल विभिन्न बौद्ध महाविहारों, संघारामों में दर्शन करते हुए कन्नीज पहुंचे। महाराज हर्ष वर्षन के महादान से समृद्ध यह बौद्ध बिहार तपस्या संयम त्यागकर विलासिता में डूब रहा था। इस कारण बौद्ध विहारों से सामान्य जनता की श्रद्धा हटती जा रही थी। कई स्थानों पर भगवान् बुद्ध के अवतार बोधिसत्व और अवलोकितेश्वर की पूजा अर्चा भी होती दिखाई पड़ी। कन्नीज बौद्ध विहार में कुछ दिन रहकर उन्होंने भिक्षु वेष धारण किया। बौद्ध विहार के सामान्य जीवन से परिचित हो वह नालन्दा महाविहार को चल पड़े।

बड़गांव नामक ग्राम के समीप पहुंचने पर उन्हें गगनचुम्बी ऊंचे प्रासाद सदृश भवनों की पंक्ति दिखाई पड़ी। इस महाविहार के मुख्य द्वार पर प्रवेश के अभिलाषी विद्यार्थियों की कठोर परीक्षा ली जाती थी। प्रवेश मार्ग के दोनों ओर दो कक्षों में विराजमान द्वारपंडित दिखाई पड़े। कुमारिल के पूर्व आठ विद्यार्थियों में केवल एक को ही उस दिन प्रवेश मिला था। कुमारिल की परीक्षा बड़ी देर तक होती रही। उनसे व्याकरण, हेतु विद्या (तर्क) आध्यात्म योग, तंत्र, चिकित्सा आदि विषयों पर अनेक प्रश्न पूछे गये। कुमारिल की विद्वत्ता से प्रभावित हो द्वारपंडित ने इन्हें धर्म कोष (चांसलर) के निजी छात्रों के साथ रखा पर उनके पास अधिक छात्रों के लिए स्थान नहीं था अतः स्थविर की सेवा में रहने का सुयोग कुमारिल को प्राप्त हुआ।

प्रत्येक संघाराम के स्थविर के पास दस भिक्षु रहा करते थे। भिक्षुओं और छात्रों को निःशुल्क भोजन, वस्त्र, आवास और अध्ययन सामग्री मिलती थी। प्रत्येक संघाराम में शताधिक कक्ष थे। प्रत्येक कक्ष में सोने, वस्त्र रखने, पुस्तक पढ़ने की सुविधा थी। प्रस्तर शैयासन निर्मित थे। पुस्तकों के लिए ताखे बने थे। स्नानागार की सुचारू रूप से व्यवस्था की गयी थी।

कुमारिल को प्राचीन छात्रों ने पूरा महाविहार घुमाकर दिखाया। भोजनागार में बृहद् आकार के चूल्हे, खाद्य मंडार बने थे। संघारामों की पंक्तियां दूर तक विस्तृत दिखाई पड़ी।

घूमते-घूमते महाविहार के उस भाग में पहुंचे जहाँ विशाल पुस्तकालय था। इस भाग को धर्म गंज कहते थे।

इसमें रत्न सागर, रत्नोदधि और रत्न रंजक नाम तीन उच्च अट्टालिकाएं थीं। उन्हें देखकर छात्रों का मन स्वतः अध्ययन के लिए लालायित हो उठता।

पुस्तकालय के उपरान्त बौद्ध भिक्षु कुमारिल को भगवान् बुद्ध की प्रतिमा दिखाने ले गये। इस मन्दिर की ऊंचाई दो सौ हाथ (तीन सौ फुट) है। इसमें नव तल (नौ मंजिल) है। नीचे से ऊपर जाते हुए चौड़ाई कम होती जाती है। सर्वोच्च तल से देखने पर नालन्दा महाविहार का दृश्य किसी राजप्रसाद की तरह मन्दोरम और दिव्य दिखाई पड़ा। कुमारिल को बड़ी ही प्रसन्नता हुई पर कौन जानता था कि इस महाविहार को छोड़ने के दिन कुमारिल को इसी स्थान से भूतल पर फेंका जायगा।

कुमारिल बौद्ध ने भिक्षुओं की भांति प्रार्थना, अर्चन-पूजन एवं बौद्ध धर्म ग्रंथों का अध्ययन प्रारम्भ कर दिया। दो भिक्षुओं वाला कक्ष इन्हें मिला था। इनके पूर्व इस कक्ष में करुण-मित्र नामक एक भिक्षु रहता था। यह भिक्षु चीन से भारतीय धर्म और दर्शन में अनुसंधान कार्य कर रहा था। दोनों घनिष्ठ मित्र बन

६४ / एकता के देवदूत : शंकराचार्य

गए थे। करुण-मित्र वेद वेदान्त के भी प्रेमी थे। कुमारिल के संस्कृत ज्ञान से वह बड़े प्रभावित थे। दोनों भिक्षु मित्र विश्व के विभिन्न धर्म ग्रंथों का भी अध्ययन करते रहते। नालन्दा विश्वविद्यालय के विशाल पुस्तकागार में अनेक धर्मग्रन्थ विद्यमान थे। दोनों भिक्षुओं की विद्वत्ता से प्रभावित हो पीठ स्थविर ने इन्हें अपना निजी शिष्य बना लिया था।

लगभग दो वर्ष तक वह विधिवत अध्ययन करते रहे। बौद्ध धर्म के प्रायः सभी प्रमुख ग्रन्थों का गुरुचरणों में बैठकर मर्म समझ लिया। उनकी गणना प्रमुख बौद्ध विद्वानों में होने लगी। नालन्दा विश्वविद्यालय का नियम था कि सर्वश्रेष्ठ एक छात्र को विशेष उपाधि प्रदान की जाती थी। राजगृह का अमात्य पुत्र इन्हें अपना प्रतिद्वंद्वी समझता था। अतः किसी प्रकार इनकी प्रतिष्ठा गिराना चाहता था। एक दिन उसे अवसर मिल ही गया।

एक दिन हीनयानी विदेशी बौद्ध भिक्षु वेद की इतनी कटु और बीभत्स व्याख्या करते हुए वैदिक ऋषियों की निन्दा कर रहे थे कि कुमारिल का अन्तःकरण रो पड़ा। असह्य पीड़ा के कारण नेत्रों से लगातार आंसू टपकने लगे। अमात्य पुत्र पीठ-स्थविर से कहने लगा — “मैंने आपसे कितनी बार कहा कि यह वैदिक कृत्रिम बौद्ध भिक्षु बनकर हमें पराजित करने के उद्देश्य से हमारे धर्मग्रंथ पढ़ रहा है। इसे मृत्यु दंड देना ही होगा।” स्थविर बड़े असमंजस में पड़ गए। अमात्य पुत्र को प्रसन्न करने के लिए उन्होंने एक बौद्धाचार्य को नियुक्त किया। वह स्वयं कुमारिल की विद्वत्ता से बड़े प्रभावित थे। किन्तु, अमात्य पुत्र नहीं तैयार हुआ। मृत्यु दंड की पद्धति स्वीकार कर ली।

16

आचार्य ने कुमारिल भट्ट को बुलाकर गुरुद्वेष का आरोप लगाते हुए उनकी बड़ी भर्त्सना की; और उन्हें निर्णय के अनुसार यह दण्ड सुनाया कि “तुम्हें छत से नीचे गिराया जायेगा।” इसलिए तुम तैयार हो जाओ।” कुमारिल भट्ट की आकृति पर एक प्रकार का तैज चमकने लगा। उन्हें इस बात की प्रसन्नता हुई कि मुझे सामान्य दण्ड दिया जा रहा है। इससे मेरे पापों का प्रायश्चित्त होगा। मैंने जिस अमात्य पुत्र के साथ गुरु के चरणों में बैठकर बौद्ध धर्म का रहस्य समझा उसी के प्रति मेरे मन में ईर्ष्या-द्वेष का भाव कैसे उत्पन्न हुआ! गुरु से मैंने अपना वास्तविक रहस्य क्यों छिपाया कि मैं यहां बौद्ध धर्म का खंडन करने के लिए जानार्जन करने आया हूँ। इस प्रकार मैंने जो दुष्कर्म किया है, मन में यदि दुर्भावना संचय कर रखी है तो उसका दुष्परिणाम मुझे अवश्य भोगना ही चाहिए।

कुमारिल भट्ट ने प्रसन्न मुद्रा में गुरु चरणों को स्पर्श किया और हाथ जोड़कर बोले — “भन्ते, आपकी आज्ञा शिरोधार्य है। मेरा अहोभाग्य होगा कि अपने गुरु का दर्शन करते हुए मेरे प्राण-पखेरू उड़ जाएंगे। आत्मा अजर और अमर है शरीर का विनाश भले ही हो पर आत्मा न तो कभी जन्म लेता है और न मरता है।” इतना कहकर वह अधिक के साथ सौध के नवम तल के ऊपर चढ़े। बौद्ध बिहार की सबसे ऊंची छत के शिखर से उन्हें जोर से धक्का देकर नीचे गिरा दिया गया। गिरते हुए ही उन्होंने भगवान् का स्मरण करते हुए कहा — “हे भगवान्, यदि वेद सत्य है तो मेरे प्राणों की आप-रक्षा करोगे ही।” कुमारिल भट्ट लड़लड़ाते हुए

ऊपर से घड़ाम पृथ्वी पर क्षण-भर में गिर पड़े। बौद्ध भिक्षु खड़े होकर यह दृश्य देख रहे थे। कुछ की आंखों में आंसू भरे थे। "एक बोला—भले ही कुमारिल भट्ट छद्म भेष में हमारे साथ रहता रहा हो, भले ही वह वैदिक धर्म का अनुयायी हो, पर उसका सुशील स्वभाव, उसका प्रेम व्यवहार ऐसा आकर्षक था कि सभी उसे प्राणों से प्रिय मानते थे। बौद्ध धर्म की कौसी कठोरता है कि एक ऐसे सज्जन वैदिक की निर्मम हत्या आचार्य के द्वारा की जा रही है।" आपस में कानाफूँपी होने लगी कि यदि बौद्ध धर्म करुणा के स्थान पर मानव के साथ इतनी निर्दयता दिखा सकता है तो पशु-पक्षियों पर करुणा करके उनकी प्राण-रक्षा का प्रयास ढोंग नहीं तो क्या है ?

कुमारिल भट्ट के कई बड़े ही घनिष्ठ मित्र थे। जब वे रोदन संभाल न सके तो अन्य भिक्षुओं का साथ छोड़कर दूर चले गए। उन्होंने सोचा कि यदि हम लोगों के नेत्रों को आचार्य ने कहीं सजल देख दिया तो हमें भी ऐसा ही कठोर दण्ड न मिल जाए। पर भगवान् की विलक्षण लीला है। सबसे ऊँची छत से गिरने पर भी कुमारिल भट्ट का केवल एक नेत्र तो घायल हुआ किंतु शेष अंग किसी भी प्रकार के आघात से बचे रहे, क्योंकि गिरते समय कई छज्जों से टकराते हुए उन्हें नीचे गिरना पड़ा। दंड विधायकों ने सोचा था कि कुमारिल भट्ट की मृत्यु अवश्य भावी है। इतनी ऊँचाई से शिलाओं से टकराता हुआ कोई भी प्राणी जीवित बच नहीं सकता। पर सबको यह देखकर इतना विस्मय हुआ कि स्वयं कुलपति ने भी दांतों तले उंगली दबाई। वह बोले—“यह वैदिक क्या चमत्कार जानता है कि इसके प्राण इतनी ऊँचाई से गिरने पर भी बचे रहे ?” तब संधाराम के अधिकारियों ने आपस में परामर्श किया कि अब क्या किया जाएगा; अब इसे दूसरा दण्ड दिया भी जाए तो इसके प्राण निकल ही जाएंगे इसका निश्चय कैसे होगा ? अन्त में यह निर्णय किया गया कि इसे बौद्ध विहार से निष्कासित किया जाए। इसके मुख पर कालिख पोत कर गधे पर बिठाकर, सारे राजगृह नगर में घुमाया जाय ताकि जनता को यह ज्ञात हो जाए कि बौद्ध धर्म का विरोध करने पर क्या दुष्परिणाम भोगना पड़ेगा।

कुमारिल भट्ट ने आचार्य की आज्ञा स्वीकार की। कुमारिल भट्ट के अध्ययन काल में उनके सहपाठी और सहवर्ती करुण मित्र भी बौद्ध भिक्षु के रूप में चीन से आकर नालन्दा विश्वविद्यालय में छात्र बने थे। मगध में महाराज धर्मपाल का शक्तिशाली राज्य स्थापित था। उनके साम्राज्य में राजगृह का प्राचीन दुर्ग वहां के एक भुक्तिपति के अधिकार में नालन्दा विश्वविद्यालय का संचालन-सूत्र सौंपा गया था। जिन दो सौ गांवों की आय से लगभग दस हजार भिक्षु, छात्रों और प्राध्यापकों को खान-पान, रहन-सहन की सुविधा प्रदान की जा रही थी, उनका पूरा अधिकार भुक्तिपति को प्राप्त था।

नालन्दा विश्वविद्यालय में जब से वैदिक और बौद्ध शास्त्रों के अतिरिक्त¹ व्यावसायिक शिक्षा दी जाने लगी थी तभी से गृहस्थ बौद्धों के नव युवक भी प्रतिष्ठा समझकर विश्वविद्यालय में वेतनभोगी प्राध्यापक बनने लगे थे जो

1. शिक्षण बौद्ध साहित्य के अतिरिक्त ब्राह्मण धर्म ग्रन्थ हेतु विद्या, शब्दविद्या, चिकित्सा शास्त्र, अर्थ विद्या, सद्य दौर्गम का भी अध्ययन करते थे। केवल 9 या 10 विद्यार्थी एक शिक्षक के पास रहते थे। कर्मदान नामक अधिकारी इस विहार की आवश्यक सामग्री संकलन का निरीक्षक होता था।

66 / एकता के देवदूत : शंकराचार्य

ब्रह्मचर्यी अपने अपने विषयों में सर्वश्रेष्ठ घोषित किए जाते थे, उन्हें प्राध्यापक नियुक्त कर लिया जाता था। कुमारिल भट्ट और करुणमित्र का प्रतिद्वन्द्वी भुक्तिपति (कमिशनर) का निजी पुत्र था। उसकी हार्दिक अभिलाषा थी कि मैं स्थविरवाद अथवा विभाज्जवाद का सर्वश्रेष्ठ छात्र घोषित किया जाऊँ जिससे प्राध्यापक बन सकूँ। किन्तु न तो उममें विद्वत्ता थी और न ही आचरण की पवित्रता। वह अपने पिता के प्रभाव से लाभ उठाकर महाविहार की आन्तरिक व्यवस्था में हस्तक्षेप किया करता था। इसी से अन्य गुरुजन भी उससे अप्रसन्न रहते।

शास्त्रार्थ या प्रतियोगिता में असफल रहने पर वह सदा कुमारिल भट्ट और करुण मित्र से ईर्ष्या-द्वेष किया करता था। वह अध्ययन की अपेक्षा गुरुकुल की पड़्यंत्रमयी उस राजनीति में अधिक रुचि रखता था जो राजशक्ति के बल पर विश्वविद्यालय को अपने अधिकार में रखने के लिए प्रयत्नशील थी। कुमारिल-भट्ट के ऊपर दोषारोपण करने वाला यही भुक्तिपति पुत्र था, जिसकी ईर्ष्याग्नि कुमारिल भट्ट को महाविहार के नवम तल से नीचे फेंककर भी शान्त न हुई थी। यह उसी का दुरभिसन्धिमय प्रस्ताव था कि कुमारिल भट्ट का मुख काला कर उसे गर्दभ पर बिठाकर राजगृह नगरी में घुमाया जाय।

नालन्दा विश्वविद्यालय के छात्रों और प्राध्यापकों का एक वर्ग भुक्तिपति-पुत्र की दुर्नीतियों से आतंकित और चिन्तित रहता था। इस वर्ग का एक प्रतिनिधि-मंडल, भिक्षु करुण मित्र को अपना अधिवक्ता बनाकर, कुलपति के पास पहुंचा। कुलपति पद्मसंभव स्वयं भी भुक्तिपति से विश्वविद्यालय की आन्तरिक व्यवस्था में हस्तक्षेप के कारण प्रसन्न नहीं थे, किन्तु दो सौ गांवों की आय का अधिकार भुक्तिपति को ही मिला था। वही इसका व्यवस्थापक भी था। उस समय शासन-व्यवस्था में क्षिणिलता आ चुकी थी। अतः कुलपति असहमत होते हुए भी भुक्तिपति और उसके पुत्र की इच्छा के अनुसार चलने को बाध्य थे। उन्होंने प्रतिनिधि मंडल के आग्रह पर भुक्तिपति-पुत्र को भी बुलाया। भिक्षु करुण मित्र और उनके साथियों ने कुलपति से निवेदन किये—

‘भन्ते, बौद्ध धर्म के इतिहास में कुमारिल भट्ट की तरह कितने ही बौद्ध भिक्षु पहले भी वैदिक रह चुके थे। मोग्गल पुत्र तिस्स (तिष्ण) ब्राह्मण वैदिक परिवार से पैदा हुए, सोलह वर्ष की अवस्था से पूर्व ही उन्होंने तीनों वेदों का अध्ययन कर लिया था। थेरा सिंगव के उपदेश से उन्होंने बौद्ध भिक्षु बनना स्वीकार किया। कुछ ही वर्षों में अलौकिक शक्ति सम्पन्न होने पर उन्हें अर्हंत की उपाधि प्रदान की गई।

उसी महापुरुष के प्रभाव से सम्राट अशोक ने अपने पुत्र महेन्द्र और पुत्री संघमित्रा को लंका में बौद्ध धर्म प्रचार के लिए भेजा, जिनके प्रताप से सम्पूर्ण लंका द्वीप बौद्ध धर्मानुयायी बन गया। यदि कुमारिल भट्ट वैदिक रह कर बौद्ध भिक्षु बने और वेद की निन्दा सुनकर दुःखी हुए तो वह दण्डनीय कैसे समझे गये? फिर भी उन्होंने सहर्ष दण्ड स्वीकार किया पर वे अपनी निष्ठा के बल पर बाल-बाल बच गए, तो उन्हें इन प्रकार अपमानित करके गर्दभ पर बिठा नगर में घुमाना यह कहाँ का धर्म है? यह कैसा राज न्याय है?

कुलपति ने भुक्तिपति पुत्र की ओर देखकर उत्तर देने के लिए संकेत किया। वह नव युवक आग बबूला हो उठा। कड़ककर बोला—“हम चीनी भिक्षु से धर्म की शिक्षा लेने यहां नहीं आए हैं। यह विश्वविद्यालय वैदिकों का नहीं, चीन का

नहीं; बौद्धों का है, मगध का है। इस वैदिक ने इतने दिनों तक हमारा अन्न खाया है। हमारे विश्वविद्यालय से शिक्षा ग्रहण की है। इसे दंडित करने का हमें पूरा अधिकार है। हम पुराना इतिहास न जानते, न सीखना चाहते। हम नए इतिहास का निर्माण करना जानते हैं। "जिन्हें हमारी इच्छा के अनुसार नहीं रहना है वे छोड़कर चले जायें। अन्यथा उन्हें बलात् यहां से निकाला जायगा।" तदुपरान्त नालन्दा कुलपति की ओर देखते हुए बोला—“सहस्रों छात्र पंक्तिबद्ध रूप में खड़े हैं। हमने कुमारिल भट्ट के मुख में कालिख, शरीर में भभूत पोत रखी है। कमर में लंगोटी, गले में उपानह (जूते) की माला पहनाकर मुंडित मस्तक का शृंगार कर लिया है। उसे गर्दभ पर बिठा दिया है। मैं आपकी अनुमति लेने आया हूँ। राजगृह में उसके विधिवत् स्वागत की व्यवस्था बनाई जा रही है। यह संसार का अभूतपूर्व दृश्य होगा। जिन्हें देखना हो वह साथ चलें। जो साथ नहीं चलना चाहते वे विश्वविद्यालय ही नहीं, यह जनपद छोड़कर चले जायें। अन्यथा उनके भोजनादि की व्यवस्था बन्द कर दी जायगी।”

कुलपति को मुक्तिपति-पुत्र का व्यवहार सहन नहीं हो रहा था। उन्होंने करुण मित्र की ओर देखकर कहा—“तुम लोगों को इस सम्बन्ध में क्या कहना है?”

करुण मित्र की तमतमायी मुखमुद्रा देखकर कुलपति पद्मसंभव समझ गए कि छात्रों का कलह बढ़ता ही जायगा। अतः उन्होंने सबको शान्त करते हुए कहा—“परस्पर का कलह विनाशकारी होता है; भिक्षु धर्म, कलह निर्मूल करता है; परस्पर प्रेम सिखाता है। भगवान् बुद्ध की वाणी है—चरथ भिक्षवे, बहुजन सुखाय बहुजन हिताय.....”

भिक्षु करुण मित्र को अपनी क्रोध वृत्ति पर मन ही मन पश्चाताप होने लगा था। अतः वह बड़े ही शान्त भाव से बीच में ही कुलपति को सम्बोधित करते हुए करबद्ध हो बोले— भन्ते, मैं चीन में नालन्दा विश्वविद्यालय का नाम-यश सुनकर घर-त्याग भिक्षु रूप में चला था। हम चीनी भिक्षु भारत में शास्त्र सीखने आते हैं, यहां किसी को बौद्धधर्म सिखाने नहीं चलते। शिक्षार्थी ही गुरु के पास जाता है। पर यदि बौद्ध धर्म और बौद्ध धर्मावलम्बी छात्रों का यही आचार विचार है, तो यह जनपद त्याग देना ही हम लोगों के लिए हितकर होगा। कुछ रुक कर बोले

मुझे आपसे इतना ही निवेदन—अपने साथी इन भिक्षुओं की ओर से—करना है कि वैदिक सिद्धान्तों को आधार बनाकर ही भगवान् बुद्ध से आचार्य धर्म कीर्ति तक—बुद्ध धर्म प्रचलित और विकसित होता रहा।”

मुक्तिपति-पुत्र चीत्कार कर उठा—“हम यह नहीं सुनना चाहते। चुप रहो। यहां से चले जाओ। हम तो पावापुर से भी जैनों को और मगध से वैदिकों का उन्मूलन करना चाहते हैं।”

करुण मित्र ने नम्र भाव से कहा—“भगवान् बुद्ध को एकान्त तप की प्रेरणा मिली कहां से? उनके प्रारंभिक संस्कार के निर्माण काल में त्रिपिटक कहां था? उन्हें वैराग्य की शिक्षा कहां से मिली थी? बौद्ध धर्म का जन्म ही, कब हुआ? वैदिक कर्मकाण्डों का रहस्य बिना समझे जब पुरोहित यज्ञ कराने लगे तो स्वादु लोलुपों की जीव हिंसा, अज्ञानी कर्मकांडियों की रूढ़ि वद्धता से भगवान् बुद्ध का हृदय विदीर्ण होने लगा। अतः उन्होंने देश और धर्म के समूहगत पापों का प्रक्षालन करने को अनशन किया। नयी भिक्षु सेना प्रशिक्षित की जिसने धर्म से

68 / एकता के देवदूत : शंकराचार्य

हिंसा का कालुष्य मिटाया। एवं वैदिक धर्म का सत्य रूप निखार दिया। पर आज भारत का वही प्राचीन रोग—राग-द्वेष, हिंसा-क्लेश, स्वर्ण लोभ, सत्ता मोह फैल रहा है। यही रोग जब बौद्धों में पुनः व्याप्त होने लगा था तो वैदिक संस्कार में परिपालित महर्षि काकंडक का पुत्र बौद्ध भिक्षु यश विरोध करने को उठ खड़ा हुआ।

तथागत-निर्वाण के सौ वर्ष के अन्दर तीसरी बौद्ध महासंगीति में विजिज्ज भिक्षुओं ने अपने लिए स्वर्ण संग्रह की छूट मांगी; ताड़ी पीने की स्वतंत्रता चाही। भिक्षु यश ने उनके प्रस्तावों का घोर विरोध किया। उस समय इसी कुमारिल भट्ट की तरह उसे भी बौद्ध संघ से निष्कासित किया गया, जिसका दुष्परिणाम सम्राट् कनिष्क के राज्य में स्पष्ट दीख पड़ा। बौद्ध संघ सदा के लिए कई वर्गों में विभाजित हो गया होता। किन्तु सम्राट् कनिष्क ने अश्वघोष और महर्षि चरक की सहायता से संपूर्ण देश में पालि के स्थान पर संस्कृत भाषा का प्रचार किया। बौद्ध ग्रंथों का संस्कृत रूपान्तर करवाया। राष्ट्र भाषा संस्कृत के प्रचलन से देश विशुद्ध होने से बच गया। वैदिक, बौद्ध, जैन, शक्त, वैष्णव, प्रेमपूर्वक साथ-साथ रहने लगे। सुनते हैं कि वैदिक संन्यासी आचार्य शंकर देवलोक से अवतरित हुए हैं, जो महात्मा बुद्ध के अवतार रूप से काशी, बद्रीनारायण आदि में अद्वैतवाद का प्रचार कर रहे हैं। वैदिक धर्म में उतार चढ़ाव आते रहे, युगानुसार रूप बदलता रहा है पर वेद का यह वाक्य शाश्वत सत्य है—“यो वै भूमा तत्सुखम् यदल्पं तन्मर्त्यम्—” संकीर्णता ही मृत्यु है, विशालता ही सुख का स्रोत है। देखता हूँ इस नालन्दा महाविहार के शिक्षा-संस्थान की संकीर्णता इसका यश मिटाती जा रही है। इसी कारण सम्राट् धर्मपाल एक नए विश्वविद्यालय विक्रमशिला की संस्थापना कर रहे हैं।”

मुक्तिपति-पुत्र क्रुद्ध होकर बोला—“हम यह लम्बा व्याख्यान चीनी भिक्षु से सुनने नहीं आए हैं। जिन्हें विक्रमशिला की प्रशंसा करनी है वे हमारा नालन्दा महाविहार छोड़कर चले क्यों नहीं जाते? यदि वे नहीं जायेंगे तो कुमारिल की भांति उन्हें भी अपमानित कर निष्कासित किया जायगा” सर्वत्र सन्नाटा छा गया। कुलपति मूक से बन गए थे। बाण सदृश बाणी सुनते हुए कश्च मित्र कुछ देर तक कुलपति की ओर देखते रहे। फिर बोले—“मैं चीन से भिक्षा मांगते हुए यहां आया, भिक्षा मांगते अभी चला जाऊंगा; पर मैं एक दुर्विनीत छात्र की भर्त्सना सुनना नहीं चाहता, हमारी शिक्षा भले ही अपूर्ण रहे। भारत विशाल देश है। कहीं अन्यत्र रह लूंगा। वेदना भरी बाणी में इतना कहकर कश्च मित्र ने कुलपति की चरण वन्दना की और अपने कुछ साथियों के साथ नालन्दा महाविहार सदा के लिए त्यागकर चल पड़े। सभा मंग हो गई।

उधर कुमारिल भट्ट सबसे आगे गर्दभ पर सवार हुए। उनके पीछे तथागत की जय-जयकार “वैदिक धर्म का विनाश” मनाता हुआ उड़ंड छात्रों के दल को अश्वारोही बन, रथ पर सवार और गजारुढ़ होकर चलना था। दर्शकों में जिन्हें पथ के दोनों ओर खड़े होने का स्थान नहीं मिला वे पेड़ों या ऊंचे टीलों, कोठे अटारियों पर खड़े होकर यह कल्पनातीत दृश्य देख रहे थे। नालन्दा बौद्ध विहार से लेकर राजगृह दुर्ग तक दर्शकों की भीड़ लगी हुई थी। महिला-समाज, वैदिक बाल वृन्द, युवक भी मुक्तिपति के भयवश वांस-वन के झुरमुट में छिप छिपकर

बौद्धों की क्रूर लीला देखने के लिए पहुंच रहे थे। (सप्तम उल्लास में जब आचार्य शंकर चीनी भिक्षु करुण मित्र के साथ तिब्बत यात्रा पर जायेंगे तो तब तिब्बत सम्राट् रवीन्द्रोन् इदेप्तसन-कुलपति पद्मसंभव उनका स्वागत करने आयेंगे।)

कुलपति आचार्य पद्मसंभव की मनःस्थिति सांप छुछुन्दर की गति जैसी थी। नालन्दा महाविहार आचार हीनों के हाथों में समर्पित करने का अपयश सहने के लिए वह तैयार नहीं थे। वह यही बार-बार सोचकर चिन्तित होते रहे कि क्या आचार्य नागार्जुन, आर्यदेव, असंग, वसु बन्धु, दिङ्नाग, धर्मपाल, शीलभद्र धर्म कीर्ति, शान्ति रक्षित जैसे तपस्वी कुलपतियों के रक्त से सिंचित इस यशवृक्ष का कुठार होना मेरे ही दुर्भाग्य में लिखा था। जब दुर्विनीत छात्रों का दल कुमारिल भट्ट के पीछे-पीछे वैदिक धर्म का पुतला निकालने को उमड़ रहा था, आचार्य पद्मसंभव छिपछिपकर तिब्बत जाने की योजना बना रहे थे।

तिब्बत सम्राट् रवीन्द्रोन् इदेप्तसन के कई निमंत्रण पत्र लेकर राजदूत उन्हें अपने देश में आमंत्रित करने आ चुके थे किन्तु नालन्दा महाविहार की स्थिति सुधारने के उद्देश्य से वे भारत छोड़ना उचित नहीं समझते थे। कुमारिल कांड के कुछ दिन पूर्व ही सम्राट् का अनुनय-विनय भरा पत्र मिला था, जिससे ज्ञात हुआ था कि तिब्बत के तांत्रिक बौद्धों ने उनके परम पूज्य गुरु भिक्षु शांतिरक्षित की हत्या कर दी है। कारण यह था कि भिक्षु शांतिरक्षित ने तांत्रिकों, कापालिकों आदि को शास्त्रार्थ में पराजित कर दिया था। इससे क्षुब्ध होकर उन्होंने पद्मसंभव के गुरु का छल से वध कर डाला था। जब से उन्हें यह संवाद मिला था उनका चित्त तिब्बत जाने को लालायित हो रहा था।

राजगृह के मुक्तिपति तथा महाविहार के उड़ड़ भिक्षुओं, छात्रों, कर्मचारियों के दुर्व्यवहार से वे इतने खिन्न हो गए थे कि वे अपने अत्यन्त प्रिय बौद्धविहार, संधाराम को सदा के लिए त्याग देना अनिवार्य समझने लगे। अन्त में उन्होंने भारत छोड़ने का निर्णय कर ही लिया। तिब्बत पहुंचकर उन्होंने एक नए लामा धर्म का आविर्भाव किया। [आचार्य शंकर और भिक्षु करुण मित्र के साथ वैदिक यात्रियों का दल सम्राट् के निमंत्रण पर जब तिब्बत पहुंचा तो आचार्य पद्मसंभव ने किस प्रकार उनकी सहायता की जिससे भारत और तिब्बत की मैत्री दृढ़ हुई। इसका विस्तृत विवरण सप्तम उल्लास में दिया जा रहा है।]

कुमारिल को गर्दभासीन देखने वालों की भीड़ नालन्दा से राजगृह तक फैल चुकी थी। कुमारिल जिस संधाराम के नवम तल से गिरकर जीवित बच गए थे, वहां से जुलूस प्रारम्भ हुआ। कुमारिल को गर्भ-गृह-स्थित प्रज्ञापारमिता और सरस्वती दर्शन की अनुमति मिल गई थी। वह बुद्ध भगवान की वन्दना के उपरांत गर्दभ पर सवार हो प्रसन्न मुख मुद्रा में हँसते हुए चल पड़े। तीन कोस का मार्ग कब कैसे कट गया उन्हें पता ही नहीं चला। राजगृह आ गया।

राजगृह का दुर्ग सप्त पहाड़ियों से घिरा था। उन्हें पहले वेणु वन में घुमाया गया। सहस्रों की भीड़ में अश्व बहाने वाली वैदिक जनता वांछों की झुरमुट में छिपकर यह वीभत्स दृश्य देख रही थी। वहां से कुमारिल को वैभार की पहाड़ी सप्तपर्णी गुफा होते हुए मणिनार मठ जाना था। वह मार्ग में महावीर स्वामी का दर्शन करना चाहते थे पर उन्हें अनुमति नहीं दी गई। मनियार (मणि नाग) उत्तर पश्चिम की ओर सोन मंडार गुफाओं में उन्हें घुमाते हुए जीवक के आम्रकुंज

70 / एकता के देवदूत : शंकराचार्य

की ओर जाना पड़ा। वहाँ गर्दभ से उतरकर कुमारिल ने बुद्ध भगवान की वन्दना की। जीवक ने अपना यही आग्रह बुद्ध को अर्पण किया था। वहाँ से गृद्ध को होते हुए उदयगिरि और सोनगिरि दर्रे के बीच में पहुँचे। वह सप्तधारा के तट जल के स्रोत में स्नान कर सूर्य को अर्घ्य देना चाहते थे पर उन्हें अनुमति नहीं मिली। भुक्तिपति भी वहाँ पहुँच चुका था। उसको अपने पुत्र के इस कृत्य पर संतोष नहीं था पर अब करता क्या? बाण तो धनुष से छूट चुका था। पुत्र ने क्या करते हुए कुमारिल से कहा—“तुम्हें सप्तधारा के निर्मल जल से मुख का कलकालिख धोने नहीं दिया जाएगा। इसी प्रकार का कालामुख लेकर तुम्हको मगध राज्य से निकलना होगा। समझे, सुन लो कान खोलकर सुन लो।”

पितापुत्र के कुकृत्यों से बौद्ध जनता भी क्रुद्ध हो उठी। बौद्ध गृहस्थ कुमारिल भट्ट के प्रशंसक बन गए। अनायास ही चारों ओर का वातावरण कुमारिल के जय-जयकार से गुँज उठा। धार्मिक सहिष्णुता और राष्ट्रीय एकता का जो काल बाद-विवादों, शास्त्रार्थों से बार-बार असफल रह जाता था वह कुमारिल के धैर्यपूर्ण कष्ट सहन के द्वारा गर्दभ की सवारी से सफलता के द्वार पर पहुँचने लगा।

दूसरे दिन प्रातःकाल बुद्ध-वन्दना के समय अधिकांश छात्रों, भिक्षुओं और प्राध्यापकों की अनुपस्थिति से यह स्पष्ट हो गया कि कुमारिल भट्ट की दुर्गति की प्रतिक्रिया विश्वविद्यालय के परिसर में भ्रूलक रही है। पाटलिपुत्र नगर और समीपवर्ती गांवों में अनेक वैदिक परिवार निवास करते थे। उनमें विशेषकर वैदिक विद्वान कुमारिल के इतने अपमान से राज्य के विरुद्ध आंदोलन की चर्चा फैल रही थी। इस प्रकार संघाराम, बौद्ध विहार, चैत्य, वैष्णव-देवालय, संन्यास-संघ में भुक्तिपति की शासन-पद्धति के विषय में विवाद छिड़ गया। सर्वत्र यही चर्चा होने लगी कि “क्या इस राज्य में एक विद्वान वैदिक को वेद नित्य सुनकर रोने का भी अधिकार नहीं? कुमारिल भट्ट किसीको वेदाध्ययन के लिए बाध्य तो कर नहीं रहे थे फिर उन्हें मृत्युदण्ड क्यों? विरोध के अधिकार की तो बात ही कहां, क्या वैदिक को अपनी पीड़ा और अन्याय पर आंसू बहाने का भी अधिकार नहीं? कुमारिल क्या किसी का रक्त बहाने का प्रयास कर रहे थे कि उन्हें मृत्यु दण्ड दिया गया?”

बुद्ध-वन्दनाकाल में नित्य कुलपति या तो स्वयं प्रवचन किया करते थे अथवा उनका सन्देश उपकुलपति पढ़कर सुना दिया करते थे। आज न तो कुलपति स्वयं आए न उनका कोई सन्देश आया। पूछताछ करने पर पता चला कि पूरे परिसर में उनका कहीं पता नहीं। कुलपति आचार्य पद्मसंभव तो चुपके से तिब्बत की ओर प्रस्थान कर चुके थे। भिक्षुओं ने देखा कि करुण मित्र का भी कहीं पता नहीं। कुमारिल भट्ट को रात्रि के समय कब कहां कैसे राज्य से निष्कासित किया गया यह भी किसी को ज्ञात नहीं था। छात्रों के दो वर्गों में भिक्षुओं की तरह कलह प्रारंभ हो गया। नगर में भी वैदिक जनता भुक्तिपति की शासन दुर्बलता और पुत्र के प्रति अन्ध मोह, दुर्चिनीत छात्रों की महत्वाकांक्षामयी क्रूरता, कुलपति की अतिशय विवशता, कुमारिल भट्ट की नितान्त सहिष्णुता, सत्तालोलुप अविनीत छात्रों और भिक्षुओं की अवसरवादिता से विश्वविद्यालय की स्थिति बिगड़ती गई। बौद्ध विहार के परिसर और नगर में इसकी प्रतिक्रिया होनी स्वाभाविक थी। यत्र-तत्र कलहाग्नि सुलगने लगी। मारपीट धर पकड़ की स्थिति आ गई जिसका अतिरंजित संवाद केवल मगध राज्य में ही नहीं अपितु दूर-दूर के जनपद

में भी फैलने लगा।

सजगृह कांड की प्रतिक्रिया काशी, प्रयाग, कान्यकुब्ज (पांचाल) आदि स्थानों पर भीषण रूप धारण करने लगी। मगध सम्राट महाराज धर्मपाल ने भुक्तिपति को बुला भेजा जिसने अपने पुत्र को निर्दोष सिद्ध करने का बहुत प्रयास किया पर महाराज को सन्तोष न हुआ। वे स्वयं गुरुकुल की ह्रासोन्मुखी स्थिति से कुछ-कुछ परिचित थे। इसी कारण राज्य में शिक्षा सुधार की व्यवस्था के लिए उन्होंने एक दूसरे विश्वविद्यालय और विक्रमशिला संधाराम को प्रोत्साहन देना उचित समझा था। महाराज धर्मपाल हृदय से वैदिक धर्म के प्रशंसक थे किन्तु अपने राज्य की अधिकांश बौद्ध जनता को भी प्रसन्न करना वे अपना कर्तव्य समझते थे। अतः बाह्य रूप से बौद्ध धर्म का ही अधिक सम्मान करते थे। यद्यपि वे अहिंसा को वर्तमान युग के लिए कल्याणकारी नहीं मानते थे। प्रतिहारों, राष्ट्रकूटों और विदेशी अरबों से समय-समय पर संघर्ष लेना ही पड़ता था, जिससे युद्ध अनिवार्य हो जाता था किन्तु खुलकर अहिंसा का विरोध भी नहीं करना चाहते थे।

कुलपति पद्मसंभव के सहसा लुप्त होने की घटना से उनको बड़ा क्लेश पहुंच रहा था पर भुक्तिपति को दंडित करके बौद्धों के एक वर्ग को अप्रसन्न भी नहीं करना चाहते थे। इसी अवधि में उनकी पुत्री मागधी का संवाद लेकर पांचाल से एक राजदूत आ पहुंचा। मागधी, पांचाल-महाराज चक्रायुध की पत्नी थी। वह प्रयाग (प्रतिष्ठानपुर) के बालिका विद्यापीठ में आचार्य कुमारिल भट्ट की शिष्या रह चुकी थी। उसने रो-रोकर अपनी दारुण वेदना पिता के पास पत्र रूप में लिखकर भेजी थी। उनसे आचार्य कुमारिल भट्ट की खोज करने का भी आग्रह किया था। उसने वैदिक और बौद्ध कलह का दुष्परिणाम बताया था। सिन्ध की बदलती स्थिति पर प्रकाश डालते हुए लिखा था कि 'अरबी साम्राज्य संपूर्ण उत्तर भारत पर अधिकार जमाने की योजना बना रहा है। यदि राष्ट्रकूट प्रतिहार और आप परस्पर का राग द्वेष छोड़कर सम्मिलित शक्ति से कश्मीर महाराज को साथ लेकर सिंध शाह बंसर को पराजित नहीं करते तो देश का दुर्दिन समीप है। एक मात्र कश्मीर महाराज ललितादित्य ने पैंतालीस वर्ष पूर्व अरबों को सीमा से सार भगाया पर अब कश्मीर की वेश्या महारानी के पुत्र राज्याधिकार के लिए परस्पर लड़ रहे हैं।

विगत पन्चीस वर्षों में देश की राजनीतिक स्थिति बिल्कुल बदल गई है। जिस समय आपने मेरे पति (चक्रायुध) को इस प्रसिद्ध नगरी कान्यकुब्ज (कन्नौज) में सिंहासनासीन किया था; उस उत्सव में भोज, मत्स्य, मद्र (मध्य पंजाब और उत्तरी सिन्ध) कुरु, यदु, यवन (सिन्ध मूलस्थान राज) अवन्ति गांधार (पश्चिमोत्तर प्रदेश काबुल तक) कीर (कांगड़ा घाटी) आदि राज्यों के अधिपति सम्मिलित होकर आपको सम्पूर्ण उत्तर भारत का एक प्रकार से अधिष्ठाता घोषित कर गए थे, वे दिन अब नहीं रहे। इस समय आचार्य शंकर और कुमारिल भट्ट ही वैदिक और बौद्ध, श्वेताम्बर तथा दिगम्बर, वैष्णव और कापालिक का वैनस्य मिटाने के लिए प्रयत्नशील हैं। देश के बड़े-बड़े आचार्य वर्तमान धार्मिक और राजनैतिक विषम परिस्थितियों से चिंतित हैं। सुनते हैं कि आचार्य गौड़पाद और भगवान अनादि शंकर ने स्वयं प्रकट होकर शंकराचार्य को आशीर्वाद देते हुए कुमारिल भट्ट से मिलने का आदेश दिया है। इसी उद्देश्य से स्वामी शंकराचार्य आचार्य भट्ट से मिलने प्रयाग आ रहे हैं। मैं, महारानी कर्नाटी तथा अन्य सहतीर्थी राज

72 / एकता के देवदूत : शंकराचार्य

महिषियों को प्रयाग पहुंचने का आमन्त्रण भेज रही हूँ। यदि आपकी ओर से कोई राज्याधिकारी कुमारिल भट्ट का पता लगाकर हम लोगों को सूचित कर देता तो हम आचार्य शंकर के प्रयाग पहुंचने से पूर्व आचार्य कुमारिल भट्ट को प्रयाग वालिका विद्यापीठ में ले आने का प्रयास करते।

यही दो महात्मा इस देश की आशा के केन्द्र हैं। संभव है इन दोनों के सम्मिलन से भारत में नव-चेतना का संचार हो सके। इस समय हमारे जनपद में भी कल-हागि सुलगने की सम्भावना दिखाई पड़ रही है। ~~इसी नगरी में महाराज हर्मवर्धन ने आज से डेढ़ सौ वर्ष पूर्व सहस्रों बौद्ध भिक्षुओं को एक-एक सहस्र स्वर्ण दीनार देकर विरक्त सम्प्रदाय में धन संग्रह का जो प्रलोभन बीज बोया था वह आज विष वृक्ष बनकर सम्पूर्ण देश को विनष्ट करने योग्य हो गया है। आप ही के प्रयास से देश बच सकता है।~~

आपकी आज्ञाकारिणी पुत्री, मागधी

इस प्रकार अपमानित करते हुए कुमारिल भट्ट को अर्ध रात्रि के समय नगर से बहुत दूर एक वन्य प्रदेश में यह सोचकर छोड़ दिया गया था कि हिंसक पशु इसका शिकार कर डालेंगे। ईश्वर की लीला कौन समझ सकता है? जंगल में समीप ही टिमटिमाता हुआ दीपक दिखाई पड़ा। कुमारिल भट्ट ने भगवान् का स्मरण करते हुए उसी प्रकाश की ओर पग बढ़ाया। चारों ओर हिंसक पशु चिंघाड़ कर रहे थे। पर ईश्वर का बृढ़ विश्वासी-वैदिक धर्म का पक्का अनुयायी कुमारिल भट्ट निर्भय भाव से भगवन् नाम स्मरण करता हुआ उस गांव में पहुंच गया। ग्राम-निवासियों को, एक संन्यासी का इस प्रकार से वच आना, हिंसक पशुओं से बच जाना, भगवन् नाम के भरोसे सारी आपदाओं को सहन करना,—देखकर बड़ा विस्मय हुआ। कुमारिल भट्ट की इच्छानुसार स्त्रियों ने अपने हाथ के कते हुए सूत का कपड़ा पहनाकर उनका बौद्ध बिहार वाला वस्त्र पृथक् रख दिया।

प्रातःकाल हुआ। गांव वालों में कुमारिल भट्ट के प्रति न जाने क्यों अपार श्रद्धा उमड़ रही थी। सबने उन्हें विधिवत् भोजन कराया। कुछ युवक कुमारिल भट्ट के साथ प्रयाग की ओर चल पड़े। कुमारिल भट्ट ने अपनी विगत कहानी पूरी तरह से गुप्त रखी। वे केवल इतना ही कहते रहे कि “मैं धूमते-धूमते इस जंगल में भटक गया और आप ग्रामवासियों की सहायता से मेरे प्राण बच गए।” अपना आभार प्रगट करते हुए उन्होंने युवकों को बिदा किया और एकाकी प्रयाग का मार्ग पकड़ा।

कुछ ही दिनों में पद यात्रा करते हुए कुमारिल भट्ट प्रतिष्ठानपुर के गुरुकुल में, जहां वे आचार्य पद पर कार्य कर रहे थे, पहुंच गए। गुरुकुलवासियों को कुमारिल भट्ट की भीषण दुर्दशा का संदेश पहले ही मिल चुका था। लोगों ने समझा था कि हिंसक जन्तुओं ने उन्हें निर्जन वन्य प्रदेश में खा डाला होगा। अचानक आचार्य को देखकर सारा गुरुकुल प्रमन्नता, उल्लास, उमंग से उछल उठा। चारों ओर से आचार्य कुमारिल भट्ट की जय-जयकार होने लगी। संध्या होते-होते पूजन-अर्चन के उपरांत कुमारिल भट्ट ने गुरुकुल के प्राचार्य से निवेदन किया कि मैंने अपने गुरु के प्रति बौद्ध बिहार में जो दुर्भाव रक्खा था उसके प्रायश्चित्त स्वरूप मैं कल तुषानल में यह शरीर भस्म कर दूंगा। यही मेरे पापों का प्रायश्चित्त हो सकता है।

गुरुकुल में शोक का वातावरण छा गया। यह दुःखद संवाद रात-भर में चारों ओर फैल गया। गुरुकुलवासियों के आग्रह पर कुमारिल भट्ट ने एक दिन तक और जीवित रहने की बात स्वीकार कर ली। उन्होंने सोचा आज दिन-भर उपवास करके भगवान् का अर्चन-पूजन करूंगा। गंगा माता की गोद में बैठकर अपने पापों के प्रक्षालन के लिए स्तुति कर सकूंगा। गुरुकुल के आचार्यों ने एक दिन का अवसर पाकर काशी, प्रयाग आदि नगरों में वैदिक विद्वानों को आमंत्रित किया। देश के बड़े-बड़े वैदिक विद्वान एकत्र हो गए। सबने बहुत समझाया पर कुमारिल भट्ट अपने निश्चय से तनिक भी न डिगे। अन्त में विवश होकर वेद-मंत्रों के मध्य तुषानल की चिता सजायी गई। वेद मंत्रों के उच्चारण करते हुए आचार्य कुमारिल भट्ट उस चिता में प्रविष्ट हुए। धीरे-धीरे अग्नि सुलगने लगी। सबसे पहले उनके पैर झुलस उठे। धीरे-धीरे कमर तक ज्वाला फैल उठी।

जिस समय वक्षस्थल उस विकट आंच में सुलग रहा था भगवान् शंकराचार्य को त्रिवेणी स्नान करते हुए यह दुःखद संवाद किसी ने सुनाया। त्रिवेणी तक भीड़ लगी हुई थी। सर्वत्र वेद-मंत्रों का पाठ हो रहा था। सबने आचार्य शंकर से निवेदन किया कि किसी प्रकार कुमारिल भट्ट के प्राण बचाइए। शंकराचार्य आगे-आगे चल रहे थे। एक हाथ में त्रिदंड और दूसरे में कमण्डल। शिष्य मण्डली के हाथों में ब्रह्मसूत्र का शारीरिक भाष्य चमक रहा था। भीड़ की भीड़ प्रतिष्ठानपुर के गुरुकुल में पहुँची जहाँ कुमारिल भट्ट तुषानल में क्रमशः जल रहे थे। शंकराचार्य ने कमण्डल से जल निकाला। कुमारिल भट्ट के ऊपर वेद-मंत्रों के साथ छिड़कते हुए अनुरोध किया कि वे अब भी आत्मदाह का विचार त्याग कर तुषानल से बाहर निकल आएँ। अब भी उनके प्राण बच सकते हैं। उन्होंने समझाया “आचार्य इस शरीर पर केवल तुम्हारा ही अधिकार नहीं है। यह शरीर सारे देश की रक्षा करने के लिए तुम्हें दिया गया है। यह तुम क्या कर रहे हो? बाहर निकलो। तुम्हारा शरीर थोड़े दिनों में स्वस्थ हो सकता है। मैं तुम्हारे परीक्षण के लिए अपना ब्रह्मसूत्र भाष्य लाया हूँ। स्वस्थ होकर इस पर अपनी सम्मति दो। आत्मदाह वैदिक धर्म में वर्जित है।”

कुमारिल भट्ट ने दोनों हाथ जोड़कर आचार्य शंकर को प्रणाम किया और बोले—“योगेश्वर, वैदिक धर्म के अनुसार गुरुद्रोह से बढ़कर कोई पाप नहीं है। धर्म शास्त्र के अनुसार इसका प्रायश्चित्त आत्मदाह के अतिरिक्त और क्या हो सकता है? आप मुझे संकल्पच्युत न करें, आशीर्वाद दीजिए। आपके भाष्य पर सम्मति देने अथवा वार्तिक लिखने का योग्य अधिकारी मेरा शिष्य विश्व रूप है, जो अपने पाण्डित्य के कारण मण्डन मिश्र के नाम से प्रसिद्ध है। नर्मदा तट पर वह निवास करता है। उसके यहाँ जाकर अपने नये सिद्धांत की परीक्षा कीजिए। शास्त्रार्थ में आज तक उसे कोई नहीं जीत पाया है। उससे शास्त्रार्थ कीजिए। ईश्वर से यही प्रार्थना करता हूँ कि आपके द्वारा वैदिक धर्म की रक्षा हो जिनसे भारत का कल्याण हो सके और भारतीय संस्कृति अपने वास्तविक रूप में पुनः जीवित हो जाये।” कुछ समय मौन रहे।

शंकराचार्य कुमारिल भट्ट से पुनः गम्भीर स्वर में बोले—“आचार्य! आत्मदाह के द्वारा आप भारतीय जनता के सम्मुख कौन-सा ऊँचा आदर्श स्थापित कर रहे हो? अब भी समय है बाहर निकलो। ईश्वर को अभी तुम से बहुत कार्य लेना है।” कुमारिल भट्ट ने पुनः दोनों हाथ जोड़कर निवेदन किया—“यतीश्वर,

74 / एकता के देवदूत : शंकराचार्य

यदि मैं अपने धर्म से विचलित होता हूँ तो नवयुवकों के सामने एक निन्द्य उदाहरण बन जाऊंगा। लोग यही समझेंगे कि गुरुद्रोह कोई अपराध नहीं है और उसके लिए दण्ड सहन करना सर्वथा अनावश्यक है। भारतीय जनता के सम्मुख यह आदर्श सुरक्षित रहने दीजिए कि गुरुद्रोह से बढ़कर दूसरा कोई पाप नहीं और गुरु सेवा से बढ़कर दूसरा कोई धर्म नहीं।" इतना कहते-कहते उनका कंठावरोध हो गया। कंठ तक का सारा अंग झुलस चुका था। प्राण-पखेरू उड़ गये। मुखमण्डल फिर भी एक विलक्षण ज्योति से जगमगा रहा था। ऐसा प्रतीत हो रहा था कि कोई दिव्य ज्योति आकाश मण्डल से नीचे उतरकर उनके मुख-मण्डल को अपनी गोद में समेट रही है। चारों ओर कुमारिल भट्ट की जय-जयकार होने लगी। वेद-मंत्रों की ध्वनि गुंज उठी। न केवल वैदिक अपितु महायानी बौद्ध संन्यासी भी कुमारिल भट्ट के अंतिम दर्शनों को उमड़ पड़े। जब अग्निज्वाला शांत हुई तो राख हटाकर उनका अस्थिपंजर बाहर निकाला गया। गंगा तट पर अंतिम संस्कार हुआ। देश के बड़े-बड़े राजा-महाराजा, विद्वान पंडित, साधु-संन्यासी, कर्मकाण्डी, गुरुकुल के विविध आचार्य एकत्र हुए। सबने आचार्य शंकर का आदर-सत्कार किया। गुरुकुल के प्राचार्य ने कुमारिल भट्ट के अंतिम संस्कार की क्रिया को संपन्न किया।

आचार्य शंकर अपने शिष्य वर्ग के साथ प्रयाग से माहिष्मती चलने के पूर्व स्थानीय वैदिक विद्वानों, बौद्धभिक्षुओं जैनाचार्यों आदि के विषय में जानकारी प्राप्त कर लेना चाहते थे। इस कारण वहां कुछ काल तक निवास करना निश्चय हुआ। वहां के इतिहास प्रेमियों ने महाराज हर्षवर्धन के समस्त राजकोष को बौद्ध भिक्षुओं में इसी स्थल पर वितरण करने का विवरण आचार्य से निवेदन किया। एक ने कहा—“यतीश्वर, जिस समय अरब में हजरत मुहम्मद के अनुयायी प्रबल सैन्य शक्ति द्वारा मिस्र, सीरिया, रोम, आर्यवात (ईरान) पर आक्रमण करके देश पर देश जीतते जा रहे थे, हमारे भारतीय बौद्ध शासक भिक्षुओं को धन लुटते हुए परस्पर संघर्षरत थे। जिसका दुष्परिणाम सिन्ध की जनता भोग रही है। दूसरी ओर जो वैदिक विद्वान् हर्ष से सैन्य शक्ति संगठित करने का अनुरोध कर रहे थे, उन्हीं के वंश के आचार्य भट्ट बौद्ध विहार की सबसे ऊंची छत से फेंके गए। जब कुमारिल भट्ट के प्राण बच गए, तो उनके तप की चर्चा, उनकी दृढ़ता, वैदिक धर्म के लिए कष्ट सहन की क्षमता का सम्वाद सम्पूर्ण उत्तर भारत में विद्युत गति से फैलने लगा है। वैदिक धर्मावलम्बी राजा-महाराजा, धर्मशास्त्री, कर्मकाण्डी, मीमांसक आदि आचार्य के दर्शनों के लिए प्रतिष्ठानपुर के गुरुकुल में एकत्र हो गए थे। जिस समय आचार्य भट्ट तुषानल में गुरुद्रोह का प्रायश्चित्त कर रहे थे उस समय उत्तर भारत के प्रत्येक भाग से धनी-मानी संभ्रांत जनता एकत्र होकर उनका जय-जयकार मना रही थी” आचार्य शंकर देश की जागृति देखकर सन्तुष्ट हुए पर मौन रह गए। वह अपने शिष्यों सहित तीर्थाटन करते रहे।

आचार्य शंकर की विद्वत्ता, तपस्या की कहानी गांव-गांव, घर-घर पहुंच चुकी थी। शंकराचार्य के चमत्कार की घटनाएं जन-जन के हृदय में उनके प्रति अगाध

श्रद्धा जगा रही थी। विधवा के एकमात्र पुत्र को मृतक से जीवित कर देना यह सामान्य तपस्वी के लिए संभव नहीं है। निर्धन बाला के घर में स्वर्ण आमलक की वर्षा कराना सामान्य तपस्वी के वश में नहीं। इतनी अवस्था में सम्पूर्ण वेद, उपनिषद्, ब्रह्मसूत्र, गीता आदि का अल्प काल में भाष्य प्रस्तुत करना यह किसी दैवी शक्ति का ही सूचक है। न केवल वैदिकों में अपितु उदार विचार वाले महायानी बौद्ध समाज में भी शंकर को बुद्ध भगवान का अवतार माना जाने लगा। जन-कल्याण के लिए अपने प्राणों को हथेली में रख गांव-गांव, वन-वन, अगम पर्वतों में भ्रमण करते हुए वैदिक संदेश सुनाना किसी दैवी शक्ति की प्रेरणा से ही संभव हो सकता है। इसी कारण सारे देश में कुमारिल भट्ट और आचार्य शंकर की जय-गाथा व्याप्त हो रही थी।

जनसमाज में कुमारिल के दृढ़ संकल्प की गाथा गाई जा रही थी। स्थान-स्थान पर यही चर्चा होती कि शंकर के अनुरोध पर भी कुमारिल भट्ट ने अपने प्राणों की रक्षा नहीं की। यह जानते हुए कि यदि मैं अब भी तुषानल से बाहर आऊं तो आचार्य शंकर मुझे स्वस्थ और नीरोग बना सकते हैं। पर, नवयुवकों के सामने यह उदाहरण रखने के लिए कि "गुरुद्रोह से बढ़कर दूसरा कोई पाप नहीं" उन्होंने आत्मदाह को ही अधिक महत्त्व दिया।

जब से आचार्य कुमारिल भट्ट ने शंकराचार्य को पंडित मण्डन मिश्र से शास्त्रार्थ करने के लिए प्रेरित किया है, सारी जनता का ध्यान आचार्य मण्डन मिश्र की ओर आकृष्ट हुआ है। अपने पूर्व गुरु आचार्य कुमारिल भट्ट के अंतिम दर्शन के लिए गुरुकुल की छात्राएं एकत्र हो गई थीं। कश्मीर से लेकर कामरूप तक के वैदिक राजा-महाराजाओं की राजकुमारियां प्रतिष्ठानपुर के गुरुकुल में अध्ययन किया करती थीं। भारती के शील सौजन्य, उसकी गंभीर विद्वत्ता और शालीनता से सभी राजकुमारियां उसका बड़ा आदर करती थीं। भाग्यवशात् भारती का विवाह एक ऐसे समृद्ध परिवार में हुआ जिसकी संपत्ति कश्मीर, काशी, प्रयाग, मगध और मध्य भारत में फैली हुई थी। मण्डन मिश्र और भारती दोनों के पूर्वज किसी समय अग्निमित्र के वंशज थे।

ईसा से लगभग 150 (डेढ़ सौ) वर्ष पूर्व आक्रमणकारी शत्रुओं को पराजित करने वाला पुष्यमित्र बाल्लीक से लेकर कामरूप तक और चीन के कई प्रदेशों का अधिपति बन गया था। वह अद्भुत विजेता था। ब्राह्मण वंश में जन्म होने पर भी उसने परशुराम की तरह देश की रक्षा के लिए विदेशी आक्रामकों को पराजित किया। चीन के शासक ने भी उससे लोहा मान लिया। यह मित्रवंश पूरे भारत में शांति स्थापित कर स्वेच्छा से राज्य—त्याग पुनः अपने ब्राह्मण धर्म तपकर्म में संलग्न हो गया। अग्निमित्र के वंश में बड़े-बड़े योद्धा उद्भूत विद्वान शूरवीर, कर्मकाण्डी उत्पन्न होते रहे। मण्डन मिश्र के पूर्वज उन्हीं शूरवीरों में एक थे। राज्य की ओर से उन्हें भारत के विभिन्न भूभागों से अचल सम्पत्ति मिली हुई थी। मण्डन मिश्र के पिता कश्मीर से लेकर माहिष्मती नगरी तक अपनी सम्पत्ति का प्रबंध किया करते थे। इसी कारण मण्डन मिश्र को शिक्षा-दीक्षा के लिए तक्षशिला से लेकर गुरुकुल प्रतिष्ठानपुर तक के शिक्षालयों में अध्ययन करने का अवसर मिला था। इस समय वह नर्मदा तट पर माहिष्मती नगरी में एक विशाल राज-प्रासाद के अधिपति थे। इनके पास 500 घोड़े कई सौ हाथी, एक हजार नौकर-चाकर विद्यमान थे। मण्डन मिश्र अपने समय के सबसे बड़े विद्वान् मीमांसक और

76 / एकता के देवदूत : शंकराचार्य

प्रसिद्ध वैदिक कर्मकाण्डी माने जाते थे। वैदिक राजा-महाराजाओं के यहां जब भी कोई धार्मिक कार्य होता मण्डन मिश्र आमंत्रित किये जाते थे। उन्होंने शास्त्रार्थ में अपने समय के सांख्यवादी, नैयायिक और मीमांसकों को पराजित करके पंडित समाज के मण्डन कर्त्ता का यश प्राप्त किया था।

प्रयाग भ्रमण के उपरान्त आचार्य शंकर ऐसे दिग्गज विद्वान् के साथ शास्त्रार्थ करने के लिए चल पड़े। मण्डन मिश्र की पत्नी भारती को जब यह ज्ञात हुआ कि आचार्य शंकर मेरे पति के साथ शास्त्रार्थ करने के लिए माहिष्मती नगरी जा रहे हैं तो वह अपनी सखियों के साथ आचार्य के आश्रम में पहुंच गई। स्वयं बिना अपना परिचय दिये हुए उनसे निवेदन किया कि आपकी यात्रा के लिए हम लोग वाहन की व्यवस्था कर रहे हैं। आप पदयात्रा न करें। विध्यांचल के विकट जंगलों में आपके ये कोमल पद कुशकंटकों से विद्ध हो जायेंगे। हम लोगों के रहते हुए आप इतना घोर कष्ट उठायें, यह हम लोगों के लिए बड़ी लज्जा की बात है।

आचार्य और उनके शिष्य भारती के तेजस्वी मुखमण्डल को देखकर यह अनुमान लगाने लगे कि यह महिला असामान्य तेज से परिपूर्ण है। हो न हो इसके द्वारा वैदिक धर्म का पुनरुद्धार हो सकेगा। शंकर ने अन्तःकरण से आशीर्वाद देते हुए भारती और उसकी सहेलियों को इस प्रकार संबोधित किया—

“हम लोग संन्यासी हैं, पदयात्रा हमारा धर्म है। कम से कम वस्त्र धारण करना और पैदल यात्रा करना संन्यासी का कर्तव्य है। पद यात्रा से ग्रामीण जनता के साथ सम्पर्क का अवसर प्राप्त होता है। इस प्रकार जनता के सुख-दुख, राग-विराग तथा अन्य भावों को समझने का अवसर मिलता है। महिलाओं को वैदिक धर्म की रक्षा के लिए बलिदान करना होगा।” इतना कह आचार्य मौन हो गए।

भारती की सखियों में विशेष कर चंचला, सरस्वती, सैन्धवी, अबन्ती, मागधी आदि ने आचार्य से विविध प्रकार से प्रार्थना की। नाना प्रकार के वाहन गुरुकुल के द्वार पर लाकर खड़े कर दिये गए। भारती के साथ उसकी सखियां आचार्य शंकर और उनके शिष्य वर्ग के पीछे-पीछे कुछ दूर तक पैदल चलती रहीं। द्वार पर एक से एक अच्छे घोड़े, हाथी रथ, अनेक वाहन के रूप में तैयार खड़े थे। शंकर ने किसी की ओर आँख उठाकर देखा तक नहीं और तीर की तरह द्रुत गति से सबको चीरते हुए आगे बढ़े। दूर तक गुरुकुल वालों ने उनका अनुसरण किया; नौका पर बिठा कर नदी पार कराई। त्रिवेणी के संगम पर पहुंच कर आचार्य और उनके शिष्यों ने पुनः स्नान किया आचार्य शंकर भगवान् का स्तोत्र गाते हुए पैदल चल पड़े। शंकर इतनी तीव्र गति से पदयात्रा कर रहे थे कि उनके साथ चलने वालों को दौड़ना पड़ता था। महिलायें निराश होकर त्रिवेणी संगम से पुनः गुरुकुल लौट आईं पर एक विशाल जन-समुदाय उनका अनुसरण करते हुए संध्या तक चलता गया। जब आचार्य एक सरोवर के तट पर स्थित एक शिवालय में ठहर गए तो प्रयागवासी, गांव वालों को आचार्य और उनके शिष्यों का दायित्व सौंप पुनः प्रयाग को लौट आए।

भारती और उसकी प्राचीन सहोदर्या सहेलियों ने एक गोष्ठी आयोजित की। उन्होंने अपनी 80 वर्षीया वृद्धा आचार्या से अनुनय-विनय कर गोष्ठी में सम्मिलित होने और उसका संचालन करने की स्वीकृति प्राप्त कर ली। आचार्या एक ऊँचे आसन पर लेट गईं। उनके चतुर्दिक उनकी प्राचीन और वर्तमान छात्राएं

घेर कर बैठ गयीं। देश की वर्तमान दशा, वैदिक धर्म की दुर्दशा पर विभिन्न महिलाओं ने अपने-अपने जनपद की कहानियां सुनानी प्रारम्भ की। सिन्धु देश की राजकुमारी सैन्धवी और राजा दाहर के वंशज ने अरबों के द्वारा महिलाओं पर होने वाले नाना प्रकार के अत्याचारों की कथन कहानियां सुनाई। उसने रोदन स्वर में बताया कि किस प्रकार अरबी आक्रामक सिंधी महिलाओं के साथ बलात्कार कर रहे हैं। माता के सामने बेटी के साथ व्यभिचार का ताण्डव नृत्य हो रहा है। जनता के सामने उसके बच्चों को उछाल कर विषाक्त खट्टासे टुकड़े-टुकड़े करने की जो भीषण प्रक्रिया देश में चल रही है उसका वर्णन करते-करते सैन्धवी का कण्ठ अवरूद्ध हो गया। नेत्रों से अश्रुधारा बह चली। सारा उपस्थित महिला समाज शोक निमग्न था। आचार्य के नेत्रों से निरंतर अश्रुधारा बहने लगीं। उन्होंने अपनी युवावस्था में स्वतः अरबों का अत्याचार सिन्धु देश में भोगा था। वहां से भाग कर उन्होंने प्रयाग के गुरुकुल में शरण ली थी।

इसी प्रकार मूलस्थानपुर (मुलतान) की निवासिनी माद्री ने अरबों की बर्बरता की क्रूर कथाएं सुनाई। उसने महिला समाज को यह आश्वासन दिलाया कि हम मद्र देश निवासिनी महिलाएं जमकर बर्बरों का सामना कर रही हैं। प्रत्येक महिला के हाथ में अस्त्र-शस्त्र है। हम निर्भीक होकर उनका सामना कर रही हैं। हमारा शौर्य देखकर अब अरबी आक्रामक पराजित होते जा रहे हैं। उनका साहस खो गया है। अब वे मद्रदेश से पलायन कर सिन्धु नदी में नौका के द्वारा पुनः सिन्धु प्रदेश को लौट रहे हैं। अब ऐसी युक्ति करनी है कि पुनः आक्रमण का साहस उन विदेशी सैनिकों को न हो। मैं आचार्य को मद्रदेश की महिलाओं की ओर से यह विश्वास दिलाती हूं कि हम सब बौद्ध और वैदिक के भेद-भाव को भूल अपने पति, भाई, संतान को देश की रक्षा के लिए प्रोत्साहित करेंगी और एक न एक दिन भारत देश बर्बर विदेशियों से मुक्त होकर रहेगा। माद्री की ओजस्विनी वाणी से शोक में डूबा हुआ समाज करतल ध्वनि से उल्लसित हो उठा। भारत के जय-जयकार की ध्वनि चारों ओर गूंज उठी। भारती ने माद्री की पीठ ठोकी। सबने उसे साधुवाद दिया।

आचार्य ने उसे आशीर्वाद दिया कि भारती और कर्नाटी के नेतृत्व में हमारी प्राचीन और वर्तमान छात्राएं देश रक्षा के कार्य में जुट जाएं और भारत में वैदिक धर्म का पुनः उत्थान हो सके। उन्होंने आचार्य शंकर की महिमा का वर्णन करते हुए बड़ी श्रद्धा-भाव से उपस्थित समुदाय को समझाया कि स्वयं भगवान् शंकर आचार्य शंकर के रूप में अवतरित हुए हैं। देश में जब-जब धर्म पर विपत्ति आई है भगवान् अवतार धारण करके वैदिक धर्म की रक्षा करते आए हैं। भगवान् बुद्ध ने कर्म-काण्डियों के पाखंड का खंडन करके वैदिक जनता को स्वप्नावस्था से जगा दिया। अब बौद्ध धर्म इतना पतन की ओर जा चुका है कि उसकी रक्षा करने के लिए वैदिक धर्म का शौर्य, तप, त्यागबलिदान आवश्यक है। आचार्य शंकर जन-जन को तप का यही नया संदेश सुना रहे हैं। वैदिक और बौद्ध का भेदभाव भूलकर समस्त भारतीय समाज को एक हो जाना है। परस्पर के द्वेष, ईर्ष्या, मात्सर्य ने देश को टुकड़ों में बांट दिया है। हमारे आचार्यों ने सत्य ही कहा है कि कलियुग में शक्ति केवल संगठन और संघ में बची रहेगी। जहां फूट है, विसंगति है; वहां पर विभाजन है, दुख है, पराजय है। “कलौ संघेः शक्तिः” महिला समाज के अंदर अपूर्वशक्ति है। राक्षसों का विध्वंस सिंहवाहिनी दुर्गा ही कर पाती है। मेरी प्यारी

78 / एकता के देवदूत : शंकराचार्य

छात्राओं, देश पर बलिदान के लिए तैयार हो जाओ। मेरे जीवित रहते यदि तुम लोगों ने विदेशी दुष्टों को मार भगाया तो मैं अपना जीवन सफल समझूँगी। वैदिक धर्म का संदेश है—“सर्वे भवन्तु सुखिनः, सर्वे सन्तु निरामया; सर्वे भद्राणि पश्यन्तु, माकश्चित् दुःखभागभवेत्।”

वैदिक धर्म ही एक ऐसा धर्म है जो शत्रु का भी कल्याण चाहता है। हम शत्रु को इसलिए दण्डित करते हैं कि उसके चरित्र में विकास का अवसर मिल पाए। पाप का प्रायश्चित्त करना ही होता है। अन्यथा दण्ड भोगना ही पड़ेगा। यह विधि का विधान है। कोई भी व्यक्ति, कोई भी जाति अपने दुष्कर्म के भयंकर परिणाम से बच नहीं सकती।

आज नहीं तो कल, कल नहीं तो परसों, समाज के दुष्कर्मों का परिणाम समाज और देश को भोगना ही पड़ता है। अन्याय कुछ दिनों तक नदी की बाढ़ की तरह सुख-सम्पदा की अभिवृद्धि करता है किन्तु यह बरसाती नदियां ग्रीष्म में निश्चय रूप से सूख जाती हैं। ठीक यही दशा मानव समाज की है। हम वैदिकों ने धर्म का मर्म बिना समझे आडम्बर के रूप में पूजन-अर्चन, यज्ञ-हवन, श्राद्ध-पिण्डदान करना प्रारम्भ किया जिस कारण आपस में वैमनस्य बढ़ा। हम भागवत धर्म का सच्चा रूप भूल गए। विलासिता ने अपने फंदे में फंसा लिया। आचार्य शंकर भगवान् शंकर के अवतार के रूप में भारत में आ गए हैं। हम सबको उनकी तपस्या, उनके आदेश का अनुसरण करना होगा। मेरी प्यारी छात्राओं, आचार्य शंकर भारती के घर मण्डन मिश्र से शास्त्रार्थ करने माहिष्मती नगरी जा रहे हैं। इस अवसर पर देश के प्रमुख राजा-महाराजा, प्रत्येक विषय के प्रसिद्ध विद्वान्, प्रत्येक सम्प्रदाय के माननीय नेता इस अलौकिक शास्त्रार्थ को सुनने के लिए जाएंगे। भारती के ऊपर बहुत बड़ा दायित्व आ गया है। सबकी सुविधा का इसे ध्यान रखना होगा। आशा है इसकी सहयोगिनी सखियां सहायता के लिए माहिष्मती नगरी पहुंच जाएंगी। वहाँ आचार्य के ठहराने की पूरी व्यवस्था बनाएंगी। इतना कहकर आचार्या ने सबको आशीर्वाद दिया। फिर मौन धारण कर लिया। छात्राओं ने एक-एक कर बारी-बारी उनके चरण-स्पर्श किए और आशीर्वाद लेकर यात्रा के लिए चल पड़ी।

18

भारती का अनुरोध स्वीकार कर नलिन्द विश्व विद्यालय से पधारे भिक्षु कर्ण-मित्र भी मंच पर आ गए। उन्होंने नलिन्द विश्वविद्यालय में घटित दुःखद घटना को संक्षेप में सुनाते हुए कहा—“आचार्य भट्ट और मैं सहाध्यायी थे। आचार्य वैदिक शास्त्रों के पारंगत विद्वान् थे। वैदिक ग्रंथों के विषय में सुबुद्धिमेरी जिज्ञासाओं का वे सम्यक् समाधान करते और मैं चीन, जापान, तिब्बत, गान्धार आदि में व्याप्त बौद्ध धर्म का विवरण उन्हें सुनाया करता। हम दोनों बौद्ध बिहार में एक ही कक्ष के निवासी थे। आचार्य भट्ट खानपान में बड़ा संयम रखते। बौद्ध बिहार में विभिन्न देशों के छात्र आते रहते। अतः मद्यः मांस सेवन में स्वतंत्रता रहती है। जब कोई बौद्ध भिक्षु शास्त्रार्थ में वेद और वैदिक क्रियाओं की निन्दा करता तो वह अपने अकाट्य तर्कों से प्रतिद्वंद्वी को सदा पराजित कर देते। इससे कई

भिक्षुओं को इनकी विद्वत्ता से ईर्ष्या होने लगी। प्रतियोगिताओं में यह जिस पक्ष का समर्थन करते वही विजयी घोषित होता। द्वादश वर्ष की अवधि में ही यह बौद्ध ग्रंथों के प्रकांड पंडित बन गए थे। इनका नाम ही तर्कवागीश पड़ गया था।

इनकी बहुमुखी प्रतिभा, इनका संयमित जीवन, इनकी जन प्रियता, इनके सौम्य व्यवहार के कारण कितने ही बौद्ध धर्माचार्य यहां तक कि अभिमानी प्राचार्य भी इनसे ईर्ष्या करने लगे। अधिकारियों ने इनके विरुद्ध पडयंत्र प्रारम्भ किया। राजगृह का युवा राजकुमार भी विश्वविद्यालय का एक छात्र था। बौद्ध विहार के शास्त्रार्थ में कुमारिल भट्ट से हार जाने पर मद मात्सर्यवश इनकी निन्दा करने लगा। ईर्ष्यालुओं का एक ऐसा वर्ग बन गया जो समय-समय पर इनके विरुद्ध कुलपति के कान भरता रहा। राज सहायता के बंद होने के भय से कुमारिल भट्ट के वध की युक्ति निकाली जाने लगी। उप कुलपति ने एक दिन प्रातः-काल की प्रार्थना सभा में घोषणा की एक छद्मवेशी वैदिक बौद्ध धर्म के खंडनार्थ चार वर्षों से बौद्ध विहार का अन्न खाते हुए ज्ञानार्जन कर रहा है। मुझे विश्वसनीय सूत्रों से ज्ञात हुआ है कि वेद और वैदिक यज्ञों की निन्दा सुन कर रो पड़ता है। इससे सिद्ध होता है कि यह बौद्ध हमारे धार्मिक रहस्योद्घाटन के उद्देश्य से यहां आया है। ऐसे गुरुद्रोही को कठोर दंड दिया जायेगा, इस पर विचार होगा।

छात्र समिति के परामर्श से दंड निर्णय किया जाएगा। छात्र प्रतिनिधियों को परामर्श कक्ष में प्रार्थना के उपरान्त पहुंचना है। कुलपति की आज्ञा से प्रमुख आचार्य, प्राचार्य और छात्र प्रतिनिधि एकत्र हुए। छात्र प्रतिनिधियों में युवराज तो था ही चीन देशवासी होने के कारण बाहरी छात्र प्रतिनिधि रूप में मुझे भी चुना गया था। कुलपति ने सर्वप्रथम युवराज से पूछा कि ऐसे छद्मवेशी वैदिक को क्या दंड दिया जाय? युवराज ने तपाक से कहा—“यह गुरुद्रोही तो है ही धर्मद्रोही भी है। अतः कठोर से कठोर अर्थात् मृत्युदंड देना होगा, ताकि भविष्य में अन्य किसी वैदिक को नालन्दा विश्वविद्यालय में आने का साहस न हो सके।” राजकुमार के चाटुकार छात्रों और स्वार्थी आचार्यों ने इस प्रस्ताव का समर्थन किया। मैंने इस प्रस्ताव का कठोर विरोध करते हुए निवेदन किया, कि मैं विदेश में उस भगवान बुद्ध की यश-पताका फहराते देख आया हूं, जिन्होंने अपनी करुणा से अपने ही घातक अंगुलिमाल को क्षमा कर डाकू से भिक्षु बना दिया। आज हम इतने निर्दय हो गये हैं कि एक निरपराध शरणार्थी की हत्या के लिए कटिबद्ध है; कुमारिल भट्ट के साथ मैं वर्षों से रहता आया हूं। इन्होंने सदा भगवान बुद्ध और बोधिसत्वों की श्रद्धा समन्वित भाव से पूजा अर्चा की है। भारतीय परम्परा के अनुसार भट्ट महोदय भगवान बुद्ध को दशम अवतार घोषित करते रहते हैं। ऐसे नैष्ठिक विद्वान की निर्मम हत्या से बौद्ध धर्म कितना कलंकित होगा, इसकी कल्पना कीजिए! कुलपति महोदय से हम लोगों का निवेदन है कि वे आवेश के कारण या दबाववश लिए गए अपने इम निर्णय पर पुनः विचार करें।” उदार महायानी भिक्षुओं का समुदाय चिल्ला उठा—“साधुवाद भिक्षु करुण मित्र साधुवाद साधुवाद।” छात्र प्रतिनिधियों को कक्ष में जाने की आज्ञा देकर कुलपति ने सभा विसर्जित की। कुलपति ने आचार्य और प्राचार्य की सभा की। छात्रों को दो वर्गों में बैठकर शास्त्रार्थ का मौका मिल गया। कुलपति

80 / एकता के देवदूत : शंकराचार्य

ने स्थिति संभालते हुए कहा—“युवराज ने पिता से कुमारिल भट्ट की निन्दा की है। मैं क्या करूँ? वहाँ से राजाज्ञा हुई है कि यदि राजकुमार की इच्छा पूरी नहीं होती तो राजकोष से विश्वविद्यालय को सहायता बन्द हो जायेगी। अतः अनुचित समझते हुए मुझे प्राणदंड देना पड़ रहा है।” समर्थक प्राचार्यों ने भी कुलपति से कहा—“यदि एक राजकुमार की इच्छा ही सर्वोपरि है, यह कुलपति पर भी शासन करता है तो विश्वभर में विख्यात इस विश्वविद्यालय की क्या दुर्दशा होने जा रही है? हम लोग जनता से भीख मांग कर भूखे रहते हुए अपने पथ पर अटल रहेंगे। शास्त्रार्थ में पराजित होने पर यह अहंकारी मद्यप, लम्पट राजकुमार पतन की इस सीमा तक अभी जा सकता है तो इसके मगध का शासक बनने पर देश की क्या दुर्गति होगी? अतः ऐसे राजकुमार को विश्वविद्यालय से वहिष्कृत करना होगा, न कि एक सौम्य, संयमी, मेधावी सर्वशास्त्रसिद्ध शिक्षार्थी को।”

कुलपति महोदय ने बारी-बारी सबसे परामर्श किया। अन्त में यह निर्णय हुआ कि एक मध्यमार्ग निकाला जाय। “इस परिसर के सर्वोच्च शिखर से नीचे वधिकों द्वारा फेंकवा दिया जाय। निश्चय है कि इसकी मृत्यु होगी ही। हमें कोई हत्यारा भी सिद्ध नहीं कर पाएगा और आज्ञा की पूर्ति भी हो जायेगी।” हम लोगों के घोर विरोध पर भी यह प्रस्ताव बहुमत से पारित हो गया। कुलपति ने मुझे संदेश कार्य सौंपा। दिवंगत कुमारिल भट्ट मुझ से चीनी ध्यान सम्प्रदाय की प्रक्रिया सीखा करते थे। मैंने कुलपति महोदय से अनेक बार निवेदन किया था कि चीनी ध्यान सम्प्रदाय पतञ्जलि ऋषि की योग प्रक्रिया से सर्वथा साम्य रखने वाला है। चीनी बौद्धों में ध्यान सम्प्रदाय राजा-प्रजा सबमें जनप्रिय बन रहा है। अतः वैदिक और बौद्ध धर्म सर्वथा एक दूसरे से मिल कर एक बनते जा रहे हैं। आप यह अपयश क्यों ले रहे हैं? पर राजभय से आतंकित भीरु-हृदय कुलपति को राजकुमार के विरोध का साहस न हुआ। उन्होंने यह निर्णय स्वयं राजकुमार के द्वारा कुमारिल भट्ट के पास पहुंचाना निश्चय किया। राजकुमार को शास्त्रार्थ में अपमानित होने के कारण भी बड़ा क्रोध था ही।

कुमारिल भट्ट ने कुलपति की आज्ञा सहर्ष स्वीकार की। उनकी आकृति पर तनिक भी विषाद नहीं आया। सन्ध्या की प्रार्थना के उपरान्त उन्होंने सभी गुरुजनों के चरण स्पर्श किए। भगवान बुद्ध की प्रतिमा के सम्मुख बैठकर सम्पूर्ण रात्रि वटवृक्ष के नीचे धम्मपद और गीता का पाठ करते रहे। प्रातः स्नानादि से निवृत्त हो भगवान बुद्ध की प्रतिमा की विधिवत् पूजा अर्चना की और कुलपति के समीप पहुंच कर उनके चरणों की वन्दना की। हाथ जोड़ कर बोले—“गुरुदेव, भगवान तथागत ने मुझे अपने पापों के प्रायश्चित्त का सुअवसर दिया है। मेरे प्राणों पर आपका पूरा अधिकार है। जैसे चाहें मेरा वध कर डालिए।”

कुलपति की आंखें डबडबा गईं। पर युवराज उनके कक्ष में वधिकों को लिए बैठा था। उन्होंने कुमारिल को राजकुमार और वधिकों के साथ सर्वोच्च शिखर पर भेजा। राजकुमार ने वधिकों को आदेश दिया—“मैं एक कहूँ तो तुम लोग इसका मस्तक और इसकी टांगें अपने हाथों में लेना। दो कहने पर इसे अपने मिर के ऊपर उठा लेना। तीन सुनते ही वेग से पृथ्वी पर ऐसे ढंग से फेंकना कि टक्करों से मर तोड़ता हुआ यह भूमि पर गिरते-गिरते मृतक बन जाय।” वधिकों ने बैसा ही किया। जब वधिक उठा कर फेंकने लगे तो युवराज ने कहा—“तेरा वेद भगवान सच्चा है तो तेरे प्राण बचा ले।” आचार्य ने वैदिक देवों का स्मरण

करते हुए कहा—“यदि वेद भगवान् सत्य हैं तो हे पृथ्वी माता, आप मुझे अपनी गोद में संभाल लो।”

न केवल गुरुकुल के छात्र अपितु अनेक बौद्ध विहारों के भिक्षु-भिक्षुणियां गुरुकुल नालन्दा का दृश्य, कौतूहलवश, देखने आए थे।

भगवान् की क्या महिमा! कुमारिल भट्ट वेदविदित जगन्नियन्ता परमेश्वर का ध्यान करते हुए घड़ाम से पृथ्वी पर गिरे। गिरते समय एक स्थान पर टकराव से बाईं आंख में थोड़ी चोट आ गई। रक्त बहने लगा। पर शेष शरीर फूल के समान वृक्ष के ऊपर से मानो स्वतः नीचे गिर गया हो। कुमारिल धूल झाड़ कर जब उठ खड़े हुए तो विस्मय विभोर जनता ने बड़ी देर तक करतल ध्वनि की। नालन्दा के समीपवर्ती गांवों से श्रद्धालु वैदिक प्रजा भी यह अनर्थ मय दृश्य देखने आई थी। जनता ने उद्घोष किया—“वेद भगवान् की जय, आचार्य कुमारिल भट्ट की जय।” हमारे साथियों ने आगे बढ़ कर उस चमत्कारी ऋषि को अपने कंधों पर बिठा कर जलूस निकाला। विश्वविद्यालय में एक ओर हर्षोल्लास का सागर उमड़ पड़ा, दूसरी ओर युवराज उसके सहयोगियों के मुख बिल्कुल धूमिल हो उठे। युवराज हार मानने वाला कहां? वह अपने चाटुकारों के साथ कुलपति के पास पहुंचा, और बोला—“वधियों को ठीक तरह फेंकना नहीं आया। अब इसके मुख पर कालिख पोत कर गधे पर बिठाया जाय और सारे नगर में घुमा कर वैदिकों को सावधान कर दिया जाय कि छद्मवेशी बौद्ध भिक्षु बनने पर वैदिक को इसी प्रकार दंडित किया जायगा।” कुलपति को युवराज का यह व्यवहार अनुचित जान पड़ा पर राजकोप के भय से कुछ न कुछ दंड देना पड़ा। उन्होंने इतना सुधार किया कि गधे पर न बिठा कर पैदल ही घुमाया जाय। काष्ठखंड पर यह उत्कीर्ण करा कर छाती से लटका दिया जाय कि “गुरु के द्रोही का मुख काला, कंठ पड़े जूते की माला।”

युवराज का अन्तःकरण हर्षविषाद के झूले पर झूल रहा था। आज उसके चाटुकार साथी और कतिपय प्राध्यापक उसका विजयी घोषित करते हैं। यद्यपि अधिकांश का अन्तःकरण युवराज के मदभात्सर्य की निन्दा करता था, पर प्रत्यक्ष विरोध करने का साहस किसी को न होता। युवराज के अन्तःकरण में भी द्वन्द्व चल रहा था। कभी-कभी उसे यह सूझ पड़ता कि जो व्यक्ति उच्च शिखर से फेंके जाने पर भी आहत नहीं हुआ, वह दंडनीय नहीं है। पर जब मदभात्सर्य की बाढ़ आती तो शास्त्रार्थ में पराजय की आंधी उथल-पुथल मचाने लगती। ऐसी स्थिति में बुद्धि की नौका को खेने वाले उनके चाटुकार साथी, पतवार छोड़ नाव में छिद्र करने लगे। फिर तो उसकी बुद्धि का कर्णधार विवेक सबसे पहले डूब कर मर गया। कर्णधार के बिना बुद्धि बेकार हो गई। मान का भूखा, सत्ताधारी, निरंकुश युवराज बौखलाया हुआ मतवाले हाथी की तरह सहर्ष सदाचरण वृक्ष की डालियां एक-एक कर तोड़ता जा रहा था। सारा वैदिक-बौद्ध-समाज उसकी निरंकुशता और नृशंसता को विवश माली की तरह, आंसू बहाते, चुपचाप देख रहा था।

युवराज अपने साथियों सहित अश्वरथ पर सवार होकर पीछे-पीछे चल रहा था। नगर में किसी का साहस इस कुकृत्य की भर्त्सना करने का नहीं हुआ। भद्र जनता के नेत्रों से आंसू ढलक रहे थे, पर आचार्य भट्ट के मुख-मंडल पर एक विलक्षण ज्योति नाच रही थी। युवावर्ग कभी-कभी जोर से पुकार उठता—“आचार्य भट्ट की जय हो।” दूसरी ओर से धीमे से ध्वनि आती “युवराज की

82 / एकता के देवदूत : शंकराचार्य

जय हो।" अश्वारोही राजसैनिक राजमार्ग पर चक्कर लगाते घूम रहे थे कि किसी योगाचारी बौद्ध और सदाचारी वैदिक राज विद्रोह न कर दें। देशभक्त युवराज के रक्त के प्यासे थे। उन्हें भय था कि युवराज के राज्यासीन होते ही हमें मगध जनपद छोड़ कर भागना पड़ेगा, क्योंकि इसके चाटुकार शासक सत्य, धर्म, न्याय, परिश्रम के स्थान पर आडम्बर, अधर्म, अन्याय और विलास को प्रोत्साहन देंगे। पर किसी प्रकार की दुर्घटना नहीं घटी। आचार्य भट्ट की सहिष्णुता और उनकी वेदनिष्ठा के प्रभाव से किसी ने युवराज और उसके साथियों के साथ दुर्व्यवहार नहीं किया। जुलूस सकुशल लौट आया।

नगर भ्रमण के उपरान्त आचार्य भट्ट पहले कुलपति के पास पहुंचे। चरणों की वन्दना के उपरान्त अपने भावी कार्यक्रम के विषय में जिज्ञासा व्यक्त की। कुलपति के नेत्र सजल हो उठे। कुलपति के सचिव स्वतः बड़े धर्म-निष्ठ व्यक्ति थे। ये सारी घटनाएं उसके हृदय को भाले की तरह वेध रही थी, पर कुलपति विवश एवं किंकर्तव्य विमूढ़ थे। वह युवराज से परामर्श करके ही भावी कार्यक्रम बना सकते थे। सचिव ने कुलपति की विवशता भांप ली। चुपके से आचार्य के कानों में जाकर कहा—“आप नालन्द विश्वविद्यालय छोड़कर स्वयं चले जाओ। इसी में विश्वविद्यालय का, कुलपति का, और आपका भला है।” आचार्य भट्ट ने कुलपति के चरणों में अभिवादन कर अन्तिम विदा मांगी। वहां से चल कर बुद्ध प्रतिमा के पास पहुंचे। युवराज चाटुकारों के साथ विजयोत्सव मना रहे थे और आचार्य भट्ट बुद्ध भगवान की प्रतिमा के पास बैठ कर धम्मपद का पाठ कर रहे थे। पाठ समाप्त कर मेरे पास आए। गले मिल कर मुझसे विदा ली और अपना निर्णय मुझे बताते हुए कहा “मैं गुरुपूर्णिमा के दिन प्रायश्चित रूप में आत्मदाह करूंगा। पुर्नजन्म लेकर वैदिक और बौद्धों का भेदभाव मिटाने के लिए सारा जीवन समर्पित कर दूंगा। इस जन्म में मेरी अभिलाषा अधूरी रह गई। आपका आशीर्वाद लेने आया हूं। चाहता हूं कि युवराज की कृतज्ञता प्रगट करूं और कहूं कि आपने मुझे जीवन ज्योति प्रदान की।” मैं अवाक् रह गया। आचार्य भट्ट रात्रि में गुरुजनों से अन्तिम विदा लेकर युवराज के यहां पहुंचे पर वह रंगरलियों में मस्त थे। अतः दूर से प्रणाम कर चले गए और चुपचाप विश्वविद्यालय और बौद्ध विहार छोड़ कर उस पथिक की तरह चल पड़े जो यात्रा करते हुए रात में किसी वृक्ष के नीचे विश्राम कर प्रातः निर्विकार भाव से आगे का मार्ग पकड़ता है।

दूसरे दिन प्रातःकाल की प्रार्थना सभा के उपरान्त कुमारिल भट्ट के दर्शनों को छात्रों और भिक्षुओं की आंखें तरस रही थीं। सबने मुझे चारों ओर से घेर लिया। जब मैंने उनको बताया कि कुमारिल भट्ट, गुरुपूर्णिमा के दिन गंगा तट पर तुषाग्नि में जीवित जलने चले गये हैं तो सबकी आंखें आर्द्र हो उठीं। सबने युवराज को मन में धिक्कारा। एक आचार्य के मुख से सहसा निकल पड़ा—“यह अन्याय युवराज को ले डूवेगा।”

कतिपय आचार्य, भिक्षु और छात्र-छात्राएं, भिक्षुणियां और कुलसचिव, उपकुलपति के पास पहुंचे। उन्होंने प्रतिष्ठानपुर में कुमारिल भट्ट के आत्मदाह का दृश्य देखने की अनुमति मांगी। भीड़ की भीड़ उपकुलपति की ओर उमड़ते देख युवराज विस्मित रह गया। सम्पूर्ण विश्वविद्यालय और बौद्ध संधाराम इस अग्रिय घटना से विक्षुब्ध हो उठा। सर्वोच्च शिखर से वधिकों द्वारा प्रह्लाद की तरह फेंके जाने पर भी जो बालबाल बचा रहा वह सामान्य व्यक्ति कैसे हो सकता है।

विश्वविद्यालय के सम्पूर्ण परिसर में यह चर्चा होने लगी कि मृतक को जीवित करने वाले, निर्धन विधवा का घर स्वर्ण आमलक से भरने वाले, चांडाल के चरणों में लोटने वाले, आठ वर्ष में सर्वशास्त्रों का ज्ञान आत्मसात कर डालने वाले आचार्य शंकर के रूप में मानो भगवान बुद्ध स्वयं अवतरित हुए हैं और मृत्युंजय कुमारिल भट्ट तो बोधिसत्व के रूप में विचर रहे हैं। इन दोनों का दर्शन जिनको मिल जाये वे बड़े भाग्यवान व्यक्ति हैं। अतः मेरे वर्जित करने पर भी मेरे साथ नालन्दासे यहां दर्शन समाज आ गया। आज भी कई यात्री वहां से पधारे हैं जिनसे ज्ञात हुआ है कि जब युवराज को सारी परिस्थितियां प्रतिकूल जान पड़ीं और उन्हें ऐसा आभास होने लगा कि विश्वविद्यालय के परिसर में और बाहर नगर-गांवों में लोग उसे जीवित नहीं देखना चाहते। यहां से भाग जाना ही अच्छा है तो वह अपने रक्षकों के साथ रात्रि को भाग निकले और रातोंरात पाटलिपुत्र (पटना) पहुंच गए। आज कुछ भिक्षु आचार्य भट्ट की श्रद्धांजलि में सम्मिलित होने के लिए पाटलिपुत्र से पधारे हैं। उनसे ज्ञात हुआ कि उमड़ती गंगा की तीव्र धारा ने तैराकी प्रतियोगिता में भाग लेने वाले युवराज और उनके सबसे अधिक विश्वासपात्र साथी को ऐसा जलमग्न कर दिया कि उनका शव भी अब तक नहीं मिला। यह प्रतियोगिता भी गुरुपूर्णमा के दिन प्रतिवर्ष होती आई है पर ऐसी दुर्घटना सुनने में नहीं आई। ऐसा जान पड़ता है कि मृत्यु मगरमच्छ बन कर दोनों को निगल गई। प्रकृति की यह कैसी लीला।

नालन्दा विश्वविद्यालय की प्राचीन स्मृति उन्हें स्मरण हो आई। कुछ देर मौन रह बोले—“आचार्य भट्ट इसे ही विधाता का अपरिवर्तनीय विधान कहा करते थे। इन सब अनेक अमंगलों में एक मंगल गुप्त रूप से यह दिखाई पड़ रहा है कि आचार्य का आत्मबलिदान बौद्ध और वैदिकों को एकत्र करने में समर्थ होगा। आप सब अपने अपने इष्ट देवों से यही प्रार्थना करें कि भगवान बुद्ध की करुणा के अवतार आचार्य शंकर यह महत्त्वमय कार्य अपने हाथों में लें और हम सब उनके अनुवर्ती बन कर देश में एकता और अखंडता स्थापित कर सकें। हमारे भेदभाव से विदेशी इस देश पर सत्ता जमाते चले जा रहे हैं। स्पेन से मूलस्थान तक अरबी साम्राज्य फैल चुका है। पश्चिम में राष्ट्रीय भावना जग रही है। संघर्ष भीषण रूप धारण करता जा रहा है। अरबों जैसा भाईचारा ईसाई के विभिन्न वर्गों में आता जा रहा है। इसी प्रकार बौद्ध और वैदिक का, मगध और गान्धार का, उत्तर और दक्षिण का, शैव और शाक्त का, हीनयान और महायान का भेदभाव भूल कर जब हम केवल भारतीय रह जायेंगे, अरबों और ईसाइयों की तरह भाईचारे का भाव अपनायेंगे तभी यह शस्यश्यामला भूमि बचेगी। अन्यथा आततायी विदेशी एक एक करके सारे देश पर आधिपत्य जमाते चले जायेंगे। इस समय आचार्य शंकर की ओर सारे देश की आंखें लगी हैं। अन्तकाल में आचार्य कुमारिल भट्ट देश के एकीकरण और अखंडता का भार आचार्य शंकर के कंधों पर रख कर स्वर्गीय देवों की सहायता के लिए चले गए हैं। ऐसे महा पुरुष अमर हैं। वे अपना नश्वर शरीर अग्नि देव को समर्पित कर सम्पूर्ण जगत को कल्याण का मार्ग दिखाने चले जाते हैं। ऐसे कर्तव्यनिष्ठ धर्मात्मा अजेय हैं, अमर हैं, नित्यस्मरणीय हैं। इनका विनाश कौन कर सकता है?”

भिक्षु करुणमित्र भारत के धार्मिक और राजनैतिक कलह के दुष्परिणामों की

84 / एकता के देवदूत : शंकराचार्य

चर्चा करते करते करुणाद्रं हो उठे तो चुपचाप 'बैठ गए। चंचला के हृदय में प्राचीन स्मृतियां जाग उठीं। जब इसी श्रीनिकेतन और वैदिक गुरुकुल में बौद्धों के साथ शास्त्रार्थ करना पड़ा था। उसने खड़े होकर पूछा—“भिक्षुराज, युवराज और कुमारिल भट्ट के शास्त्रार्थ का विषय क्या था? क्या हिंसा अहिंसा की समस्या उठाई गई थी।”

करुणमित्र बोले—“शास्त्रार्थ में बौद्ध धर्म के चारों सम्प्रदाय-सौमान्तिक, त्रैभाषिक, सर्वास्तिवादी और योगाचारी सम्मिलित थे। आत्मा-अनात्मा-जीव, जगत् की नित्यता अनित्यता पर मूलतः विचार चल रहा था। युवराज तो गांधार, चीन, जापान आदि देशों में व्याप्त नए बौद्ध चिन्तन से अनभिज्ञ थे। पर आचार्य कुमारिल भट्ट को आचार्य असंग के सर्वथा नवीन होते हुए भी भारतीय परम्परा से जुड़े सिद्धान्तों का पूरा ज्ञान था। युवराज और उनके साथी आत्मा को गहराई से समझना अनावश्यक समझते थे पर आचार्य कुमारिल भट्ट देश कालानुसार की गई असंग की आत्मा संबंधी नवीन व्याख्या और चीन के ध्यान सिद्धान्तों पर विशेष बल देते रहे। निर्णायकों में चार नालन्दा से बाहर के थे। उन्होंने आचार्य भट्ट के तर्कों से सहमत होने के कारण कुमारिल भट्ट को ही विजेता घोषित किया। केवल नालन्दा विश्वविद्यालय के कुलपति तटस्थ रहे। अतः युवराज को प्रथम पुरस्कार नहीं मिल सका। इस पर वह आग बबूला हो उठा।”

आचार्य कुमारिल भट्ट का अकाट्य तर्क यह था कि “अन्य बौद्ध सम्प्रदाय वाले आत्मा के अस्तित्व अनस्तित्व का समाधान प्रस्तुत करने के स्थान पर इससे बच कर निकल जाना चाहते हैं। पर असंग महात्मा का कथन है कि जो लोग न दिखाई पड़ने के कारण आत्मा का अस्तित्व नहीं मानते उन्होंने क्या आत्मा का अनस्तित्व देखा है? दृष्टि में कोई अवरोध आने के कारण भी कोई वस्तु सामने होते हुए भी नहीं दिखाई पड़ती। इसलिए कोई निश्चित रूप से कैसे कह सकता है कि आत्मा है ही नहीं। भगवान् बुद्ध ने अभिधम्म विनय में केवल इतना ही कहा है—“समय की पुकार है कि अभी इस झगड़े में न उलझा जाय।” इससे प्रमाणित होता है कि कभी अनुकूल समय आने पर भावी विचारक इसे सुलझाना चाहें तो मुझे कोई आपत्ति नहीं। इस व्याख्या के द्वारा हमारा बौद्ध धर्म, चीन, जापान आदि में प्रचलित योगाचार और ध्यान सिद्धान्त को आत्मसात् करने से व्यापक बनता है।

चंचला ने कहा—“तब तो बौद्ध धर्म न केवल विदेशी बौद्ध सम्प्रदायों से साम्य रखने जा रहा है, अपितु आत्मा-परमात्मा संबंधी वैदिक मान्यता का भेद-भाव भी मिटाने वाला है। हम सब की अभिलाषा है कि भिक्षु करुणमित्र अपने साथियों को लेकर माहिष्मती नगरी चले जहां मंडनमिश्र और आचार्य शंकर का शास्त्रार्थ होने जा रहा है। हम सब आप लोगों की यात्रा की व्यवस्था करती चलेंगी।”

आचार्य कुमारिल भट्ट के श्राद्ध का आज अन्तिम दिन है। उनकी समाधि पर वैदिक, बौद्ध, जैन, शाक्त, तांत्रिक, कर्मकाण्डी, मीमांसक, संन्यासी, वैष्णव सबने

अपनी श्रद्धांजलि अर्पित की। तदुपरांत प्रत्येक वर्ग के गण्यमान्य आचार्यों की एक बड़ी सभा हुई जिसमें 72 साम्प्रदायों के प्रतिनिधि सम्मिलित थे। प्रतिष्ठानपुर के गुरुकुल में शिक्षित कितने ही राजा-महाराजा, सिद्ध-सामंत भिन्न-भिन्न भागों से एकत्र हुए थे। जो प्रतिनिधि सिन्ध देश से आए थे, उन्होंने कुलपति से अपने जनपद की दुर्दशा सुनाने के लिए समय मांगा। यह गोष्ठी देश के विभिन्न मतों में एकता स्थापन करने के उद्देश्य से आयोजित की गई थी जिसमें भारती और उसकी सखियों का विशेष योगदान था। जिस धार्मिक सहिष्णुता और एकता के लिए आचार्य ने आत्मदाह किया था उसकी रक्षा कैसे हो, इस गोष्ठी में इसी पर विचार करना था। इस सम्मेलन की आवश्यकता बतलाते हुए भारती ने देश के भिन्न भिन्न भागों से आए हुए प्रतिनिधियों से परामर्श करने के उपरान्त एक प्रस्ताव बनाया था। उसी को आधार बना कर विभिन्न आचार्यों के मत जानने का प्रयत्न किया गया। भारती का प्रस्ताव था—“जिस देश में आचार्य शंकर जैसे अवतारी व्यक्ति सर्वज्ञ और ब्रह्मनिष्ठ विद्यमान हों, जो भारत माता आचार्य कुमारिल भट्ट जैसे श्रोत्रिय मीमांसक कर्मकाण्डी आचार्य उत्पन्न कर सकती है उस भारत माता की दुर्दशा विदेशी आक्रमणों के कारण इतनी विकराल रूप में हो रही है कि न तो किसी महिला का सतीत्व सुरक्षित है न किसी देवालय और तीर्थ स्नान की पवित्रता बच सकती है। दाहर के देशद्रोही सेनापति ने आक्रमक अरबों से मिल कर जो षडयंत्र रचा, स्वार्थी बौद्ध भिक्षुओं ने तांत्रिक यंत्र मंत्र द्वारा राजा को धोखा देकर अरबों को जिताने का जो प्रयास किया वह देश के लिए कितना घातक सिद्ध हो रहा है यह आप सब जानते हैं। दाहर शत्रु से लड़ते लड़ते स्वर्गवासी बने। तदुपरान्त सारा भारत सिन्धवासियों की व्यथा कथाभी भूल गया। इसका परिणाम आज यह हो रहा है कि आर्य वंश ही समाप्ति होने जा रही है। धर्म के नाम पर सम्प्रदाय की ओट में स्वार्थपरता का जो नग्ननृत्य इस देश में हो रहा है, भगवान जाने उसका क्या दुष्परिणाम होगा। अभी तक तो अरबों का साम्राज्य मूलस्थान तक ही पहुंच पाया है। पर धर्म का रहस्य बिना समझे साम्प्रदायिक कलह इसी प्रकार चलता रहा तो देश की क्या दुर्दशा होगी यह कहा नहीं जा सकता। अतः आज सबसे बड़ी आवश्यकता इस बात की है कि जिस धर्म और गुरु परंपरा की रक्षा के लिए आचार्य कुमारिल भट्ट ने अपने प्राण उत्सर्ग किए हैं उसके लिए सब मिल कर कुछ न कुछ उपाय करें, तो कोई मार्ग अवश्य निकल आएगा।

आप सब को विदित है कि आचार्य शंकर श्रोत्रिय ब्रह्मनिष्ठ संन्यासी हैं। वह महिष्मती नगरी जा रहे हैं। यदि हम लोग धार्मिक सहिष्णुता, पारस्परिक एकता का संकल्प लेकर उनकी शरण में जायें, उनसे शास्त्रार्थ करें, तो संभव है कोई न कोई नया मार्ग, नया जीवन-दर्शन, देश की वर्तमान स्थिति को देखते हुए, उनकी प्रतिभा से फूट पड़े। इस गंगा-तट पर, जो हमारी सहस्रों वर्षों की सांस्कृतिक परंपरा का प्रतीक है, हम संकल्प लें कि इस भारत माता की शस्यश्यामला भूमि को उन्मत्त विदेशी आक्रमकों से पददलित न होने देंगे। सौ वर्ष में एक नए धर्म इस्लाम ने स्पेन से चीन तक अपनी सत्ता स्थापित कर ली है। ऐसा प्रतीत होता है कि हमारे वर्तमान धर्म के स्वरूप या सामाजिक गठन में कोई न कोई ऐसा अभाव है, कहीं न कहीं कोई त्रुटि है, जिससे हम शक और हूण अरबी

86 / एकता के देवदूत : शंकराचार्य

और ईरानी, चीनी और मंगोलों से निरन्तर पराजित होते आ रहे हैं। विदेशी आक्रामक भारत के जिस भूभाग पर आक्रमण करते हैं वहीं का दुर्बल शासक अपनी सीमित सैन्य शक्ति से विदेशों का सामना करने जाता है किन्तु शेष देश के वीर योद्धा शासक, राजा-महाराजे यह समझते हैं कि विदेशियों शत्रु एक जनपद की ही विपत्ति का कारण है हम इस आग में क्यों कूदें? हम यह भूल जाते हैं कि जिस उन्मत्त आक्रामक को एक बार विजय रस का स्वाद मिल जाएगा क्या वह अपनी सैन्य शक्ति से अन्य भागों पर आक्रमण न करेगा? अगर आपस के वैमनस्य, राग-द्वेष, ईर्ष्या मात्सर्य का यही हाल रहा तो देश का विनाश अवश्यभावी है। आइये, हम पुनः गंगाजल लेकर यह संकल्प करें कि उन्मत्त हाथी की तरह आक्रमण करने वाले विदेशियों की पराजय और निजविद्वेष-विलय के लिए हम तन मन धन से आजीवन प्रयत्नशील बने रहेंगे।”

इतना कह कर भारती चुपचाप बैठ गई। प्रत्येक सम्प्रदाय के प्रतिनिधियों ने मंच पर आकर इस संकल्प को दोहराया। ऐसा जान पड़ा कि देश में एक नयी जागृति आ गई है और विभिन्न सम्प्रदायों के मिलाने का जो कार्य कुमारिल भट्ट जीवित अवस्था में अधूरा छोड़ कर गए हैं उसे पूर्ण कर देशव्यापी एक राष्ट्र धर्म का संदेश देना है यह उनका संकल्प उनके जीवनकाल में पूर्ण न हो पाया, पर उनकी मृत आत्मा स्वर्गलोक से मानो ऐसा संदेश भेज रही है। अंतरिक्ष से ऐसी ज्योति आ रही है। जिससे प्रत्येक धर्म-संप्रदाय का अंधकार दूर भागता जा रहा है। विशेषकर महायानी बौद्धों का एक वर्ग इस बात के लिए कृतसंकल्प है कि जिस पवित्र उद्देश्य से आचार्य कुमारिल भट्ट ने गुरु पूर्णिमा के दिन अपने जीवन की अंतिम बेला में भगवान् ऋषभदेव और महावीर बुद्ध और बोधिसत्वों की पूजा अर्चना की है उसकी पूर्ति के लिए सबका संगठित हो कर प्रयास करना परम कर्तव्य है। इसी प्रकार जैनियों, तांत्रिकों, और वैष्णवों ने भी अपने अपने संप्रदाय की ओर से नए कुलपति को यह आश्वासन दिया कि हम देश की एकता, राष्ट्र की अखंडता, भारतीय संस्कृति की सुरक्षा के लिए प्राणपण से प्रयत्न करेंगे और भारत मां को इस प्रकार बिलखने न देंगे। “भारत माता की जय जयकार” आचार्य “कुमारिल भट्ट के साधुवाद” के साथ सभा समाप्त हुई।

विभिन्न जनपदों से आए हुए साधु महात्माओं, राजा महाराजाओं का समुदाय माहिष्मति नगरी की ओर चल पड़ा। साधु सन्यासी पद यात्रा करते हुए चले। साधन सम्पन्न व्यक्ति बैलगाड़ी, घोड़ा गाड़ी, ऊंटगाड़ी तथा घोड़े-हाथी पर सवार होकर लम्बी यात्रा के लिए चल पड़े। सबसे पहले भारती और उनकी सखियों के लिए वाहन का साधन जुटाया गया। जिनके आगे-आगे वीर योद्धाओं का दल घोड़े पर सवार होकर अस्त्र-शस्त्र से सुसज्जित हो चल पड़ा। प्रयाग से माहिष्मती तक अनेक स्थानों पर बीहड़ जंगल अरावली और विध्याचल की दुर्गम पहाड़ियां, हिंसक पशुओं का आतंक उस काल में भीषण रूप में विद्यमान था। आचार्य शंकर तो अपने योगबल से अपने शिष्यों के सहित गांव गांव उपदेश देते हुए जा रहे थे। किंतु राजा महाराजाओं, सिद्ध-सामंतों का यह दल वाहन के मार्ग से चल पड़ा। अतः आचार्य के पहुंचने से पूर्व ही ये लोग माहिष्मती नगरी पहुंच गए। वहां नर्मदा तट पर दूर-दूर तक शिविर लगा दिए गए। साधु समाज के लिए पर्णकुटीरों की व्यवस्था की गयी। देश के भिन्न भिन्न जनपदों से आए हुए ये यात्री-दल

एकता के देवदूत : शंकराचार्य / 87

माहिष्मती नगरी के चर्तुदिक विराजमान हो गये। कुछ ही दिनों उपरांत भाद्रपद की अमावस्या आ पहुँची।

आचार्य शंकर को लगभग डेढ़ मास लग गए पर भारती और उसकी राजकुमारी सखियां श्राद्ध पक्ष प्रारंभ होने से पूर्व ही माहिष्मती नगरी पहुँच चुकी थीं।

द्वितीय उल्लास

भारती ने सर्वप्रथम आचार्य और उनके शिष्यों की सुख-सुविधा का प्रबंध करने के लिए अपनी सखी पांचाली को नियुक्त किया। वह एक वीरवाला प्राणों की वाज लगाकर आचार्य की यात्रा में विघ्न-बाधाओं के निवारण का संकल्प लेकर कुछ अंगरक्षकों के साथ पैदल चल पड़ी। आचार्य और उनके शिष्य अपने भविष्य कार्यक्रम किसी को नहीं बताते थे अतः अनुमानवश प्रयाग से माहिषमती के मार्ग का अनुसंधान कर रास्ते में उनके ठहरने, भोजन आदि की व्यवस्था करने के लिए गांव-गांव भक्त जन और साधन-सम्पन्न व्यक्ति नियुक्त किये जाते थे। पांचाली शंकराचार्य जी की शिष्य-मण्डली के आगे-आगे चलती हुयी मार्ग की विघ्न-बाधाओं का निवारण करती चलती। और इस बात का ध्यान रखती कि आचार्य को इसका संकेत भी न मिल पाये कि हम उनके लिए अग्रिम रूप में व्यवस्था बनाते जा रहे हैं। भारती का इतना प्रभाव था, प्रयाग से माहिषमती तक मण्डन मिश्र का इतना सम्मान था, राजा-महाराजाओं, समृद्ध व्यक्तियों को यज्ञ कराने के कारण स्थान-स्थान पर उनकी इतनी ख्याति फैल चुकी थी कि भारती और मण्डन मिश्र का नाम सुनते ही ग्रामवासी स्वतः आचार्य का दर्शन करने उमड़ पड़ते।

इस समय तक आचार्य की ख्याति घर-घर पहुंच चुकी थी। उनके चमत्कार की कहानियां, मृतक को जीवित करने का संवाद, गांव-गांव फैल चुका था। दीन-दुखिया अपनी विपत्ति-गाथा सुनाने, रोगी अपना रोग निवारण कराते, निर्धन अपनी कंगाली दूर करने, संतानरहित संतान की आकांक्षा लिए आचार्य का दर्शन करने को उमड़ पड़ते। कहीं-कहीं इतना बड़ा जन-समुदाय एकत्र हो जाता कि उन्हें उस भीड़ से निकालना कठिन हो जाता। इसलिए आचार्य प्रायः बस्ती से दूर ऐसे मार्ग से चलते जहां लोगों को उनकी झलक न मिल सके। पर दर्शन की उत्सुक जनता सभी संभावित मार्गों पर खड़ी मिलती। इस प्रकार जो यात्रा 15 दिन में समाप्त हो सकती थी उसे पूरा करने में लगभग तीन-चार सप्ताह लग गये। इस अवधि में भारती और उसकी सहेलियों को माहिषमती नगर में आने वाले साधु-अभ्यागतों, राजा-महाराजाओं के ठहराने की व्यवस्था करने का समय मिल गया। नर्मदा तट पर दूर-दूर तक शिविरागार बन गये। सबके भोज, रहन सहन, शयन आदि की विधिवत् व्यवस्था की गयी। भारती और उनकी राजकुमारी सखियों ने दिन-रात परिश्रम कर अतिथियों के सुख-सुविधापूर्वक निवास की व्यवस्था बना दी। भारती को ज्ञात था कि आचार्य और मण्डन मिश्र का शास्त्रार्थ एक-दो दिन में समाप्त होने वाला नहीं। इसलिए एक दीर्घ अवधि के लिए सहस्राधिक अभ्यागतों के निवास की व्यवस्था की गयी। भारती और उसकी सखियां श्राद्ध में सम्मिलित होने वाले पंडित-समुदाय के आवभगत में जुट गयीं।

सम्राट पुष्य मित्र द्वारा सम्पन्न बौद्ध राजा बृहद्रथ की दशम श्राद्ध शताब्दी मनायी जा रही थी। मित्रवंश के सभी योद्धा, विद्वान्, कृषिकर्मी, भूमिपति, राजा-महाराजा इस विशाल महायज्ञ में सम्मिलित होने के लिए आ गये थे। लगातार 14 दिनों से श्राद्धकर्म, पितृपक्ष में चल रहा है। आज पन्द्रहवां दिन है। आश्विन की अमावस्या थी। प्रातःकाल नर्मदा तट पर सहस्रों पंडित श्राद्धकर्म सम्पन्न करा रहे हैं। मध्याह्न के समय मण्डन मिश्र के विस्तृत राज-प्रासाद में महायज्ञ प्रारम्भ होने वाला है। कर्मकाण्डी विद्वान् देश के भिन्न-भिन्न भागों से एकत्र हुए थे। सांख्य, योग, न्याय, वैशेषिक पूर्व मीमांसा और उत्तर मीमांसा के बड़े-बड़े विद्वान्, अनेक वेदपाठी, युर्वेदी, सामवेदी, अर्थशास्त्री, धर्मशास्त्री, स्मृतिकार मण्डन मिश्र का निमंत्रण पाकर एक पक्ष से माहिष्मती नगरी में निवास कर रहे थे।

इस प्रकार देश, जाति, धर्म, राजनीति, समाजनीति, शिक्षा, नैतिकता की विविध समस्याओं पर सामूहिक रूप से विचार करने का सुअवसर प्राप्त हुआ। प्रतिदिन देश की वर्तमान समस्याओं पर विचार विमर्श होता रहा। भारती के साथ सिन्ध से निष्कासित महिलायें माहिष्मती पहुंच चुकी थी। इस समय विद्वान् मंडली के सम्मुख अनेक समस्यायें आईं जिन पर जमकर विचार करने का अवसर प्रत्येक को प्राप्त हुआ। निर्णय तब तक के लिए स्थगित किया गया था जब तक श्राद्ध सम्पन्न न हो जाए। आचार्य शंकर के आगमन की भी प्रतीक्षा की जा रही थी।

आचार्य शंकर भट्टपाद कुमारिल की अन्तिम इच्छा के अनुसार प्रयाग से चल कर दो मास तक तीर्थयात्रा करते हुए नर्मदा तट पर पहुंचे थे। संध्या समय नर्मदा और माहिष्मती के संगम परस्थित ओंकारनाथ के निकट मंदिर में ठहर गये। प्रातः नित्य नियम के अनुसार मन्दिर में पूजा-अर्चन के उपरान्त मंडन मिश्र के निवास स्थान की खोज करते हुए चलते गए। खोजते-खोजते मध्याह्न वेला आ गई। आचार्य के शिष्य पद्मपाद ने एकपलंग पर खड़ी पनिहारियों को देखकर पूछा कि मंडन मिश्र के घर का मार्ग कौन है? एक परिहास प्रिय पनिहारिन मुस्कराते हुए बोली—“क्यों युवा संन्यासी, क्या आप परदेश से आ रहे हैं? इस देश में भला ऐसा कौन है जो पंडित समाज को मंडित करने वाले उस मंडन मिश्र को नहीं जानता जिनके द्वार पर पिंजड़ों में बैठी सारिकायें जगत् के नित्य और अनित्य अथवा अनित्यानित्य होने के प्रश्न पर निरन्तर विचार करती रहती हैं? जहां आपको “स्वतः प्रमाणं परतः प्रमाणं” पर विवाद करने वाली सारिकाएं दिखाई पड़े, समझ लीजिए वही मण्डन मिश्र का विशाल राज प्रासाद है।” उसने यह भी कहा—“वह देखिए सिर पर कलश धारण किये हुए पनिहारिणें उन्हीं के घर के समीप जा रही हैं। जो पनिहारिणें शुद्ध संस्कृत में विवाद करती हुई दिखाई पड़ें उन्हीं का अनुसरण करते हुए चले जाइये। आप लोग ठीक स्थान पर पहुंच जायेंगे।” शिष्यों ने तदनुसार मार्ग पकड़ा और उन नारियों का शुद्ध संस्कृत में तर्क वितर्क सुनकर बहुत ही प्रसन्न हुए। चलते-चलते मण्डन मिश्र की विशाल अट्टालिका के द्वार पर पहुंचे गए जहां विशालकाय प्रहरी आगन्तुकों को अन्दर प्रवेश से रोक रहे थे। द्वार बन्द था। आचार्य शंकर शिष्यों सहित थोड़ी देर तक खड़े रहे। राज-प्रासाद के द्वार पर पहुंचकर उन्हीं ने देखा कि कीरांगनायें धर्मशास्त्र की चर्चा कर रही थीं। समझ गए निश्चय रूप से यही मण्डन मिश्र का द्वार है। शंकराचार्य अब अपने

90 / एकता के देवदूत : शंकराचार्य

शिष्यों के सहित निर्दिष्ट स्थान पर पहुँच गये। कीरांज्जनाओं ने आचार्य का स्वागत किया, पर द्वार बंद मिला। प्रहरी किसी को भी घर में प्रविष्ट नहीं होने देते थे। आचार्य ने द्वार खोलने को कहा, तो द्वारपालों ने कठोर शब्दों में कहा—“अरे युवा संन्यासी, पंडित मण्डनमिश्र और संकड़ों कर्मकाण्डी पितृश्राद्ध में संलग्न हैं, किसी को भी अंदर जाने की अनुमति नहीं। यज्ञकर्म में बाधा डालने तुम कहां से आ गये?” प्रवेश का कोई मार्ग न देख आचार्य ने सूक्ष्म शरीर धारण किया मानो आकाश मार्ग से उड़कर राज-प्रासाद के उस विशाल प्रांगण में जा खड़े हुए जहां मण्डन मिश्र तथा पुण्यमिश्र के अन्य वंशज श्राद्धकर्म में दत्तचित्त थे। थोड़ी देर तक आचार्य चुपचाप खड़े रहे। अचानक मण्डन मिश्र की दृष्टि संन्यासी की ओर गयी। संन्यासी को देखकर उन्हें बड़ा क्रोध आया। श्राद्ध का नियम है कि मुण्डी संन्यासी का श्राद्ध के समय-उपस्थित होना अपशकुन माना जाता है। आक्रोश भरे शब्दों में मण्डन मिश्र ने आचार्य की भर्त्सना करते हुए कहा—“अरे मुण्डी संन्यासी, तू यहां कहां से आ गया?” यद्यपि विश्वरूप अर्थात् मण्डन मिश्र के हृदय में शंकर को आकाश से उतरते हुए देख कर एक विचित्र भाव उत्पन्न हुआ किंतु अपने आन्तरिक भावों को छिपाते हुए और एक संन्यासी को मुण्डी रूप में देखना बस्त्र पहने देख कर उन्हें अमंगल की आशंका हुई। उन्होंने कठोर शब्दों में आचार्य से पूछा,—“कुतो मुण्डी? ओ मुण्डी संन्यासी, तुम कहां से आ गये?” शंकराचार्य ने कुतो मुण्डी का अर्थ लगाया ‘तुम कितना मुण्डित हो चुके हो’। उन्होंने विश्वरूप के व्यंग्य भरे प्रश्न का उत्तर देते हुए शांति भाव से कहा, “मैं केवल कण्ठ तक मुण्डित हुआ हूँ।” मण्डनमिश्र को भ्रम-सी आ गयी, बोले, “मैं पूछ रहा हूँ कि तुम्हारा झूने का मार्ग क्या है?” शंकराचार्य ने उत्तर दिया, “मेरा मार्ग तुम्हें क्या उत्तर देगा?” आचार्य के इन उत्तरों को सुनकर विश्वरूप के क्रोध का ठिकाना न रहा। उसने चिल्ला कर कहा, “तुम्हारा रास्ता यह बता रहा है कि तुम्हारी मां विधवा है।” आचार्य ने अपना कंधा हिलाते हुए कहा, हो सकता है। जिसका अर्थ यह है कि “उनका मार्ग बता रहा है कि विश्व रूप की माता एक विधवा है। यह सच हो सकता है।” अब तो विश्वरूप के क्रोध की कोई सीमा न रही! उसने चीत्कार करते हुए कहा, अरे मुण्डी, क्या तूने सुरा पी रखी है, “सुरा पीता शंकर ने इसका अर्थ निकाला सुरा पीली है या अन्य किसी रंग की? विश्वरूप ने कहा, ऐसा जान पड़ता है कि तुम सुरा का रंग पहचानते हो। अर्थात् तुमने सुरा पी रखी है। आचार्य ने उत्तर दिया, “मैं सुरा का रंगही जानता हूँ पर ऐसा प्रतीत होता है कि तुम उसका स्वाद भी जानते हो।” अब तो विश्वरूप का मुख-वर्ण आरक्त हो चला। उसने आचार्य को अपशब्द कहने प्रारम्भ किये। अपशब्दों की बौछार से आचार्य की इतनी भर्त्सना की कि उपस्थित पंडित—मण्डली सहन न कर सकी। उन्होंने किसी प्रकार विश्वरूप को शांत किया और उनसे आग्रह किया कि इस चमत्कारी संन्यासी का हम लोग स्वागत करें और इनको भिक्षा के लिए आमंत्रित करें। जब विश्वरूप का क्रोध शांत हुआ और भारती ने उनके पास पहुँच कर आचार्य की चमत्कारपूर्ण एक-दो घटनाओं की चर्चा की तो विश्वरूप लज्जित हुए और उन्हें भिक्षा का आमंत्रण देने के लिए विनम्र भाव से बोले—“महात्मन्, आप हमारे यहां भिक्षा करने की कृपा करें।” आचार्य ने कहा कि मैं

1. पन्यान् त्वमपृच्छस्त्वां पन्याः प्रत्याह मण्डन ।

त्वन्मातेत्यत्र शब्दोदयं न मां दूयादपृच्छकम् ॥

आपकी वाद-भिक्षा स्वीकार करता हूँ। अच्छा होगा कल से हम दोनों में शास्त्रार्थ प्रारम्भ हो।

मण्डन मिश्र को क्रोधाभिभूत देख आचार्य शंकर हँसने लगे। मंडन मिश्र का मुख मंडल आक्रोश से रक्तिम वर्ण का हो गया था। लाल-लाल नेत्रों से वे आचार्य की ओर निहार रहे थे। श्राद्ध कर्म के समय देश के बड़े-बड़े विद्वान् कर्मकाण्डी शास्त्रज्ञ विद्यमान थे। उनमें दो महात्मा अपनी तपस्या, दीर्घकालीन स्वाध्याय, पर-कृत्याणरत होने के कारण व्यास और जैमिनी नाम से सर्वत्र प्रसिद्ध हो गए थे। आचार्य शंकर के मुखमंडल की तेजस्विता का उनके हृदय पर ऐसा प्रभाव पड़ा कि उन्होंने मण्डन मिश्र को समझाया—“मण्डन, यह तेजस्वी-यति संन्यासी हैं। अतिथि रूप से आने के कारण पूज्य हैं। इनका सत्कार वाञ्छनीय है।”

आचार्य के नेत्रों से निकलने वाली करुणा की धारा ने मंडन मिश्र की क्रोधाग्नि शांत कर दी थी। व्यास मुनि और जैमिनी के आदेशानुसार उन्होंने आचार्य से क्षमा प्रार्थना की। तदनन्तर नियमानुसार मण्डन और भारती ने पाद्य-अर्घ्य के द्वारा आचार्य की विधिवत् पूजा की। भारती ने बड़े विनीत भाव से निवेदन किया—“पूज्य आचार्य देव, कृपा कर भिक्षा ग्रहण करने चलिए।”

आचार्य भारती की विनम्रता से बहुत प्रसन्न हुए। प्रयाग गुरुकुल में वह भारती की विद्वत्ता से परिचित हो चुके थे। उन्होंने कुमारिल भट्ट के महाप्रस्थान काल में भारती को देखा था और उसके शिष्टाचार से वे प्रभावित हो चुके थे। पर मण्डन मिश्र के प्रश्नों का उत्तर देना भी आवश्यक था। वह मण्डन मिश्र की ओर देखते रहे। मण्डनमिश्र ने भी हाथजोड़कर प्रार्थना की—“यतीश्वर, हमसे अपराध हो गया है, उसके लिए मैं अत्यन्त लज्जित हूँ, अब भिक्षा ग्रहण करने चलिए।” आचार्य बोले—पंडित प्रवर, मैं आज अन्न प्रार्थी होकर नहीं आया हूँ, मैं आपके नाथ शास्त्रार्थ के उद्देश्य से अभी उपस्थित हुआ हूँ। आचार्य कुमारिल भट्ट ने मुझे इसी उद्देश्य से यहां भेजा है। शास्त्रार्थ में पराजित व्यक्ति को विजेता का शिष्यत्व ग्रहण करना होगा। मुझे आज यही भिक्षा चाहिए। यदि आप पराजित हो जाते हैं तो मैं आपसे अपने प्रस्थानत्रय के भाष्यों पर वार्तिक की रचना कराना चाहता हूँ। मण्डन मिश्र थोड़ी देर तक मौन धारण करते रहे? फिर विचार कर बोले—

“आज मैं श्राद्ध कार्य समाप्त कर रहा हूँ, कल प्रातःकाल शास्त्रार्थ प्रारंभ होगा। यह भी आज निश्चय हो जाना चाहिए कि इस शास्त्रार्थ का निर्णायक कौन होगा?” आचार्य शंकर बोले—“इसका निर्णय मैं आप पर ही छोड़ता हूँ। यहां एक से एक बड़े विद्वान् विद्यमान हैं। आप जिसे चाहें निर्णायक बना लें।” मण्डन मिश्र ने महर्षि वेद व्यास और जैमिनी के सम्मुख यह समस्या रखी और उनसे निर्णायक बनने का आग्रह किया किंतु दोनों विद्वानों ने मण्डन मिश्र का प्रस्ताव स्वीकार नहीं किया।

तब आचार्य शंकर ने हँसते हुए मण्डन मिश्र से कहा—“सरस्वती स्वरूपा आपकी पत्नी भारती यहां विद्यमान है; उससे अधिक योग्य निर्णायक कौन मिलेगा? उसे ही क्यों न यह दायित्व सौंपा जाय।” मण्डन मिश्र ने मौन धारण कर लिया। तब आचार्य ने भारती की ओर दृष्टि डाली और बोले—“देवी भारती, मेरा आदेश है कि तुम्हीं इस शास्त्रार्थ का निर्णय करने के लिए मध्यस्थ बन जाओ।” व्यास और जैमिनी ने भी इस प्रस्ताव का समर्थन किया कि इस शास्त्रार्थ में भारती ही

92 / एकता के देवदूत : शंकराचार्य

मध्यस्थ रहेगी। मण्डन मिश्र ने भी मौन के द्वारा अपनी स्वीकृति दे दी।

भारती के सामने एक विकट समस्या खड़ी हो गई। वह मन में सोचने लगी कि मैं निर्णय किस प्रकार दे पाऊंगी? यदि पतिदेव की पराजय होती है तो उन्हें संन्यासी बनना पड़ेगा और यदि आचार्य शंकर विजयी नहीं बनते तो उन्हें गृहस्थ धर्म में आना होगा। ये दोनों स्थितियाँ किसी के लिए भी कल्याणकारी न होंगी। आचार्य भारती की समस्या समझ गए। वह भारती को आश्वस्त करते हुए बोले— “देवि भारती, ईश्वर में विश्वास रखकर जो कार्य किया जाता है उसका परिणाम सबके लिए कल्याणकर होता है। तुम क्यों व्यर्थ चिन्ता कर रही हो? मंगलमय विभु सब प्रकार मंगल ही करेंगे।”

भारती ने आचार्य के चरणों में प्रणाम किया और उनसे भिक्षा करने के लिए निवेदन करने लगी। आचार्य ने शिष्यों सहित भिक्षा ग्रहण की और नर्मदा तट पर स्थित मंदिर की ओर चल पड़े। भारती अपनी सतीर्थ्या सहेलियों से विचार-विमर्श करने लगी और अन्त में यही निश्चय किया कि मैं दोनों शास्त्रार्थियों को नित्य एक नई माला पहना दूँगी। जिसकी माला मुरझाती हुई प्रति-विम्बित होगी उसी को पराजित घोषित करूँगी। शास्त्रार्थ—काल में किसी की मुखमुद्रा निहारने और तर्कों पर विचार करने की आवश्यकता ही कहाँ रहेगी! माला में लटका हुआ दर्पण स्वयं निर्णय दे देगा।

2

शास्त्र के तारतम्य और निर्णायक के निश्चय हो जाने पर शास्त्रार्थ इस प्रकार प्रारंभ हुआ। सबसे पहले भारतीय दर्शन के मूल सिद्धांत का उल्लेख करते हुए शंकर ने कहा, “ब्रह्म ही एक मात्र चिरंतन सत्य है। वही निर्विकार, निर्लिप्त परम चैतन्य और आनन्द रूप है। यह जगत् उसी की माया के रूप में व्यक्त हो रहा है। ब्रह्म निर्गुण निराकार है। वही इस विराट् विश्व के रूप में माया के कारण साकार बन जाता है। वास्तव में वही निराकार है, वही साकार है। जिस प्रकार सूर्य की ज्योति में चमचमाती रेत रजत-कण के समान चमक उठती है उसी प्रकार यह सम्पूर्ण जगत् उसी की ज्योति से आकर्षक प्रतीत हो रहा है। यही माया, जन्म और मृत्यु का कारण बनती है। ब्रह्म मायातीत है। जीव, जन्म और मृत्यु से तभी छूट पाता है जब माया, ब्रह्म, जीवात्मा के पारस्परिक सम्बन्ध समझ लेता है। यही उपनिषद् का निष्कर्ष है। यही वेदों का सार है।”

मण्डन मिश्र—“वेद का प्रयोजन यह नहीं है जो आप बता रहे हैं। अन्य किसी साधन से जो ज्ञान नहीं होता उस ज्ञान को प्रदान करने वाला, सबसे बड़ा अधिकारी वेद माना जाता है। यदि वेद अस्तित्व का ही अस्तित्व बताता है तो उसकी अपौरुषेयता और विशेषता क्या रही? यदि ब्रह्म सनातन है जो उपनिषदों का संदेश है तो सनातन को सिद्ध करने के लिए उपनिषदों की क्या आवश्यकता है? वेद की उपादेयता मेरे विचार से उन संदेश सूचक वाक्यों में हैं जो कर्तव्य अकर्तव्य का, धर्म और अधर्म के निर्णय करने का सिद्धांत बताते हैं। अतः विधि-निषेध का स्पष्ट उल्लेख करना ही वेद का प्रयोजन है। यदि ब्रह्म आपके कथनानुसार किसी क्रिया का विषय नहीं तो वेद को ही इस दर्शन का अधिकारी क्यों माना गया है? अतः आपको यह स्वीकार करना चाहिए कि उपनिषद केवल मांत्रिक स्वर का प्रभाव

समझाने के लिए हैं। जिन स्वरो के उच्चारण से विविध यज्ञों के अंत में आध्यात्मिक शांति स्वतः आ जाती है।

शंकर—आपका यह कथन अप्रमाणित है क्योंकि शब्दोच्चारण का प्रभाव केवल ऐसे ही ईषट आदि शब्दों से होता है जिनका कोई अर्थ नहीं। दूसरी बात यह है कि आपके कथनानुसार वेद का उद्देश्य केवल वह संदेश देना है जिन्हें हम पहले से नहीं जानते; तो भी उपनिषदों का अधिकारी होना इस कारण सिद्ध होता है कि वे ईश्वर का अस्तित्व निश्चय रूप से समझा देते हैं। यद्यपि ईश्वर का अस्तित्व सर्वदा है और रहेगा जैसा उपनिषद बतलाते हैं पर बिना उपनिषद के, ज्ञान के, ईश्वर का अस्तित्व हमारी समझ में नहीं आता। इसलिए यह अज्ञात ज्ञान अर्थात् ईश्वर सर्वज्ञ सर्वव्यापी और चिरंतन है, केवल उपनिषदों से ही बुद्धिगम्य बनता है। इतना ही नहीं उपनिषद का संदेश है कि जीव, आत्मा और परमात्मा एक है “तत् त्वमसि”—तुम्हीं परमात्मा हो। इसे उद्दालक ऋषि ने अपने शिष्य-श्वेतकेतु को सिद्ध करके दिखा दिया था।

मण्डन—मैं नहीं मानता कि उपनिषदों का यही सार है, जो आप बता रहे हैं। जहां ऐसे वाक्य आते हैं उन्हें केवल अर्थवाद मान कर आत्मा की प्रशंसा के लिए कहा गया है। व्यक्ति के विकास का यज्ञ गाने के लिए उसे परमात्मा कह दिया गया है। वास्तव में यज्ञकर्ता की प्रशंसा के लिए वेदों ने इस प्रकार के वाक्यों का प्रयोग किया है।

शंकर—आपका सिद्धांत मानने में एक बड़ी कठिनाई है। यज्ञों की प्रशंसा में ऐसे मंत्र नहीं आते। जहां ये मंत्र मिलते हैं वहां यज्ञों का कोई विवरण नहीं। अतः इन दोनों को एक में मिल कर वेद के अर्थ का अनर्थ करना उचित नहीं।

मण्डन—आपका कथन ठीक नहीं। यज्ञ के प्रसंग में इन वाक्यों को जीव आत्मा के साथ इसलिए जोड़ा जा सकता है जिस तरह सूर्य, वायु, अन्न के रूप में ब्रह्म की उपासना की गयी है। इसलिए अर्थ वाक्य के रूप में “तत् त्वमसि, अहं ब्रह्मास्मि” को जोड़ दिया जाए तो क्या हानि है?

शंकर—इसका कोई औचित्य नहीं। क्योंकि उन स्थानों पर न तो यज्ञों का कोई प्रसंग है और न यज्ञों के प्रसंग में ऐसे वाक्यों के जोड़ लेने की कहीं आज्ञा है। पूर्व मीमांसा में मूलतः क्रिया कर्म का विवेचन है। अतः उन स्थलों पर कर्म की महत्ता बताना ही वेद का उद्देश्य है। ज्ञान काण्ड में कर्मकाण्ड का प्रसंग जोड़ना कहां तक उचित है?

मण्डन—जिस प्रकार मीमांसा के इस प्रसंग में कि जो “विविध यज्ञ करता है वह स्थायित्व को प्राप्त होता है” हम यह जोड़ लेते हैं कि जो स्थायित्व चाहता है उसे यज्ञ करना ही चाहिए। ठीक इसी प्रकार जब हम ज्ञानकाण्ड में यह पढ़ते हैं कि जो ब्रह्म को जानता है वह सर्वोच्च पद पाता है। अगर इसी के साथ हम वेद की यह आज्ञा जोड़ दें कि जो सर्वोच्च पद पाने का अभिलाषी हो वह ब्रह्म को अवश्य ही जाने तो क्या दोष है?

शंकर—ज्ञान आज्ञा का विषय नहीं बन सकता। ज्ञान तभी आज्ञा का विषय बनता है जहां वह ध्यान और धारणा का रूप धारण करता है। यदि केवल ध्यान धारणा और ज्ञान से मुक्ति कही गयी है तो वेद की आज्ञा केवल ध्यान धारणा तक ही माननी चाहिए। कर्म तो वहां तक पहुंचने की एक सीढ़ी मात्र है। कर्म का तात्पर्य यह बताना है कि किस क्रिया को किस प्रकार उचित रीति से किया जाय।

94 / एकता के देवदूत : शंकराचार्य

अनुचित रीति से बचा जाए, अथवा किस क्रिया को बिना किए ही छोड़ दिया जाय। किंतु सत्य ज्ञान इस प्रकार के वैकल्पिक प्रयोगों का विषय नहीं हो सकता। इस क्षेत्र में ज्ञाता को विकल्प की कोई सुविधा नहीं है। जहां विकल्प है ही नहीं, वहां कर्तव्य और अकर्तव्य की छद्म मिल कैसे सकती है?

मण्डन—हम मान रहे हैं कि उपनिषदों का अधिकार कर्म से बंधा नहीं है। पर यह कैसे मान लिया जाय कि जीव और ब्रह्म की एकता उपनिषदों का तात्पर्य है? हो सकता है कि दोनों में समानता दिखलाना ऋषियों का उद्देश्य रहा हो।

शंकर—उपनिषदों में समानता स्पष्ट करने वाले शब्द हैं कहां? यदि जीव आत्मा और परमात्मा में समानता दिखलाना उपनिषद का उद्देश्य है तो यह तो हम पहले ही जानते हैं। वेद हमें क्या नयी बात बता रहा है? इसलिए जीव, आत्मा और परमात्मा में समानता दिखलाने के लिए नहीं अपितु अभेद, अद्वैत, अथवा ऐक्य स्थापित करना उपनिषदों का उद्देश्य है।

मण्डन—साम्य का अर्थ यह नहीं है कि दोनों में तादात्म्य मान लिया जाय। समान होते हुए भी ब्रह्म जीव से कहीं ऊपर है।

शंकर—यदि समानता गुणों में स्वीकार कर रहे हो तो दोनों में एकात्म भाव स्वीकार करने में क्या आपत्ति है?

मण्डन—कारण यह है कि जीव अविद्यावश अल्पज्ञ है किन्तु ब्रह्म मायातीत होने के कारण अविद्या माया से बहुत परे है।

शंकर—आपके पास क्या प्रमाण है कि ब्रह्म अर्थात् परमात्मा जीवात्मा से कहीं श्रेष्ठ है? यह स्वीकार क्यों नहीं कर लेते और उपनिषद का यह तर्क मान क्यों नहीं लेते कि जीव और ब्रह्म का पार्थक्य अविद्या के कारण है? वास्तव में जीव, आत्मा और परमात्मा एक ही है।

मण्डन—कारण यह है कि सांख्य शास्त्र के अनुसार संसार की सृष्टि मूलतः अचेतन तत्व के कारण हुई है। उपनिषद का उद्देश्य इस सिद्धांत का खंडन कर यह बताना है कि सृष्टि का मूल कारण चैतन्य की तरह आत्मा ही है।

शंकर—इस प्रसंग में सदृश या समान शब्द का कहीं प्रयोग नहीं। चैतन्य ही सृष्टि का मूल कारण है। इस प्रकार का उद्घोष इससे पूर्व और पश्चात् आया है। यदि इनका कोई अर्थ नहीं तो ये व्यर्थ निरर्थक, प्रयोजन-रहित माने जायेंगे।

मण्डन—जो भी हो, जीव आत्मा और परमात्मा की एकता का प्रत्यक्ष अनुभव से विरोध पाया जाता है। कोई भी तर्क ऐसा नहीं जो उपनिषदों में अन्य स्थलों पर इस सिद्धांत को प्रतिपादित कर सके।

शंकर—आइये, पहले आपके प्रत्यक्ष अनुभव का विश्लेषण करें। आप यह मानते हैं कि जीवआत्मा से सर्वथा पृथक् है। पृथक्ता अपने आप में कोई अलग तत्व नहीं। यह अनुभव का ही विषय है। यह केवल गुण मात्र है। इसलिए विषय हो नहीं सकता। अर्थात्, गुण अनुभव का विषय होने से गुणी में भिन्न हो जाएगा। आत्मा यहां गुणी है अतः प्रत्यक्ष अनुभव का विषय नहीं बन सकता। इसलिए तुम यह कैसे कहते हो कि तुम दोनों का अंतर देख रहे हो?

मण्डन—आत्मा इन्द्रियजन्य अनुभव का विषय न भी हो पर अन्तःकरण और बुद्धि का विषय तो हो ही सकता है।

शंकर—यदि यह मान भी लिया जाय कि मन आंतरिक इन्द्रिय का सूचक है तो भी यह अवश्य मानना पड़ेगा कि प्रत्येक अनुभव के लिए इन्द्रियों का विषय से साक्षात् संबंध हो कर ही रहेगा। अतः इस प्रकार के सम्पर्क की संभावना तभी हो सकती है जब उसका आकार-प्रकार मान लिया जाय। अतः अन्तः होने से आकार-प्रकार वाला हो नहीं सकता। इसलिए यह इन्द्रियों के अनुभव का विषय बनता ही नहीं। आपका यह कहना कि मन भी एक इन्द्रिय है, अपने आप में शास्त्रार्थ का विषय है। क्योंकि मस्तिष्क का कार्य इन्द्रियों में जागृति पैदा करता है, वह केवल प्रकाश देने का काम करता है।

मण्डन—आप मुझसे यह पूछिये कि अन्तः का प्रत्यक्षीकरण जीवात्मा और परमात्मा के भेदभाव का अनुभव मुझे कैसे हुआ ? हो सकता है कि मैं तर्कों के द्वारा इन्हें सिद्ध नहीं कर पा रहा हूँ। मेरा दृढ़ विश्वास है कि ब्रह्म इन्द्रियातीत है पर फिर भी मैं दोनों अर्थात् जीवात्मा और परमात्मा का अंतर प्रत्यक्ष देख रहा हूँ।

शंकर—आपका कहना ठीक है। इस प्रकार के अंतर का अथवा दोनों के भेदभाव का एक कारण है। भेदका अनुभव ब्रह्म के सगुणरूप में आने पर होगा ही। श्रुति का ज्ञान वहीं पर हमें सहायक होता है। जब श्रुति कहती है कि सगुण ब्रह्म के गुणत्व भाव को हटा दो तो निर्गुण ब्रह्म और तुम्हारी आत्मा में कोई भेद भाव नहीं रह जायेगा। ब्रह्म के सगुण भाव ही जीव को आत्मा से भिन्न होने का मार्ग दिखाते हैं। जब भेदभाव वाला मिथ्या ज्ञान श्रुति के द्वारा दूर हो जाता है तो जीव आत्मा-परमात्मा के अभेद का उसी प्रकार प्रत्यक्ष ज्ञान हो जाता है जिस प्रकार अन्धकार में रस्सी को सांप समझ लेने का मिथ्या ज्ञान रस्सी का वास्तविक ज्ञान होने पर छिप जाता है। वह प्रकाश में रस्सी को देख लेता है तो सर्प भाव छूट जाता है।

मण्डन—मैं यह मानता हूँ कि इन्द्रिय-जन्य अनुभव में भूल हो सकती है पर तर्क अकाट्य है। वह आपके कथन के विरुद्ध जा रहा है। जो सर्वज्ञ नहीं है वह परमात्मा कैसे हो सकता है ? जैसे एक घड़ा अपने को ईश्वर कैसे कह सकता है ? जीवात्मा सर्वज्ञ है नहीं, इसलिए वह परमात्मा कैसे बन सकता है ?

शंकर—आपका यह कथन ठीक नहीं। आप ब्रह्म और जीव का संबंध दिखाने के लिए घड़े का उदाहरण दे रहे हैं। पर आपको किसने बताया है कि घड़ा ईश्वर से भिन्न है ?

मण्डन—वाह, धन्य है आपका तर्क। प्रत्यक्ष देख रहे हैं घड़ा जड़ है वह परम चैतन्य ईश्वर कैसे हो सकता है ? इन दोनों का भेद आत्मज्ञान होने पर भी नहीं मिट सकता।

शंकर—आप यह कैसे कहते हैं ? यदि आपकी आत्मा मानव के दुःख-सुख के द्वारा परिभाषित हो रही है तो वह घटत्व से ऊपर उठ नहीं सकती। अतः इस प्रकार का ज्ञान घट और ब्रह्म के भेदभाव को मिटा नहीं सकता। लेकिन जो लोग यह अनुभव करते हैं कि हमारी आत्मा सुख और दुःख से परे निर्गुण, निरामय है तो उन्हें यह अनुभव होता ही नहीं और घड़ा इस रूप में उन्हें कहीं पृथक् दिखाई ही नहीं पड़ता क्योंकि वह सब में एक ही आत्मतत्त्व को विराजमान पाते हैं। इसलिए आप नहीं कह सकते कि घड़ा ब्रह्म से अलग है।

मण्डन—आपका कथन कैसे मान लिया जाय ? दो वस्तुओं में भेद तभी मिट

96 / एकता के देवदूत : शंकराचार्य

सकता है जब उनके गुण एक जैसे हों। यदि दोनों में तत्त्वतः भेद है तो उन्हें एक कैसे मान लिया जाय? दोनों के बाह्य रूप और गुण में भेद स्पष्ट है। दोनों का स्वभाव एक-दूसरे से भिन्न होने के कारण इन दोनों का भेद मिट नहीं सकता।

शंकर—क्या प्रमाण है कि घड़े और ईश्वर के मूल तत्त्व में अन्तर है? यदि घड़े के नाम और रूप को मिटा दो तो अन्तर कहाँ रह जाता है? नाम रूप तो माया का खेल है। माया अविद्या का कारण है, जिससे भेदभाव दिखाई पड़ रहा है। इस अविद्या को हटा दो, नामरूप को मिटा दो तो भेदभाव अपने आप मिट जाता है। अतः आत्मा और घट का उदाहरण तर्क पर नहीं टिकता।

मण्डन—घट का उदाहरण जाने दीजिए। मैं श्रुति का ही प्रमाण आपके सामने रखता हूँ। श्रुति कहती है कि एक वृक्ष पर दो पक्षी बैठे हुए हैं। एक ग्राम का फल चख रहा है और दूसरा चुपचाप बंठा है। क्या इससे यह सिद्ध नहीं होता कि जीवात्मा और परमात्मा दोनों का अलग-अलग अस्तित्व है?

शंकर—आप यह मान चुके हैं कि जो प्रत्यक्ष अनुभव का विषय है वही बताना उपनिषद् का उद्देश्य नहीं। यदि श्रुति का वही अर्थ है जो आप बता रहे हैं तो इसमें श्रुति की विशेषता क्या है? अंतर तो हम प्रत्यक्ष देख रहे हैं। वास्तव में श्रुति का वह तात्पर्य नहीं जो आप कह रहे हैं। यहां श्रुति अनन्त आत्मा और बुद्धिगत का अंतर स्पष्ट कर रही है। जो ब्रह्म सर्वव्यापक और सर्वज्ञ है वह एक शरीर में समा कैसे सकता है? अतः यहां श्रुति का तात्पर्य व्यक्ति के शरीर में सीमित जीवात्मा से है। जब नाम और रूप का भेद मिट जाता है तो यही जीवात्मा परमात्मा बन जाता है।

मण्डन—आप यह कैसे कहते हैं कि अचेतन बुद्धि ही कर्म के फल को चिड़िया बन कर चख रही है?

शंकर—जब कोई लौहखंड अग्नि में जलता हुआ दिखाई पड़ता है तो हम यही कहते हैं कि लोहा जल रहा है। पर यह लौहखण्ड अग्नि में तभी परिवर्तित होता है जब वह जलती हुई ज्वाला का संसर्ग करता है। ठीक इसी प्रकार जब तक बुद्धि अचेतन अवस्था में है वह कर्म का फल चखती है। क्योंकि परम चैतन्य परमात्मा का सम्पर्क पावे से ही बुद्धि में चेतनता आती है जिससे वह फल का स्वाद ले पाती है।

मण्डन—आप श्रुति से कोई ऐसा प्रमाण, कोई ऐसा वाक्य दिखा नहीं सकते जिसके अनुसार जीवात्मा और परमात्मा में प्रकाश और छाया का सम्बन्ध सिद्ध हो सके।

शंकर—आप जो प्रस्ताव रख रहे हैं इसमें कोई नूतनता नहीं है। इसमें किसी प्रमाण की आवश्यकता नहीं। पर जो वाक्य जीवात्मा और परमात्मा की एकता सिद्ध करते हैं उन्हें हम पहले से नहीं जानते थे। जिसका हमें प्रत्यक्ष ज्ञान नहीं है उसी का प्रकाश देने वाला वाक्य श्रुति वाक्य है।

मण्डन—आपका तर्क बड़ा ही विचित्र है। आप यह क्यों नहीं मानते कि जहां वेद वाक्य की संगति प्रत्यक्ष अनुभूति से संगत रखने वाली है वे उन वाक्यों की अपेक्षा अधिक विश्वसनीय हैं जो प्रत्यक्ष अनुभव का उल्लंघन करने वाले केवल अप्रत्यक्ष अनुभव का संकेत करने वाले हैं।

शंकर—आप यह भूल रहे हैं कि प्रारम्भ में ही हम लोग यह स्वीकार करते

चले हैं कि श्रुति का तात्पर्य उग्र अनुभवों का ज्ञान कराना है जिनका प्रत्यक्ष रूप से हम अनुभव नहीं कर पा रहे हैं। जो ज्ञान अन्य किसी उपाय के द्वारा नहीं होता उस ज्ञान को देने के लिए ही वेदों की रचना की गयी। इससे सिद्ध होता है कि प्रमाणों के अन्य मार्ग-प्रत्यक्ष, अनुभूति और तर्क-श्रुति के सर्वाधिकार को उस समय निर्बल बना देते हैं जब वे वही सत्य दिखाना चाहते हैं जिसे श्रुति ने उद्घोषित किया है।

मण्डन—आपका कहना ठीक है पर मेरी एक कठिनाई है। यदि आपकी बात स्वीकार कर ली जाय तो यह मानना पड़ेगा कि जैमिनी ऋषि श्रुति के विरुद्ध विचार दे रहे हैं।

शंकर—जैमिनी के विचार श्रुति के विरुद्ध नहीं। समझने की भूल है। जैमिनी ऋषि का उद्देश्य मूलतः कर्म के महत्त्व में विश्वास पैदा कराना है क्योंकि कर्म के महत्त्व को समझ लेने पर आत्मज्ञान की ओर जाने का ठीक मार्ग मिल जाता है। वास्तव में जैमिनी ऋषि ने वेदान्त के सत्य को कभी अस्वीकार नहीं किया।

मण्डन—यदि आपका कथन सत्य है और उन्होंने जीवात्मा और परमात्मा में अभेद माना है तो फिर उन्होंने कर्म के अन्दर यह शक्ति क्यों दिखलाई कि कर्म में स्वतः स्वर्ग दिलाने की सामर्थ्य है। इससे सिद्ध होता है कि उन्हें ईश्वर के अस्तित्व में विश्वास नहीं था।

शंकर—जैमिनी का यह उद्देश्य था कि कर्म के फल की सिद्धि के लिए ईश्वर के अस्तित्व का मानना अनिवार्य नहीं। इसका यह अर्थ नहीं कि उन्होंने ईश्वर का अस्तित्व माना ही नहीं। वे कहना यह चाहते हैं कि केवल तर्क के द्वारा ईश्वर को सिद्ध करना कठिन है। जिस प्रकार उपनिषद् का उद्घोष है कि जो वेद को नहीं जानता वह ईश्वर को नहीं जान सकता।

इतना कहते-कहते आचार्य शंकर ने जैमिनी ऋषि का ध्यान किया और वे स्वतः प्रगट हो कर कहने लगे—

जैमिनी—“मुझे आचार्य वेदव्यास के प्रत्यक्ष शिष्यत्व का सौभाग्य मिला। वेदव्यास ने वेद का तात्पर्य समझाते हुए यह स्पष्ट कहा है कि ‘परमात्मा प्रत्येक जीव में व्याप्त है। जब मैं उनके चरणों में बैठ कर वेद का ज्ञान प्राप्त कर चुका हूँ तो मैं उनके मत का खंडन कैसे कर सकता हूँ।’ जैमिनी ऋषि ने मण्डन मिश्र को समझाते हुए कहा—‘यह देखो, आचार्य शंकर के रूप में भगवान् शिव ने स्वयं अवतार धारण किया है। इन्हीं के द्वारा वेद का वास्तविक ज्ञान अर्थात् वेदान्त का सत्य प्रचारित होगा। अतः इनका शिष्यत्व स्वीकार करो।’

इतना कह कर जैमिनी ऋषि विलुप्त हो गए। मंडन मिश्र शास्त्रार्थ वृक्ष की जिस शाखा (डाल) पर बैठकर दूसरी शाखा काटने के लिए तर्क का कुठार चला रहे थे, वह एक झटके में घड़ाम से पृथ्वी पर गिर पड़ी। इस असम्भावित घटना से आहत होकर हतप्रभ रह गए। मुखमुद्रा मुरझाने लगी। बाणी कुंठित हो गई। नेत्रों से उदासी झलकने लगी। आँखें स्वतः झुक गईं। नैराश्य उनकी मुखश्री हरण कर ले गया। भविष्य की चिन्ता सर्पिणी फुंकारती हुई सामने खड़ी दिखाई पड़ी। गृह-त्याग से अधिक वेदना अपमानित जीवन जीने में प्रतीत होने लगी।

भारती पतिदेव की क्षण-क्षण गम्भीर होने वाली मूर्ति को आचार्य की माला में लटके दर्पण से प्रतिबिम्बित होते देख रही थी। उसने उसी म्लान मुद्रा के

98 / एकता के देवदूत : शंकराचार्य

आधार पर निर्णय लेते हुए आज दोनों (वादी-प्रतिवादी) से भिक्षा करने की प्रार्थना की। वह नित्य आचार्य से भिक्षा पाने की और मंडन मिश्र से भोजन करने का आग्रह करती थी। अतः निर्णय स्पष्ट हो गया।

आज शास्त्रार्थ के उपरांत मण्डन मिश्र आचार्य के अन्य शिष्यों के साथ मठ की ओर चले। शिष्यों ने आज उन्हें भिक्षा नहीं मांगने दिया। स्वयं द्वार-द्वार से भिक्षा लेकर नर्मदा तट पर पहुंचे, और आचार्य के साथ सबने भिक्षा की। राजा सुधन्वा आचार्य शंकर के परम भक्त थे। उन्हें यह ज्ञात था कि मण्डन मिश्र अवश्य ही हारेंगे क्योंकि आचार्य शंकर की प्रतिभा रूपी सूरज के सामने चंद्रमा और तारागण क्या कभी ठहर सकते हैं! मण्डन मिश्र भले ही शास्त्रविद् हो पर आचार्य ने योगाभ्यास के द्वारा जिस अध्यात्म स्थिति को प्राप्त कर लिया है वहाँ पर पहुंचना गृहस्थ के लिए संभव है ही नहीं। इसीलिए राजा सुधन्वा ने मण्डन मिश्र के लिए पहले से ही संन्यासियों का वस्त्र मंगवा रखा था। भिक्षा के उपरांत जब आचार्य के साथ शिष्य वर्ग और मण्डन मिश्र लौटे तो सुधन्वा ने उन्हें भगवा वस्त्र पहनाना चाहा। पर आचार्य ने यह उचित नहीं समझा। उन्हें यह आभास हो रहा था कि जब तक भारती और उसकी मां मण्डन मिश्र को संन्यास की आज्ञा नहीं देती उन्हें भगवा वस्त्र पहनाना उचित नहीं। सुधन्वा, आचार्य और शिष्यों में इस विषय पर वातालाप चल ही रहा था तब तक पूर्व मीमांसा के देशप्रसिद्ध विद्वान् जैमिनी वंशज का पत्र मठ में आ पहुंचा।

शंकराचार्य के साथ मण्डन मिश्र के चले जाने पर अतिथियों ने भोजन करना उचित नहीं समझा। आज सबके चेहरे पर उदासी छायी हुई थी। मण्डन मिश्र की माता ने बार-बार सेवकों अतिथियों से पूछा, आज शास्त्रार्थ के उपरांत मण्डन नित्य की तरह चरण स्पर्श करने क्यों नहीं आया?" उनके हृदय में आशंका हो रही थी कि कहीं आचार्य शंकर, बेटे को संन्यासी न बना लें। भारती की आकृति भी बड़ी उदास थी। अतिथियों को दुखी देखकर उसका चित्त और भी खिन्न हो रहा था। वह चुपचाप भगवान् कृष्ण की मूर्ति के समीप बैठ कर विचार कर रही थी कि इस परिवर्तित परिस्थिति में हम लोगों का क्या धर्म है? थोड़ी ही देर में जैसे उसको अन्तर्ध्वनि सुनायी पड़ी, "अरी भारती, तू तो अर्धांगिनी बची है। अभी तो आधा अंग हारा है। तू आचार्य शंकर से शास्त्रार्थ कर। तेरी विजय होगी।" भारती के मन में नया उत्साह जगा। उसे नयी प्रेरणा मिली। देवालय से बाहर आते ही उसने सखियों को एकत्र किया और सबको अपनी अन्तर्ध्वनि से परिचय कराया। सखियों ने बड़े उत्साह से भारती का स्वागत किया। उपस्थित विद्वान् मण्डली में नया उत्साह जगा। भारती ने अपनी मां के चरण स्पर्श किये। उनकी मां मण्डन मिश्र की हार की आशंका से रोदन कर रही थी। भारती ने उनके आंसू पोंछे और हाथ जोड़कर बोली— "आप चिंता क्यों कर रही हैं अभी तो आधा अंग हारा है। मैं अर्धांगिनी आचार्य से शास्त्रार्थ करूंगी। आप मुझे आशीर्वाद दें ताकि मैं आचार्य शंकर को निरुत्तर कर सकूँ। मैं जब हारूंगी तब न कहीं वह संन्यासी बनेंगे। नारी में भगवान् ने अपूर्व शक्ति दी है। वही दुर्गा है, वही सरस्वती; वही लक्ष्मी है वही भगवती। कल से मैं आचार्य के साथ शास्त्रार्थ करूंगी। पंडित शिरोमणि जैमिनी को हम सब आचार्य के पास भेज रहे हैं। वही जाकर वहाँ हम लोगों का संकल्प सुनायेंगे।"

मण्डन मिश्र की माता ने भारती को गले लगाया; उसका मुँह चूमा; उसके

सिर पर हाथ फेरते हुए कहा—“बेटी, तू साक्षात् सरस्वती है। तुझे कौन पराजित कर सकता है। शीघ्र ही जैमिनी को शंकर के पास मठ में भेज। कहीं उन्होंने बेटे को भगवा वस्त्र न पहना दिया हो। फिर तो संन्यासी का गृहस्थ बनना धर्म-विरुद्ध माना जायेगा। उन्होंने जैमिनी को बुलवाया। उनका हाथ अपने हाथों में लेकर प्यार से कहा—“जाओ बेटा, आचार्य से कह दो कि अभी मण्डन को भगवा वस्त्र न पहनाये। कल से भारती उनके साथ शास्त्रार्थ करेगी। आचार्य के शिष्यों को मण्डन के साथ आज संध्या समय आमन्त्रित करो। मैं उन सब का पूजन करूंगी।” पंडित जैमिनी ने बड़ी प्रसन्न मुद्रा में सम्पूर्ण अतिथियों को आश्वस्त किया। उन्होंने शंकराचार्य के पास एक पत्र मिलने को भेजा।

भारती ने हाथ जोड़ कर सबसे निवेदन किया “आप सब भोजन करने के लिए बैठ जाइये, अतिकाल हो रहा है। अतिथि का भूखा रहना गृहस्थ के लिए सबसे बड़ा अभिशाप है।” नित्य सेवकों के साथ भारती की सहेलियां अतिथियों को भोजन कराती थी और भारती को सबके साथ भोजन करने के लिए बाध्य होना पड़ता था। आज उसने पुरुषों की तरह साड़ी को लपेटा। महाराष्ट्रीं स्त्रियों की तरह बन गई, और स्वयं सबको भोजन परोसने लगी। सबको भोजन कराने के उपरांत सखियों के सहित नित्य की तरह हंसते, विनोद करते भारती ने सखियों को भोजन कराया। पर मां ने आग्रह करने पर भी भोजन नहीं किया। तब भारती ने भी अन्न ग्रहण नहीं किया।

पंडित जैमिनी ने मठ में पहुंच कर आचार्य को दण्डवत् करते हुए प्रणाम किया और उन्हें भारती की इच्छानुसार शास्त्रार्थ का निमन्त्रण दिया। उनसे यह भी निवेदन किया कि मण्डन मिश्र की माता आपकी शिष्य-मण्डली का पूजन करना चाहती हैं। कृपया उन्हें संध्या समय भारती के निवास स्थल पर देवालय में भेज दें। आचार्य ने शिष्यों को बुलाकर भारती, उनकी माता का संदेश सुनाया और उन्हें जैमिनी के साथ जाने की अनुमति दी। शिष्यों ने आचार्य से पूछा “क्या हम लोग मण्डन मिश्र को भी अपने साथ ले जायें?” आचार्य ने मण्डन को बुलवाया और उनकी इच्छा जाननी चाही। मण्डन मिश्र ने आचार्य को दण्डवत् प्रणाम किया। बोले—“प्रतिज्ञानुसार मैं संन्यास ले चुका हूं। संन्यासी का अपने घर पर जाना उचित नहीं माना जाता। अतएव मैं अब भविष्य में उस घर पर नहीं जाऊंगा।” शिष्यों में से केवल पद्म पादाचार्य ने जैमिनी के साथ प्रस्थान किया और वे भारती के निवास स्थान पर पहुंचे।

भारती, उसकी मां, तथा अन्य उपस्थित पंडित मण्डली ने द्वार पर संन्यासियों का स्वागत किया। देवालय के समीप चबूतरे पर सभा प्रारंभ हुई। मण्डन मिश्र की मां ने देखा शिष्यों के साथ उनका बेटा तो आया नहीं है। उन्होंने स्वामी पद्म-पादाचार्य से पूछा—“क्या मेरे बेटे ने संन्यास ले लिया है? यदि संन्यास ले लिया है तो आप लोगों के साथ आया क्यों नहीं? यदि नहीं लिया हो तो भी उसे इस घर में आने का पूरा अधिकार है। जब तक भारती द्वार नहीं जाती और मैं आदेश नहीं देती, मां का आशीर्वाद नहीं मिलता तब तक वह संन्यास ले कैसे सकता है? अब आप लोग उसे अपने साथ लाये क्यों नहीं?” इतना कहते-कहते उनकी आंखों में आंसुओं की धारा फूट पड़ी। भारती ने उन्हें चुप कराया और एक ओर ले जाकर उन्हें समझाने लगी कि मां, तुम इतना अधीर क्यों हो रही हो? विधाता ने जो कुछ लिखा है वह तो हो कर रहेगा। आप धैर्य धारण करें। मैं तो अभी

100 / एकता के देवदूत : शंकराचार्य

आपके पास हूँ। आप चिन्ता क्यों करती हैं ?

इतना कह कर वह माता को साथ ले उनके शयन गृह में गई। वहाँ जैमिनी के वंशज विद्वान् माता को कथा पुराण सुनाने लगे। भारती पद्मपादाचार्य के समीप आ पहुँची। कर्नाटी, विनोदिनी, विजया आदि उसकी प्रतीक्षा कर रही थीं। भारती स्वामी पद्मपादाचार्य को साथ लेकर अपनी सहतीर्थ्या सखियों के पास पहुँची।

पद्मपादाचार्य भारती के साथ पहुँचे तो सारा महिला समाज प्रसन्न हो उठा। पर भारती सशंक हो उठी। संन्यासी का अभिवादन कर स्त्रियाँ उनके चतुर्दिक बैठ गई। भारती के साथ आचार्य शंकर के शास्त्रार्थ का प्रश्न उठा। पद्मपाद समझाने लगे कि संन्यासी का नारी के साथ शास्त्रार्थ उचित नहीं। कर्नाटी, पद्मपाद के साथ तर्क-वितर्क करने लगी। विनोदिनी विवाद के लिए पूरी तैयारी करके आई थी। वह अधीर हो उठी।

अतः विनोदिनी ने चंचला को थोड़ी देर चुप रहने को कहा। कर्नाटी चुप हो गई तो वह स्वयं बोली—स्वामिन् ! मैं जानना चाहती हूँ, आपके तीन महा-वाक्य क्या हैं ?

पद्मपादाचार्य—अहं ब्रह्मास्मि, तत् त्वमसि, सर्वं खल्विदं ब्रह्म।

विनोदिनी—अहं ब्रह्मास्मि का क्या अभिप्राय है महाराज ?

पद्मपादाचार्य—मैं ब्रह्म हूँ।

विनोदिनी—महाराज ! ब्रह्म पुल्लिङ्ग है या स्त्रीलिङ्ग ?

पद्मपादाचार्य—ब्रह्म, शब्द न पुल्लिङ्ग है, न स्त्रीलिङ्ग, वह नपुंसकलिङ्ग है।

विनोदिनी—फिर तो अपने को ब्रह्म कहने वाले भी तो...

भारती—विनोदिनी ! तू किससे परिहास कर रही है ? तू एक महात्मा से शास्त्रार्थ करने चली है।

विनोदिनी—दीदी, हमारे गांव में पुत्रोत्पत्ति के अवसर पर कई नाचने वाले आते हैं जो न पुरुष है न स्त्री। क्या वे ब्रह्मवादी हैं ? पर वे तो हम लोगों की तरह साड़ी पहनते हैं।

चंचला—तू कहना क्या चाहती है ? इतनी लम्बी भूमिका क्यों बाँध रही है ?

विनोदिनी—स्वामी महाराज कहते हैं—ब्रह्मचारी नारी से शास्त्रार्थ नहीं करते। क्यों बड़ी दीदी नपुंसक से शास्त्रार्थ करने जा रही है ? कृष्ण ने तो अर्जुन को फटकारा—अरे ! बूढ़नन्ना !

क्लैव्यं मां स्मः गमः पार्थ नैतत्त्वय्युपपद्यते ।

क्षुभ्रं हृदयदौर्वल्यं त्यक्त्वोत्तिष्ठ परंतप ॥

हे पार्थ ! इस समय तू युद्ध में क्लीव बन रहा है। यह तेरे लिए उचित नहीं है। तू आज युद्ध क्षेत्र में भी क्लीव (नपुंसक) बन रहा है। नाच गृह में नपुंसक बनना तो ठीक है पर युद्ध क्षेत्र में नपुंसक क्या करेगा ? शास्त्रार्थ युद्ध है। क्यों दीदी, तुम क्लीव से शास्त्रार्थ करोगी ? स्त्री-स्त्री या पुरुष से शास्त्रार्थ करती है न किसी क्लीव से या नपुंसक से। शास्त्रार्थ, नचनियाँ के साथ है।

भारती—विनोदिनी ! तू क्या कह रही है ? महापुरुषों से परिहास नहीं करते। ~~देश-काल-प्राय-के अनुसार परिहास प्रिय लगता है अतः शास्त्र-विरोधवाद है।~~

आचार्या गुरुकुल—विनोदिनी ! चुप रहो। तू किसे शास्त्र की मर्यादा पढ़ाने

चली है ?" सर्वत्र सन्नाटा छा गया ।

भारती बोली—महाराज ! हम लोगों का इतना ही निवेदन है कि केवल पति के हार जाने से विजेता की विजय पूर्ण नहीं होती जब तक उसकी अर्द्धांगिनी को पराजित न किया जाए । हम सबकी यही प्रार्थना है कि आचार्यवर पूर्ण विजयी होने के लिए अर्द्धांगिनी को भी शास्त्रार्थ में पराजित करें और तभी राष्ट्र की समसामयिक समस्याओं को सामने रखते हुए एक ऐसा नया जीवन दर्शन स्थापित करें जिससे श्रेयस् और प्रेयस् दोनों की सिद्धि हो । उनसे शास्त्रार्थ करने का एक मात्र उद्देश्य यही है । पति की तरह कल से आचार्यवर के साथ मैं अपनी शंकाओं, आधुनिक समस्याओं और तदनुकूल उपस्थापन को उनके सम्मुख रखना चाहती हूँ । मेरी सहतीर्थ्या महिलाओं की यही आकांक्षा है । हम सबका निवेदन आचार्य प्रवर तक पहुंचाने की कृपा कीजिएगा ।

पद्मपादाचार्य—कुछ देर तक चुप रहे । सहसा उन्हें एक प्रकाश जैसा दिखाई पड़ा, जिसमें लिखा था—“तुम चिन्ता क्यों करते हो ? आचार्य गुरुवर कोई न कोई मार्ग निकाल ही लेंगे ।” इतनी प्रेरणा पाते ही पद्मपादाचार्य ने उठते हुए कहा—“तथास्तु । आप जैसा कहती हैं वैसा ही होगा ।”

यह कह कर पद्मपादाचार्य रामदास के साथ आचार्य शंकर के पास आश्रम चले गए ।

3

आचार्य के शिष्य पद्मपादाचार्य ने भारती के निवास स्थान से लौटकर रात्रि को आचार्य की चरण-सेवा करते हुए कल से नये शास्त्रार्थ की चर्चा की । उन्होंने भारती की सहतीर्थ्यासखियों के साथ अपने वार्तालाप का संक्षेप में परिचय दिया । उन्होंने आचार्य से अरबों के आक्रमणों की घटना का परिचय देते हुए यह बताया कि “सिंध और मूलस्थान से आई हुई नारियों की करुणकथा सुनकर मुझे बड़ा ही दुःख हुआ है । उन्होंने अरबों के विजय और भारतीय राजाओं की पराजय के विविध कारणों का भी उल्लेख किया ।” शंकराचार्य की भी आंखें गलदश्च हो गयीं । पद्मपादाचार्य ने विषयान्तर करते हुए यह भी कहा कि भारती ने आज, आप और मण्डन मिश्र के शास्त्रार्थ का जो निर्णय दिया है उसके पूरक के रूप में वह यह कह रही हैं कि “मिश्र की पराजय तभी पूर्ण मानी जायेगी जब उनकी अर्द्धांगिनी भी शास्त्रार्थ में हार जायेगी । अभी तो केवल आधा ही अंग हारा है । आप शास्त्र की मर्यादा पालन करने वाले हैं । शास्त्र कहता है—‘आत्मनोऽर्थं पत्नी’ अतः मिश्र की पराजय अर्द्ध पराजय है और आपकी विजय अर्द्ध विजय है ।” भारती कल से आपके साथ शास्त्रार्थ करना चाहती है ।

आचार्य शंकर कुछ देर तक मौन भाव से सोचते रहे । उन्होंने अपने शिष्यों को बुलाया और शास्त्रार्थ की चर्चा करते हुए बोले—“स्त्री के साथ संन्यासी का शास्त्रार्थ करना कहां तक उचित है ? नारी जननी है । जननी और जनक के साथ संन्यासी का भी शास्त्रार्थ करना उचित नहीं माना गया है ।” शिष्य-गण इसका कुछ उत्तर न दे पाये । तब पद्मपादाचार्य बोले—“महाराज ! मैंने भी यही प्रश्न

102 / एकता के देवदूतः शंकराचार्य

भारती और उसकी सखियों के सामने रखा कि संन्यासी का किसी नारी के साथ शास्त्रार्थ करना कहां तक उचित है !

एक शिष्य ने पूछा—“इस्का उत्तर आपको भारती ने क्या दिया ?” पद्मपादाचार्य बोले—“भारती ने बड़े विश्वास के साथ शास्त्रों का उदाहरण देते हुए यह सिद्ध कर दिया था कि शास्त्रार्थ में पुरुष-स्त्री का, युवा-वृद्ध का, संन्यासी-गृहस्थ का, देशी-विदेशी का भेद-भाव रखना दुर्बलता मानी जाती है। क्या याज्ञवल्क्य ऋषि ने गार्गी के साथ शास्त्रार्थ नहीं किया था ? राजर्षि जनक ने सुलभा को नारी जानकर क्या शास्त्रार्थ करने में मीन-मेष निकाला था ? यदि आचार्य, मिश्र पर शास्त्रार्थ में पूर्ण विजय घोषित करना चाहते हैं तो मैं उनसे शास्त्रार्थ की प्रार्थना करती हूं। या तो वह मेरे साथ शास्त्रार्थ करें अथवा अपनी अर्द्ध पराजय स्वीकार करें।”

पद्मपादाचार्य के तर्कों से प्रभावित होकर सारी शिष्य-मंडली चुप हो गयी। आचार्य शंकर भी कुछ न बोले। उन्हें बहुत देर तक मौन देखकर शिष्य-वर्ग अभिवादन के पश्चात् एक-एक करके चला गया। प्रातः काल प्रार्थना के उपरान्त आचार्य ने अपना निर्णय सुनाया और शिष्य वर्ग को साथ लेकर नित्य की तरह आज भी भारती के साथ शास्त्रार्थ करने को चल पड़े। अभी मंडन मिश्र शिष्य-वर्ग में सिर मुण्डन कराये हुए ब्रह्मचारी वर्ग में सम्मिलित किये गए थे। उन्होंने अपने शिखा-सूत्र को अभी नहीं त्यागा था। जब उन्हें यह संवाद मिला कि आचार्य को भारती ने शास्त्रार्थ के लिए आमंत्रित किया है तो वह कुछ काल तक विस्मय में पड़े रहे। उन्हें स्वप्न में भी यह आशा नहीं थी कि इतनी आज्ञाकारिणी भारती मेरे पराजय को अपनी पराजय नहीं स्वीकार करेगी। पर वे अब कर क्या सकते थे ? एक संन्यासी को अपनी पूर्वपत्नी पर अधिकार ही कहां है ? एक बार उनके मन में आया कि मैं भारती को पत्र लिखकर समझा दूं कि आचार्य अवतारी पुरुष हैं। इनके शब्द ही अन्तिम प्रमाण हैं। शास्त्र का कार्य ऐसे महापुरुषों की नई व्याख्या का समर्थन करना है न कि उनमें शंका उठाना या उनका विरोध करना। उन्होंने अपनी इच्छा जब अन्य ब्रह्मचारियों के सामने रखी तो उन्होंने इसका विरोध किया। उन्होंने समझाया—“परित्यक्ता पत्नी पूर्ण स्वतन्त्र है। अभी तक वह अर्द्धांगिनी थी अब पूर्ण स्वतन्त्र हो गयी है। उसको पत्र लिखना आपके लिए उचित नहीं। यह तो शास्त्र-मर्यादा को मंग करना है।”

मंडन मिश्र छटपटा कर रह गये। उनकी स्थिति उस मछली की तरह हो गई जो स्वतः पानी से कूद रेत में इतनी दूर जापड़ी है कि उलट कर जलाशय तक पहुंच नहीं सकती। अब तो उसे एक नये सरोवर को ही ढूंढ़ना होगा। अथवा भूमि को इतने नीचे तक खोदना होगा जहां कूप-जल में सुखपूर्वक सदा के लिए निवास स्थान बना सके।

आचार्य शंकर अपने शिष्यों-सहित भारती के राज-द्वार पर पहुंचे। भारती की सखियों ने आचार्य के शिष्यों का स्वागत किया। भारती ने आचार्य के गले में स्वयं माला डाली और उन्हें आदरपूर्वक ऊंचे आसन पर बिठाया। स्वतः भूमि पर बैठ गयी। सखियों ने वेद मंत्र से नित्य की तरह प्रार्थना की। कुछ देर तक सब लोग मौन भाव से बैठे रहे। तब पद्मपादाचार्य ने मौन भंग करते हुए उपस्थित जनता को यह संदेश दिया कि यद्यपि हमारे गुरुवर आचार्य नारी के साथ शास्त्रार्थ करने में प्रसन्न नहीं हैं किन्तु शास्त्रार्थ मर्यादा के अनुसार भारती के शंकानिवारण

और उनके विविध प्रश्नों का उत्तर देने के लिए आज प्रस्तुत हैं। अब गुरु आज्ञा से शास्त्रार्थ प्रारम्भ होने जा रहा है।

आचार्य शंकर ने कहा—“मुझे आज भारती ने शास्त्रार्थ के लिए आमंत्रित किया है। शास्त्रार्थ का नियम है कि जो आह्वान करता है वही शास्त्रार्थ का प्रारम्भ कर्त्ता भी बनता है। अतः प्रश्न पूछने, समस्या रखने का सर्वप्रथम अधिकार शास्त्रानुसार भारती का है।” इतना कहकर वह चुप हो गये।

भारती ने बड़े विनीत भाव से दोनों हाथ जोड़कर आचार्य को प्रणाम करते हुए शास्त्रार्थ प्रारम्भ किया। वह बोली—“योगिराज, आपने, पूर्व धटित होने वाले शास्त्रार्थ काल में, बताया था कि वेद का ज्ञान अनन्त है। वह अनादि काल से चला आ रहा है और अनन्त काल तक चलता रहेगा। क्योंकि इसमें सभी काल, सभी देश, सभी समाज, सभी जीव, अर्थात् प्राणी मात्र और मानव मात्र का धर्म निहित है। मैं यह पूछना चाहती हूँ कि क्या आधुनिक युग में जब भारत पर चारों ओर आक्रमण हो रहे हैं; आन्तरिक कलह और बाह्य शक्तियों से यह देश खंड-खंड होता जा रहा है; वेदों की रक्षा करने वाले तलवार की धार में डबाये जा रहे हैं; पूजा-स्थल धराशायी बन रहे हैं; नारी जाति का सतीत्व निर्दयता से लूटा जा रहा है; पुस्तकालयों और ग्रन्थागारों को अग्नि की ज्वाला में भस्मीभूत बनाया जा रहा है; नन्हें-नन्हें शिशुओं को उछाल-उछालकर तलवार की धार पर खण्डित किया जा रहा है; क्या वैदिक धर्म यही बताता है कि कर्मकाण्डी और देश के संगठन कर्त्ताओं को चीवर वस्त्र पहनाकर मठ में भेज दिया जाय और उनकी पत्नियों को अनार्य विदेशियों के हाथों का खिलौना बनाया जाय! भगवन्! कहा जाता है कि सारे वेदशास्त्र और उपनिषद् का सार गीता में वर्णित है। मैं गीता के द्वारा यह सिद्ध करना चाहती हूँ कि आज भारत को कर्मसंन्यास की नहीं अपितु कर्मयोग की आवश्यकता है।”

भगवान् कृष्ण ने देश के आन्तरिक कलह के समय भी अर्जुन को संन्यास का नहीं कर्मयोग की साधना सिखायी थी। आज तो देश में आन्तरिक कलह और बाह्य आक्रमण के कारण महाभारत काल से भी भीषण समस्या सामने आ गयी है। मैं चाहती हूँ कि गीता की व्याख्या आज के युग के अनुरूप नये ढंग से की जाय। अतः यही अच्छा होगा कि प्रत्येक अध्याय पर एक-एक दिन शास्त्रार्थ के द्वारा गीता का अर्थ देश की वर्तमान स्थिति को सामने रखकर किया जाय।

आज मैं अर्जुन के विषाद योग पर आपसे प्रश्न पूछना चाहती हूँ। मेरा कहना यह है कि उस समय ऐसे मलायनवादी साधु-संन्यासियों का प्राबल्य हो गया था जो कर्मवीर क्षत्रियों को भी संन्यास के लिए प्रेरित कर रहे थे। अन्यथा युद्धक्षेत्र में धनुर्धारी अर्जुन को पलायनवाद की भावना क्यों प्रेरित करने लगी? क्या अर्जुन ने अपने से पूर्ववर्ती रघुवंशियों का इतिहास नहीं पढ़ा था? क्या सूर्य वंश में रघु, दिलीप जैसे दिम्बिजयी राजा नहीं हुए थे? अर्जुन को युद्ध से विचलित करने वाला संन्यासियों का वह वर्ग रहा होगा जो वेद के कर्मकाण्ड का रहस्य बिना समझे कर्म-योग की महत्ता को भूलकर वेद के केवल ज्ञानकाण्ड का प्रचार कर रहा था। मेरा प्रस्ताव है कि गीता कर्मयोग सिखाती है न कि कर्म-संन्यास। यदि अर्जुन अपने गुरुजनों, बन्धु-बान्धवों को युद्ध में सामने देख धनुष-बाण फेंक जंगल में भाग जाते तो क्या वे मृत्यु से बच जाते? आततायी को सामने युद्ध क्षेत्र में देखकर भागते हुए प्राण बचाना, शत्रु को पीठ दिखाकर भागना, क्या यह वैदिक धर्म है?

104 / एकता क देवदूत : शंकराचार्य

अर्जुन को गुर्हाहिसा और परलोक के भय से द्रौपदी का चीर-हरण करनेवालों पर शस्त्र चलाना तो अनुचित जान पड़ता है, पर आततायियों से मारा जाना धर्म ! उन्हें धर्मकृत्य ही अधर्म जान पड़ता है और अत्याचारी शत्रुओं से मृतक हो जाना धर्म कार्य प्रतीत हो रहा है। हमारा प्रश्न यह है कि हिंसा-अहिंसा, धर्म-अधर्म, पाप-पुण्य, लोक-परलोक सम्बन्धी इस मिथ्या धारणा को फैलाने का दोषी कौन है ? प्रथम अध्याय के अन्त में अर्जुन का यह कहना क्या इस बात का प्रमाण नहीं है कि धर्म की व्याख्या करने वाले प्रपंची धर्माचार्य और वैराग्य के प्रचारक ढोंगी परिव्राजक, यति-संन्यासी ही इसके दोषी हैं ? और कर्मसंन्यास की धारणा ही इस देश की पराजय का कारण है ? अतः मेरा निष्कर्ष यह है कि न तो मीमांसा के कथनानुसार कर्मकाण्ड ही देश की रक्षा कर सकता है और न ज्ञान मूलक वैराग्य ही समाज को समृद्धि की ओर ले जा सकता है। आपके उपनिषदों का संन्यास मार्ग इस युग में अमान्य और अग्राह्य है। एक मात्र कर्मयोग ही हमारे लिए कल्याणकारी है, न कि कर्मसंन्यास"। इतना कहकर भारती ने मोन धारण कर लिया।

आचार्य शंकर का मुखमण्डल सूर्य की तरह दीप्त होने लगा। उनके कमल-मुख से निकली हुई प्रारम्भिक वाणी सम्पूर्ण वातावरण में चारों ओर सौरभ बिखरने लगी। आचार्य, भारती के एक-एक प्रश्न का उत्तर देने लगे। उन्होंने द्वितीय अध्याय का सार समझाते हुए कहा कि यद्यपि परमात्मा सर्वत्र व्यापक है, पर साया के आवरण के कारण उसका सत्त्वित् आनंद और अनन्तरूप हमारी आंखों से ऐसे ही ढका हुआ है, जैसे बादल के पीछे परमप्रकाशवान् संसार का पोषक सूर्य दीप्त होते हुए भी हमें दिखाई नहीं पड़ता। जिस प्रकार सूर्य का साक्षात्कार, बादल, नीहारिका और रात्रि के अंधकार के मिटने पर ही सम्भव है। उसी प्रकार काष्ठ खण्ड में अग्नि विद्यमान रहने पर भी अज्ञानी उसे प्रज्ज्वलित किये बिना शीत से ठिठुरता रहता है। अज्ञानी की बुद्धि और मन पर राग-द्वेष, काम-क्रोध, लोभ-मोह का आवरण आ जाने से अन्तःकरण में छिपी चैतन्य शक्ति का भान नहीं हो पाता। ज्ञान का सूर्य यद्यपि समान रूप से सर्वत्र चमक रहा है तथापि उसकी ज्योति का प्रभाव संसार के भिन्न-भिन्न पदार्थों पर अलग-अलग रूप से दिखायी पड़ता है। ठीक इसी प्रकार प्रत्येक व्यक्ति की ज्ञानार्जन की सामर्थ्य एक जैसी नहीं होती। देवी भारती, तुम्हारे मन का विषाद भी अर्जुन की तरह तुम्हें और तुम्हारी पीढ़ी को दुख दे रहा है। इसलिए भगवान्-कृष्ण ने जिस ज्ञान-ज्योति से अर्जुन के अज्ञान का अन्धकार दूर किया उसी का सारांश तुम्हारे सभी प्रश्नों का उत्तर होगा।

भगवान् ने अर्जुन को समझाते हुए कहा — "जब तक मन वाणी और कर्म में मामंजस्य नहीं बनता तब तक व्यक्ति, समाज और देश विषाद से मुक्त नहीं हो सकता। दुख का कारण है अशोच्य का शोक करते हुए अपने को प्रज्ञावान समझ कर विवाद करना। जिस मरने-मारने और सुख-दुख की घटनाओं से तुम दुखी हो रही हो ज्ञानी उससे कभी विचलित नहीं होता। जो लोग केवल शरीर और मन को ही दुख-सुख का साधन मानते हैं और शारीरिक सुख को जीवन का सार समझते हैं, वे कभी विषाद-मुक्त हो ही नहीं सकते। क्योंकि शरीर विकारी और परिवर्तनशील है। मन चंचल और रुचियों को बार-बार परिवर्तित करता रहता

है। जो स्वयं विकारी और परिवर्तनशील है वह स्थाई सुख दे कैसे सकता है? तुम्हारे सारे प्रश्नों का उत्तर भगवान् कृष्ण ने गीता में क्रम-क्रम से दिया है।

सबसे पहले उन्होंने देह और देही का भेद समझाया जिसके न जानने के कारण मानव-विषाद की उत्पत्ति होती है। सब लोग भूल जाते हैं कि यह देह परिवर्तनशील है; मृत्यु उसका परिणाम है। देह में निवास करने वाला देही अर्थात् आत्मा अविकारी अनश्वर है। इन्द्रियां बाह्य पदार्थों के सम्पर्क में आने पर अनुकूल परिस्थिति से सुखी, प्रतिकूल से दुखी होती हैं। सुख और दुख आते-जाते रहते हैं। इसलिए स्वस्थ मन इन दोनों को समान रूप से सहन करता है, जिसे तितिक्षा कहते हैं। इसका अभ्यास करने पर मनुष्य धीरे-धीरे जीवन का वास्तविक रहस्य समझने लगता है। फिर वह विचार करता है कि यह शरीर, दुख-सुख का अनुभव करने वाला मन, एक न एक दिन अवश्य नष्ट होने वाले हैं। पर इसमें निवास करने वाला आत्मा जो हमारे मन, बुद्धि, इन्द्रिय ज्ञान और सम्पूर्ण कर्मों का साक्षी रूप है, वही सत्य, अमर और अजन्मा है। इसे एक दृष्टान्त से समझाया जा सकता है।

एक बार एक शिष्य अपने गुरु के पास ज्ञान सीखने गया। उन्होंने दो अंगुलियां दिखाकर बताया कि ब्रह्म और माया दोनों का अस्तित्व प्रारम्भ में सत्य जान पड़ता है। वह एक अंगुली तो सदा स्थिर रखते और दूसरे को कभी दिखाते कभी दबाते। जिसका अर्थ उन्होंने यह समझाया कि ब्रह्म तो अचल है माया चलती-फिरती रहती है। जिस प्रकार सांप और केंचुली दो अलग-अलग हैं किंतु एक में मिले जान पड़ते हैं। सर्प चला जाता है और केंचुली पड़ी रह जाती है। आकाश की तरह आत्मा सदा एक भाव रहता है। आकाश में स्थित यह सम्पूर्ण विश्व चक्कर लगाता रहता है किन्तु आकाश पर किसी का कोई प्रभाव नहीं पड़ता। ठीक इसी प्रकार ब्रह्म अचल अनश्वर है, माया चल और नश्वर।

शरीर और आत्मा का भेद न समझने के कारण प्रत्येक देश और प्रत्येक काल के प्राणी अर्जुन की तरह विषाद में पड़े रहते हैं। शरीर का तो धर्म ही है शीर्यक्षीण होना “शीर्यन्ते क्षीयन्ते इति शरीरम्।”

भारती बोली—“महात्मन् ! मूल समस्या यह है कि देह और देही का भेद समझ जाने पर भी मनुष्य विषाद-मुक्त क्यों नहीं होता? इस देश में अनेक योगी संन्यासी इसी चक्कर में फिरते दिखाई देते हैं। वे विषाद-मुक्त क्यों नहीं होते? इसका क्या कारण है?

शंकराचार्य बोले—“देवि भारती, तुम्हारा यह प्रश्न त्रिकाल सत्य है। केवल शास्त्रों के अध्ययन, या चीवरदण्ड धारण करने से आत्मानुभव नहीं होता। इस सम्बन्ध में तुम्हें एक प्राचीन कथा सुनाता हूं। तुम जानती हो सनत्कुमार और नारद भाई-भाई थे। नारद आत्म ज्ञान की खोज में ब्रह्म लोक, विष्णु लोक, मृत्युलोक, आकाश, अन्तरिक्ष, पृथ्वी मण्डल सर्वत्र भ्रमण किया करते थे। कोई देवता नहीं जिससे मिले न हों; कोई ऐसा तीर्थ नहीं जहां दर्शन करने न गये हों; कोई ऐसा शास्त्र नहीं जिसका अध्ययन न किया हो। फिर भी वह शोक और मोह से मुक्त नहीं हुए। एक दिन बैठे-बैठे सोचने लगे कि मैं मोह से मुक्त होने के लिए इतना परिश्रम करता हूं। दिन-रात इसी खोज में लगा रहता हूं कि विषाद-मुक्त कैसे बनूं। पर बार-बार असफल ही रहता हूं। जब मैं अपने ब्रह्मलीन भाई सनत् कुमारों को देखता हूं तो उन्हें प्रतिक्षण आनन्द में विभोर पाता हूं। उनकी ज्योति-

106 / एकता के देवदूत : शंकराचार्य

मैं मुख-मुद्रा, प्रकाश पुंज नेत्र, कमलवत् विकसित ओष्ठों से निकली हुई अमृत जैसी वाणी, शरीर से प्रतिक्षण प्रवाहित होने वाला सौरभ उनके दर्शकों को अनायास ही शोक-मुक्त क्यों और कैसे बना देते हैं ? चलो उनसे इसका रहस्य पूछें।

तुम जानती हो नारद बाबा को मन की तरह पहुंचने में कहीं समय नहीं लगता। क्षण-भर में सनत्कुमार के पास पहुंच गये। भाई-भाई में दण्ड प्रणाम हुआ। एक दूसरे के गले मिले। नारद की गम्भीर मुद्रा देखकर सनत्कुमार समझ गये कि भाई नारद आज किसी उद्देश्य से आये हैं। यद्यपि ब्रह्मज्ञानी सर्वज्ञ होता है तो भी व्यवहार में वह सामान्य मानव बनकर जिज्ञासा का भाव दिखाता है। उन्होंने कुशल समाचार पूछते हुए नारद से कहा—“भाई नारद, आज तुम्हारी मुख-मुद्रा इतनी गम्भीर क्यों है ? तुम्हारी समस्या क्या है ?” नारद विनीत भाव से बोले—“क्या कहूं भाई ! शोक मोह से मुक्त होने के लिए कोई प्रयत्न उठा नहीं रखा, फिर भी ये दोनों पिण्ड छोड़ते ही नहीं।”

सनत्कुमार ने हँसकर पूछा—ऐसा हो नहीं सकता। अच्छा यह बताओ तुमने प्रयास क्या-क्या किया ? नारद बोले—“पृथ्वी-लोक पर अनेक अनुष्ठानों में मम्मिलित होता रहा। सभी तीर्थों का दर्शन कर आया। कोई ऐसा जलकुंड सरित्, सरोवर नहीं जिसमें स्नान न किया हो। कोई ऐसा वेद-शास्त्र पुराण नहीं जिसका अध्ययन न किया हो, पर मोह-शोक से मुक्त नहीं हो पाया। इसी कारण मन में विषाद बना रहता है।”

सनत्कुमार ठहाका लगाकर हँसते हुए बोले, “वाह, भाई नारद, यह कैसे हो सकता है ?”

नारद और भी गंभीर होकर बोले—“सुनो मैया, मैं तुम्हें इसका प्रमाण देता हूँ। कल मैं पृथ्वीलोक में कैलाश पर गया था। वहाँ भगवत् कृपा से मैं समाधि मग्न हो उठा। मेरी यह स्थिति देखकर सत्तालोलुप इन्द्र घबड़ा गया। उन्हें शंका हुई कि कहीं मेरा इन्द्रासन नारद को न मिल जाय। उसने कामदेव को बुलाकर मेरी तपस्या भंग करने की आज्ञा दी। कामदेव ने मेरे मन में काम उत्पन्न करने के लिए अनेक प्रयास किए। रम्भा आदि अप्सराओं का नृत्य कराया। चतुर्दिक् वसन्त ऋतु में रंग-विरंगे फूल खिल उठे। कोकिल के गान, भ्रमरों की गुंजार, सुगन्ध भरी वन-लहरियों, अप्सराओं की नूपुर ध्वनियों, कामोद्दीपक संगीत, विविध पक्षियों के कल्लोल विहार से भी मेरा मन तनिक विचलित नहीं हुआ। उस समय काम-पर विजय पाकर मेरे उल्लास का ठिकाना न रहा। मेरी प्रशंसा समस्त विश्व मंडल में होने लगी। दुर्भाग्यवश मेरे मन में इस विषय का अहंकार उत्पन्न हो गया। मुझे नहीं रहा गया और मैं शिवजी के पास जाकर अपनी कामविजयगाथा सुनाने लगा। भगवान् शंकर ने मुझे बहुत समझाया कि अपनी प्रशंसा किसी से नहीं करनी चाहिए। पर मेरा मन कब मानने वाला ! मैं वहाँ से तुरन्त विष्णु के पास पहुंचा। उनको भी अपने काम-विजय की कथा कह सुनायी। भगवान की जो मुख-मुद्रा परिवर्तित हो रही थी उसकी ओर मैंने ध्यान नहीं दिया। उन्होंने अन्य लोगों की तरह मेरी प्रशंसा करते हुए कहा, “मुनिराज आपके स्मरण मात्र से साधुओं के लोभ, मोह, काम, क्रोध, मद, अभिमान छूट जाते हैं। आप जैसे ब्रह्मचारी का भला कामदेव क्या बिगाड़ सकता है ?”

विष्णु के मुख से प्रशंसा सुनकर न जाने क्यों मेरे मन में विकार उत्पन्न होने लगा। मैं आगे बढ़ा। शीलनिधि नामक राजा के राज्य में पहुंचा। संयोगवश राजा

की विश्व मोहिनी नामक कन्या का स्वयंवर होगे वाला था। राजा मेरे यश की गाथा सुन चुका था। उसने मेरी विधिवत् पूजा की। उस विश्वमोहिनी राजकुमारी को मेरे समीप बैठकर निवेदन किया—“मुनिवर, आप इस कन्या के लक्षण देखकर इसके भविष्य के विषय में हमें कुछ बतायें।” मैंने कहा—“राजन् ! यह कन्या बड़ी भाग्यवती है। जिसके घर जायेगी उसका आवास अमरपुर बन जायेगा और युद्ध में सदा विजयी होगा।”

अब तो मेरा मन उस रूपवती कन्या पर इतना आसक्त हो गया कि मेरी बलवती स्पृहा मुझे बर्बश खींचकर त्रिषणु के पास ले गई। भगवान् से मैंने इच्छा प्रकट की कि मुझे अपना हरि रूप दे दीजिए। वह हंसते हुए बोले—“यतिराज ! वैद्य रोगी के मांगने पर भी उसे कुपथ्य नहीं देता। मैं भी उसी प्रकार आपके कल्याण की ही योजना बना रहा हूँ और आपको हरि रूप दे रहा हूँ; जो आपके दुख का हरण करने वाला बनेगा।” मैं हरि रूप लेकर विश्वमोहिनी के स्वयंवर में पहुँचा। स्वयंवर के मध्य बड़े गर्व से जा बैठा। विश्वमोहिनी जयमाला लेकर जब मेरे समीप पहुँची, मेरी ओर क्षणिक दृष्टि डालकर तुरन्त आगे बढ़ गई। मैं बार-बार उचक-उचककर उसको देखने का प्रयास करने लगा। उसके पीछे चलने वाली एक सखी ने कहा कि “राजकुमारी किसी नर-राजकुमार से व्याह करने आयी हैं न कि बानर से।” मुझे बड़ा क्रोध आया कि मुझे बानर बना रहीं हैं। मैंने भागकर समीप स्थित जलाशय में अपना मुख देखा। अब तो मेरे क्रोध का ठिकेना न रहा। मैं उसी आवेश में भगवान के पास पहुँचा; और उन्हें शाप दे दिया कि जैसे नारीवश मुझे कष्ट उठाना पड़ा उसी प्रकार नारी के कारण तुम्हें भी नाना प्रकार के कष्ट उठाने पड़ेंगे।” हे भाई ! वहीं से मैं यहां आ रहा हूँ। मुझे अपनी करनी पर इतना पश्चात्ताप हो रहा है कि मेरा मन विषादवश व्याकुल हो गया है। मेरा तीर्थव्रत, शास्त्र-ज्ञान मुझे विषाद-मुक्त क्यों नहीं बना रहा है ?

सनत्कुमार ने कहा—“भाई नारद, शास्त्र-ज्ञान और तीर्थव्रत आत्म-ज्ञान में सहायक होता है। और आत्मज्ञान आत्मानुभूति की प्रेरणा देता है।” अहम्ब्रह्मास्मि ब्रह्म की जब तक स्वयं अनुभूति नहीं होती तब तक अद्वैत की भावना दृढ़ नहीं बनती। कर्मकाण्ड, यज्ञानुष्ठान, उपासना आदि के द्वारा जो फल प्राप्त होता है वह अदृष्ट है। अतः मृत्यु उपरान्त मिलता है या नहीं इसमें संदेह बना रहता है। किन्तु आत्मानुभूति के साथ-साथ ही सद्यः फल दिखाई पड़ता है। यह साक्षात् लाभदायक व्यवसाय है और कर्मकाण्ड, यज्ञ, उपासना तीर्थ-व्रत ये सब उधार सौदे हैं।”

नारद ने पूछा “क्यों भैया, समाधि के द्वारा हमने कामदेव को जीत लिया था। फिर मन विश्वमोहिनी को देखकर विचलित क्यों हो गया ?” सनत्कुमार ने कहा—“भाई नारद, जिस प्रकार सुषुप्ति, जाग्रत और स्वप्न के कष्टों को मिटा देती है क्योंकि उस समय जीवात्मा सांसारिक विषयों से असंग और निर्लिप्त बना रहता है; किन्तु ज्यों ही सुषुप्ति की स्थिति समाप्त होती है स्वप्न में मन सूक्ष्म विषयों के साथ सम्पर्क करते ही सुख-दुख का अनुभव करने लगता है। जिस प्रकार जाग्रत अवस्था में स्थूल विषयों के साथ सम्पर्क करने से दुख-सुख का अनुभव होता है; वैसे ही अनुभव स्वप्न में भी होने लगता है। इसीलिए आत्मज्ञानी जाग्रत अवस्था में जगत् का मिथात्व समझने के लिए स्वप्न-जगत की उपमा देते हैं। उसी प्रकार सुषुप्ति का मिथात्व सिद्ध करने के लिए समाधि का वर्णन करते हैं। समाधि के सुख में सुषुप्ति की तरह अज्ञान नहीं बैठा रहता। वहां चेतना और ज्ञान देखते

हुए मन स्थूल, सूक्ष्म और कारण अवस्था से ऊंचे उठकर आत्मानन्द की अनुभूति करता है। तुम समाधि काल में क्रोध, लोभ, राग, द्वेष, अहंकार से सर्वथा निवृत्त रहकर एक मात्र ब्रह्मानन्द के हिलोरे ले रहे थे। उस समय रम्भा जैसी सहस्र रमणियां तुम्हारा मन लोभायमान कर ही नहीं सकती थीं। नारद ने पूछा—“क्यों मैया, समाधि से उठने पर मुझ में इतना परिश्रम क्यों आ गया?”

सनत्कुमार बोले—“भाई नारद, प्राचीन संस्कार समाधि में दबे रहते हैं; सर्वथा विनष्ट नहीं हो जाते। वह तो एक मात्र प्रगाढ़ अनुभूति के द्वारा ही आत्मज्ञान की अग्नि में जलाये जा सकते हैं। काम विजय के उल्लास में तुम्हें एक प्रकार का उन्माद हो गया था। जिसने पहले अहंकार पैदा किया जिससे तुमने आत्म प्रशंसा प्रारम्भ की। वह अहम् जो ब्रह्म से जुड़ा था वह काम-प्रसंग से नाता जोड़ बैठा। तुमने अपने काम विजय की प्रशंसा शिव भगवान से यह सोचकर की होगी कि उन्होंने तो काम वश होकर पार्वती से व्याह कर लिया और तुम ब्रह्मचारी बने रहे! वह तुम्हारी पहली भूल थी। शिवजी की आज्ञा की अवहेलना करते हुए तुमने अपनी आत्मप्रशंसा विष्णु से जाकर की। अहंकारवश साधु-अवज्ञा के कारण तुम्हारे मन में सांसारिक वासना जाग उठी। जो पुराने संस्कार समाधि काल में दबे पड़े थे वेताल ठोंककर तुम्हारे साथ मल्लयुद्ध के लिए खड़े हो गये। पहले तुम्हें पराजित कामदेव ने धर दबोचा। विवाह कामना पूरी न होने पर तुम्हें क्रोध आया और क्रोधवश तुमने विष्णु भगवान् को शाप दे दिया। नहीं जानते, शाप देने से सारी तपस्या समाप्त हो जाती है?”

यह शाश्वत सत्य है कि मन ज्यों ही विषयों का ध्यान करने लगता है तो उसके साथ आसक्ति स्वयं बढ़ती जाती है। आसक्ति से वह वासना पैदा होती है जिससे काम अर्थात् ध्यान के विषय-प्राप्ति की लालसा उमड़ पड़ती है। और जब काम तृप्ति में विघ्न पड़ते हैं तो सहज ही क्रोध की उत्पत्ति हो जाती है। यह सबका अनुभव है कि क्रोध उमड़ते ही अविवेक आ धमकता है। इसी सम्मोह अविवेक के कारण जीवनलक्ष्य की स्मृति धीरे-धीरे मिटने लगती है और अन्त में स्मृति ध्वंस की स्थिति आ जाती है। स्मृति ध्वंस हुआ कि बुद्धि विनष्ट हो जाती है, बुद्धि विनष्ट होते ही मनुष्य का सर्वस्व नाश हो जाता है; और तीर्थव्रत, यज्ञ, तप कुछ भी काम नहीं आते।”

नारद ने पूछा—“तो मैया, काम क्रोध, लोभ, मोह से सर्वथा विमुक्त होने का साधन क्या है?”

सनत्कुमार ने कहा—“भाई नारद, तुम्हें समाधि का अनुभव है न?” नारद बोले—“हां। मैया समाधि काल में तो संपूर्ण विषयों से निस्संग होकर आत्मानन्द में विचरण करने लगता हूँ। सनत्कुमार ने हंसते हुए कहा—भाई नारद, जो अद्वैत स्थिति समाधि में बनती है, वही चलते-फिरते, सोते-जागते, कर्म-करते, हंसते-खेलते प्रतिक्षण बनी रहे तो विषय सुख के लिए स्थान रहेगा कहाँ? तुमने देखा होगा, महासागर में अनेक नदियां अपना मलीन जल लाकर उड़ेलती रहती हैं पर समुद्र न घटता न बढ़ता है न मलीन बनता है। वह सर्वदा आनन्द के हिलोरे लिया करता है। सूर्य का प्रकाश मलीन से मलीन वस्तु पर प्रतिक्षण पड़ता रहता है। पर उस तेजपुंज पर कोई प्रभाव नहीं पड़ता। आकाश में धूल, धूँ, धूँझ कोहरा बादल सब घूमते रहते हैं पर आकाश कभी मलीन नहीं होता। उसी प्रकार ब्रह्मज्ञानी पर कभी किसी प्रकार का प्रभाव पड़ता ही नहीं। क्योंकि वह सब में सर्वत्र प्रतिक्षण

उसी सच्चिदानन्द आनन्दधन और उसकी अनन्त शक्ति की भांकी देखता रहता है। यदि तुमने राजकुमारी विश्वमोहिनी में माता सरस्वती, लक्ष्मी, दुर्गा भवानी आदि की ज्योतिर्मयी छवि देखी होती तो तुम्हारा काम क्या बिगाड़ लेता। तुमने विश्वमोहिनी का सांसारिक रूप सौन्दर्य देखा, उस रूप का ध्यान करते-करते विश्वमोहिनी के साथ आसक्ति हुई। तुम्हारा मन उसे पत्नी बनाने को ललक उठा। कहो भाई! तुम्हें यती मुनि जानकर राजा ने अपनी कन्या के लक्षण पूछे। उसकी हस्तरेखा दिखाई, उसी से व्याह करने को तुम ललक पड़े! यह है द्वैत-बुद्धि से उपासना करने का फल।

भाई नारद, ध्यान निमग्न किसी सिद्ध पुरुषकी चिन्मुद्रा देखी होगी। अंगूठे से सटी हुई अंगुली शेष तीन अंगुलियों से सर्वथा पृथक् होकर अंगूठे से मिल जाती है तो चिन्मुद्रा बनती है। अर्थात् जब साधक जाग्रत स्वप्न सुषुप्ति तीनों अवस्थाओं से अलग होकर जीवात्मा रूपी तर्जनी अंगुष्ठ रूपी ब्रह्म को प्रतिक्षण एककार किए रहती है तो अखंड समाधि की स्थिति बन जाती है।

जब प्रतिक्षण ब्रह्म की सत्ता के अतिरिक्त कुछ रहा ही नहीं तो मन में विषयों का ध्यान आये कहां से? वह प्रतिक्षण प्रत्येक चर-अचर पदार्थ में उसी सच्चिदानन्द-धन ब्रह्म की सत्ता का बोध करते हुए आनन्द-निमग्न रहता है।”

नारद सनत्कुमार के चरणों पर गिर कर बोले—“भइया! अब मैं इसी अद्वैत साधना में लग जाऊंगा।” भारती पूरा आख्यान ध्यानपूर्वक सुनती रही। उसने इसका यह निष्कर्ष निकाला कि आचार्य ज्ञान की महिमा कर्म से ही नहीं, भक्ति से भी अधिक सिद्ध करना चाहते हैं। उसके मन में जो शंकाएं उठ रही थीं उसका उद्घाटन करते हुए बोली—“स्वामिन्! वेदों ने स्वार्थरहित कर्म पर बल दिया। सम्पूर्ण कर्मकाण्ड में इसी की महत्ता गाई गई। वेद का लगभग तीन-चौथाई भाग कर्म काण्ड का है। आपने उसका खण्डन तो अपने बुद्धि-कौशल से कर दिया है। पर यह समझ में नहीं आता कि सनत्कुमार जैसे स्वयं आत्मानन्दी सांसारिक प्राणियों की दुख-पीड़ा को क्यों नहीं देखना चाहते? क्या सांसारिक दुखी प्राणियों में ब्रह्म या परमात्मा विराजमान नहीं है? क्या प्राणीमात्र से उनका कोई सम्बन्ध नहीं है? क्या उनका इनके प्रति कोई दायित्व नहीं है? नारद बाबा कम-से-कम इतना तो करते थे कि वीणा बजाते हुए इस दीन-दुखी संसार की आर्तपुकार को सुन-सुनकर भगवत् कथा कहते, वीणा पर गीत गाते, रसमय वातावरण में दीन-दुखियों का मन कुछ देर के लिए सांसारिक व्यथा से हटा देते थे। यह बात मान भी ली जाय कि काम और क्रोध, अहंकार-अभिमान अन्त में दुखदाई सिद्ध होते हैं, तो भी सांसारिक व्यवहार चलाने के लिए इन सबकी सर्वथा उपेक्षा कैसे की जा सकती है? मन में यदि कामना न होगी तो कोई काम करेगा क्यों? आततायी का अत्याचार देखकर मन में क्रोध आयेगा नहीं, तो वह उसका वध करेगा कैसे? और यदि आततायी मारा नहीं जाता तो इस परमात्मा की सृष्टि को और दुःखमय बनाने से क्या मानव, पाप का भागी नहीं बनता? क्या भगवान् कृष्ण ने अर्जुन को प्रव्रज्या धारण करने की आज्ञा दी थी? आपका वैराग्य, और कर्मसंन्यास क्या अवैदिक नहीं है? इसलिए यदि आपको जनता प्रच्छन्न बौद्ध कहती है तो इसमें अनौचित्य क्या है? प्राचीन आचार्यों ने ज्ञान, कर्म के सामंजस्य पर बल दिया। भगवत्कार ने प्रमाणों द्वारा सिद्ध किया कि कर्मयोग और ज्ञानयोग, भक्तियोग के बिना अपूर्ण हैं। उन्होंने ज्ञान, कर्म और भक्ति का सामंजस्य स्थापित किया।

आप वैदिक परम्परा को बौद्ध धर्म की भिक्षामयी धारणा में क्यों पलट देना चाहते हैं ? आप बार-बार इस भौतिकजगत् को मिथ्या, स्वप्नवत्, माया-परिच्छिन्न, नाशवान, उपेक्षणीय सिद्ध करते रहते हैं। आपकी अलौकिक प्रतिभा, अकाट्य तर्क को हम अस्वीकार नहीं करते पर यह समझाईए कि व्यवहारिक जगत् में मानव का धर्म क्या है ? जिससे यह संसार ही स्वर्ग बन जाए। यह बात समझ में आती है "कर्मकाण्ड उधार का सौदा है। मरने के बाद स्वर्ग मिलता है या नहीं यह कौन जानता है ?" पर जो घाटे के डर से हाथ पर हाथ धरे बैठा रहेगा सौदा करने का जिसमें साहस होगा ही नहीं, जो प्रतिक्षण हानि की आशंका से विकम्पित रहेगा क्या उसका जीवन सुख से व्यतीत होगा ? व्यापारी वह है जो समय को देखकर भविष्य की आशंका से भयभीत नहीं होता। प्रत्येक स्थिति का सामना करने के योग्य अपने को बनाने का प्रयास करता है।

मेरी दूसरी शंका यह है कि सनत्कुमार जैसे ब्रह्मवादियों से हमें क्या लाभ ? क्या ऐसा भी कोई उदाहरण है जिससे सिद्ध किया जाय कि ब्रह्मवादी संसार के दुख-निवारण में अपना जीवन अर्पण कर सका है ?" इतना कहकर भारती चुप हो गई। शंकराचार्य ने प्रसन्न मुद्रा में एक बार उपस्थित श्रोताओं की ओर दृष्टि डाली। सारी श्रोतामण्डली बड़ी उत्सुकता से आचार्य की ओर टकटकी लगाए देख रही थी। आचार्य समझ गए कि भारती की सम्पूर्ण युवा पीढ़ी का यह प्रश्न है जो भारती पूछ रही है।

आचार्य बोले—“देवि भारती, तुम्हारी जिज्ञासा के निवारण से देश की सामायिक समस्याओं का समाधान प्रस्तुत किया जा सकता है। प्राचीन काल में जनक नामक मिथिला के एक राजा थे, जिनकी राजसभा में एक बार नारद मुनि पधारे। ब्रह्म ज्ञान की चर्चा होने लगी। नारद मुनि त्रिलोक-भ्रमण करते हुए मिथिला पहुँचे थे। जनक ने उन्हें सादर आमंत्रित किया था। विश्वलोक की चर्चा चल रही थी। नारद, विष्णु का गुणगान करते हुए भक्तिरस पान कर रहे थे। इतने में ही दूर से अग्नि की लपटें दिखाई पड़ी। पता चला कि मिथिला में आग लग गई है। नारद बाबा सारी चर्चा छोड़ व्याकुल होकर उठ खड़े हुए। जनक जी ने पूछा—“बाबा ! इतनी आकुलता क्यों है ? बोले—“राजन्, तुम्हारे पाल सब प्रकार के साधन हैं। तुम्हारे राज्य का कुछ हिस्सा जल भी गया तो तुम्हें क्या अंतर पड़ेगा ? पर यदि मेरा दण्ड-कमण्डल और वस्त्र अग्नि में स्वाहा हो गया तो फिर मैं किससे मांगने जाऊंगा ?” जनक की मुखाकृति मिथिला के जलते हुए दृश्य को देखकर भी मलीन नहीं हुई। भारती मन-ही-मन मुस्कराती रही और हँसते हुए बोली—“स्वामिन् ! जनक जैसे राजा की आज हमारे लिए क्या उपयोगिता है ? मिथिला की प्रजा अग्नि-ज्वाला में जल रही है और वह स्वयं राज-सिंहासन पर बैठकर नारद से वीणा पर विष्णु भगवान की लीला के गीत सुन रहे हैं। जिस विष्णु भगवान ने इस पृथ्वी की रक्षा के लिए मत्स्य, नृसिंह का भी रूप धारण कर पृथ्वी को कष्ट से बचाया; राम के रूप में रावण जैसे आतातायी का वध करने के लिए घोर अरण्य प्रदेश में नाना प्रकार के कष्ट सहें; भालु, बन्दरों की सेना एकत्र कर समुद्र पर सेतु बांधा; रावण को मारकर दानवीय संस्कृति का विनाश किया; आज हमें ऐसे शासक की आवश्यकता है जो विदेशी दानवों को दण्ड देने की सामर्थ्य रखता हो। देश पर अत्याचारियों का प्रभुत्व मिटाने वाला हो। दीन-दुखी प्रजा का कष्ट निवारण करने के लिए सब प्रकार का कष्ट सहें।

करने योग्य हो। हम जनक जैसे ब्रह्मवादी को लेकर क्या करेंगे ? उस युग में जनक की उपयोगिता चाहे जो भी रही हो आज जनक जैसा राजा हमारा क्या हित कर सकेगा ! हमें गीता का कर्मयोग सीखना है, न कि उपनिषदों का कर्म-संन्यास ज्ञान।”

आचार्य शंकर ने पुनः अपनी कृष्ण-भरी दृष्टि श्रोताओं की ओर डाली। उन्होंने देखा कि श्रोताओं के मुख पर एक प्रकार की प्रसन्नता है। सब की आंखें मानो हंस रही हैं। वह समझ गए कि भारती का यह प्रश्न उसकी पीढ़ी के मन को जैसे गुदगुदा-सा रहा है। इसलिए सभी प्रसन्न मुद्रा में दिखाई दे रहे हैं। अतः इसका उत्तर विस्तार से देना होगा। आचार्य ने भारती को सम्बोधित करते हुए कहा—“देवी भारती ! गीता के कर्मयोग और कर्म की मीमांसा का अवसर आगे के अध्यायों में आयेगा। द्वितीय अध्याय में केवल आत्मा, अनात्मा का भेद दिखाया गया है। आत्मा सबके शरीर में अविनाशी रूप से कैसे विद्यमान है ? वह किस प्रकार सर्वत्र गतिशील होते हुए भी स्थाणु की तरह अचल है। अग्नि ज्वाला में नित्य जलते हुए भी नहीं जलता। पवन के प्रबल वेगों में भी जो नहीं शुष्क हो पाता। सर्वत्र व्यक्त होते हुए भी जो अव्यक्त रहता है। सम्पूर्ण सांसारिक विकारों में विचरता हुआ जो अविकारी बना रहता है। वह आत्मा ही जानने योग्य है। उसी को जानने से सब कुछ जाना जा सकता है।”

भारती बोली—“स्वामिन् ! ये विरोधी बातें प्रकृति नियम के सर्वथा प्रतिकूल हैं। जो अचिन्त्य है, बुद्धि परे है, अनिर्वचनीय और अग्राह्य है, उसका होना और न होना दोनों हमारे लिए समान है। सामान्य व्यक्ति तो यही देखता है कि संसार में अनश्वर कुछ नहीं। विज्ञान कहता है और नैयायिक सप्रमाण सिद्ध करता है कि जगत् में सब कुछ परिवर्तनशील है। देह, इन्द्रिय, मन, प्राण, बुद्धि और इनका संचार कभी एक जैसा नहीं रहता। केवल काल नित्य है। इसके अतिरिक्त अनित्य, अनश्वर की धारणा कल्पनामात्र है। शरीर मरेगा अवश्य। किन्तु जब तक जीवन है तब तक कर्मयोग के द्वारा इन्द्रिय मन, प्राण और बुद्धि का उपयोग करते हुए नित्य अम्युदय और समृद्धि की ओर बढ़ते रहना ही मानव-जाति की सफलता है। अतः किस प्रकार इस जीवन में कर्मयोग के द्वारा हम शोक मोह से मुक्त हो, ऐसा कोई मार्ग आपने अनुसन्धान किया हो हमें समझाइए।”

शंकराचार्य बोले—“देवी भारती ! यदि तुम्हारा प्रस्ताव स्वीकार कर लेते हैं, और अनश्वर ब्रह्म की बात छोड़ भी देते हैं तो भी संसार में मरने का शोक क्यों हो ? जिसका जन्म होता है, वह तो मरेगा ही। जन्म से पूर्व जीव अव्यक्त था। मृत्यु के बाद भी अव्यक्त हो जाएगा। फिर चिन्ता किस बात की है ? पर वैदिक ऋषियों का यह अनुभव है कि मृत्यु केवल देह की होती है उसमें निवास करने वाला देही नित्य अव्यक्त है। इस प्रकार की धारणा पक्की होने पर कभी शोक-सन्ताप हो नहीं सकता। पर ये अनुभूति के विषय हैं। केवल तर्क से ही इनका अनुभव नहीं हो सकता। तुम्हारा महत्वमय प्रश्न है—आततायियों से देश की रक्षा करना। यदि प्रत्येक व्यक्ति स्वधर्म का पालन करे, अपने कर्तव्य कर्म का उचित रूपसे प्रतिपादन करता रहे; योद्धा युद्ध में प्राणों की बाजी लगाकर धर्म बुद्धिसे युद्ध करता रहे; वणिज-व्यवसायी, धनी-सम्पन्न धर्म समझकर अपने धन का सदुपयोग करता रहे; कृषक कृषिकर्म को ही तप समझकर परिश्रम के द्वारा अन्न पैदा करते रहें; विद्वान् अपनी विद्या का दान धार्मिक भाव से करते रहें; ब्राह्मण साधु-

112 / एकता के देवदूत : शंकराचार्य

संन्यासी सभी वर्गों, सभी वर्णों, सभी कर्मयोगियों को उनका धर्म समझाते रहें तो विदेशी इस देश का क्या बिगाड़ सकते हैं? भारतीय चिन्तन के अनुसार यदि समाज का प्रत्येक व्यक्ति अपने-अपने धर्म का समुचित रीति से पालन करता रहे तो समाज स्वस्थ बनता है। जिस देश का प्रत्येक समाज स्वस्थ रहता है उस देश का विदेशी कुछ बिगाड़ नहीं सकते। अत्याचारी से किसी देश की मुक्ति केवल राजा नहीं दिला सकता। "भारती बोली—"योगिराज" ! प्रत्येक व्यक्ति को उसका दायित्व समझाने का दायित्व किसके ऊपर है? साधु-संन्यासियों पर ही तो! यदि साधु-संन्यासी और धर्म-प्रचारक पंडित वर्ग अपने-अपने कर्तव्य कर्म से च्युत हो जायें तो देश का क्या होगा? आप व्यक्ति-व्यक्ति सुधार की चिन्ता कर रहे हैं। क्या यह कभी सम्भव है? किसी भी देश और किसी भी काल में सभी लोग अपना-अपना दायित्व समझकर कर्तव्य कर्म करते रहेंगे? क्या आप यह स्वीकार नहीं करते कि समाज को उचित मार्ग पर उचित रीति से चलाने का दायित्व राजा और प्रशासनिक वर्ग को है? हमारी पीढ़ी का कहना है कि हमारे देश के अप-पतन का कारण राजन्य वर्ग और संन्यासी समुदाय है। आप ही कहते हैं—"महा-जनों येन गतः स पन्थाः।"

महापुरुष जिस मार्ग पर चलते हैं वही युग धर्म बनता है और उसी पर समाज को संचालित करना राजन्य वर्ग का कर्तव्य है। आज का संन्यासी-समाज तथा-कथित साधु, कपटी तांत्रिक है। लोभी पुरोहित अल्प शिक्षित पंडित समाज, धन-लोलुप व्यापारी, प्रमादी सेवक वर्ग भी पतन के उत्तरदायी हैं। गीता के द्वारा इस अधोगति से देश को बचाने का एकमात्र मार्ग कर्मयोग है न कि कर्म संन्यास। संन्यासियों का एक बहुत बड़ा जमघट क्या शत्रुओं से देश की रक्षा कर सकेगा? जब नारद जैसा साधक भी पथ-भ्रष्ट हो सकता है तो सामान्य साधुओं का तो कहना ही क्या? जो अपने घर-गृहस्थी से पलायन कर, दायित्व का जुआ कंधे से फेंक, मठ में शरण लेने आते हैं वे समाज का दायित्व क्या संभाल पायेंगे? यह तो लोहे के चने चबाने जैसा कठिन कार्य है। भिक्षान्न में स्वादिष्ट भोजन करने वाला इस कड़वे स्वाद को क्या जाने? अतः मेरा उपस्थापन है कि गीता में कृष्ण अर्जुन को युद्ध से भागकर दण्ड कमण्डल नहीं पकड़ाते, गाण्डीव धनुष को संभालकर शत्रुओं पर प्रहार करने की प्रेरणा देते हैं।"

शंकराचार्य बोले—"देवी भारती! कृष्ण अर्जुन को निर्विकार विगतज्वर होकर युद्ध करना सिखाते हैं। किसी समस्या को सोचने की प्रायः सरल शैली यह है कि आवेश में आकर प्रत्यक्ष आई हुई समस्या के निवारण-का कोई-न-कोई उल्टा-सीधा मार्ग बुद्धि से निकाल लिया जाय। हो सकता है कि प्रत्यक्ष सामने आई हुई समस्या इससे टल जाय; पर स्मरण रखें, अनुचित साधन से उचित सिद्धि बन नहीं सकती क्योंकि कार्य कारण से अलग हो ही नहीं सकता। एक दूसरी शैली है—शान्ति पूर्वक अपनी सारी शक्तियां सर्वव्यापी अन्तर्यामी परमात्मा को समर्पित कर एकान्त में उन्हीं से मार्ग पूछा जाय। गीता कहती है—जो साधन प्रारम्भ में दुष्कर प्रतीत हो, किन्तु परिणाम रूप में तत्कालीन समस्या का स्थायी समाधान दे सके उसीका अनुसरण करता अन्त में सुखदायक होता है। ज्वरग्रस्त व्यक्ति यदि कड़वी दवा से भागेगा, मनमाने स्वादिष्ट पदार्थों का सेवन करेगा तो उसकी विषम विपत्ति कैसे दूर होगी? तुम जो साधन बता रही हो क्या उससे देश की समस्या सदा के लिए दूर हो जाएगी?"

भारती बोली —“महात्मन् ! तो क्या चीवर और दण्ड धारण कराने से विदेशी चर्वर भाग जायेंगे ? आप ही बताइये, गीता के अनुसार इनका क्या समाधान है ? युद्ध के अतिरिक्त कोई और दूसरा मार्ग है ?”

शंकराचार्य—देवि भारती ! तुम्हारा यह प्रश्न आज का नहीं चिरकालीन है और भविष्य में भी इसी प्रकार के प्रश्न उठते रहेंगे । भगवान् कृष्ण क्षणिक नमाधान की बात नहीं करते । वह ऐसी औषधि बताते हैं; जीवन की वह पद्धति सिखाते हैं; जिससे शरीर पर आन्तरिक और बाह्य विकारों का कोई प्रभाव पड़े ही नहीं ।”

भारती बोलो —“योगिराज ! प्राकृतिक नियम तो इसके विरुद्ध दूसरा निदान बताते हैं । स्वच्छ से स्वच्छ भवन का अतिस्वच्छ कक्ष, वातावरण के प्रभाव से नलीन होता ही रहेगा । इसलिए प्रत्येक समय उसकी स्वच्छता करनी ही होगी । पर आप कोई ऐसा सुझाव दे रहे हैं जिससे देश आन्तरिक और बाह्य आक्रमणों से सुरक्षित रहे, तो हमारी पीढ़ी गीता के सिद्धान्त के अनुसार चलने के लिए तैयार रहेगी ।”

शंकराचार्य बोले —“देवि भारती ! भगवान् कृष्ण ने अर्जुन को भी युद्ध का ही संदेश सुनाया । आततायी को न मारना भी बड़ी हिंसा है । पर युद्ध के कुछ नियम हैं । भगवान् कहते हैं—राग-द्वेष, काम-क्रोध के बश होकर स्वार्थ भावना से युद्ध करना भारतीय धर्म के विरुद्ध है । आततायी में भी वही ब्रह्म सत्ता चैतन्य शक्ति विद्यमान है जो देश की रक्षा करने वाले योद्धा में है । आत्मा सर्व-व्यापी है । भोग-ऐश्वर्य की कामना से जो कार्य किया जाता है, वह चैतन्य शक्ति को दुर्बल बना देता है । इसलिए जो योद्धा कर्तव्य-बुद्धि से राग-द्वेष रहित होकर, मफलता-असफलता, जीवन और मृत्यु को समान समझकर युद्ध करता है वही सच्चा योद्धा है; वही सच्चा देश-भक्त है । देश-भक्त वही नहीं है जो किसी एक खण्डविशेष, जाति-विशेष, वर्ग-विशेष को ही अपना समझकर उससे प्रेम करता है । नदी, पहाड़, भील, जन-पद, वन-अरण्य का समूह मात्र ही देश, नहीं है । इन सबमें व्याप्त वह शक्ति देश की आत्मा है, जिसके द्वारा इन सब का अस्तित्व दिखाई देता है । सम्पूर्ण दृश्य पदार्थों में जो अदृश्य प्रेम-भावना है उसी का नाम राष्ट्र-प्रेम अथवा देश-प्रेम है । इसी कारणवश एक शरीर के किसी एक अंग में कोई व्यथा होने लगती है या कोई रोग उत्पन्न हो जाता है तो उसी अंग को नहीं वह तो सम्पूर्ण शरीर को व्यथित करता रहता है । उसकी पीड़ा मारे शरीर की पीड़ा है । ठीक इसी प्रकार इस विशाल देश के किसी एक भूभाग में कोई आपत्ति आ जाती है तो शरीर के सम्पूर्ण अंग अर्थात् देश के भिन्न-भिन्न भाग यदि उसके निवारण को आतुर हो उठते हैं तो रोग मदा के लिए भाग जाता है । सोचो तो सम्पूर्ण शरीर में व्यथा होती ही क्यों है ? शरीर में मारे अंगों को समान रूप से दुखी और सुखी बनाने वाला है कौन ? इन सम्पूर्ण जड़ अवयवों में, प्राण, मन, और बुद्धि में शक्ति प्रदान करने वाला है कौन ? सम्पूर्ण प्रत्यक्ष पदार्थों में अप्रत्यक्ष की अपरोक्ष अनुभूति करने वाली सर्व-व्यापिनी शक्ति आती कहां से है ? मनीषियों ने उसी का नाम आत्मा रखा है जो सर्वव्यापक है । अकाशवत् अनन्त है । मन की गति से भी तीव्र है, चलते हुए भी स्थानुच्चल है । मन भाग कर जहां पहुंचता है वहां आत्मा पहले ही विद्यमान है क्योंकि अहं ब्रह्मास्मि तत्त्वमसि में अस्ति अर्थात् ‘है’ की सत्ता सर्वत्र रहती है । वह ब्रह्म या आत्मा, अथवा देही न कभी मरता न किसी को मारता । उसी को स्मरण

114 / एकता के देवदूत : शंकराचार्य

करता हुआ जो युद्ध करता है वही सच्चा योद्धा, देश-भक्त और देश-रक्षक है। इसी को भगवान् ने अर्जुन को समझाते हुए कहा है — माम् अनुस्मर युद्धय च। अर्थात् सदा उस आत्मतत्त्व कृष्ण को स्मरण करते हुए उसकी शरणागति लेते हुए शत्रु का संहार करना यह भारतीय शैली का युद्ध है।”

इसका ज्ञान विरक्त साधु-संन्यासी ही करासकता है। कृष्ण जैसा योग्य राजा ही इस पथ का अनुसरण करासकता है। गीता के आदेशों के अनुसार जीवन बिताने वाला साधु-संन्यासी देश का सच्चा उद्धारक बन सकता है। वही कर्मयोग, कर्म-संन्यास, भक्ति योग, ज्ञान योग और राज योग का रहस्य समझा सकता है। यदि संन्यासी व्यवस्था को ही मिटा दिया गया तो आगे चलकर इस प्रकार के ऋषि महर्षि, ज्ञानी-ध्यानी कर्मयोगी बनेंगे कैसे ?

भारती ने पूछा—“महाराज यह बताइये, कि जिस कर्म-संन्यास योग का आप उपदेश दे रहे हैं ऐसे स्थितप्रज्ञ व्यक्ति के लक्षण क्या हैं ? और उनकी प्राप्ति क्या आज भी सम्भव है ? यदि सम्भव है तो कैसे ?”

शंकराचार्य बोले—स्थितप्रज्ञ की स्थिति लाने के लिए वेद विहित परब्रह्म का रहस्य समझना होता है। केवल ब्रह्मनिष्ठ गुरु जानता है कि उसे संभलाने का उपयुक्त अवसर तब कहां आता है। अर्जुन को भगवान् ने एकान्त में नहीं, युद्धक्षेत्र में ही उस परंतत्त्व को उस समय समझाना उचित समझा, जब वह त्रिपादमग्न होकर पुकार उठा—“शिष्यस्तेह शाधि मां त्वां प्रपन्नम्”—जब अर्जुन शिष्यत्व स्वीकार कर पूर्णतया शरण में आ जाता है, और सर्वथा आत्मसमर्पण कर देता है तब भगवान् अपना विराट् रूप दिखाकर उसे विस्मय विभोर कर देते हैं। उस समय अर्जुन उस परब्रह्म में सम्पूर्ण विश्व ब्रह्मांड को विलीन पाता है। उस ब्रह्म से पृथक् कोई सत्ता उसे दिखाई ही नहीं देती। भारती, सोचो तो सही, जब गीता के अनुसार वही परंतत्त्व तुम में, हम में, भारतीय और अरबी सब में समान रूप से विद्यमान है तो किसका किससे द्वेष ? किसका किससे वैर ? वहां कोई पर है ही नहीं। किन्तु जैसे संसार की सभी माता माता हैं, पर अपनी माता के प्रति विशेष कर्त्तव्य हैं, उसी प्रकार सबकी मातृभूमि मातृ रूपा है पर अपनी मातृभूमि के प्रति विशेष कर्त्तव्य होता है।

जिम प्रकार काशी, प्रयाग, हरिद्वार किसी एक स्थान पर गंगा स्नान करने पर गंगोत्री से गंगा सागर तक की गंगा का स्नान समझा जाता है, उसी प्रकार अपने देश की सेवा मानव सेवा मान ली जाती है। यही स्थिति कायर को धीर, भीरु को निर्भय, अकर्मण्य को कर्मवीर बनाती है। इस ब्रह्म विद्या का व्यावहारिक रूप योगशास्त्र के ज्ञान से स्पष्ट होता है। जिन्हें योगशास्त्र स्पष्ट हो गया वे चाहे ज्ञानयोगी हों या कर्मयोगी, भक्तियोगी हों या राजयोगी—सब एक समान हैं। कर्मयोगी स्वतः राजयोग और भक्तियोग से होते हुए ज्ञानयोग तक पहुंच जाता है। वह अपने गुण-कर्म के संस्कार द्वारा जिस क्षेत्र में उतरता है सफल होता है।

कर्मयोगी जब सब भूतों में आत्मैक्य भाव प्राप्त कर लेता है तो स्वतः स्थित-प्रज्ञ हो जाता है। ऐमा ही व्यवित विधिवत् मानव-धर्म पालन कर पाता है। इसी के लिए गीता के तीन में पांचवें अध्याय तक कर्मयोग का विवेचन, छठे में ध्यानयोग इन्द्रिय नियंत्रण, सप्तम से द्वादश तक ज्ञान-विज्ञान और भक्तियोग का वर्णन, त्रयोदश चतुर्दश में प्रकृति पुरुष (क्षेत्र क्षेत्रज्ञ) और गुणत्रय का विवेचन, पंचदश में पुरुषोत्तम योग, वेदान्तसार, ब्रह्म विद्या की व्याख्या और सोलहवें अध्याय में दैवी-

आसुरी-संपत्ति का विभाजन है। सभी—यज्ञ, ज्ञान, तप का उद्देश्य ब्रह्मज्ञान प्राप्ति है, जिसके लिए परमात्मा में पूर्ण श्रद्धा और ईश्वरार्पण अनिवार्य है। सबके मूल में सात्त्विक श्रद्धा विराजमान रहती है, जिसका विवेचन सत्रहवें अध्याय में किया गया है। अतः गीता का रहस्य इस प्रकार समझा जा सकता है—

“जीवात्मा अर्जुन को विजय लक्ष्य तक पहुंचाने वाले कृष्ण रथ के चारों श्वेत अश्व गीता के चारों योग के समान, स्वतंत्र रूप से दौड़ते हैं किन्तु चारों की बलगा (लगाम) कृष्ण के हाथों में है। सबकी समान उपयोगिता है। चारों योग कृष्ण के अधीन हैं। अतः कृष्ण योगेश्वर हैं। वही निर्गुण ब्रह्म हैं, वही सगुण पुरुषोत्तम हैं।” इतना कहकर शंकराचार्य ध्यानावस्थित हो गए। सर्वत्र सन्नाटा व्याप्त हो गया। कुछ समय पश्चात् आँखें खुलीं।

4

भारती बोली—“हमारी पीढ़ी अर्जुन की तरह विषाद-मग्न किर्कतव्यविमूढ़ है। महाभारत के समय का अर्जुन और कृष्ण-संवाद, गुप्तवंशियों तक को बल देता रहा। आज आपका निर्णय नवीं शताब्दी के लिए ही नहीं अपितु आने वाली पीढ़ियों को भी पथ दिखा सकता है। अरब का आक्रमण रुकने वाला नहीं। महाराज, नया धर्म सदा नया उत्साह, नयी प्रेरणा, नया संदेश लेकर आता है। उसका सामना करना सरल नहीं। अतः भविष्य को ध्यान में रखकर व्यष्टि और समष्टि जीवन दर्शन की व्याख्या कीजिए। युग बदल गया है। लगभग दो शताब्दी पूर्व अरब देश में परम्परागत धर्म के विरुद्ध विद्रोह हुआ। नई सम्यता और संस्कृति अरब की जलजलाती रेत में जन्मी, जो धर्म-प्रचार के लिए शुष्क और निष्ठुर बन गई है। दया धर्म जानती नहीं। जानती है तो मानती नहीं। मानती है तो अपनाती नहीं। सोचिए योगिराज, आपका कर्म-संन्यास, आपका निष्काम कर्म, आपका कोरा परमार्थ—चिन्तन, इस भारत देश को कहां ले जायेगा? उन कर्मवीरों को, पुरुषार्थी खड्गधारियों को अकर्मण्य और दण्डधारी बनाकर आप मानवता को कहां ले जा रहे हैं? बोलिए न महाराज, आप चुप क्यों हो गए?”

शंकराचार्य—कहती चलो भारती, अभी तुम्हारे मन में अनेक शंकाएं हैं। सबको सुनकर ही बोलना उचित होगा।

भारती—महाराज, आप अन्तर्यामी हैं। सच है, मेरी पीढ़ी के मन में अनेक शंकाएं हैं। आपके वैराग्य-प्रधान विचारों के प्रति देश में चारों ओर चर्चा चल रही है। अन्न-वस्त्र का संकट, चारों ओर लुटेरों का भय, विभिन्न सम्प्रदायों का घोर कलह, अनेक सम्प्रदायों में फैला आडम्बर और भ्रष्टाचार, भूत-प्रेतका अंध-विश्वास, देश-द्रोहियों का प्रभुत्व, राजन्य वर्ग में घोर प्रतिस्पर्धा और संघर्ष, संपत्ति शालियों की दीन दुखियों के प्रति घृणा, कहां तक कहूं, महाराज! पूछिए इन मेरी सहेलियों से जो देश के कोने कोने से आई हैं।

शंकराचार्य—“तुम्हीं सुनाओ भारती, तुम्हीं उनकी प्रतिनिधि बनाई गई हो न।”

सारा समाज अवाक् रह जाता है कि हमारी गोष्ठी का रहस्य इस संन्यासी को कैसे ज्ञात हो गया? सभी आपस में विस्मय से एक दूसरे को देखती हैं।

भारती—महाराज, मैं तो उन महिलाओं की प्रतिनिधि हूं, आप तो सारे देश के जन-नायक हैं। गांव-गांव घूम कर आपने देश की नाड़ी पहचानी है महाराज!

116 / एकता के देवदूत : शंकराचार्य

आज सारा देश आठ-आठ आंसू रो रहा है। कदाचित् इतिहास में प्रथम बार एक ऐसी विदेशी शक्ति शताधिक वर्षों से हमें कुचलता जा रही है जो राज-विस्तार और धर्म प्रचार की प्यासी है। अरबी आक्रामक, सिन्धु राज्य के मरुस्थल में अपनी प्यास न बुझा सके तो अब क्षिप्रा का निर्मल जल पीने, महाकाल को काल कवलित करने उज्जयिनी तक आ गए हैं। आज सारी नारीजाति ओढ़ा रही है महाराज ! नारी-अपहरण, तीर्थों का अपवित्रीकरण और बाल का क्रंदन सहा नहीं जा रहा है महाराज ! देश पर मानो समस्या का पहाड़ पड़ा है।

शंकराचार्य—समस्याओं के पर्वत, आंसुओं की धाराओं में विलीन नहीं करते। केवल आर्त क्रंदन, समस्या-उद्घाटन और व्यर्थ रोदन से क्या होना है।

भारती—आप ठीक कह रहे हैं महाराज ! यह हम सब भी जानती हैं, क्या समस्या का विशाल पर्वत दंडी संन्यासी के पलाश-दंड से चूर-चूर जायेगा ? उसको तो इन्द्र का वज्र ही तोड़ सकता है महाराज ! इसलिए राजशक्ति, शस्त्र शक्ति, सैन्य शक्ति के संग्रह की आवश्यकता है, न कि संन्यास प्रचार की। अरब अपनी सैन्य और शस्त्र शक्ति के बल पर—स्पैन से लेकर, —राजदुर्गों, देवालियों, नगरों और ग्रामों पर हरी पताका फहराता हुआ एक देश जीतता चला जा रहा है। हमें उस बड़ी शक्ति का सामना करना। इसलिए हमें शक्र और उसका वज्र चाहिए महाराज !

शंकराचार्य—मैं भी यही कहता हूँ भारती, पर यह तो समझो शक्र या है हैं क्या ? इन्द्र, वज्र और देवसेना का आशय क्या है ? शक्र, और देवसेना निर्माण कैसे होता है ? जिस प्रकार भगवान् बुद्ध और महावीर की वाणी बिना अर्थ समझे बौद्ध, अपने धर्म से विलग होते-होते हथियार तांत्रिक और विना युगनद्ध उपासक होते जा रहे हैं, उसी प्रकार पुराणों का अर्थ जब अद्वैत सिद्धांत से विच्छिन्न होने लगा तो जनता भ्रम में पड़ गई और उसे कपोल कल्पित कह ही मानने लगी। हमारे वैदिक धर्म के अधोपतन का यही कारण हुआ। इन्द्र वज्र, देवसेना आदि की इस समय भी हमें उतनी ही आवश्यकता है जितनी देव सुर संग्राम के समय थी। सदा की भांति वर्तमान संकट में एक यही शक्ति देश मानवमात्र को, उबार सकती है।

भारती—बताइए महाराज, इनका रहस्य क्या है ?

शंकराचार्य—वेद कहता है “इन्द्रो मायाभिः पुरुरूप ईयते।” वह माया इन्द्र (ईश्वर) ही समय-समय पर अज्ञान का अंधकार मिटाने, दुष्टों का दम और सन्तों की रक्षा करने, विश्व को दुःखसागर से उबारने को नाना रूपों अवतरित होता है। वही दशावतारी इन्द्र फारस में जरथुष्ट्र, चीन में कनफू मिश्र में मूसा, ईसा येरूशालम के वेलथाहम में, अरब में मुहम्मद साहब, भारत में राम कृष्ण बुद्ध और महावीर के रूप में अवतरित हुए। उनका सदाचारमय आध्यात्मिक जीवन ही अमोघ वज्र के समान है। समय-समय पर देश की समस्याओं के पर्वत को ईश्वरीय शक्ति तोड़ती आई है। ऐसे ही वीर, सदाचारी, प्रेमी सैनिकों की सेना देवसेना है। इस देवसेना में ही ऐसी देवसेना संचालिका उत्पन्न होगी जो देश, जाति, धर्म का संचालन करेगी। इन्द्र या (साहस) है वज्र (अमोघ शास्त्र) साधन है। उनका सम्यक् उपयोग करने राज शक्ति-देवसेना-का जब संगठन होगा तो उस देश को कौन पराजित

एकता है ? हम संन्यासी गांव-गांव घर-घर उसी अलख का गीत गाते फिरते हैं। देश को ही क्या, संसार को सुखी बनाने वाला दर्शन अद्वैत के ही पास है। संन्यासी किसी देश में बंधकर नहीं रहता है; सम्पूर्ण संसार उसका देश है। किसी एक जाति पर आश्रित नहीं रहता, विश्व की सम्पूर्ण जातियां उसकी अपनी ही हैं। वह किसी वंश या सम्प्रदाय से आबद्ध नहीं होता। वह संसार में सभी प्राणियों को ईश्वर रूप समझकर विचरण करता रहता है। उसके लिए प्रत्येक तीर्थ, प्रत्येक पूजा स्थल समान रूप से सम्मान्य है। उसका न किसी से द्वेष है न राग। उसके लिए वैदिक, बौद्ध, जैन, यहूदी, ईसाई, पारसी सब एक समान हैं। तुम्हीं बताओ इसके अतिरिक्त मानव जाति की रक्षा का उपाय क्या है ?”

आचार्य की सारगर्भित वाणी से भारती की बुद्धि चकित रह गई। इसका प्रतिवाद या विरोध उसकी समझ में कुछ भी नहीं आया। अतः भारती कुछ देर मौन रहकर बोली — “महाराज आज मैं इसका कुछ उत्तर नहीं दे पा रही हूं।” शास्त्रार्थ का समय पूरा हो गया था अतः इसी स्थिति में सभा भंग हो गई।

17वें दिन शास्त्रार्थ में भारती की पराजय से विषम समस्या खड़ी हुई। युवती महिलाएं युक्ति सोचने लगी।

विनोदिनी बोली—इस योगीश्वर को शास्त्रार्थ में पराजित करने वाला एक ही शास्त्र है जिस पर नारी का एकाधिकार होता है। आज्ञा दें तो बताऊं।

राजमाता विजया—विनोदिनी, पहली मत बुझा। तू कहना क्या चाहती है ?

विनोदिनी—मैं कहती हूं कि विधाता ने अबला को एक ऐसा अभोध अस्त्र दिया है जिससे वह बड़े से बड़े शस्त्रधारी योद्धा, सामन्त, सम्राट को जीत लेती है। इस चीवरधारी को हराना क्या कठिन है ?

विजया—फिर वही पहली ! वह अस्त्र है क्या ? और उस अस्त्र की संचालन-कला तुम्हें आती है तो बताती क्यों नहीं ? उस कला का कोई सूत्र तो बता ?

विनोदिनी—मेरे अस्त्र शस्त्र का नाम है काम वाण, मेरे शास्त्र का नाम है काम शास्त्र ! सूत्र है वात्स्यायन सूत्र।

विजया—तूने पढ़ा है वह शास्त्र ? जानती भी है सूत्र क्या होता है ?

विनोदिनी—क्या कहती हूं रानी, मांग में सिन्दूर की रेखा खिंचते ही सारा काम शास्त्र विवाहिता नारी एक झटके में ही पढ़ लेती है। सभी सूत्रों का अर्थ वात्स्यायन ऋषि स्वयं संकेत से समझा जाते हैं। मैं कहती हूं कि भारती की जगह मुझे कल शास्त्रार्थ के लिए भेजो। देखो मैं विजय करके लौटती हूं या नहीं ? तपस्विनी भारती क्या जाने पुरुष को जीतना ?

विजया बोली—अच्छा बता, तू क्या प्रश्न करेगी ?

विनोदिनी—आप सबकी अनुमति हो तो मैं अपनी रत्न-मेटी खोलूं। कोई क्रोध तो न होगा ?

चंचला बोली—आज तो विनोदिनी की जिह्वा पर साक्षात् रति रानी बैठकर बोल रही हैं। विनोदिनी, आज तेरी तीक्ष्ण करवाल के सामने कौन टिक सकता है ? पर शास्त्रार्थ के लिए प्रश्न तो बता।

विनोदिनी—मैं पूछूंगी संन्यासी महाराज, नव विवाहिता कामिनी सोलह

118 / एकता के देवदूत : शंकराचार्य

शृंगार के साथ पायल की मंजुल गुंजार से जब कामदेव को ललकारती हुई रति गृह में अर्द्धरात्रि को प्रविष्ट होती है तो पति की आकृति में क्या-क्या परिवर्तन आते हैं ? एक रम्य प्रश्न । दूसरा प्रश्न पूछूंगी-नव वधू के नेत्र-कटाक्ष, कपालों के लाली, भौंह मंगिमा, ग्रीवा से लपटी हुई नर्तनशील मुक्ता वलियों से खेलने वाले युगल वक्षस्थलों में, सबसे अधिक प्रभावोत्पादक कौन है ? कुसुमायुध, पंचशर व सबसे तीखा प्रहार कहां से करता है ? तीसरा प्रश्न सबसे जटिल है । कहो बताऊं ? (चुप हो जाती है ।) कोई नहीं बोलता है । अतः मौन-प्रम्मति लक्षण के अनुसार मैं पूछूंगी, कि “अनाघ्रातं पुष्पं” के मसलन और “अनाविद्धं-रत्नं” के प्रत्यक्ष बेधन काल में जो सुखानुभूति नवदम्पति को होती है उसकी तुलना योगियों के ब्रह्मानन्द से कीजिए ।”

भारती, विनोदिनी की भत्सना करती हुई बोली — “विनोदिनी-उन्मत्त की तरह कैसी वक्तृता फाड़ रही है ? मुझे विद्वानों की मंडली में एक संन्यासी के शास्त्रार्थ करना है न कि विवाह मंडप में फूहड़ गीत गाना ! देश के मनीषियों वृद्धजनों के सामने तुम्हारे प्रश्न पूछकर कहां मुंह दिखाऊंगी ! ऐसी विजय पराजय अच्छी । चर्चा, शास्त्र की करनी है न कि विवाह काल का ग्राम्य गीत गाना है ।”

भारती की वेदना भरी वाणी सुनकर संगोष्ठी में सन्नाटा छा गया । शोभा प्रतीक्षा के उपरान्त भारती बोली — “आप लोगों में से किसी का और कोई सुझाव है ?”

कर्नाठी बोली — दीदी, आपका प्रातिभ ज्ञान ही यह समस्या सुलझा सकता है । हम लोग आपको क्या सुझाव दें ? आज तक किसी ने कहां पराजित किया है आपको ! हमारा पूरा विश्वास है कि आप इस परीक्षा में भी सफल होंगी । बाकी ही कोई युक्ति निकाल सकती हैं । विनोदिनी तो यों ही बकती है ? पढ़ना लिखना सीखा नहीं, मनमाना तर्क करती है । अश्लील.....

विनोदिनी कब चूकने वाली ! वाक्य पूरा भी नहीं हो पाया था कि बीच में झपटकर बोल उठी — “रानी, मेरे तर्कों में अश्लीलता कहां है ? मैं आप लोगों की तरह प्रयाग गुरुकुल में पढ़ती नहीं रही पर कथापुराण सुनती रहती हूँ । मैं शकुन्तला नाटक कई बार राजभवन में देखा है । आप भी महाराज (भीमराज) के साथ बैठी थी ।”

प्रभा और विजया को प्रोत्साहन मिल गया । विजया ने विनोदिनी का समर्थन करते हुए पूछा — “क्यों विनोदिनी, तू अभिज्ञान शाकुन्तल नाटक समझ लेती है ? अनाघ्रातं पुष्पं, किशलयमलूनं, अनाविद्धं रत्नं” का आशय समझ जाती है ?

विनोदिनी झट बोल उठी — आप लोगों ने कक्षा में बैठकर गुरुमुख से प्रश्न समझा होगा पर हमारे जैसे नाट्य प्रेमियों को भरत मुनि स्वयं आकर रंगमंडप अर्थ समझा देते हैं । शकुन्तला और दुष्यन्त की भावमंगिमा सारा रहस्य स्वयं उद्घाटित कर देती हैं । नाटक के पाठक से नाट्यदर्शक कहीं अच्छी तरह समझा है नाटक का वास्तविक रहस्य ।”

कालिदास कृत अभिज्ञान शाकुन्तलम् में काम-वर्णन पर विवाद चलता रहा संगोष्ठी में दो पक्ष हो गये । एक पक्ष दुष्यन्त की कामातुरता को धर्म-विमानता रहा किन्तु दूसरा वर्ग युक्तियों से समर्थन करता रहा । दोनों पक्ष इस सहमत थे कि कामातुर स्थिति में सम्पन्न प्रेम-विहार अन्त में दुःखदायी अवस्था

होता है। यदि शकुन्तला अप्सरा कन्या न होती, मानव पुत्री होती तो उसकी न जाने क्या दुर्दशा हुई होती ?

विनोदिनी और जयसेना अन्त तक शकुन्तला-दुष्यन्त के प्रेम विवाह की सराहना करती रहीं। विनोदिनी का बार बार यही आग्रह था कि इस विलक्षण संन्यासी को केवल कामकला के प्रश्नों से ही पराजित कर सकते हैं। वह कला को नारीजाति की शोभा दायिनी मानती, अतः इसकी उपासना को तप समझती थी। वह बार-बार नवदम्पति के प्रथम रात्रिमिलन का रंगीन चित्र खींचती जाती थी। रात्रि भोजन के लिए गोष्ठी स्थगित हो गई। भोजन के उपरान्त पुनर्विचार प्रारम्भ होगा, पर उसमें चुनी महिलायें होंगी।

5

इस संगोष्ठी में केवल नवविवाहिता अथवा विवाहिता युवती महिलायें आमंत्रित थीं। जब विनोदिनी ने नव दम्पति का रात्रि मिलन बड़े सरस ढंग से संकेत किया तो भारती बोली — आप सब सुन रही हैं इस विनोदिनी की तर्क-युक्ति को; ऐसा प्रश्न क्या किसी संन्यासी से पूछा जा सकता है ? शास्त्रार्थ के विशाल सभा-मंडप में एक से एक बयोवृद्ध विद्वान्, महर्षि, अविवाहित—विवाहित, बालिकायें, बालक विद्यमान होंगे। उनके सामने एक संन्यासी से घोर शृंगार सम्बन्धी प्रश्न पूछकर मैं कहां मुंह दिखाऊंगी ! ऐसी अश्लील चर्चा क्या किसी शास्त्रार्थ में संभव है ?

विनोदिनी बोली — यदि मेरा कथन अश्लील है, सभामंडप में वर्जित है तो महाकवि कालिदास के शकुन्तला नाटक में यह श्लोक उस काल में अभिनीत कैसे हुआ ? क्या नाट्य-मंडप में बड़े बूढ़े, वृद्ध, युवा, विद्वान्, ऋषि, महर्षि, अविवाहित कन्यायें आदि नाटक देखने नहीं जाते थे ? साहित्य में शिष्ट, अशिष्ट, श्लील, अश्लील क्या होता है ? जीवन की अनुकृति नाटक है। जीवन में काम का भी अपना विशेष स्थान है तो उसकी निन्दा क्यों ?

भारती ने समझाया — महाकवि कालिदास का 'शकुन्तला' नाटक भारत के वैभव-विलासमय स्वर्णयुग की भांकी प्रस्तुत करता है; गुप्त साम्राज्य विदेशी आक्रामकों को पूरी तरह पराजित कर चुका था। अन्तर्विद्रोह की अग्नि बुझ चुकी थी। कुछ देर चुप रह कर फिर बोली—

“यह तुम्हारा कहना ठीक है कि साहित्य में श्लील-अश्लील, शिष्ट-अशिष्ट नहीं हुआ करता है। साहित्य साहित्य है यदि वह देश-काल, समाज की स्थिति को दृष्टि में रखकर रचा गया हो। किसी देश के वैभव-विलास काल का साहित्य उसी देश के आपत्तिकाल में अनुकरणीय कैसे बन सकता है ? भूखे को रोटी चाहिए, उसके लिए अप्सरा का नृत्य किस काम का ? यह ठीक है कि नृत्य कला और शृंगारी साहित्य समाज के लिए आवश्यक है, पर कहां और किम काल में ? कालिदास का स्वतंत्र भारत उस दुष्यन्त को नायक बना सकता है जिसमें काम-दुर्बलता के साथ-साथ देश के शत्रुओं को पददलित करने की सामर्थ्य है।

जो अपनी दुर्बलता के क्षणों को स्मरण करते हुए शतशत बिच्छुओं को डंक-पीड़ा से कराह उठता है और पाप के प्रायश्चित्त के लिए नाना प्रकार के शारीरिक कष्ट सहता हुआ अपनी परित्यक्ता पत्नी को अंतरिक्ष में ढूँढ़ निकालता है। आज

120 / एकता के देवदूत : शंकराचार्य

देश में कालिदास-युग नहीं विदेशी आततायी का दासयुग है। भारत का पश्चिमोत्तर भाग विदेशियों के पगल में लोट रहा है। भारत की कुसुम-कुमारियाँ बर्बरों के क्रूर पंजों से मसली जा रही हैं। ऐसे समय में अनाविदग्ध रत्नम् और अनाघ्रातम् पुष्पम् को आधार बनाकर शास्त्रार्थ करना क्या उचित है? वही रचना साहित्य की परिधि में आती है जो देश-काल और समाज को ध्यान में रखकर जन-जन के जीवन में प्रेरणा, स्फूर्ति, जिजीविषा को जगा सके या रघु, दिलीप, राम, लव, कुश के पुरुषार्थ की गाथा गाती रहे। आज रघुवंश का पाठ करना है। जो रचना समाज में नव जीवन डाल नहीं सकती, जन-जन में जागरण ला नहीं सकती उसे श्लील-अश्लील कहने की अपेक्षा साहित्येतर कहना उचित होगा। साहित्य उत्तम, मध्यम और अधम कोटि का तो हो सकता है परन्तु श्लील, अश्लील, शिष्ट, अशिष्ट, भद्र, अभद्र विभाजन हमारे देश की शैली नहीं।"

विनोदिनी, जयसेना, प्रभा को भारती की काम सम्बन्धी व्याख्या अश्वि प्रतीत हो रही थी। प्रभा ने विनोदिनी को वैवाहिक जीवन पर प्रश्न पूछने के लिए प्रेरित किया। उसके मन में तो गुदगुदी स्वयं उठ रही थी। प्रोत्साहन पाकर पूछ बैठी—“दीदी, आप कहती हैं कि देश के सामने सबसे बड़ा प्रश्न विदेशियों के आक्रमण से रक्षा का है। यदि गृहस्थ जीवन उपेक्षित होता रहा; बौद्ध भिक्षुओं के समान वैदिक संन्यासियों की संख्या बढ़ती गई तो युद्ध क्षेत्र में जूमेगा कौन? ब्रह्मचारी, वानप्रस्थी और संन्यासी की भिक्षा गृहस्थ ही तो देते आये हैं। यदि काम की उपेक्षा होती गई, साधु-संन्यासी बनने की प्रथा बौद्धों की भांति प्रचलित होती गई तो सिन्ध ही क्या सारे देश पर विदेशी साम्राज्य स्थापित होते क्या देर लगेगी? कल का शास्त्रार्थ केवल हम लोगों के लिए ही नहीं, सम्पूर्ण देश का भविष्य निर्णय करने वाला होगा।

गृहस्थ जीवन की धुरी है दाम्पत्य प्रेम; दाम्पत्य का सुख-दुख; पुरुष और नारी के प्रेम भाव पर अवलम्बित है। अतः दाम्पत्य प्रेम और काम की उपेक्षा क्यों?"

भारती बोली—भगवान् कृष्ण ने युद्ध-क्षेत्र में जीवन की विषम समस्याओं के साथ काम समस्या का दो रूपों में निरूपण किया है। काम जब धर्म का विरोधी बनता है तो वह शत्रु है और जब धर्म के अनुकूल है तो देव रूप है। इसीलिए भगवान् गीता में कहते हैं—अग्नि के समान कभी न पूर्ण होने वाला काम, ज्ञानियों के लिए नित्य वैरी के समान है। विषय-भोगों की कामना रूपी अग्नि, विषय-भोग रूपी घृत डालने से कभी शांत हो नहीं सकती। यहाँ काम के भगवान् का अभिप्राय आसुरी काम वासना है। काम जब अहंकार-दर्प और क्रोध परायण होता है तब अत्याचार, द्वेष, परनिन्दा आदि दुर्गुणों को उत्पन्न करने वाला बन जाता है। अतः ऐसा काम शत्रुवत् होने से त्याज्य है। ठीक उसके विपरीत धर्म के अनुकूल शुद्ध कामतत्त्व सृष्टि का संचालक है। धर्म-साधन के लक्ष्य से पुरुष-स्त्री (दम्पति) का काम-सम्बन्ध तीर्थ-पीठ के समान पवित्र और ग्राह्य है।"

इसी समय आगे आकर विनोदिनी बोल उठी—“काम-कला के क्षेत्र में धर्म की बातें अड़ाना कहां तक उचित है? विदुषी भारती दीदी तो लम्बे-चौड़े भीषण भाषण किया करती है। यहां काम की बात नहीं करती है। कालिदास ज

“अनाविद्धं रत्नं” और “अनाघ्रातं पुष्पं” की चर्चा करता है तो धर्म का पचड़ा नहीं गाने लगता। अर्जुन जब सुभद्रा को भगाने गया तो स्वयं कृष्ण ने उनकी सहायता की। उस समय भगाकर व्याह करने के प्रसंग में काम ही कारण था; तुम्हारा धर्म-शास्त्र अड़ंगा लगाने नहीं आया। काम-सूत्र शुद्ध काम का शास्त्र है; न धर्म का, न अर्थ का। पर दीदी भारती मानेंगी कहां? कोई न कोई तर्क ला पटकेगी।”

भारती बोली—विनोदिनी भूल जाती है कि इस देश में जीवन का मूल लक्ष्य क्षणिक सुख की उपलब्धि नहीं, शाश्वत सुख की प्राप्ति और दुख की नितान्त निवृत्ति माना गया है। जब जीवन की सफलता कामनामुक्त होने पर निर्भर है तो प्रारम्भ से ही मन को संयमित रखना पड़ता है। काम के मूल में धर्म का स्थान है। धर्म-सहित धनार्जन के द्वारा काम-पूर्ति से ही दुःख-निवृत्ति संभव है और यही शाश्वत सत्य है। रही कविता की बात। हमारे यहां शुक्राचार्य को असुरों का गुरु होने पर भी कवि माना गया है। तमोगुणी आसुरी वृत्तियों में डूबने उतराने वाले दैत्यों से चतुर्दिक् घिरे रहने पर भी शुक्राचार्य को सबसे बड़ा कवि क्यों माना गया है जानती हो?”

सभा मंडप में सन्नाटा छा गया। किसी की समझ में उत्तर नहीं आया। भारती बोली—“शुक्राचार्य ने घोर तपस्या करके भगवान् से संजीवनी विद्या नीखी थी। जिस कवि के पास मृतक जाति को संजीवनी लाकर पुनः जीवित करने वाला काव्य-तत्त्व विद्यमान हो, वही वास्तविक कवि है। वाल्मीकि, व्यास और कालिदास को वह संजीवनी तपोबल से मिली थी। इसीलिए वह महान कवि हैं। आज भी अरबों से पराजित भारत तेजस्वी रघुवंशियों के चरित्र से प्रेरणा लेकर पुनः अपनी मर्यादा सुरक्षित रख सकता है। इनके काव्यों में भोग, धन और वैभव आदि धर्म के आश्रित हैं। अतः धर्म से विच्छिन्न होने पर उनका कोई महत्त्व नहीं रहता। इसीलिए भगवान् कहते हैं—

“धर्माविरुद्धो कामोऽस्मि”

अब विनोदिनी को कोई तर्क नहीं सूझ रहा था। प्रभा ने विनोदिनी की चुटकी ली। बोली—क्यों विनोदिनी, सट्ट क्यों मार गई? बोल न, दीदी से और तर्क कर। विनोदिनी झंपते हुए बोली—और कोई दीदी के सामने बोलता नहीं पर सबके मन में मेरी ही तरह यह शंका उठा करती है कि काम के प्रसंग में धर्म का अड़ंगा क्यों? गृहस्थ जीवन में काम से बढ़कर कोई धर्म नहीं। संसार के मूल में धर्म नहीं काम है। धर्म उसकी सहायता करके ही जीवित रह सकता है।

अर्थ और मोक्ष सब उसी के पूजन-साधन मात्र हैं। यद्यपि मैं इसे तर्क द्वारा मिद्ध करने में असमर्थ हूं पर सोचकर पुनः मैं इसी परिणाम पर पहुंच रही हूं कि विधाता ने काम की सर्वप्रथम रचना इसी उद्देश्य से की कि सृष्टि का विस्तार हो, मानव जीवन सुखी रहे; दाम्पत्य प्रेम विकसित हो; पारिवारिक स्नेह कर्तव्य पालन की प्रेरणा देता रहे; जाति-धर्म, जनपद, समाज और राष्ट्र की उन्नति होती रहे।”

भारती बोली—तुम्हारा कहना ठीक है विनोदिनी, पर प्रश्न है काम है क्या? “जयसेना प्रभा बोल उठी—दीदी आप ही समझाइए काम और काम कला

1. काम एष क्रोध एष रजोगुण समुद्भवः।

महाशनो महापाप्मा विद्ध्येनमिह वैरिणम्।

122 / एकता के देवदूत : शंकराचार्य

है क्या ?" भारती कुछ देर तक मौन बैठी रही। अन्दर से प्रेरणा उठी कि कल यदि काम शास्त्र पर शास्त्रार्थ करना है तो काम की विधिवत् व्याख्या हो जानी चाहिए। अतः गम्भीर स्वर में बोली—

"विनोदिनी की काम सम्बन्धी व्याख्या आप लोग सुन चुकीं। यह तो उसका निजी अनुभव है। पर काम का सामूहिक या समाजपरक अर्थ भी होता है। शास्त्रों में इस पर विधिवत् विचार किया गया है। काम आत्मभू माना जाता है पर काम का पिता धर्म, माता लक्ष्मी है। धन उसका छोटा भाई है और तृष्णा वहिन है। नैस्तरीय ब्राह्मण में काम पत्नी का नाम श्रद्धा है। इच्छा को भी काम की पत्नी कहा गया है, उसका पुत्र अनिरुद्ध (भाव) है जिसकी गति को कोई रोक नहीं सकता।

आत्म-भू (काम) मन का अधिष्ठाता, यौवन-सौन्दर्य का प्रतीक एक देवता है, उसकी सवारी तोता है जो मन की बोली समझकर तदनुसार उड़ता फिरता है। काम को अष्ट भुजायें मिली हैं, जिनसे वह आठों दिशाओं के समस्त प्राणियों को मारता है। उसको प्रजापति की ओर से सृष्टि विस्तार के लिए सिद्धं कुसुमायुध मिला है जिसमें सुगन्ध के साथ माधुर्य रस भरा है। उस काम-धनुष में भौहों की प्रत्यंचा लगी है जिस पर जूही, कमल, आम और (मंजरी) चंपक सिरिष के शायक चढ़े हुए हैं।

महारानी कालशक्ति के साथ विश्व-विजयिनी सैन्य वाहिनी चलती है जिसकी छवि त्रैलोक्य से न्यारी है। सेना में रूपमती, विश्व विमोहिनी अप्सरायें, नृत्य-संगीतमयी गंधर्व-कन्यायें, दर्शकों का मन जीतती, योगियों को ललकारती, ब्रह्मा, विष्णु, महेश पर भी मोहनी डालती, वियोगिनियों के रक्त से रंजित ध्वज फहराती, अनिरुद्ध शक्ति के बल पर चौदहों भुवन को जीतकर विजयोल्लाम में प्रेम संगीत सुनाती निरन्तर अपना चमत्कार दिखा रही हैं। ऐ-नी अपूर्व शक्ति का पार कौन पा सकता है ? ऐसे गंभीर विषय पर शास्त्रार्थ का क्या कोई अन्त है ?

मैं आप लोगों का आशय समझ गई हूँ। शास्त्रार्थ क्या रूप धारण करेगा कौन जानता है ? दोनों पक्ष सोचकर आते हैं पर काल देवता शास्त्रार्थ को अपने अनुसार उल्टी दिशा में मोड़ देता है। कल शास्त्रार्थ के निर्णय का अंतिम दिन है, भगवान् के भरोसे हम अपनी नौका विवाद सागर में छोड़ रहे हैं। चाहे डूबे या पार लगे। इतना विश्वास है कि इस महापुरुष से पराजय में भी कल्याण है और विजय में अमंगल की संभावना हो सकती है। कह नहीं सकती कि पराजय श्रेष्ठ है या विजय ? यही सोचती हूँ।" मागधी बोली—“दीदी भारती की रहस्यमय वाणी का कोई अन्त नहीं।”

चलो सोने चलें, उन्हें सोचने का समय दें।

इस समय विनोदिनी धीरे से बोल उठी—“बेचारी विरहिणी पर दया आती है पर यह विरह दुःख मेरी ही युक्ति से मिट सकता है। अन्य कोई उपाय नहीं। केवल कामदेव और रतिरानी ही इस समय सहायक हो सकते हैं।” विनोदिनी, प्रभा, विजया, मागन्धी, सैन्धवी, जया के आग्रह पर गोष्ठी समाप्त नहीं हुई। पर भारती कर्नाटी चली गई। कुछ काल उपरांत सभा अनिर्णीत रूप में समाप्त हो गई।

[शास्त्रार्थ का अठारहवां दिन]

आज भारती की वेशभूषा में बड़ा परिवर्तन दिखाई पड़ा। नित्य सभा-मंडप में आने के पूर्व वह सामान्य भूषण धारण करके आया करती थी। आज वनवासिनी नारी के समान कर्णाभूषण के रूप में केवल पुष्प धारण करके आई। नील चीनांशुक के मध्य उसका दिव्य गौरवर्ण दमक रहा था मानो शरदपूर्णिमा का चन्द्रमा भीने श्वेत बादलों में चमक रहा हो। नियत समय पर शास्त्रार्थ प्रारंभ होता है। शास्त्रार्थ के नियमानुसार आज प्रश्न पूछने की बारी भारती की ही है। नित्य की भांति मंगलाचरण समाप्त हुआ।

भारती बोली -- आचार्य, आज मैं कामशास्त्र और कामकला के सम्बन्ध में आपसे शास्त्रार्थ करना चाहती हूँ।

शंकराचार्य मस्तक झुकाये मौन बैठे रहे। सारी सभा उत्कंठित होकर आचार्य की ओर टकटकी लगाए देख रही थी। कुछ काल तक मौन रहने के पश्चात् आचार्य बोले—‘देवि भारती, शास्त्रार्थ में शास्त्रीय प्रश्न पूछे जाते हैं। संन्यासी से कामकला का प्रश्न कैसे पूछ रही हो ?

भारती बोली—योगेश्वर, कामकला को भी ऋषि वात्स्यायन ने एक शास्त्र तमम्भ निर्मित किया है। क्या कामशास्त्र को शास्त्र नहीं मानते ? आप तो सर्वज्ञ हैं।

आचार्य शंकर ने पुनः मौन धारण कर लिया। बुद्धि में कोई भी युक्ति नहीं सूझ रही थी। आचार्य को देर तक मौन देखकर सखियों को विश्वास होने लगा कि भारती की विजय आज निश्चित है।

विनोदिनी तो मन ही मन मुस्करा रही थी। सखियों की ओर भारती ने दृष्टि डाली। उनकी प्रसन्न मुद्रा देख उसे प्रोत्साहन मिला। उसने उपस्थित जनता की ओर देखा। संन्यासी वर्ग की ओर दृष्टि डाली ही नहीं। आचार्य को निरुत्तर पाकर भारती का उत्साह और बढ़ा। बोली—“सिद्ध संन्यासी जितेन्द्रिय होते हैं। आप योगेश्वर हैं। कामशास्त्र सम्बन्धी प्रश्नों का उत्तर देने में क्या जितेन्द्रिय के चित्त में विकार संभव है ?” आचार्य इस प्रश्न का उत्तर भी न दे सके। अब तो भारती की सहेलियों को विश्वास होने लगा कि आज हम लोगों की जीत अवश्यम्भावी है। गृहस्थ जीवन की मर्यादा संकट से बच जायेगी। भारती का उत्साह द्विगुणित हो उठा। भारती विजय की पूर्ण संभावना लिए हुए उत्साह के साथ बोली—“सुनती हूँ कि ज्ञानी महात्मा काम-क्रोध आदि पर पूर्ण विजय प्राप्त कर लेते हैं। यदि यह सत्य है तो कामशास्त्र के विवेचन, आलोचन और आलोचन में चित्तविकार होगा ही क्यों ? अर्थात् यदि चित्त में विकार है तो वह ज्ञानी ही नहीं है। यदि ज्ञानी है तो चित्त विकार होता कहां है ?

आचार्य शंकर प्रथम बार हतप्रभ हो रहे थे। उनकी बुद्धि ऐसी कुंठित हो गई कि एक प्रश्न का उत्तर भी उन्हें स्पष्ट नहीं सूझा। भारती ने पुनः उपस्थित मंडली की ओर दृष्टि डाली। उसने देखा कि नारी वर्ग की आंखों में प्रसन्नता नाच रही है। इस शास्त्रार्थ से सभी सहमत हैं। अब उसने काम-क्रीड़ा के गुहा प्रश्न पूछने आरम्भ किए। भारती आचार्य से प्रश्न पर प्रश्न करती जा रही है।

मानो कामदेव तीखे से तीखे बाण छोड़ रहा हो। पछने लगी—“काम का क्या लक्ष्य है ? कामकला कितने प्रकार की होती है ? शरीर के किस अंग में काम रहता है ? किन-किन क्रियाओं से उसका आविर्भाव और तिरोभाव होता है ? शुक्ल पक्ष और कृष्ण पक्ष में पुरुष और नारी के शरीर में काम का ह्रास और

124 / एकता के देवदूत : शंकराचार्य

विकास कैसे होता है ? नारी किसप्रकार पुरुष के ऊपर कामकला का विधिवत अब्धूक प्रभाव डालती है ?”

आचार्य शंकर उसी प्रकार शान्त बैठे रहे जिस प्रकार शंकर क्रुद्ध रतिपति के पुष्प वाणों का प्रहार सहते समय अर्ध निमीलित नेत्र किए समाधिस्थ स्थिति में अडिग विराजमान थे ।

आचार्य का शिष्य-वर्ग भारती के अटपटे प्रश्नों से तिलमिला उठा । पद्म-पादाचार्य के मन में ऐसा क्रोध आया कि उठकर भारती की अवाधगति से चलने वाली जिह्वा खींच लूं । अथवा उसका मुंह किसी प्रकार बन्द कर दूं । आचार्य शंकर की शान्तमुद्रा पर संन्यासियों को आश्चर्य हो रहा था । आपस में गुप्त-गुप्त परामर्श करके भारती को शाप देना चाहते थे । विद्वन्मंडली उत्कण्ठित होकर शंकर की मुख-मुद्रा निहार रही थी और उनके उत्तर सुनने को लालायित थी । वृद्धा माताएं भारती की ओर रोष भरी दृष्टि से देख रही थी । युवक और युवतियां इन प्रश्नों में रस ले रही थी । भारती की दृष्टि सामान्य कृषक किशोरियों की ओर गई । उसने देखा कि एक ओर नाना आभूषणों से सुसज्जित सम्पन्न घरों की महिलाएं बैठी हैं दूसरी ओर धनहीन कृषकों की किशोरियां केवल पुष्पों से शृंगार किये सामान्य वेश-भूषा धारण किए हुए विराजमान हैं । उसके मन में सहसा यह प्रश्न सूझा कि कामशास्त्र की व्याख्या अर्थशास्त्र और समाजशास्त्र से जोड़कर क्यों न की जाय ? भारती ने पुनः प्रश्न पूछना प्रारम्भ किया । बोली—“योगेश्वर, ऋषि वात्स्यायन जब कामशास्त्र की रचना करने लगते हैं तो क्या उनके सामने एक मात्र राजपरिवार और सम्पन्न परिवार की नववधुएं ही सम्पूर्ण समाज की प्रतिनिधि थीं ? वे एक स्थान पर कहते हैं—“विवाहोपरान्त वर वधू स्वर्णाभूषण और रत्नजटित होकर रतिगृह में प्रवेश करें ।”

यदि वैवाहिक सुख की अनुभूति केवल उन्हीं धनी नवदम्पतियों ही को संभव है जिन्होंने स्वर्ण धारण कर रति गृह में प्रवेश किया हो तो क्या निर्धन कृषक दम्पति का स्वाभाविक सौंदर्य व्यर्थ है ? क्या उसे रत्नाभूषण के मोल पर ही खरीदा जा सकता है ? क्या आभूषण—रहित कृषक-किशोरी का स्वाभाविक सौंदर्य सर्वथा हेय है ? समाज में निर्धन और धनी की विषमता चाहे अन्य क्षेत्रों में भले ही हो पर काम क्षेत्र में सबकी सौंदर्यानुभूति क्या एक समान नहीं होती ? क्या धन के सारतम्य से कामदेव और रति की प्रसन्नता में भी समाज के ऊँच-नीच वर्ग की तरह अन्तर होता है ?” आचार्य शंकर ने उक्त प्रश्नों में से किसी का भी उत्तर देना संन्यासी अवस्था में उचित नहीं समझा ।

अन्त में विवश होकर उन्होंने प्रसन्न मुद्रा में भारती से हँसते हुए कहा—माता भारती, इन प्रश्नों का उत्तर किसी संन्यासी के मुख से उचित नहीं जान पड़ता । मुझे एक मास की अवधि अपेक्षित है । शास्त्र का अनुशासन पालन करना हमारा धर्म है । मन-वचन-कर्म से काम का त्याग ही संन्यासी के लिए उचित है । भारती को भी व्यवहार के क्षेत्र में शास्त्राज्ञा का पालन अनिवार्य है ।” भारती ने पूछा—“योगेश्वर, एक मास की अवधि के उपरान्त क्या आप इन प्रश्नों का उत्तर देंगे ?” आचार्य बोले—“माता भारती, आप के प्रश्नों का उत्तर लिखित रूप में ही दे सकूंगा । आपको कोई आपत्ति तो न होगी ?”

भारती ने पुनः अपनी सखियों की ओर दृष्टि डाली । उनकी मुख-मुद्राओं से भारती ने अनुमान लगाया कि वे आज के शास्त्रार्थ में हमारी जीत से प्रसन्न हैं ।

यदि उन्हें एक मास की अवधि और लिखित उत्तर देने में आपत्ति होती तो मेरी ओर तरेर कर देखती। अतः प्रसन्नता के भोंक में भारती ने विनम्र भाव से कहा— “महात्मन्, हमें इसमें क्या आपत्ति हो सकती है? यह तो शास्त्रार्थ के नियम के अन्तर्गत है। आप एक मास के उपरान्त पुनः शास्त्रार्थ करें। मुझे यह स्वीकार है।”

आज नियत समय से पूर्व सभा समाप्त होने की स्थिति आ गई। आचार्य शंकर कुछ समय तक मौन बैठे रहे। आचार्य के शिष्यों, साधु-संन्यासियों, विरक्त महात्माओं को आज के शास्त्रार्थ पर बड़ा आक्रोश आ रहा था, किन्तु युवती महिलाओं में प्रसन्नता की लहरियां नाच रही थीं। विषाद और उल्लास का एक स्थल पर ऐसा सम्मिलन किसी दूसरे शास्त्रार्थ में कदाचित ही दिखाई पड़ा हो। आचार्य को सहसा एक ज्योति दिखाई पड़ी। उन्होंने आंखें खोलीं। शास्त्रार्थ का समय समाप्त हो रहा था। आचार्य एक मास की अवधि पाकर उठ खड़े हुए और चल पड़े।

शास्त्रार्थ के उपरान्त आचार्य का मुखमंडल आज नित्य की तरह विकसित नहीं था। आकृति पर चिन्ता रेखाएं उनके मनोभावों को लिखती जा रही थी। भारती और उसकी सखियां आचार्य और शिष्यवर्ग से भिक्षा करने का आग्रह करती रहीं पर पद्मपादाचार्य तथा शिष्यों की रुचि पहचानकर आचार्य नर्मदा तट की ओर बड़े वेग से चल पड़े। भारती, कर्नाटी, विजया मागन्धी आदि ने उन्हें अन्तिम द्वार तक पहुंचाकर विदा किया। आचार्य आज निराहार जा रहे हैं, यह अभाव भारती को असह्य सा प्रतीत हुआ। विदा होते समय आज आचार्य का मुखमंडल उदासीन दिखाई पड़ा। भारती के हृदय में आचार्य की वही मुख मुद्रा बार बार नाचती। इस कारण उसको रह-रहकर अपनी भूल स्मरण हो आती, जिससे हृदय कचोट उठता। अपने मिथ्या अभिमान पर उसे क्रोध आता। उसे सारा वातावरण मानो काटने दौड़ रहा था। सोचने लगी कि पतिदेव को आज के शास्त्रार्थ का पता चलेगा तो न जाने क्या सोचेंगे? हे भगवान, हमने यह कैसी धृष्टता की! अब क्या होगा?

आचार्य के जाते ही विनोदिनी और प्रभा ने भारती को गोद में उठाकर साधुवाद दिया। सारी सखियां बारी-बारी गले मिलने लगीं। वेद-शास्त्र-विदुषी भारती आज लोक व्यवहार में भी कुशल घोषित हुई। विजया साधुवाद देते हुए बोली— “दीदी आज गार्हस्थ्य और संन्यास जीवन की श्रेष्ठता और उपादेयता का प्रश्न था। इसी पर शास्त्रार्थ था। विदेशियों से पदबलित हम देश की रक्षा कैसे कर सकती है? अरब से युद्ध को शूरवीरों की आवश्यकता है न कि भिक्षु संन्यासियों की। वीर रस का सहायक शृंगार और कर्षण है न कि निर्वेद और वैराग्य। वीर युवा अपनी प्रियतमा का मौन आक्षेप लेकर युद्धक्षेत्र में शत्रु को कुचलने जाता है तो सफल होकर लौटता है। देश-रक्षा के लिए प्राणोत्सर्ग करने वाले सैनिकों के सपनों में अपनी प्रिया देशभक्ति के रूप में प्रतिक्षण नाचा करती है। पारिवारिक प्रेम, देशप्रेम और विश्वप्रेम की एक साथ रक्षा करने वाला और दूसरा कोई सरल मार्ग है कहां? दीदी, आपने ह्यासोन्मुखी बौद्धयुग को शौर्यसूचक वैदिक भावना में बदलकर भारतीय इतिहास का नया अध्याय लिखा है।”

युवा युवतियों में उत्साह उमड़ रहा था। वे उत्साहपूर्वक नाच रहे थे। पर ठीक इसके विपरीत साधु-संन्यासियों, धर्मशील बृद्धजनों विशेषकर बृद्धा महिलाओं

126 / एकता के देवदूत : शंकराचार्य

को भारती का आज का शास्त्रार्थ बड़ा कटु प्रतीत हुआ। वे मन ही मन मसोसती आपस में संकेत से, भारती को कोसती हुई घर जाने लगीं। साधु-महात्मा आपस में कहने लगे—“अब साक्षात् कलियुग धरती पर लौट आया है। बालब्रह्मचारी संन्यासी से काम कला के प्रश्न भारती जैसी पढ़ी-लिखी रमणी का पूछना अब तक सुनने में नहीं आया था। पढ़ने और देखने को कौन कहे। हे भगवान, इस संसार का क्या होगा ! तुम्हीं बचाओगे तो घर्म बचेगा, नहीं डूबा तो पहले ही है।”

घटना का कुछ-कुछ समाचार जब मंडन मिश्र को मिला तो वे तिलमिला उठे। उन्होंने मध्याह्न की भिक्षा नहीं की। एकांत में नर्मदा तट पर बैठकर वीचियों पर नाचने वाली मुक्तावलियों को देखते रहे। मन को बार-बार विगत घटनाओं से हटाना चाहते थे पर वे ही स्मृतियां ऊपर-नीचे भूलती रहती। सोचते थे कि किसी प्रकार भारती को सुबुद्धि मिलती जिससे वह आचार्य के चरणों में रो-रोकर क्षमा याचना करती। इसके अतिरिक्त और क्या मार्ग हो सकता है ?

आचार्य स्थिति समझ गए। उन्होंने मंडन मिश्र को बुलाकर समझाया कि “भारती का कोई दोष नहीं है। विद्याता मेरी परीक्षा ले रहा है। वहीं मार्ग बताएगा। तुम इतने दुःखी होकर अपनी साधना को क्यों दुर्बल बना रहे हो ?”

भारती ने सखी सहेलियों को भोजन पर बिठा दिया और वह अभ्यागतों को अन्तिम दिन विदा कराने की व्यवस्था के बहाने उद्यान के मध्य चली गई। वहां वट वृक्ष की छाया में बैठकर उदास मन से सोचने लगी। उसने साधु-महात्माओं, वृद्धा महिलाओं एवं आचार्य के शिष्य संन्यासियों की आकृति पर लहराती चिन्ता द्वारा, उनके हृदय-पटल पर लिखे लेख को पढ़ लिया था। उस परित्यक्ता के मन में बार-बार पति की स्मृति कचोट रही थी। वह देख रही थी कि शास्त्रार्थ के दुखद समाचार से वह खिन्न मना हो आक्रोश में बैठे हैं। उन्होंने आज भिक्षा भी नहीं की है। मैं भी उपवास के द्वारा प्रायश्चित्त करूंगी। सोचने लगी—मुझे क्या हो गया था। जैसे सन्निपात के ज्वर में रोगी बकभंक करता है वैसे ही कामशास्त्र के दुरभिमान ने मुझे अर्धविक्षिप्त बना दिया था। क्या करूं ? कुछ समझ नहीं आ रहा है। चारों ओर अन्धकार ! भ्राता तुषाग्नि में जल मरे। माता-पिता पहले ही चले गए। वृद्धा सास अचेत पड़ी है। पतिदेव क्रुद्ध हो भूखे बैठे होंगे। सबसे बड़ा अभिशाप आचार्य की अप्रसन्नता का है। सहेलियों को प्रसन्न करके महिला मंडल के बल पर, विदेशी अरबों के अत्याचार से देश बचाने चली थी पर अपना ही घर छिन्न-भिन्न हो गया। मैं देश का क्या कल्याण करूंगी ? जो अपने आपको और अपने परिवार को नहीं संतुष्ट कर सका वह जनपद का क्या कल्याण करेगा ? जनपद के सभी दर्शक रुष्ट होकर जा रहे हैं। जो अपने जनपद को नहीं प्रसन्न कर सका वह देश को क्या बचा सकेगा ?

6

भारती का मन चिन्ता की उत्ताल तरंगों में डूबता उतराता खड़ा होने का सहारा खोज रहा था इतने में कर्नाटी सेंधवी प्रभा, विनोदिनी, मांगधी आदि सहेलियां

उसे खोजती वट वृक्ष के तले पहुंच गई। गोविन्दा (कर्नाटी) ने पीछे से भारती की आंखें मूंद ली। विनोदिनी परिहास करते हुए बोली—दीदी, बोलो ऐसा कोमल हाथ किसका हो सकता है? कहीं पंडित-प्रवर आज की विजय-वार्ता सुनकर आपसे मिलने तो नहीं आ गए?" भारती, गोविन्दा की अंगूठी उसकी साड़ी टटोलती हुई बोली—“यह कर्नाटी रानी का हाथ है। उसकी हीरे की अंगूठी आंखों में भी ज्योति जगमगा रही है।”

विनोदिनी—“भूठ, भूठ। उन्होंने अपनी अंगूठी पंडित प्रवर से बदल ली है। दोनों ने अपना-अपना परिधान भी बदल लिया।” [भारती अपने हाथ से कर्नाटी का सर टटोलती है] यह कर्नाटक की पाटम्बरी साड़ी पहने माथे पर बिन्दी कौन लगा रहा है? विनोदिनी, तुम्हें आज मार पड़ेगी। तू बहुत बोलने लगी है।”

सारी सखियां अट्टहास करने लगती हैं। कर्नाटी भारती का मुंह चूम लेती है। भारती का सारा विषाद परिहास में विलीन हो जाता है। सब उसे पकड़कर मिश्र की वृद्धा माता के पास ले जाती हैं। वह भारती को गले लगाकर रो पड़ती हैं। वृद्धा माता बोलीं—“भारती, तू कहां चली गई थी? आज के शास्त्रार्थ में तेरी विजय हुई, तूने मुझे बताया नहीं। तुम्हारी सहेलियां कब से बेटे मंडन के पास जाने को ललक रही हैं! कहां चली गई थी? भोजन किया?”

विजया बोली—मां, विजयानन्द के मोदक से दीदी का पेट ऐसा भरा है कि वह खान-पान भूल ही गई हैं।

विनोदिनी बोली—नहीं मां, दीदी को आज हम पंडित के साथ ही एक आसन पर बिठाकर भोजन करायेंगी। आश्रम में वह हम लोगों की प्रतीक्षा में बैठे होंगे। आप आज्ञा दें तो हम सब दीदी को साथ लेकर नर्मदा तट से पंडित प्रवर को घर लौटा लाने के लिए आश्रम जाएं। शास्त्रार्थ में दीदी जीत गई है।

माता बोली—भारती स्वयं विदुषी है। उससे पूछो। वह जो कहे। मैं अनपढ़ वृद्धा शास्त्रार्थ क्या जानूं। क्यों बेटी, यह क्या कह रही हैं?

भारती बोली—मां, विनोदिनी को सर्वत्र परिहास ही सूझता है। हमारी विजय कहां हुई है?

विनोदिनी बोल उठी—भूठ भूठ! मां, आप ही निर्णय कीजिए। दीदी, मुझे तो नितान्त गँवार समझती हैं? जो शास्त्रार्थ में हारता है उसकी मुखमुद्रा उदास हो जाती है कि नहीं? आचार्य आज जब आए तो चन्द्र ज्योति के समान उनका मुखमंडल चमक रहा था। वही पराजय के उपरांत बादलों से मानों ढक गया हो ऐसा प्रदर्शित हो रहा था। दीदी ने इसी सिद्धांत के अनुसार तो पंडित प्रवर को पराजित घोषित किया था। माला के दर्पण में पंडित प्रवर का म्लान मुख देखकर ही तो उन्होंने निर्णय दिया था। [उल्लास से भरकर सभी उपस्थित सखियां करतल ध्वनि करने लगीं।]

उसी समय रामदास बड़ी उदास मुद्रा में पहुंचकर मातृ चरणों में प्रणाम करने लगा।

माता ने पूछा—क्यों रामदास, आचार्य शंकर की सेवा ठीक ढंग से कर रहा है न? वह प्रसन्न तो हैं? उन्हें कोई कष्ट तो नहीं? तुम इस समय यहां कैसे आए?

रामदास बोला—गुरुकुल की आचार्या बहू रानी को अभी बुला रही हैं। मैं संन्यास आश्रम से आचार्या के नाम पत्र लेकर आया था।

माता बोली—केवल बहू रानी को बुलाया है? क्या काम आ पड़ा? कोई

128 / एकता के देवदूत : शंकराचार्य

नया समाचार है ?

रामदास—मुझे नव संन्यासी ने पत्र देकर आचार्या के पास भेजा है। आचार्या का समाचार जानना चाहते हैं।

वृद्धा मां उठकर बैठ जाती है। पास में बुलाकर उत्कंठा से पूछती है। बता रामदास, बेटा मंडन कब आ रहा है ? तुम साथ लेकर क्यों न आए ? योगेश्वर ने उन्हें घर लौटने का आदेश नहीं दिया है ?

रामदास की आंखों से झर-झर अश्रुधारा बह चली। सारा समाज स्तब्ध गया। समग्र उल्लास विषाद में बदल गया। विनोदिनी सहित सभी महिलाओं ने आशा-अट्टालिका क्षण में ढहने लगी। भारती का अनुमान सत्य निकला। रामदास को मौन देख मातृ-हृदय कांप उठा। वह धक-धक करने लगा। पर वृद्धा मां साहस बटोरकर बोली—“बोलता क्यों नहीं रामदास ! तुम पंडित से मिले नहीं ? उन्होंने मेरे विषय में क्या पूछा ? वह प्रसन्न तो है न ? मुझे पूछें या न आप तो सुख से हैं ?”

रामदास—आज वह बहुत उदास थे ! मुझे देखकर उन्होंने मुंह फेर लिया। पद्मपादाचार्य ने मुझे बुलाकर आचार्या को देने के लिए एक पत्र दिया। उसे पढ़ कर आचार्या ने मुझे यहां भेजा है। कुछ नहीं कह सकता इसमें क्या रहस्य है ?

वृद्धा—पत्र पढ़कर आचार्या की मुख मुद्रा क्या कह रही थी रामदास ?

रामदास—आचार्या बार-बार पत्र पढ़ती और कुछ सोचती रहती थी ? पत्र पढ़कर उसे पत्र पेटिका में संभालकर रख दिया। कुछ देर मौन धारण किए बैठ रहीं। मैं द्वार पर दूर खड़ा उनकी मुखमुद्रा निहार रहा था। उन्होंने कुछ सोचकर मुझे यहां भेजा है।

वृद्धा माता का साहस टूट गया। वह रोती हुई बोली—बेटे ने दण्ड-कमंडल तो नहीं ले लिया ? क्या उन्होंने भगवा वस्त्र पहन रखा था ?

रामदास को मौन देखकर माता विलाप करने लगी। “हाय भगवान्, मेरे सुकुमार बेटा कुशासन पर कैसे सोएगा ? द्वार द्वार कैसे भिक्षा मांगेगा ? संसार क्या कहेगा ? भिक्षारियों के साथ वन-वन में कुश-कांटों पर कैसे चलेगा ? हा विधाता ! मैं सोने सी देवी बहू रानी को कैसे समझाऊंगी ?” भारती इस विचार का पहले ही अनुमान लग रही थी। उसने साहस कर वृद्धा माता को गोद में बस लिया। उनके आंसू पोंछते हुए बोली—“मैं आपके चरणों में सुखी रहूंगी मां, क्यों रोती हैं ?” प्रभा, मागधी, विनोदिनी, कर्नाटी आदि माता के पैर दबाने लगती हैं। थोड़ी देर में माता को कुछ शांति मिली। वह ध्यान-मग्न सी हो गई। भारती उठकर आचार्या के पास पहुंची। रामदास पहले से ही माता की वेदना दुःखद समाचार आचार्या को सुना रहा था। इतने में भारती पहुंच गई। उसके चरणों में प्रणाम किया। आचार्या बोलीं—“भारती उत्ताल तरंगों से उद्वेलित संसार सागर की किस लहरी में मंगलमय-विभू अमंगलों के मध्य मंगल का मो कहां छुपाए रहता है कौन जानता है ? विपत्ति का सबसे बड़ा साथी धर्म्य माता की सेवा करती रहना। आचार्य शंकर शिष्यों सहित आज ही तीर्थाटन जा रहे हैं। उनके साथ कई नये विद्वान शिष्य भी जाएंगे। सबको विदा कर बालिका विद्यापीठ की छात्राएं भी आचार्य का दर्शन करने तुम्हारे साथ जाएंगी। अच्छा रहे। सिन्ध, मूलस्थान, सौराष्ट्र से विस्थापित अनाथ अबलाओं

व्यवस्था तुम सबको करनी है। कर्नाटी, विजयद, मागधी, जयसेना आदि सन्ध
न्तात्तिकाएं तुम्हारे संरक्षण में काम करेंगी। अब मैं प्रयाग जाऊंगी। न्यूनाधिक दो
मास से बाहर हूं। बालिका विद्यापीठ की गति-विधि का पता नहीं। सिन्ध मूल-
स्थान से विस्थापित अबलाएं वहां आई होंगी। उनकी सहायता के लिए स्थान-
स्थान पर महिला संगठन करना होगा। आचार्य शंकर को विदा कर तुम सबके
साथ इसी पुण्य कार्य में जुट जाओ। मेरी प्रयाग यात्रा की व्यवस्था कर दो।

इतना कहते हुए आचार्य ने भारती को कंठ से लगा लिया। भारती उनका चरण स्पर्श कर मातृ चरणों में पहुंची।

7

आचार्य शंकर ने पातञ्जल योग शास्त्र के अनुसार गुरु चरणों में रहकर परकाय-प्रवेश की प्रक्रिया का अभ्यास किया था। योग साधना से ऐसी सिद्धि प्राप्त होती जाती है कि योगी अपना अर्द्धमृतक शरीर त्याग कर किसी मृत शरीर में प्रवेश पा लेता है, बज्जाली मुद्रा का उन्हें ज्ञान था। इस मुद्रा के द्वारा भी परकाय-प्रवेश संभव है। उन्होंने महाभारत के शांति पर्व में पढ़ा था कि सुलभा नामक संन्यासिनी राजा जनक के शरीर में प्रविष्ट हो गई थी; जिसके द्वारा शास्त्रार्थ में वह सफल हुई थी।

आचार्य शंकर इन्हीं प्रसंगों को सोचते-विचारते किसी मृतक युवक के शरीर में प्रविष्ट होकर भारती के प्रश्नों का उत्तर खोजने को बाध्य थे। माहिष्मती नगरी से शिष्यों सहित पूर्व दिशा में नर्मदा के किनारे चलते-चलते मध्याह्न होनी लगी। उस सुनसान निर्जन प्रदेश में सर्वत्र निस्तब्धता छाई हुई थी। चारों ओर घोर जंगल सांय सांय कर रहा था। इतने में ही एक ओर से आर्त्त-क्रन्दन की कर्ण-ध्वनि सुनायी पड़ी। आचार्य एक वृक्ष के नीचे बैठ गए। शिष्य गण भी उनके चतुर्दिक खड़े होकर नारी-विलाप सुन रहे थे। आचार्य के मन में ऐसी प्रेरणा उठी कि उन्होंने पद्मपादाचार्य को विलाप का कारण जानने के लिए भेजा। रोदन-ध्वनि के सहारे शिष्य घोर जंगल में उस स्थान पर पहुंच गए जहां राज-पुरुष और रानियां एक शव के चतुर्दिक रो रही थीं। पूछने पर ज्ञात हुआ कि युवराज-अमरुक आखेट करने आये थे पर किसी वन्य पशु के स्वयं आखेट बन गए। इसी कारण उनका सब राजपरिवार घोर रोदन कर रहा है। पूरी स्थिति से अवगत होकर पद्मपादाचार्य आचार्य के पास लौट आये।

आचार्य स्वयं परकाय-प्रवेश की प्रक्रिया सोच रहे थे। इसे भगवद्-इच्छा समझ उन्होंने शिष्यों सहित समीपस्थ एक गुफा में प्रवेश किया। शिष्यों को समझाते हुए आचार्य ने कहा कि “मेरा शरीर अर्द्ध मृतक रूप में यहां पड़ा रहे तो तुम उसकी रक्षा करना। मैं एक मास उपरान्त पुनः इसी में प्रवेश करूंगा।” वे योग-प्रक्रिया द्वारा अपना शरीर त्याग युवराज अमरुक के मृत शरीर में प्रविष्ट हो गए। शिष्यगण उनके शवसदृश शरीर की रक्षा में चारों ओर बैठ गए। सबकी मुखाकृति उदाम थी। मंडन मिश्र सारे अनर्थों का कारण अपने को मान चिन्ता-निमग्न हो रहे थे। भूखे-प्यासे शिष्य एक मास अवधि की प्रतीक्षा करने लगे। आचार्य के परकाय प्रवेश का संवाद पाकर विनोदिनी साध्वी, के छद्मवेश में वहां पहुंचने की योजना बनाने लगी।

130 / एकता के देवदूत : शंकराचार्य

भारती बोली "छद्मवेश धारणकर पूज्य पाद कुमारिल भट्ट तुषाग्नि में जल चुके हैं। वह सामान्यतः आवरण हट जाने पर लोकनिन्दा ही होती है। छद्मधारण ऐसा गुरु शस्त्र है जो दूसरी बार प्रयुक्त नहीं हो पाता। अतः उसका उपयोग जीवन-मरण की समस्या उठने पर ही किया जाता है।

विनोदिनी—क्या आचार्य के जीवन-मरण की समस्या सामने नहीं आ खड़ी है ? उनका प्राण बचाने के लिए शुद्ध साध्वी वेश क्या उचित नहीं ?

भारती—यदि साध्वी वेश सदा धारण की इच्छा हो तो मुझे वाञ्छनीय है और पर क्या विनोदिनी प्रस्तुत है ?

विनोदिनी—दीदी, मैं तो शुद्ध सती साध्वी हूँ सती साध्वी। पूछ लीजिए मेरे पतिदेव से, जब मैं घर रहती हूँ तो मेरा पीछा एक क्षण को भी नहीं छोड़ते। नारी वेश जो पति पर जादू न डाले। पंडित-पंडितानी अलग रह सकते हैं। हमारे जैसे जैश्वी नारियाँ तो कपोत-कपोती की तरह साथ रहती हैं, हम सती साध्वी हैं ही। हम खेतों में जाते समय पुरुषों को प्रेमगीत सुनाती, मचकती-थिरकती, छेड़छाड़ करती, सिर पर पानी की मटकी रखे, कोख में रोटी छिपाये चलती हैं तो हमारे परछाई की तरह हमारे पति, मझले मुन्ना को कंधे पर लटकाये, छोटे को गोले में दबाये, बड़ों की अंगुली पकड़ाए, प्रेमसंगीत के रस में सराबोर, झूमते-झूमते, माघ की ओस और जेठ के भूभर को फूलों की सज्जा समझ परस्पर ठिठोले करते, रात की कहानियाँ सुनते सुनाते, हमारे पीछे-पीछे चलते जाते हैं; सती साध्वी का और दूसरा लक्षण है क्या ?

चंचला (कर्नाटी)—सुना, दीदी, विनोदिनी हम लोगों पर कैसा व्यंग्य कर रही है ?

भारती—यह तो इसका स्वभाव ही है। यह तो शूली पर लटकते हुए व्यंग्य करती जायेगी।

इतने ही में राजा का पत्र लेकर एक राजकर्मचारी आ पहुँचा। "युवराज का शरीर वन्य पशु ने क्षत-विक्षत कर दिया है। जीवित होते ही पुनः आहत स्वतः से रक्त बहने लगा है। उपचार के लिए शीघ्र एक चिकित्सक और निपुण परिचारिका की आवश्यकता है", पत्र में लिखा था। माहिष्मती नगरी घटना स्वतः सबसे समीप थी, अतः यहीं का चिकित्सक तुरंत पहुँच सकता था। भारती ने बड़ी प्रसन्नता हुई। उसने सखियों से परामर्श नहीं किया। भिषगाचार्य अपने वैद्य और चंचला के साथ आचार्य के अभिनव शरीर की चिकित्सा को पहुँच गई।

राजकर्मचारियों ने भिषगाचार्य और परिचारिकाओं का बड़ा सम्मान किया। भिषगाचार्य ने व्याघ्र के पंजों से आहत घावों को घोने के लिए जड़ बूटियों से औषधि तैयार की। भारती और चंचला शनैः शनैः घाव घोने लगीं। भारती आचार्य विरचित "शिवापराध क्षमार्पण" स्तोत्र को कातर स्वर में गुणाने लगीं। आचार्य की पूर्ण चेतना अभी बनी हुई थी। भारती अपने अपराध के लिए उन्हीं स्तोत्रों के माध्यम से क्षमा मांगती जाती और साथ ही साथ अपराध धारा से हृदय-कालुष्य का प्रक्षालन करती रहती।

भारती बार-बार यही गुणगुनाती रहती—"हे शंकर शम्भो, मेरे अपराध क्षमा करें।" उसने सद्यः अपना निजी स्तोत्र बनाया जिसमें भारती में श्लेष होते

वह दो अर्थों का द्योतक था। इस स्तोत्र में भारती अपने अपराधों की क्षमा चाहती है और अपनी पराजय भी स्वीकार करती है। दूसरा अर्थ है शंकर की स्तुति से रोगी के दुःख निवारण की प्रार्थना के साथ आचार्य से अपनी पूर्व काया में प्रविष्ट होने का आग्रह करती है। वह नहीं चाहती कि आचार्य को शास्त्रार्थ के लिए राजविलास में फँसना पड़े।

युवराज अमरुक की रानियां यही समझती रही कि परिचारिका मंत्रोच्चारण और औषधि लेपन द्वारा घाव का उपचार कर रही हैं। भारती के रोदन का अर्थ यह निकाला जा रहा था कि वह युवराज की पीड़ा का अनुभव कर सहानुभूति वश रो रही है। उपचार का तुरन्त परिणाम स्पष्ट होने लगा। रक्तस्राव बन्द हो गया। मांस-पेशियां जुड़ गईं। युवराज की मुखमुद्रा बदलने लगी। आकृति पर तेजस्विता नाचने लगी। अब तो मृतक शव की खोज अधिक उत्साह से प्रारंभ हो गई और वैद्य को पुरस्कार देकर विदा करना था। चंचला टकटकी लगाए आचार्य का मुख निहार रही थी। उसने देखा कि भारती की स्तुति के साथ-साथ युवराज की मुखाकृति पर करुणा की रेखा खिंचती जा रही थी। उसे जब पूरा आश्वासन हो गया तो उसने वैद्य और भारती से निवेदन किया कि 'युवराज सोना चाहते हैं, अब उपचार अपेक्षित नहीं।'।

राजन्य वर्ग को सान्त्वना देकर वैद्य, भारती और चंचला ने विदा ली। वे घर की ओर चल पड़े। जाते समय भारती के वाम-अंग फड़कने लगे। उसने समझ लिया कि आचार्य अपना नया कलेवर छोड़कर पूर्व शरीर में प्रवेश कर रहे हैं। भारती ने शुभ शकुन की चर्चा सखियों से की। विभिन्न सखियों पर पृथक्-पृथक् प्रभाव पड़ा। पर इस संवाद से सभी प्रसन्न हुई कि आचार्य का शव चार दिनों से ज्यों का त्यों पड़ा है। गुफा की कठोर प्रस्तर भूमि, कुशासन की चुभन, आश्विन की गर्मी से उस पर कोई प्रभाव नहीं पड़ा था।

इधर युवराज के घाव तो भर रहे थे पर उसी रात्रि को धीरे-धीरे उनकी चेतना विलीन होने लगी। प्रातः होते-होते वह पूर्ववत् शव-स्थिति में आ गए। राजकर्मचारी दो दिन तक इस आशा में प्रतीक्षा करते रहे कि कदाचित् पहले की तरह पुनः चेतनता आ जाये पर जब शव से दुर्गन्ध आने लगी, वह स्थूल होते-होते विकृत होने लगा तो कर्मचारियों के साथ रानियां भी रोते-पीटते उज्जैन लौट गईं।

आचार्य गुफा में पुनः उठकर बैठ गए। किसी शिष्य की समझ में नहीं आया कि इसके पीछे रहस्य क्या है? आचार्य ने एक मास की अवधि दी थी। केवल रामदास ने कुछ-कुछ अनुमान लगाया कि देवि भारती की प्रार्थना से आचार्य उज्जैन के राजप्रासाद में नहीं गए होंगे। अन्य कोई कारण तो हो नहीं सकता किन्तु यह नहीं ज्ञात था कि किसी वैद्य के साथ परिचारिका बनकर भारती स्वयं आहत का उपचार करने गई थी और उस समय अवसर पाकर भारती ने स्वयं शास्त्रार्थ में पराजय स्वीकार कर आचार्य से अपने संन्यासी शरीर में प्रवेश करने का आग्रह किया था।

रात्रि के तीसरे पहर आचार्य को चैतन्य अवस्था में उठते देख रामदास प्रसन्न हो उठा। वह जाग रहा था; शिष्य वर्ग सोया पड़ा था। रामदास पुलकित हो रहा था। परन्तु किसी भी शिष्य को यह ज्ञात न हो पाया कि आचार्य की चेतना विगत

132 / पद्मपादाचार्य के देवदूत : शंकरपञ्चरत्न

तीन-चार दिनों में कहां और कैसे थी ? यह एक मास से पहले ही कैसे और दूरी से शौट आये ?

8

आचार्य पांचत्रे दिन 'ॐ नमः शिवाय' और 'ईशावास्यमिदं सर्वं' का उच्चारण करते हुए उठ खड़े हुए। नित्य नियमानुसार ब्रह्म-मुहूर्त में वह नर्मदा तट की ओर चला पड़े। शिष्यों ने उठकर देखा कि आचार्य का कुशासन-रिक्त है। इधर-उधर सन्धान करने पर रामदास भी कहीं नहीं दिखाई पड़ा। रहस्य किसी की भी समझ में नहीं आया। मन में नाना प्रकार की शंकाएं उभरने लगीं। कभी मन में उठता कि अर्द्धमृतक जान कोई वन्य पशु उठा तो नहीं ले गया? चिन्ता सबकी मुख-मुद्रा घूमिल पड़ गई। रामदास की अनुपस्थिति से कुछ-कुछ सन्तुष्ट हुआ। नित्य कर्म, सन्ध्या वन्दन, धारणा-ध्यान आदि से निवृत्त होते-होते आचार्य के पीछे-पीछे रामदास जा पहुंचा। शिष्यों में प्राण पड़ गए, सबने दंडवत् प्रणाम किया। पद्मपादाचार्य ने साहस करके पूर्वघटित घटना के सम्बन्ध जिज्ञासा प्रकट की। आचार्य ने हँसकर विषय बदल दिया; शिष्यों को सम्बोधित कर भारती से शास्त्रार्थ के लिए प्रस्थान किया। मंडन मिश्र दुःखावेश में बहोकर उठकर चले गए। पद्मपादाचार्य ने एक पत्र लिखकर रामदास को भारती पास भेजा।

पत्र पाते ही भारती का हृदय धक् से हो गया। उसने सोचा था कि आचार्य अपराध क्षमा कर दिया होगा और मेरी पराजय शास्त्रार्थ बिना ही स्वीकार ली होगी। पत्र पाकर वह गहरी चिन्ता में पड़ी थी कि सखियां पहुंच गईं विनोदिनी को ज्ञात हुआ कि आचार्य कामकला पर पुनः शास्त्रार्थ करने आ रहे हैं तो वह बड़ी प्रसन्न हुई। कर्नाटी विनोदिनी को फटकारते हुए बोली—“तू लोग चिन्ता में पड़े हैं और यह हिरणी की तरह उछल रही है। मानो बीणा बज रही हो।” विनोदिनी बोली—

“रानी, आप तो मुझे मूखें गँवार ही समझती हैं। सुनिए, मैं बड़े पते की बात बताती हूँ। हमने बहुत सोचा है। हमारी सहज सखी बुद्धि ने मेरे कान में एक बात कही है।

प्रभा ने पूछा—हां विनोदिनी, बता तो सही, तेरी सखी क्या बता गई है?

विनोदिनी बोली—मेरी सखी सहज बुद्धि कह गई है कि विनोदिनी, तू आचार्य शंकर और भारती के शास्त्रार्थ की निर्णायिका बन जा।

प्रभा—और क्या बोली ? तुझे शास्त्रार्थ का अर्थ तो आता नहीं, चली है दिग्गजों का निर्णय देने ?

विनोदिनी—मेरी सहज सखी ने निर्णय स्वयं लिखा दिया है। निर्णायक शास्त्रार्थ समझने की क्या आवश्यकता है ? पंच परमेश्वर होता है। उसकी ही अन्तिम निर्णय है।

प्रभा—अच्छा, तू क्या निर्णय देगी ? शास्त्रार्थ से पहले ही निर्णय ?

विनोदिनी—कामकला का मर्म क्या जाने भारती ? क्या जाने आचार्य उसका वास्तविक अर्थ मैं ही जानती हूँ। दोनों को मैं परीक्षा में अनुत्तीर्ण

दूंगी।”

कर्नाटी ने हंसते हुए पूछा—शास्त्रार्थ का निर्णय क्या हुआ ?

विनोदिनी—वाह यह भी बताना होगा, इतनी आप सबको समझ नहीं ? अनुत्तीर्ण छात्र जिस कक्षा में रहते हैं वहीं रह जाते हैं। उत्तीर्ण छात्र की उत्तम, मध्यम श्रेणी होती है।

कर्नाटी—यह क्या पहेली बुझा रही है ?

विनोदिनी गंभीर होकर बोली, “सुनो रानी—संन्यासी अपने मठ में रहे और गृहस्थ अपने राजप्रासाद के कक्ष में विचरण करे। ‘यथा पूर्वमकल्पयत्।’ उद्धित मिश्र घर आ जाएं और संन्यासी बाबा भिक्षा मांगने निकल जाएं। इसी में देश, जाति, समाज-धर्म सबका कल्याण है।”

भारती बोली—सुनती हो रानी ! इसको न्यायाधीश के पद पर बिठा दो तो यह समाज को न जाने कहां ले डूबेगी ? क्यों विनोदिनी, यह तो समझ, आचार्य को पूरा अधिकार है कि वे पुनः शास्त्रार्थ के लिए ललकार सकें। जो महात्मा मृत शालक को दीर्घ काल जीवित कर सकता है : दरिद्र, घनहीन अनाथ नारी के घर वर्षा आंवला की वर्षा करा सकता है; अपना शरीर जीवित रखते हुए परकाय अवेश के द्वारा रनिवास सुख का अनुभव कर सकता है, क्या वह सामान्य पुरुष हो सकता है ? ऐसे अवतारी पुरुष से कामुक व्यक्तियों की भांति शास्त्रार्थ क्या आयाचित है ? ऐसे महापुरुष संसार में कभी-कभी अवतरित होते हैं। मैं विजिगीषा के आवेश में न जाने क्या-क्या प्रलाप कर गई ! समझ में नहीं आता, स पाप का प्रायश्चित्त कैसे करूं ?

इतना कहते-कहते भारती की आंखों से आंसू बरसने लगे। मानो उसका हृदय फूट-फूट कर रो रहा था। उसने कर्नाटी से परामर्श कर अपनी सहेलियों, गे-सम्बन्धियों के साथ आचार्य की शरण में पहुंचने का निश्चय किया। पूरा समाज भारती के साथ आचार्य गुफा की ओर चल पड़ा।

9

भारती को आचार्य की गुफा का ज्ञान था। यद्यपि पतिदेव के रोप-भय से वह एक दिन भी अर्धमृतक आचार्य का दर्शन करने नहीं गई थी, पर आज उसकी शास्त्रार्थ विषयेच्छा की आंधी शांत हो गई है। अतः आचार्य और पतिदेव से क्षमा प्रार्थना करने जा रही है। बार-बार यही सोच रही थी कि मेरे दर्प का विषाक्त पं, हृदय के काली दह में काला नाग बनकर, कहां से आ गया था? वह कृष्ण-पासक योगेश्वर आचार्य को भी क्यों डसने जा रहा था। पर इतना संतोष है कि समय रहते संभल गई और आचार्य को सम्भोग के अपयश से बचा लिया। आचार्य कामक्रीड़ा से बच गए नहीं तो संसार को मैं क्या मुंह दिखाती ?”

दुर्बलताओं की स्मृति और उन पर पश्चाताप की अश्रुधारा से उसका मनो-ल घुल गया था, सिर लज्जावनत था। आचार्य की चरण पादुका के चिन्ह हचानती, चरण-रज मस्तक पर मलती हुई विरक्त भाव से आगे चलती जाती। उसके साथ नारी-समाज को अपनी ओर आते देख पद्मपादाचार्य आचार्य से कहने लगे—

134 / एकता के देवदूत : शंकराचार्य

“गुरुदेव, ऐसा प्रतीत होता है कि शास्त्रार्थ के लिए भारती नारी सहित यहीं आ रही है। अभी तो 25 दिन की अवधि शेष है। विजय की उत्कट अभिलाषा विजिगीषु बनने की इतनी आतुरता। नारी की गति विषय भी नहीं जान सकता।

मंडन-मिश्र पहले ही भारती पर क्रुद्ध बैठे थे। बोले—“आचार्यवर, वयों साथ रहने पर भी नारी पुरुष को नहीं पहचान पाती। नारी हृदय क्या सागर है कि उसकी थाह पाना असंभव सा है।” इतना कहते-कहते मंडन का मुखमंडल तमतमा उठा। उन्हें आशा थी कि एक मास की अवधि में अपनी फटकार से स्वयं लज्जित होकर भारती क्षमा याचना कर लेगी, पर सत्य प्रतिकूल परिस्थिति पाकर इतने आक्रोश में आ गए कि भारती की भर्त्सना करने बैठे। आचार्य हँसते हुए बोले—“मानसिक वृत्तियाँ अनंत लहरों की तरह प्रदेश में ऊपर नीचे नाचती रहती हैं। मानव मात्र की यही गति है। इसमें और नर का भेद सोचना व्यर्थ है। जो इस रहस्य को जानता है वही एकता को समझ सकता है। प्रेमातृ के एक घूंट पर पत्नी सारे जीवन की समस्त मताओं का विष पीती रहती है। नारी के इस महान बलिदान को क्षण-भर विस्मृत करना उसके साथ अन्याय करना है। कब अभिशाप वरदान में बदल जाता है और वरदान अभिशाप में यह कौन जानता है? दोनों को एक ही समझना ही पुरुषार्थ है। इसी में पुरुष की विजय है।”

इतने ही में भारती दूर से ही दंडवत् प्रणाम करती हुई आ पहुँची। उसके साथ की अन्य महिलाएं “ऊँ नमोः नारायण” करते हुए अभिवादन करते। भारती, कर्नाटी, विनोदिनी, प्रभा, सैन्धवी, राजमाता जयसेना, गांधारी एवं से निर्वासित महिलाएं सब भारती के चतुर्दिक बैठ गईं। मंडन मिश्र भारती आते देख क्रोधावेश में वहाँ से उठकर चले गए थे। भारती के सहसा आगमन रहस्य शिष्यों की समझ में कुछ नहीं आया। सब अवाक्य थे और सोचते रहे काम-कला पर शास्त्रार्थ के समय यहाँ रहना उचित होगा या नहीं। रामदास भारती के सहसा आगमन का रहस्य समझ नहीं पाया। उसने भारती को इतनी ही सूचना दी थी कि आचार्य ने युवराज में परकाय-प्रवेश कर लिया। युवराज के रक्त-स्नाव और भारती की उच्चार प्रक्रिया से वह सर्वथा अनभिज्ञ ऐसी स्थिति में भारती का सहसा आगमन सबको चकित कर रहा था। अनुमान यही था कि भारती काम-कला पर शास्त्रार्थ करने आई है।

आचार्य ने भारती और उसकी सखियों को एक-एक कर आशीर्वाद दिया फिर बोले—“भारती, मैं स्वयं तुम्हारे भव्य भवन पर जा रहा था। तुम लोग विजय अरण्य प्रदेश में कहां जा रही हो? सिंध प्रदेश में सब कुशल तो है? नहीं विपत्ति तो नहीं आई?”

भारती बोली—योगिराज, जिस देश में साक्षात् शंकर विद्यमान हों, असुर क्या बिगाड़ सकते हैं? देश की विकट आपदा का कभी न कभी अंत ही। आज हमारी आंतरिक शक्तियाँ बिखर रही हैं। आपका आशीर्वाद तो सब आई है। आशीर्वाद दीजिए योगिराज, जिससे हम देशसेवा के योग्य बन सकें। हमें मार्ग दिखाइए जिस पर चलकर इन अनाथ अबलाओं का दुख दूर किया जा सके।

आचार्य बोले—“भारती, देश में ऐसा वातावरण बनाना है जिसमें

देशवासी मानव-कल्याण के लिए अपनी आंतरिक शक्तियां संयोजित कर सके। तभी बाहरी और भीतरी संकटों से देश बच सकता है; जाति जीवित रह सकती है। ऋषियों का अनुभव है कि अद्वैत साधना का लक्ष्य सामने रहने पर मानव निर्भय बन जाता है। अतः शत्रु मित्र, रागद्वेष की भावना त्याग "सर्वभूत हिते रताः" की धारणा से कार्य करती चलो।"

भारती बोली—“पूज्य जगद्गुरु, मैं अशरण हो गई हूं, किसकी शरण जाऊं? आपका ही एकमात्र अवलम्ब है। माता गयीं, पिता गए, देश-विश्रुत विद्वान् आचार्य भट्टपाद जैसे भाई आपकी आंखों के सामने तुपाणि में भस्मासात् हो गए। पंडित-मंडली को मंडित करने वाले पतिदेव संन्यास आश्रम में आग्नी होने जा रहे हैं। चारों ओर के आर्तनाद कलहाग्नि की भीषण ज्वाला, विजेता विदेशियों की गर्व भरी फुंकार से हृदय कांप उठता है। ऐसी दशा में कहां जाऊं? क्या करूं? जिस पतिदेव का आधार लेकर आर्तजनों की सेवा का संकल्प लिया था वह भी प्रवज्या ग्रहण करने जा रहे हैं। अब मैं किसकी शरण में जाऊं? इन श्री चरणों के अतिरिक्त शरणदाता और कौन है? मेरे अपराध क्षमा करें, गुरुदेव! आदेश दें, जिससे मंभधार में पड़ी मेरी नैय्या पार हो सके।”

आचार्य के नेत्रों के सामने देश, धर्म, और मानव जाति की समस्याएं कौंध उठी। उन्होंने आंखें बंद कर लीं। उनके मुख पर ज्योति कौंध उठी। कुछ देर मौन बैठे रहे, और सारा समाज टक-टकी लगाए उनकी मुख मुद्रा निहार रहा था। फिर आंखें खुलीं। बोले-देवि भारती, जब एक ही ब्रह्म सर्वत्र विद्यमान है तो कौन है अपराधकर्ता और कौन है क्षमा प्रदाता। किन्तु अद्वैत सिद्धि से पूर्व-माया जालिक की लीला समझने के व्यवहार काल में लौकिक सा व्यवहार करना ही होता है। बाह्य-कलह के निर्मूलकर्ता को पहले अपनी आंतरिक अशांति को मिटाना होता है। संन्यास मार्ग उसी का साधन समझाता है। तुम इतनी दुखी क्यों हो? दूरदर्शी को विगत का शोक कहां? अनागत की चिंता क्यों? वर्तमान को सुधार लिया जाए तो भविष्य स्वतः सुधर जाता है। उठो, धैर्य धारण करो। तुम्हारी नगरी में रहते न्यूनाधिक एक मास हो चला। अब हमें विदा दो। पतिदेव को संन्यास की अनुमति प्रदान करो। उसी में तुम्हारा, समाज और देश का, सर्वोपरि मानव जाति का कल्याण निहित है।

भारती बोली—आपका आदेश शिरोधार्य है गुरुदेव। आप जगद्गुरु हैं। सबके हृदय का अंधकार निवारण करने वाले हैं। अपने पतिदेव के आत्म-विकास में बाधा डालते ही पत्नी नारीत्व की मार्यादा खो बैठती है। मैं कहां उनके पथ में बाधा डाल रही हूं?

आचार्य शंकर मंडन मिश्र को चारों ओर देखने लगे। उन्हें न देख कर बुला लाने का संकेत किया। मंडन मिश्र ने आचार्य को 'नमो नारायण' कक्ष प्रणाम किया। उन्हें आते देख भारती ने अवगुंठन थोड़ा नीचे कर लिया। आचार्य ने नमो नारायण कहकर आशीर्वाद दिया और कहा—“देखो मंडन, देवी भारती तुमसे कुछ कहना चाहती है। उसे सुन लो।”

मंडन मिश्र की आकृति क्रोध से तमतमायी हुई थी। उन्होंने सोचा था कि वह आश्रम के सभी दल-बल सहित चढ़कर शास्त्रार्थ करने आई है। वह तमककर बोले “आप जैसे योगीश्वर से काम-कला पर शास्त्रार्थ की धृष्टता करने वाली नारी की अधर्ममयी वाणी क्या सुनूं? 15 वर्ष की लंबी अवधि तक साथ रहने पर जो पत्नी

पति को नहीं समझ पाई। अपने पांडित्य के गर्व में ही डूबी रही, उसकी वाणी क्या सुनूँ और उससे क्या कहूँ? मैं इसकी वाणी सुनना भी पाप समझता हूँ। आचार्य समझ गए कि उसने भारती का हृदय 15 वर्षों में भी नहीं पहचाना है और न आज भी भारती की करुण कहानी सुन पा रहा है। वह नारी जाति के दुःख से मर्माहत भारती की सहेलियों की मुखाकृति पर लिखी भाषा ध्यान से पढ़ रहे थे।

आचार्य ने समझाया—पंडित मंडन, भारती का शास्त्रार्थ गर्व-प्रेरित नहीं अपितु धर्मप्रेरित था। वह सच्ची कर्मयोगिनी है। वह देशहित में कर्मयोग के कर्मसंन्यास से अधिक श्रेयस्कर समझती है। तुम्हारी माता के करुण रोदन के भारती का अन्तःकरण इतना द्रवित है कि इसने फिसलन की चिंता ही नहीं की। तुम अद्वैत साधना के पथिक हो। अपने मन से ऐसी द्वैत भावना निकाल दो। भारती देवी है। इसे श्रेष्ठ देवी शक्तियाँ प्राप्त हैं। इसका लक्ष सराहनीय है, निराश नहीं। उठो, अपने कलुषित मन को छोड़कर भारती से संन्यास की अनुमति माँगो।

मंडन मिश्र की भर्त्सना भरी वाणी नारीसमाज चुपचाप तिलमिलाता सुनता रहा। भारती सिर नीचा किए आंसू बहाती रही। अंचल से आंसू पोछ साहस कर मंडन मिश्र के समीप पहुँचकर सोचने लगी कि पतिदेव के चरण पकड़कर उनके क्षमा प्रार्थना करूँ! पर सहसा मन में विचार उठा कि चरण स्पर्श को अनुचित समझकर कहीं और अधिक क्रुद्ध न हो जायें। यही सोचकर उनके चरणों के समीप एक शिलाखण्ड पर मस्तक रखकर प्रणाम करते हुए बोली—“देव, आपकी सहृदय करुणा से परिपालित मेरी धृष्टता, अविनय की सीमा पार करते हुए ऐसी दुर्विनीत बन गई कि मैं जगद्गुरु से शास्त्रार्थ कर बैठी। मैंने छात्र-जीवन से ही शास्त्रार्थ का दूध पिला पिलाकर अपनी विजिगीषा सर्पिणी को पाल रखा था। नागिन ने शास्त्रार्थ काल में मेरी बुद्धि को इतना त्रिषाक्त बना दिया कि मैं दिग्विजयी संन्यासी से कामशास्त्र पर शास्त्रार्थ कर बैठी।”

इतना कहते-कहते उसका कण्ठावरोध हो आया। फिर सँभलकर कहने लगी “अनजाने में जो भूल-चूक हो गई है उसके लिए क्षमा कीजिए देव! मैं स्वप्न में भी कभी आपके आत्म-कल्याण में बाधक नहीं रही और न भविष्य में कभी आपकी साधना में बाधा डालूंगी। आप स्वयं समर्थ हैं और हम सबके सौभाग्य से जगद्गुरु आचार्य आपको पथ-प्रदर्शक मिल गए हैं। जब उनका आदेश और आपकी इच्छा प्रवज्या ग्रहण करने की है तो मैं किस मुंह से अस्वीकार करूँ। मेरी ओर से आपको पूर्ण स्वतंत्रता है। जो इच्छा हो वही कीजिए। मुझे आशीर्वाद दीजिए कि मैं मातृ-सेवा, देशकार्य और अपने कर्तव्य कर्म को विधिवत् निवाह सकूँ।” भारती के नेत्रजल से आचार्य के शिष्यों का भारती के प्रति मनोमालिन्य क्षण भर में धुल गया। भारती की करुण वाणी ने कठोर व्यक्तियों का हृदय दहला दिया।

मंडन मिश्र भूल समझ गए। उनकी आँखें द्रवित हो जल बरसाने लगीं। दोनों में से किसी के मुख से वाणी बाहर आने का साहस नहीं कर पाई। सह-तीर्थ्या नारियों की वेदना में पुरुष की मिर्ममता के प्रति आक्रोश छिपा था। मंडन मिश्र भारती के दिव्य अलौकिक तेज में मानो तप रहे थे। और भूलें स्मरण कर स्वयं को प्रताड़ित कर रहे थे। तभी मौन भंग करते हुए कर्नाटी बोली—“योकि राज, नितांत बुद्धिवादिनी दीदी भारती, आज आपकी शरण में आकर पूर्णतः श्रद्धा धारिणी बन गई हैं। इन्होंने शास्त्रार्थ, पांडित्य-प्रदर्शन के उद्देश्य से नहीं अपितु

पंडित प्रवर की मरणासन्न माता की प्राण रक्षा के उद्देश्य से किया था। आप जानते हैं कि भारती के पितृगृह में न कोई पुरुष जीवित है और न पतिगृह में। भारती स्वयं संतान-विहीन है। आज नहीं तो कल, कल नहीं तो परसों, माता पुत्र शोक में राजा दशरथ की तरह इस लोक से जाने वाली हैं। नारी को माता की भी अन्येष्टि क्रिया करने का अधिकार नहीं। हम उन्हें श्मशान-तक तो पहुंचा सकती हैं, पर अग्निदाह करना वर्जित है। बचाइए इसका क्या उपाय है? भारती और हम सब यही चाहती थीं कि पंडित प्रवर माता के अन्येष्टि संस्कार के उपरांत जहां चाहे जाएं।

आचार्य भी थोड़ी देर के लिए चिंता में पड़ गए। समाज की सामान्य धारणा यही रहती है कि संन्यासी अपने किसी स्वजन का अग्नि संस्कार नहीं कर सकता। यही लौकिक नियम है।

आचार्य ने कुछ देर सोचकर कहा, “इसकी चिंता क्यों करती हो, भारती! जननी माता का आदेश सर्वोपरि है। वह जो आज्ञा देकर जायेंगी उसी के अनुसार उनका संस्कार होगा। संन्यासी सबका पूज्य भले ही माना जाये पर जननी माता संन्यासी की भी पूज्या है। “ईश्वरेच्छा बलीयसी।” ईश्वर जैसा चाहेगा तदनुसार क्रिया स्वतः करा लेगा। फिर चिन्ता क्यों? आचार्य ने कर्नाटी की ओर देखकर पूछा—“क्यों कर्नाटी, अब तो चिंता का कोई कारण नहीं? तुम सब संतुष्ट हो न?”

कर्नाटी बोली—“हमारे लिए तो आप ही ईश्वर हैं। आपकी आज्ञा शिरोधार्य है। कृपया हम लोगों की एक प्रार्थना स्वीकार कर लीजिए।” आचार्य शंकर ने पूछा—“निस्संकोच होकर कहो आप लोग क्या चाहती हैं?” कर्नाटी ने भारती से परामर्श किया, सभी सहतीर्थ्या सखियां उसके प्रस्ताव से सहमत हो गईं। तब उसने आचार्य से हाथ जोड़कर निवेदन किया—“योगिराज, आप अन्तर्यामी हैं, स्वयं जानते हैं कि मंडन मिश्र की माता के हृदय में पुत्र वियोग का ऐसा आघात पहुंचा है कि उनका हृदय आहत हो गया है। आप लोग अपने नव शिष्य के साथ यहां से जितनी दूर जाते रहेंगे उतना ही अधिक उनका घाव गहरा होता जाएगा। अतः आपसे यही निवेदन है कि नर्मदा तट पर यहीं आस-पास की जनता को अपने उपदेशों से लाभान्वित करने की कृपा करें। हम मातृश्री के साथ आपके प्रवचनों में सम्मिलित हुआ करेंगी उन्हें सन्तोष होता रहेगा कि हमारा पुत्र हमसे दूर नहीं हुआ है। इस सान्त्वना की औषधि से कदाचिद् उनके हृदय का घाव धीरे-धीरे भर जायगा।”

आचार्य कुछ देर तक असमंजस में पड़े रहे। शिष्यों की प्रबल इच्छा थी कि दक्षिण भारत में तीर्थ यात्रा करते हुए अद्वैत धर्म का प्रचार किया जाय किन्तु महिला समाज का आग्रह भी उपेक्षित करना उन्होंने उचित नहीं समझा। अतः आसपास के ग्रामों में भ्रमण करते हुए शिष्यों को भाष्य पढ़ाना प्रारंभ कर दिया।

कुछ काल के उपरान्त गोकर्ण आदि तीर्थों से आचार्य शंकर के दर्शनार्थी आ पहुंचे। उनके आग्रह पर आचार्य ने माहिष्मती से प्रस्थान करना उचित समझा। प्रवचन में इसकी घोषणा कर दी और भारती आदि को बुलाकर कहा—“तुम्हें जो कुछ पूछना हो पूछ लो।”

“कल हम लोग यहां से प्रस्थान कर रहे हैं।”

भारती बोली—“पूज्य योगिराज, अब तक हम सब अंधकार में भटकती रही थी। मार्ग सूझ नहीं रहा था। आपने प्रकाश दिखाकर मार्ग सुझाने की कृपा की है। मंझधार में डगमगाती नैया की आपने भ्रमर से पार कर दिया है। आप से एक और निवेदन है। आप अपने संन्यासोन्मुखी नव शिष्य की घन संपत्ति की व्यवस्था का भार किसी और पर डालिए। मैं आत्तं बहिनों की सेवा में ग्राम-ग्राम घूमकर भिक्षान्न पर प्रसन्न रहूंगी। इनके एक सहस्र अश्व, पांच सौ हाथियों, दो सौ कर्मचारियों की देख-रेख कौन करेगा ?

मातृचरणों का आश्रय जब तक भाग्य में लिखा है तब तक आभूषण बेचकर जीविका चल जायेगी। तदुपरान्त उनकी विशाल अट्टालिका मेरे किस प्रयोजन की ? राजलक्ष्मी महारानी चंचला (कर्नाटी) हम सबको अपने राज्य कर्नाटक ले जायेंगी। वहीं आश्रम स्थापित किया जायेगा। हम सबको आशीर्वाद दीजिए भगवन् ! आप के त्यागमय जीवन का हम भी अनुकरण कर सकें।” इतना कहते कहते वह रो पड़ी। आचार्य के भी नेत्र सजल हो उठे। कुछ देर तक मोन रहकर बोले—“देवि भारती—यह घन वैभव वंश परम्परा से चला आ रहा है। ईश्वर की ओर से न्यास रूप में तुम्हें मिला है। वही ईश्वर जैसे चाहेगा, उपयोग करेगा। जाओ, मातृचरणों की सेवा में लग जाओ। उन्हें आश्वस्त कर देना कि उनका पंडितप्रवर पुत्र विश्व-मंगल के लिए तप करने जा रहा है। जो विश्व कल्याण में लगा है उसकी माता का संरक्षण मंगलमय विमुक्त करें यह कैसे संभव है ! मंडन का तप उनके पितृगण का स्वतः उद्धारकर्ता बन जायगा। विश्वास रखो सब मंगलमय हो जायगा।”

कश्मीर सुन्दरी जयसेना पूछ ही बैठी—“योगिराज, केवल बृद्धा की मनो वेदना देखकर देश-कल्याण और लोक धर्म की दृष्टि से शास्त्रार्थ का यह नाटक खेला गया था। क्या हमारा लक्ष्य दूषित था कि नाटक का परिणाम सर्वथा दुःख-त्मक सिद्ध हो रहा है ? आप समझते हुए कहते हैं और शास्त्रों का भी यही उद्घोष है कि “नहि कल्याणकृत कश्चित् दुर्गति तात गच्छति” शुद्ध संकल्पकर्ता की कभी दुर्गति नहीं होती। फिर हमारी सारी योजना असफल क्यों सिद्ध हुई ? कहीं ऐसा तो नहीं है कि भ्रष्टाचारी, क्रूरकर्मा और विध्वंसकारी सुखी रहता है तथा सदाचारी कल्याणकारी दुःखी ? समझ नहीं आता, परमात्मा की यह कैसी माया है ?”

आचार्य शंकर मन्दहास्य के साथ सान्त्वना देते हुए बोले—

“ये दोनों प्रश्न एक दूसरे के पूरक हैं। सुनो, भरत मुनि ने नाट्यशास्त्र की रचना करते हुए स्वयं उसकी सम्यक् व्याख्या की है। उन्होंने लोक धर्म और वेदाज्ञा के अतिरिक्त दर्शकों के अन्तःकरण में निहित उस तत्त्ववाद पर बल दिया है जो कलाकार को सावधान करता चलता है। भारतीय तत्त्ववाद सर्वत्र-नाटक लिखते और खेलते समय-कलाकार को यह संकेत करता रहता है कि यह मनमाना खेल नहीं, यह देवाराधना है; प्रकृति पूजा है; देवाधिदेव परम शिव को तृप्त करने की सहज साधना है। तप और तृप्ति का सम्मिलन स्थल है। दूसरा प्रश्न है माया रानी की अटपटी लटों में छिपे अनेक चमत्कारी रहस्यों का।

। तुम लोगों ने किसी मिथ्याभिमान से प्रेरित होकर यह खेल खेला। तुम लोग समझते थे कि धर्म-सम्प्रदाय-जाति वर्ण-विदेशी वर्गों में विभाजित इस देश को

कामकला के नाटक से संयुक्त कर लोगे। निर्मल उद्देश्यों की सफलता निर्विकार मन और पवित्र साधनों पर निर्भर है; मलीन साधन विकृत करेंगे ही।”

कुछ देर मौन रहकर आचार्य फिर बोले—“निर्याति और प्रकृति का लीला क्षेत्र समस्त विश्व ब्रह्माण्ड हैं। जितने नक्षत्र-मंडल हम देख रहे हैं उनसे कहीं अधिक हैं अदृश्य ग्रह नक्षत्र, जो कुहेलिका से आच्छन्न होने के कारण दिखाई नहीं पड़ते हैं। माया रानी का यह दृश्य क्रीड़ा-क्षेत्र जगत्, महामाया महारानी की शक्ति से संचालित हो रहा है। इस मायारानी की बिखरी पलकों से निकली खद्योत जैसी ज्योति ही हम देख पाते हैं। इस सूर्य-चन्द्र-मंडल से सहस्र गुना ज्योतिर्मय लोक अभी अदृश्य पड़े हैं। अन्य लोकों की चर्चा छोड़ भी दें तो इस पृथ्वी पर ही ग्रामीण स्थल से मानसरोवर तक कितने प्रकार के जलाशय हैं। देश देशान्तर के लोग अति दुर्लभ पर्वत लांघकर क्यों उस मानसरोवर का दर्शन करने पहुंचते हैं, जहां हंस विचरता है। मैसा यमराज का और हंस सरस्वती का वाहन क्यों हैं? वशिष्ठ मुनि राम से कहते हैं—“इस संतप्त जगत् में सामान्य मानव भौतिक भोगों से उसी मैसे की तरह क्षणिक शीतलता का अनुभव करता है जो ग्रामीण पोखर (जोहड़) की कीचड़ में लोटता रहता है पर उसे शांति कहीं नहीं मिलती। यही दशा अज्ञानी मानव की है। वह कुहेलिका के उस पार देखता नहीं। ज्ञान की देवी सरस्वती का वाहन बनकर हंस सदा सानन्द विचरता है।” कुछ क्षण मौन रहकर बोले:

“द्रौपदी सहित पांडवों की अन्तिम तीर्थ यात्रा की अनुकृति पर दक्षिण भारत में एक लोक कथा प्रचलित है जो कुहेलिका का अर्थ सरलता से समझा देती है। एक बार छः व्यापारी एक साथ व्यवसाय की खोज में निकले। चलते-चलते घोर वन में लोहे की खान दिखाई पड़ी। उसके आगे का प्रदेश धुंधला, कुहराच्छन्न था। एक व्यापारी उसी खान से लोहा निकालने लगा। शेष पांच आगे बढ़े। अनेक कठिनाइयां पार करते हुए तांबे की खान के पास पहुंचे। दूसरा वहीं रुक गया। तीसरा रजत की, चौथा स्वर्ण की, पांचवां रत्न की खान पर विश्राम करने लगा। छठे के मन में जिज्ञासा जगी कि इससे आगे चलकर देखें—इन सबका स्वामी कोई न कोई होगा। देखें उसके बृहद् भण्डार में क्या-क्या भरा है? वह चलता गया, चलता गया। देखता है कि एकरम्य आश्रम है, जहां अक्षयवट का वृक्ष, कामधेनु गाय, कल्पवृक्ष भरा नन्दन वन है; अमृत का कुंड है। वहां सर्वत्र शांति और सुख ही सुख है। वह सोचने लगा कि अब मैं गन्तव्य स्थल पर पहुंच गया। आश्रम में टहलते-टहलते एक देव मंदिर में पहुंचा। वहां ध्यान-निमग्न हो देव स्तुति करने लगा। आंखें खोली तो देखा कि उसके सभी साथी मृतक रूप में सामने पड़े हैं। पता नहीं कहां गई वह लोहे, तांबे, स्वर्ण आदि की खानें? न कल्प वृक्ष न कामधेनु, न नन्दन वन। वह व्याकुल होकर विलाप करने लगा कि हे भगवान् यह कैसी माया है? इतने में एक चीवरधारी तपस्वी दिखाई पड़े। उनके चरणों पर गिरकर पूछने लगा—“महाराज यह क्या इन्द्रजाल है! मैं कुछ समय पूर्व क्या देख रहा था, अब क्या देख रहा हूं?”

तपस्वी ने समझाया कि पहले जो देख रहे थे वह भी कुहेलिका थी जो अब देख रहे हो वह भी कुहेलिका है। यह सब मायारानी की केश-राशि का भौतिक सौन्दर्य है, यही अज्ञान का आवरण है। इस कुहेलिका के उस पार वही देख सकता है जिसकी पारदर्शी दृष्टि में आर-पार देखने का सामर्थ्य हो। तारा संसार इस कुहेलिका पर रीझ कर भटक रहा है। केवल तत्त्वज्ञानी ही इस रहस्य को समझ

140 / एकता के देवदूत : शंकराचार्य

सकता है, जो कुहेलिका के उस पार भी देख लेता है। उसके लिए लौह खण्ड या स्वर्ण पिंड एक समान है; कल्पवृक्ष और कीकर भी एक जैसे हैं। जब सर्वत्र एक ही ब्रह्म-तत्त्व विद्यमान है, सबमें वही परम चेतना खेल रही है तो भेदभाव कैसा? वहां न दुःख है न सुख, न राग न द्वेष, जब दूसरा है ही नहीं तो चिन्ता क्यों? भय किससे? उसी अद्वैत तत्त्व को लक्ष्यकर सम्पूर्ण कार्य ईश्वरार्पण बुद्धि से फला-सक्ति छोड़कर करते जाओ। देश की एकता के लिए जन-जन में देश-प्रेम जगाना आवश्यक है पर केवल वाणी से चिल्लाने, देश सेवा का अहंकार करने, स्वार्थ और संकीर्ण भाव से दौड़ने-भागने, युद्धरत राज्यों में क्षणिक समझौता कराने से समस्या नहीं सुलझती। समझौता और समन्वय में अन्तर है। संघर्षशील समुदायों और राज्यों में एकता का प्रयास उसी प्रकार करना है जिस प्रकार राम-कृष्ण, मुहम्मद-ईसा, बुद्ध महावीर, जरथुस्त और कनफ्यूशस ने किया।" रुक कर बोले-

मुहम्मद साहब ने अरबों के 72 फिरके एक अल्लाह ताला को केन्द्र में रख कर जोड़ दिए। उन्होंने जो पांच नियम बनाये उन पर देश चला। दृढ़ता और श्रद्धा के साथ उनके आदर्शों का पालन किया। देश विदेश में उनकी विजय हुई। इससे उनकी शक्ति समृद्ध हुई; संगठन दृढ़ हुआ। हमारे देश का भी अनुभव है कि परमात्मतत्त्व को केन्द्र में रखकर जो परिधि बनेगी वही कल्याणकारी होगी। जो केवल अपने तुच्छ अहं और संकीर्ण स्वार्थ को केन्द्रित कर जीवन में व्यवहार करता है वह दुःखी और अशान्त रहता है। जो विश्व या देश-कल्याण-कार्य, ईश्वर की प्रसन्नता के लिए करता है वह अमर है; वही ज्ञानी, कर्मयोगी, कर्म संन्यासी है। अन्यथा अपने कर्मों पर पश्चात्ताप करना होता है। "मोहग्रस्त करने वाली राक्षसी और आसुरी मनोवृत्तियां कर्ता की सारी आशाएँ निराशा में, सम्पूर्ण परिश्रम विफलता में बदल देती हैं।" "उसका समग्र ज्ञान-विज्ञान न जाने कैसे अज्ञान बन जाता है? और उसका चित्त भ्रमित होकर विक्षिप्त हो जाता है। समाज-सेवा और देश-भक्ति का मंगलमय कार्य करते समय इसका ध्यान रखना कि विदेशी आक्रामकों पर ही लॉछन लगाने से सेवा धर्म शिथिल पड़ जाता है। बाह्य आक्रमण देश की आंतरिक दुर्बलता का सूचक है और आंतरिक दुर्बलता का प्रधान कारण है राजा। पर प्रजा भी इसके लिए कम उत्तरदायी नहीं है। महाभारत में व्यास मुनि बार-बार इसका संकेत करते चलते हैं कि प्रजा जब स्वयं सदाचार से गिरने लगती है, व्यक्तिगत स्वार्थ प्रधान हो जाता है तो बाहरी आक्रमण तो दूर रहा, अपने परिवार में ही संघर्ष छिड़ जाता है। प्रजा का धर्म है कि राजा के निर्णय काल में उससे भी अधिक मतर्क रहे जितना वह अपनी पत्नी के चयन के समय रहता है। सिन्ध देश की दुर्दशा में अरबों की बर्बरता से अधिकदोष जनता की दुर्बलता का है। जिस समय राजा तांत्रिकों के दुष्प्रभाव में आया और सैन्यशक्ति से ध्यान हटाकर दुर्गों पर तांत्रिक यन्त्रों का निर्माण कराने लगा उसी समय सामूहिक रूप से विरोध हुआ होता तो आज सिन्ध सौबीर की यह दुर्दशा क्यों होती? अतः जन-जन में सद्धर्म और सदाचार की धारणा जागृत करते जाओ। जीवन के मूल में उसी अद्वैत तत्त्व को सामने रखो। जब जब राजा और शासित इसे भूलकर अहंकारी बने हैं देश आज की भांति दुखी

1 मोघाशा मोघकर्माणो मोघज्ञाना विचेतसः ।
राक्षसीमोघुरीं चैर प्रकृति मोहिनीं श्रिताः ॥

हुआ है ।

महाभारत के उपरान्त भगवान् कृष्ण विलाप करने वाली गान्धारी को समझाते हैं कि 'मृत पुत्र अपने दोष और दुष्कर्मों के कारण मारे गए हैं । इसके लिए किसी अन्य को दोषी बनाने से क्या होगा ? राजा दुर्योधन और उसके दुराचारी मंत्रियों का दुष्कर्म पूरे वंश का विध्वंसक सिद्ध हुआ ।' अब भी समय है । राज-पुरुषों को अमात्य और प्रजा; राज महिषियों को उनकी सखियां सचेत करें । जन सामान्य को धर्मपथ दिखाने, जीवन का आदर्श समझाने, अपने चरित्र बल से शिष्यों और भक्तों को चरित्रवान् बनाने, उन्हें मानव-समाज की सेवा में लगाने का दायित्व ब्राह्मण और संन्यासी पर है । प्रजा के सहयोग से ही किसी देश या जनपद का कल्याण सम्भव है । राजा और प्रजा, शासक और शासित दोनों एक दूसरे के पूरक हैं । यही भारतीय राजनीति का मूल मंत्र है । विदेशी आक्रमणों से जूझते समय सावधान रहना होता है कि कहीं उनके प्रति घृणा या द्वेष की भावना से तो युद्ध नहीं कर रहे हैं ? युद्ध क्षेत्र में भगवान् कृष्ण इसीलिए अर्जुन को बार-बार समझाते हैं कि अन्यायी चाहे स्वजन हो चाहे विदेशी, दोनों से युद्ध करते समय घृणा-द्वेष की भावना त्यागना अनिवार्य है । अतः आक्रमक अरबों को घृणा से नहीं प्रेम से जीतो । उनसे युद्ध करो पर उनके भी हित-अनहित का ध्यान रखो । भगवान् बुद्ध कहते हैं—“क्रोध को क्षमा से, कृपणता को उदारता से, क्रूरता को कृपा से जीतने का प्रयास करो । विश्वास रखो, विजय होगी ही; यह मार्ग सन्त का है । यह राजविद्या है । राजनीति का मार्ग राजनीतिज्ञ जानता है या चाणक्य जैसे विद्वान् ब्राह्मण अमात्य इसका सम्यक् विवेचन करना जानते हैं ।' राम-कृष्ण ऐसे अवतारी पुरुष हैं जिन्होंने धर्म को राजनीति और राजनीति को धर्म से जोड़कर देखा है । महाभारत का युद्ध राजनीति का मार्ग दिखाता है और गीताधर्म का । अतः मैं राजनीति के सम्बन्ध में अभी न कुछ कहने का अधिकारी हूँ और न कुछ कहना चाहता हूँ ।

“यह राजविद्या है राजनीति नहीं । राजा का कर्तव्य राजकर्म है ।” चंचला बीच में ही बोल उठी—“क्षमा करें योगिराज, बौद्धों ने ही अरबों से मिलकर दाहर को पराजित किया था ।¹ देशद्रोही को क्षमा करना सर्प को दूध पिलाना है । क्रूर अरबी क्या कृपा से जीते जा सकेंगे ? लगभग एक सौ वर्षों का सिन्ध का इतिहास यही बताता है कि कश्मीर राज ललितादित्य की सशक्त सेना की तीक्ष्ण करवाल ही इन्हें पराजित कर सकती है । आज से चालीस वर्ष पूर्व अरबों ने कश्मीर की रम्य घाटी को भी रक्त-रंजित करना चाहा था पर मूलस्थान में ही इन्हें कुचल दिया । अतः इन्हें अस्त्र डाल देने पड़े ।”

आचार्य शंकर के ओठों पर स्मिति रेखां खिंच उठी । हंसते हुए बोले—देवि चंचला, सामान्य लोगों की यही धारणा रहती है; पर इसका दूरगामी परिणाम तो सोचो । विदेशियों के प्रति घृणा और द्वेष की भावना यदि नागिन की तरह पलती रही तो विजय के उपरान्त सत्तारूढ़ होने के लिए प्रतिस्पर्धा की नयी नागिन क्या जन्म न लेगी ? अतः घृणा और द्वेष, काम और क्रोध, लोभ और मोह को सदा फटकारते रहो । उन पर भूल से भी वरदहस्त रखा नहीं कि वह

1. तांत्रिकों ने राजा दाहर को आश्वासन दिया कि राजदुर्ग पर हम जो तांत्रिक यंत्र उत्कीर्ण करेंगे उनको देखते ही आक्रमणकारी अन्ध हो जायेंगे अतः वे स्वतः हार जायेंगे । आपको युद्ध करना ही नहीं होगा । हिंसा कर्म से बच जाओगे ।

142 / एकता के देवदूत : शंकराचार्य

तुम्हें ही भस्मासुर की तरह भस्म कर देंगे।”

भारती, चंचला के पैर दबाकर मौन रहने का संकेत करने लगी। मध्याह्न वेला हो चुकी थी। आचार्य से अपने घर भिक्षा करने का निवेदन करके शिष्य मंडली को उनके साथ निजी निवास स्थान पर ले आई। आचार्य और शिष्यों ने भिक्षा की। मंडनमिश्र भिक्षार्थ नदी तट पर ठहर गए थे। रामदास ने उनके लिए भिक्षा की व्यवस्था की। तदुपरान्त संन्यासी वर्ग दक्षिण भारत की तीर्थ यात्रा के लिए चलना चाहा।

महिला मंडल को अन्तिम उपदेश देना था। दक्षिण-यात्रा से पूर्व दूसरे दिन प्रस्थान से पूर्व आचार्य ने उपस्थित श्रोताओं को संबोधित करते हुए कहा—

“एक संन्यासी परिपूर्ण अखंड और अनन्त आनन्द की सर्वत्र भ्रमक पाता है। वह अनास्था में आस्था को स्थित पाता है, अनीश्वर में ईश्वर की चमक देखता है, खंड में अखंड को विराजमान पाता है, असीम में सीमा की धूमिल रेखा को विलीन करता चलता है। वह पदयात्रा करते हुए भी धर्मपथ पर सदा आसीन रहता है। उसके मौनभाव धारण करने पर भी उसका आचरण वाचाल की वाणी से भी अधिक मुखरित होता है। फलासक्ति-त्याग से क्रिया हुआ उसका निष्काम कर्म, रागरंजित क्रियाकलाप से अधिक जगकल्याणकारी बनता है। इसका मुख्य कारण यह है कि वह शक्ति को लक्ष्मी, सरस्वती, चंडी, दुर्गा आदि में विभाजित करके नहीं देखता। वह इस धरती को मित्र, रोम, सीरिया, अरब, ईरान, चीन आदि में विभाजित करके नहीं चलता। वह प्रातः उठकर पैर पृथ्वी पर रखते ही धरती माता से प्रार्थना करता है—हैं माता तुम लोकों को तुमको विष्णु धारण करने वाले

पृथिवी त्वयाधृता लोकादेवित्वं विष्णुना धृता।”

सम्पूर्ण विश्व को वह अपना समझता है, अतः सच्चे संन्यासी को सारा विश्व अपना मानता है। वह समस्त विश्व की कल्याण कामना करता है, यद्यपि सभी कामनाओं से सदा विरक्त रहता है।”

कर्नाटी तिलमिला उठती है। वह पूछ बैठी—

“योगिराज, जो अपने समीपवर्ती सिन्धुराज की अनाथ अवलाओं का अपहरण देख आंखें बन्द कर लेता है वह सम्पूर्ण विश्व का मंगल कैसे कर सकता है? वह पाखंडी के अतिरिक्त और क्या है?” आचार्य शंकर बड़ी देर तक हँसते रहे। फिर बोले—“कर्नाटी देवी, तुम्हारी समस्या स्वाभाविक है। तुम्हारा कथन भी ठीक है। पर संन्यासी का कहना है कि यहीं रुको नहीं, आगे बढ़ो। प्रगति का पथ अनन्त है। इसे सान्त समझने की भूल मत करो। संकीर्णता से मत सोचो। अन्यथा कर्नाटक के राष्ट्रकूट चालुक्यों से लड़ेंगे; प्रतिहारों का पालवंशियों से संघर्ष होया; कश्मीर, मगध और नेपाल से युद्ध करेगा। इस प्रकार भारत देश भी छिन्न-भिन्न होकर दुर्बल हो जाएगा”। कर्नाटी और जया बोल उठीं—“फिर क्या करें महाराज? राजपुरुष महिलाओं की सुनते ही नहीं। सिन्धु के शाही शासक, इरानी भारतीय महिलाओं और अपनी अरबी बीवियों को अपमानित कर रहे हैं। कोई मार्ग बताइए। भारत माता की लाज कैसे बचेगी? अत्याचारी का कलह दुःशासन बनकर द्रौपदी का चीर हरण कर रहा है। कोई प्रबल राजशक्ति ही दुर्योधन और दुःशासन का बध कर सकती है।”

शंकराचार्य बोले—सुनो देवी कर्नाटी, तुम राजशक्ति, सैन्यशक्ति, चरित्र-शक्ति, मानसिक शक्ति और अध्यात्मशक्ति को टुकड़ों में बांट-बांटकर देख रही हो।

एकता के देवदूत : शंकराचार्य / 143

संन्यासी सभी शक्तियों को एक साथ आत्माराम में विचरते देखता है। भगवान् कृष्ण कहते हैं—जहां जिसमें वैभव लक्ष्मी या शक्ति सौन्दर्य मिले उसे मेरे तेज अंश से उत्पन्न समझो। जहां भी सुख-आकर्षण है वहां मुझे ही देखो।

यद्यद् विभूति मत्सत्त्वं श्रीमदूर्जितमेव वा।

तत्तदेवावगच्छत्वं मम तेजोऽश सम्भवम् ॥ गी० 10/41

आओ जनजन में यह प्रेम भावना जगाओ कि “गान्धार-कम्बोज से कामरूप तक, कौलास से कन्याकुमारी तक विस्तृत इस देश को अपना देश समझो। विभिन्न धर्मों में निहित मानवधर्म का सम्पूर्ण सत्कार करो। प्रत्येक धर्म के आदिपुरुष सभी धर्मों का आदर करना सिखा गए हैं। दूसरे धर्मावलम्बी से द्वेष-भाव अपने ही धर्म का विध्वंसक बनता है। मुहम्मद साहब ने अरबों को देश-विदेश में ज्ञानार्जन करना सिखाया। इससे देश की उन्नति हुई। उन्होंने राजशक्ति को दैवी शक्ति से संयुक्त करके देखा तो देश चरित्रवान बना। ऊंच-नीच, शासक-शासित के भेद को निर्मूल किया तो उस देश की सामाजिक शक्ति समृद्ध हुई। आर्थिक विपमता को दान से कम किया तो निर्धनता मिटी। राजशक्ति को उन्माद से बचाने के लिए चरित्रवान समाजसेवियों को संगठित किया जिससे शासक की निरंकुशता नियंत्रित हुई; ग्रामीण उद्योग धन्धों को प्रोत्साहन दिया जिससे सौदागरों का एकधिकार सीमित हुआ। पौरोहित्य और मुल्लापन को निरुत्साहित किया जिससे पूजा स्थलों से भ्रष्टाचार समाप्त हुआ। अरबों को सिखाया कि जिस देश में वसो उसे अपनी मातृभूमि समझकर उसकी मूल सांस्कृतिकधारा में गोते लगाओ तो शान्ति मिलेगी। संकीर्णता छोड़कर उदार बनो। स्वार्थान्ध होकर चलोगे तो आपदा के गर्त में गिरोगे ही। यही संदेश प्रत्येक धर्म प्रवर्तक देते आए हैं। उनकी वाणी का वास्तविक भाव समझाओ। जब जहां हम संन्यासियों को स्मरण करोगे हम पहुंच जाएंगे।”

10

जिन दिनों माहिष्मती नगरी और ओंकारेश्वर में कर्मयोग और कर्म-संन्यास पर वाक्-युद्ध हो रहा था, उन दिनों—सम्पूर्ण उत्तर भारत के राजन्य वर्ग में शस्त्र-युद्ध चल रहा था। व्रात्य और ब्रह्मण्य के संघर्ष से चारों ओर कलहाग्नि सुलग रही थी। विशेषकर मगध, काशी, प्रयाग, पांचाल आदि जनपदों में खुलकर संघर्ष छिड़ गया था। मगध-राज धर्मपाल की कन्या मागधी पांचाल की महारानी थी। आचार्य के साथ शास्त्रार्थ के समय में वह भारती के पास आ गई थी। उसकी अनुपस्थिति में प्रतिहार नरेश नागभट्ट ने पांचाल पर आक्रमण कर उसके पति चक्रायुध को युद्ध में पराजित कर दिया था। फिर उसने अरबों से संघर्ष किया। अरबों ने उनके राज्य कच्छ पर घावा बोला। अरबी सेना को पराजित करने पर उसमें विजय का इतना उत्साह जगा कि उसने पांचाल और मगध पर पुनः सहसा आक्रमण कर ही दिया। उसने सोचा था कि पूर्वी राज्यों में बौद्ध और ब्रह्मण्य परस्पर एक-दूसरे का रक्त बहाने को उतारू हैं। उनको जीत लेने का यही सबसे उपयुक्त अवसर है।

पांचाल-राज चक्रायुध का राजदूत मागधी के पास पति का संदेश लेकर

144 / एकता के देवदूत : शंकराचार्य

आया। उस पत्र के द्वारा उत्तर भारत की राजनैतिक उथल-पुथल का विस्तृत परिचय मिला। तब तक भारती और आचार्य का शास्त्रार्थ समाप्त हो चुका था। हार जीत का निर्णय भी हो चुका था किन्तु मंडन की माता के आग्रह से आचार्य शिष्यों सहित ओंकरेश्वर के समीपवर्ती तीर्थ स्थलों की ही यात्रा कर रहे थे। महाराज चक्रायुध के पत्र ने महिला समाज में नई चेतना डाल दी। इतने ही में कच्छ से समाचार लेकर राजदूत मगध और माहिष्मती पहुंच चुके थे। कच्छ पर आक्रमण का समाचार पाकर नागभट्ट ने पांचाल और मगध से सेना हटाकर कच्छ भेज दी और स्वयं लौटते समय आचार्य शंकर का दर्शन करने आ गए। इसी अवधि में राष्ट्रकूट महाराज कर्क (सुधन्वा) भी कर्नाटी तथा आचार्य से मिलने आ गए थे। नागभट्ट के सहसा कच्छ लौटने का समाचार पाकर मगध महाराज धर्मपाल भी अपनी बेटी मागधी सहित आचार्य शंकर से मिलने माहिष्मती नगरी पहुंचे। पांचाल नरेश चक्रायुध को भी नागभट्ट के पुनरावर्तन से शान्ति मिली। वह आचार्य के पास परामर्श के लिए आ गए। इस प्रकार उत्तर और दक्षिण भारत का प्रमुख राजन्य वर्ग परस्पर का वैर भाव भूलकर भारती आदि महिलाओं को साथ ले आचार्य के पास चलना चाहता था। किन्तु भारती ने मंडन मिश्र (सुरेश्वराचार्य) की अप्रसन्नता के भय से स्वयं जाना उचित नहीं समझा। अतः कर्नाटी, मागधी, गुर्जरी, सैन्धवी, विनोदिनी, प्रभा, विजया, जयसेना, भिक्षु कश्मि मित्र, जैन वैष्णव साधु, राजन्य वर्ग आचार्य के पास पहुंचे।

आचार्य ने बड़े धैर्य के साथ सम्पूर्ण देश की विगड़ती हुई परिस्थिति का वृत्तान्त सुना। सबको धैर्य देते हुए उन्होंने समझाया—“संन्यासी को राजनीति के प्रपंच से बचना होता है। अतः मैं आप सबको यही परामर्श दे सकता हूँ कि अपना और अपनी प्रजा की चारित्रिक, मानसिक तथा आध्यात्मिक शक्ति को निरन्तर विकासोन्मुखी बनाने से ही सबका कल्याण संभव है। एक ही पराशक्ति सब में विराजमान होकर विविध प्रकार की लीला दिखा रही है। एक ही आत्मा सबमें विद्यमान है? फिर कौन किससे मित्रता करे और किससे करे शत्रुता? यह सब भाया का खेल है। ईश्वरार्पण बुद्धि से शुद्ध जीवन बिताते हुए अपना-अपना कर्तव्य पालन करते जाओ। कोई किसी का शत्रु नहीं। “आत्मैव ह्यात्मनो बंधुरात्मैव रिपुरात्मनः” सबसे बड़ा शत्रु तो हमारे हृदय के दुर्ग में छिपा है। “काम एष क्रोध एष रजोगुण समुद्भवः। महाशनो महापाप्मा विद्ध्येनमिह वैरिणम्” ॥ पहले इन शत्रुओं को जीतो। काम क्रोध का दमन करो।

इसी समय श्रीशैल से शास्त्रार्थ का समाचार आया। वहां कापालिकों का केन्द्र था। उन्होंने शास्त्रार्थ के लिए आचार्य को चुनौती दी। इस कारण आचार्य ने दक्षिण पूर्व की यात्रा का ही निर्णय किया और राजन्य वर्ग तथा महिला समाज को अद्वैत दर्शन का सिद्धान्त समझाकर एक-दूसरे की सहायता करने का उपदेश देते हुए कहा “प्रत्येक मनुष्य का धर्म है—“आत्मनः मोक्षार्थं लोकहिताय च।” अपने कल्याण और लोक मंगल के लिए सतत प्रयत्नशील रहना मानव धर्म है। इतना समझाकर आचार्य ने सबको विदा किया। सबने प्रणाम कर प्रस्थान किया।

गुर्जर राजपर आचार्य के दर्शन और उनके आदेशों का ऐसा प्रभाव पड़ा कि प्रतिहार, पांचाल, पाल और राष्ट्रकूट राजा एकमत होकर विदेशी सत्ता का सामना करने को तैयार हो गए। इसी को कहा गया कि महात्माओं के आश्रम में सर्प और

मेंढक, सिंह-शावक और छागल एक साथ रहकर एक-दूसरे की सहायता करते हैं। सर्प मेंढक पर छाया किए रहता है। सिंहशावक छागल के साथ खेलता है।

शंकर दूसरे दिन श्रीशैल पर कापालिकों के साथ शास्त्रार्थ के लिए जाने वाले हैं। आचार्य सर्वप्रथम मंडन मिश्र की रुग्णा माता, भारती आदि महिलाओं को आशीर्वाद देने गए। तदुपरान्त शिष्यों सहित श्री शैल की ओर चल पड़े।

तृतीय उल्लास

मण्डनमिश्र और भारती की विद्वत्ता से दक्षिण भारत भी परिचित था। काशी के पंडितों, विविध शास्त्रज्ञों, मण्डन मिश्र जैसे कर्मकाण्डियों को शास्त्रार्थ में पराजित करने के उपरान्त आचार्य की कीर्ति चारों ओर फैल गई। देश में वैदिकधर्म की पुनः प्रतिष्ठा बढ़ने लगी। आचार्य वर्षों तक उत्तर भारत में भ्रमण करते रहे। अब उनके शिष्यों की आकांक्षा दक्षिण भारत-स्थित तीर्थस्थलों के दर्शन के लिए उमड़ उठी। दक्षिण भारत में बहुत बड़े-बड़े सिद्ध मुनि भी रहते थे। कई राज्यों में राजा स्वयं जैनधर्मावलम्बी बन गए थे। अतः राजा और प्रजा, धनी-निर्धन, विद्वान् अनपढ़ सबमें अद्वैत की नव ज्योति जगाने के उद्देश्य से आचार्य के साथ यात्री दल चल पड़ा।

आचार्य चालुक्यराज में पहुंच गये और तीर्थस्थानों का दर्शन, देवमन्दिरों का पूजन करते हुए पंचवटी पहुंचे। वहां के श्री राम मन्दिर का जीर्णोद्धार कराया गया और मन्दिर के समीप संन्यासियों की सुविधा के लिए मठ की स्थापना की। पंचवटी से चलकर चन्द्रभागा नदी के तटवर्ती स्थान पण्डरपुर पहुंचे। यह स्थल महाराष्ट्र का बहुत प्रसिद्ध तीर्थ था। यहीं समीप में भीमरथी नदी के किनारे श्री पांडुरंग देव का मठ्य देवालय है। यह वही स्थल है जहां पुण्डरीक महर्षि को साक्षात् भगवान् विष्णु ने दर्शन दिया। आचार्य ने 'सुललित स्त्रोत्र' की सद्यः रचना की और भाव विह्वल, श्रद्धा-समन्वित हो भगवान् की स्तुति की।

कहा जाता है कि चालुक्य-राज में भ्रमण करते हुए आचार्य के शिष्यों को एक दिन यह ज्ञात हुआ कि महाराज स्वयं किन्ही राजनैतिक कारणों से अपने पूर्वजों का धर्म त्यागते हुए अन्य धर्म की उन्नति में दत्तचित्त हैं। इस कारण राज-परिवार में कलह की स्थिति उत्पन्न हो गई है और महारानी इसी कारण चिन्तित रहती थी। एक दिन महारानी अपने राज प्रासाद के मंदिर में पूजा के उपरान्त ईश्वर की प्रार्थना कर रही थी कि "हे भगवान्, वैदिक धर्म की अवधोगति सहन नहीं हो रही है। आप इसकी कव रक्षा करने आयेंगे?" इसी समय आचार्य शिष्यों-सहित वहां पहुंच गए थे। पद्मपादाचार्य बोल उठे "राजमाता, भगवान् अवतार लेकर आपके द्वार पर खड़े हैं। आप चिन्ता न करें।" महारानी अत्यन्त प्रसन्न हुई। उन्होंने आचार्य शंकर की चरण-वन्दना की। चालुक्यराज भी आचार्य की तेज स्वता से वशीभूत हो गए और उनके चरणों पर गिर पड़े।

चालुक्यराज की माता के आग्रह पर आचार्य राजपरिवार, शिष्यवर्ग और दर्शनार्थियों के साथ गोकर्ण तीर्थों का दर्शन करने चल पड़े। सर्वप्रथम गोकर्ण तीर्थ पर पहुंचे।

गोकर्ण पहुंच कर सर्वप्रथम आचार्य यहाँ के प्रसिद्ध गोकर्ण शिव मंदिर में गये। विग्रह का आधा अंश नारी रूप है और अर्द्ध अंश पुरुष रूप है। मार्ग में ही आचार्य से एक भक्त ने प्रश्न किया था कि महाराज यहाँ के विग्रह का आधा अंश नारी मूर्ति क्यों है? आचार्य ने सब: एक स्तोत्र का निर्माण किया और विग्रह के सम्मुख पहुंच कर शिव वन्दना करते हुए बोले—“हे भगवान् शंकर, आपका दक्षिण भाग मेघ की शोभा से और वामभाग विद्युत प्रभा से जगमगा रहा है। दाहिने भाग में आपने ऐसे मृग का रूप धारण किया है जो नवनूतन तृणांकुरों के चरने में मस्त है। वाम भाग में पार्वती के हाथ में विराजमान शुक पक्षी शोभा दे रहा है। आपके कण्ठस्थित हलाहल विष की कालिमा को आच्छादित कर कण्ठ से लिपटी हुई पार्वती ज्योतिर्मय बन रही है। मैं आपकी इस दिव्य ज्योति का स्मरण करते हुए सोचता हूँ कि यह तो मेरा ही स्वरूप है। भूमा ही आनन्द रूप है उसी आनन्द ब्रह्मा के साथ मेरा भी एकत्व स्थापित हो रहा है।”

उपस्थित जनता को शंकर के स्तोत्र से शिव विग्रह का अर्थ स्पष्ट हो गया। जब जीवात्मा को आत्मा त्वम् गिरजा मतिः... अर्थात् जीवात्मा और परमात्मा का एकत्व भाव होने पर अद्वैत वादी की जो आनन्दमय स्थिति होती है उसी को स्पष्ट करने के लिए इस विग्रह का अर्द्ध भाग पुरुष का और अर्द्ध भाग नारी का विभक्त किया गया है।”

मंदिर के प्रांगण में आचार्य शिष्यों-सहित बैठे हुए थे। अद्वैत दर्शन पर विचार हो रहा था इतने में ही पंडित नीलकण्ठ अपने प्रधान शिष्य हरिहर के साथ आचार्य से शास्त्रार्थ करने पहुंच गये। पंडित नीलकण्ठ की गोकर्ण क्षेत्र में बड़ी ख्याति थी। उनसे आचार्य शंकर का यश सहा नहीं गया। ये शैव मत के जाने माने विद्वान थे। इनका शास्त्रज्ञान इतना अधिक था कि इन्होंने स्वयं अनेक ग्रंथ रच डाले थे। इन्होंने आचार्य को शास्त्रार्थ के लिए ललकारा। दोनों में सारे दिन शास्त्रार्थ चलता रहा।

पंडित नीलकण्ठ शैव मत के प्रकांड पंडित थे पर शास्त्रानुसार जीवन में आचरण नहीं कर पाते थे। उनका वचन, कर्म, मन एक नहीं बन पाया था। इसलिए शैवमत सिद्धान्त की उन्हें सच्ची अनुभूति नहीं हो पाती थी। पंडित नीलकण्ठ में एक बड़ी विशेषता यह थी कि वे दुराग्रही नहीं, गुण ग्राहक थे। आचार्य की तेजस्विता, विद्वत्ता और शालीनता से वे ऐसे पराभूत हुए कि अन्त में आचार्य शंकर के चरणों में मस्तक रख कर अपनी धृष्टता के लिए क्षमा मांगने लगे। आचार्य ने उन्हें बरबस उठा कर गले लगा लिया। मानो जीव-ब्रह्मा से मिलकर आनन्द विभोर हो रहा हो। आचार्य की एक बड़ी विशेषता यह थी कि वे किसी भी प्रचलित मत को खण्डित करने का प्रयास नहीं करते थे अपितु अद्वैत के महासागर में प्रत्येक को विलीन कर देते थे। पंडित नीलकण्ठ भावविभोर हो कर आचार्य को साथ लेकर दर्शन कराने के लिए हरिहर तीर्थ में पहुंचे।

मंदिर में प्रवेश कर आचार्य ने स्तुति की—“हे देवाधिपति! ब्रह्मा और विष्णु भी आपकी आराधना करते हैं। आप अनन्त शक्ति-सम्पन्न हैं। आप ही सर्व व्यापक विभु हैं। सप्तऋषि भी आपकी ही वन्दना करते हैं।” आचार्य की दिव्य ज्योति से मंदिर जगमगा उठा। उस विलक्षण शोभा को देखकर उपस्थित दर्शक मण्डली अवाक् रह गयी। भारत के भिन्न-भिन्न भागों से आयी जनता आचार्य शंकर की जय-जयकार करने लगी। इस प्रकार आचार्य के अद्वैत दर्शन

148 / एकता के देवदूत : शंकराचार्य

की चमत्कार भरी कहानियां भारत के दूर-दूर भागों में कही जाने लगीं ।

उज्जयिनी, गोकर्ण और हरिहर क्षेत्र में घर-घर आचार्य की ख्याति फैल चुकी थी । कर्नाटक-महाराजा ने इनसे मूकाम्बिका तीर्थ पधारने का आग्रह किया । हरिहर क्षेत्र में राजा, श्रेष्ठी, धनी-मानी बड़े-बड़े राज्याधिकारी, विद्वान् पंडित आचार्य का अनुसरण करते हुए चल पड़े । मार्ग में जिन गांवों के समीप से होकर आचार्य निकलते, नर-नारी बाल-बृद्ध पंक्तिबद्ध, मार्ग के दोनों ओर दर्शनार्थ खड़े रहते । चलते-चलते आचार्य एक जगह पर विश्राम करने को रुके । वे प्रायः किसी न किसी अम्बिका देवी के मंदिर के समीप पेड़ की छाया में बैठ जाते और उन चतुर्दिक दर्शकों की भीड़ लग जाती । एक स्थान पर अम्बिका देवी मंदिर में विश्राम करने जा ही रहे थे कि एक नारी अपनी गोद में मृतक शिशु चिपकाए हुए चीत्कार करती हुई आचार्य के चरणों पर लोट गयी । उस विधवा नारी का एकमात्र सहारा वही बेटा था जो अज्ञात कारण से मृतक पड़ा था । आचार्य ने योग बल से सब कुछ जान लिया । वे देवालय के सम्मुख दण्डवत् कर भगवान की स्तुति करने लगे । कहा जाता है कि शंकर की आत्मा परमात्मा से जब एकता का हो गयी तब शंकराचार्य की इच्छा परमात्मा की इच्छा बन गयी । मृतक बालक वास्तव में पूर्णतया शव नहीं बन पाया था । उसकी किसी नाड़ी में प्राण बचा था । आचार्य की स्तुति से भगवान् इतने प्रसन्न हुए कि उन्होंने मृत प्रायः बालक को पुनः जीवित कर दिया । बालक के अंगों में स्पन्दन होते देख उपस्थित जनता विस्मय-विभोर हो उठी । शव रूप में पड़े बालक की धीरे-धीरे आंखें खुलने लगीं । ज्यों ही वह उठकर बैठा वह अपार भीड़ आचार्य की जयजयकार करने लगी । फिर तो कहना ही क्या ! वायु वेग से इस घटना का समाचार देश के कोने-कोने तक फैल गया । आचार्य देवी की स्तुति करने लगे ।

आचार्य के मूकाम्बिका तीर्थ पहुंचते-पहुंचते उनके साथ पदयात्रा करने वाले तीर्थ यात्रियों की संख्या बढ़ते-बढ़ते अनुमान से अधिक हो गयी, पर चालुक्य और कर्नाटक महाराज ने ऐसी व्यवस्था की कि कोई भी भूखा-प्यासा न रहा ।

2

आचार्य शंकर का आशीर्वाद पाकर भारती ने अपनी सहतीर्थ्या सखियों के साथ संगोष्ठी का आयोजन किया । भारती और आचार्य की ख्याति केदारनाथ से कन्याकुमारी और तक्षशिला से कामरूप तक फैल चुकी थी । नारीजाति के लिए शास्त्रार्थ सुनने का एक अपूर्व अवसर था । जिस प्रकार प्राचीन काल में राजा जनक और सुलभा का शास्त्रार्थ सम्पूर्ण देश में जागृति देने वाला सिद्ध हुआ था, उसी प्रकार आचार्य और भारती के एक मास तक के शास्त्रार्थ में यतिराज शंकर की हार और भारती की विजय की गाथा देश में क्रान्तिकारी सिद्ध हुई । नारीजाति का मस्तक अंचा करने वाला यह शास्त्रार्थ कितनी राजमहिलियों, राजकुमारियों, सम्पत्तिशाली श्रेष्ठ कन्याओं को वरवसमाहिष्मती नगरी खींच रहा था । सैन्धवी और पांचाली के द्वारा भारत के उत्तर पश्चिमी भागों में व्याप्त अज्ञान्ति का लेखा जोखा सुनकर नारीजाति का हृदय रो रहा था ।

भारती ने संगोष्ठी में आचार्य के आशीर्वाद, देश के प्रमुख राजा एवं राजकुमारों

के—देश-रक्षा-सम्बन्धित—दृढ़ संकल्प का संदेश सुनाया। उत्तर भारत की राज-महिषियों और राजकुमारियों ने देश की रक्षा का दृढ़ संकल्प लिया था। यह निश्चय किया गया कि अपने-अपने राज्य में गांव-गांव संगठन का संदेश सुनाया जाय। सर्वत्र प्रार्थना सभाएं स्थापित की जाय। प्रत्येक व्यक्ति को ईश्वरार्पण बुद्धि से अपना कर्तव्य पालन की शिक्षा दी जाय। देश-प्रेम और समाज-हित की भावना जगायी जाय। ग्रामीण संगठनों का सम्बन्ध जनपद से जोड़ा जाय। इस प्रकार प्रत्येक राज्य की शक्ति संगठित करने के लिए “आचारः परमोधर्मः” अर्थात् “आचार ही परमधर्म है” इसकी शिक्षा दी जाय।

उत्तर-दक्षिण पूरब-पश्चिम चार भागों में देश को संगठन के लिए विभाजित किया गया। एक-एक भाग के संगठन का पूरा दायित्व वहां की राजमहिषियों या राजकुमारियों और प्रसिद्ध समाजसेवियों के हाथों में समर्पित किया गया। उन्हें अपनी स्वतंत्र समिति बनाने का अधिकार दिया गया जो देश के बाहरी और भीतरी शत्रुओं से जनता को सावधान करती रहे।

भारती को किसी प्रकार यह पता चल गया था कि शास्त्रार्थ में पराजित बौद्ध भिक्षु, कापालिक, तांत्रिक, हिंसोपासक काली-पूजक, आचार्य का प्राण लेने में तनिक भी संकोच न करेंगे। उस संगोष्ठी ने ऐसे हत्याओं का ब्योरा तैयार किया जो धर्म की ओट में निर्दोष व्यक्तियों की हत्या करने में अपनी बड़ी विजय समझते थे। बौद्ध भिक्षु को श्री निकेतन¹ में हराने वाली श्रेष्ठि-कन्या प्रभा का विवाह चालुक्य राज्य के एक समृद्ध प्रसिद्ध पोत व्यापारी के परिवार में हुआ था। वह मुमात्रा, जावा, बाली, लक्ष्यद्वीप, सिघल आदि राज्यों में व्यापार के द्वारा विशाल सम्पत्ति एकत्रित कर रहा था। अब वह प्रभा रानी के नाम से पुकारी जाती थी। उसने भारती को सूचना दी थी कि पराजित बौद्ध भिक्षु लज्जित होकर क्रकच नामक कापालिक का शिष्य बन गया है। उसने अपना नाम उग्रमैरव रख लिया है। श्री शैल की देवी को प्रतिवर्ष नर-बलि के द्वारा प्रसन्न किया जाता है। क्रकच के शिष्यों का ऐसा आतंक और प्रभाव हो गया है कि राजा और शासक वर्ग भी उससे भय-भीत रहते हैं। वह साधु-संन्यासियों का शत्रु बन गया है। मुझे ऐसा प्रतीत होता है कि वह आचार्य शंकर की प्रसिद्धि को सहन नहीं कर सकेगा।

भारती ने उसके परामर्श से अपने विश्वासपात्र सैनिक रामदास को सेवक के रूप में आचार्य की सेवा में भेज दिया। वह नैष्ठिक ब्रह्मचारी बनकर आचार्य के साथ छाया की तरह निरन्तर सेवा करता रहा। शंकराचार्य और उनके शिष्यों के भोजन, वस्त्र, शयन आदि की विधिवत् व्यवस्था वह गुप्तरूप से करता रहा। किसी को आभास भी न हो पाया कि भारती ने इसे आचार्य की शारीरिक रक्षा के लिए भेजा है। आचार्य शंकर के आज्ञानुसार प्रातः कालीन समाधि-वेला में कोई उनके समीप नहीं जा सकता था। भारती का भेजा हुआ विश्वासपात्र सेवक रामदास (गांव वाले हनुमान कहते थे) ही आश्रम की सफाई के हेतु समाधि-वेला में जाता था क्योंकि प्रातः उठकर आश्रम की स्वच्छता सफाई एवं गायों के गोबर की व्यवस्था का कार्य रामदास के ही जिम्मेदारी पर था। कापालिक उग्रमैरव ब्रह्मानन्द नाम से संन्यासी बनकर आचार्य का शिष्य बन गया था। इस रहस्य को रामदास के अतिरिक्त कोई नहीं जानता था।

¹ प्रयाग के पास प्रतिष्ठानपुर के बालिकाविद्यापीठ का छात्रावास

150 / एकता के देवदूत : शंकराचार्य

रामदास, आचार्य के शयन कक्ष के समीप ही सोया करता था। आचार्य भी समाधि साधना के लिए एकान्त में बैठा करते थे, वह किसी प्रकार छिपकर उनकी रखवाली करता था। जिस रात एकान्त में ब्रह्मानन्द (उग्रभैरव) आचार्य का सिर मांगने गया था और वृक्ष के नीचे आचार्य से बातें कर रहा था उस समय रामदास झुरमुट के पीछे से सब सुन रहा था। उग्रभैरव उस समय इतना प्रयत्न था मानो उसे ब्रह्मानन्द ही मिल गया हो। उसी रात्रि वेला में जब सब आश्रमवासी सो गये तो वह अर्द्धरात्रि को श्रीशैल पर्वत पर अपने पुराने गुरु ऋक्च मिलने पहुँचा। और आचार्य के साथ अपनी वार्ता विस्तार से कह सुनाई। ऋक्च तोमहीनों से इसी अवसर की प्रतीक्षा कर रहा था। तुरन्त मदिरा का घट खोल दिया गया और भैरवदेव की तांत्रिक पूजा प्रारम्भ हुई। तांत्रिक विधान से पूजा करने के उपरान्त हवन की बारी आई। महिषासुर वध का प्रसंग आने पर सरसों और नाना प्रकार की सुरा से हवन पूजन हुआ। धूम्रलोचन वध के प्रसंग में गुग्गुलु चण्डमुण्ड के वध में विधिवत् गंधों और पुष्पों से, रक्तबीज के प्रसंग में लालचन्द से हवन हुआ। सब मिलकर हवन करते हुए गर्ज, गर्ज कर मन्त्रों का उच्चारण करने लगे। बार-बार इसकी पुनरावृत्ति होती रही। “गर्ज गर्जति मन्त्रेण सुराश्चातप्रयत्नतः” अथवा “मांक्षिकवच्चैत विशेधेण सुरेश्वरि।” इन मन्त्रों के द्वारा एक प्रहर तक विभिन्न प्रकार की सुराओं से हवन चलता रहा। तदुपरान्त काजल से हवन किया गया। तदनन्तर विविध प्रकार के पशुओं का वध करके उनका रक्त अग्नि में डालते हुए “मुखेन काली जगृहे” का जप चलता रहा। उस हवन की पूजा प्रक्रिया में सर्वप्रथम वक्रे का रक्त और मांस का हवन किया गया। तदुपरान्त भैंसे की बलि दी गयी। इसके पश्चात् मदिरा का हवन हुआ। खरगोश, गैंडा, जंगली शूकर, मार्जार, मगरमच्छ, घड़ियाल, कुक्कुट, जंगली मुर्गा, शृगाल और अन्त में घोड़े का मांस भक्षण और मद्यपान खूब जमकर किया गया। हवन समाप्त होने के उपरान्त अपनी इच्छा की पूर्ति के लिए भैरवदेव की स्तुति की गयी। समाप्ति के समय चण्डी की स्तुति करते हुए सारे भैरव के पुजारी चार वर्गों में बंट गए। पहला वर्ग कहता है ऊँ घोर चण्डी। दूसरा कहता है महाचण्डी। तीसरा कहता है चण्डमुण्डविखण्डिनी। चौथा कहता है चण्डवक्त्रा। एक घटिका तक यही पाठ होता रहा। इतने में रात्रि का तीसरा प्रहर प्रारम्भ होने वाला था। ऋक्च अपने हाथों में मद्यपात्र लेकर उग्रभैरव से बोला—“लो काली का वध प्रसाद। हम सब का मनोरथ पूर्ण हो। आज अरुणिमा की वेला में संन्यासी का रक्त इस हवन स्थल पर उसी प्रकार फैलेगा जिस प्रकार सूर्योदय से पूर्व उससे अरुणिमा। वेदवेत्ता, ज्ञानी, शास्त्रार्थ-विजेता के रक्त से आज हमारी चण्डी और काली आराध्य देवी प्रसन्न होगी। और उनकी कृपा से हमारे मनोरथ पूर्ण बनेंगे।”

उग्रभैरव (ब्रह्मानन्द) अपने वास्तविक गुरु ऋक्च के हाथों से एक प्याला प्रसाद पीकर नाचता-कूदता शंकर के समीप पहुँचा। रामदास उसके पुनरागमन की आशा में पथ निहार रहा था। उसने देखा कि हाथों में खड्ग लपलपाता हुआ मदोन्मत्त भाव से चला आ रहा था। उधर आचार्य नित्य का साधना-स्थल बदल कर समीप स्थित भैरवपीठ की ओर चले जा रहे हैं। रामदास ने इससे पूर्व ही पद्मपादाचार्य को सावधान कर दिया था कि आज आश्रम के ऊपर घोर आपत्ति आने वाली है। आप सावधान रहें। नियमानुसार पद्मपादाचार्य एक पहर रात गये तो

एकता के देवदूत : शंकराचार्य / 151

गये। उन्होंने स्वप्न देखा कि कोई हत्यारा आचार्य की हत्या के लिए लपलपाता खड्ग लेकर आ रहा है और प्रह्लाद की तरह सत्यनिष्ठ आचार्य की रक्षा के लिए नृसिंह भगवान आ पहुँचे हैं। मानो नृसिंह का गर्जन सुनाई पड़ रहा है। अतः वे चौंककर उठ बैठे। उसी समय रामदास भागता हुआ उनके पास पहुँचा और उनका हाथ अपने हाथ में पकड़ कर दौड़ता हुआ छिप-छिप कर आचार्य के समीप पहुँचा। उसके हाथ में एक लाठी थी जिसका सिरा लोहखण्ड से जड़ा हुआ था। पद्मपादाचार्य ब्रह्मानन्द के हाथ में लपलपाता खड्ग देखकर चीत्कार कर उठे। उग्रभैरव ने जैसे ही अपना खड्ग आचार्य का मस्तक काटने के लिए उठाया त्यों ही रामदास ने उसके (पहुँचे) हाथ पर ऐसी कसके लाठी जमाई कि खड्ग हाथ से गिर गया। हाथ से गिरी हुई तलवार आचार्य के कंधे पर जा गिरी जिससे रक्त निकलने लगा था। ज्यों ही रामदास ने लाठी मारी त्योंही पद्मपादाचार्य ने दौड़कर उग्रभैरव को ही पकड़ लिया। दोनों में छीनाझपटी होने लगी। उग्रभैरव ने पद्मपादाचार्य को तेजी से धक्का मारा जिससे वह संभल न सके, अतः गिर गये। तुरन्त ही उग्रभैरव बाएं हाथ से तलवार उठाकर रामदास की तरफ धुमाने लगा। रामदास तक तलवार पहुँची नहीं थी कि उसने एक लाठी उग्रभैरव के सर पर दे मारी जिससे वह विचलित हो गया। उसकी मुट्ठी से तलवार छूट गई, और रामदास के पैर के समीप जा गिरी।

गिरी हुई तलवार को उग्रभैरव फिर बाएं हाथ से उठाने चला। अप्रत्याशित रूप से अपने को पराजित पाकर वह आग बबूला हो रहा था। विविध प्रकार के मांस-भक्षण से उसकी चित्तवृत्ति बड़ी उग्र बन गयी थी। उस पर अति मादक मदिरापान से वह योंही विक्षिप्त था। अपने अहंकार पर भयंकर चोट पहुँचने से वह और भी उग्र हो गया था। वह क्रोधाभिभूत हो लपककर तलवार पकड़ना ही चाहता था कि दूसरी लाठी के प्रहार से उसका बाया हाथ भी झूल उठा। और वह खड्ग पकड़ न सका। अब निराश होकर भागने का उपक्रम करने लगा। रामदास को एक उपाय सूझा। उसने उसके दाहिने पैर पर एक लाठी जम के मारी तो लंगड़ाते हुए भागने लगा तो दूसरी लाठी दूसरे पैर पर मारी। वह भागने में असमर्थ हो गया और कटे वृक्ष की तरह धड़ाम से जमीन पर गिर गया। इतना बड़ा काण्ड हो गया पर आचार्य समाधितल्लीन थे।

उनकी मुखाकृति पर तेज चमक रहा था। अमावस्या की अंधेरी रात में मानो एक स्फटिक मणिराज दमक रहा हो। उनके अर्द्ध निमीलित नेत्र भगवान शंकर की समाधिस्थिति के समान परम-शान्ति की वर्षा कर रहे थे। अघ खुले अघरों के मध्य चमकते हुए कतिपय मुक्ता दन्तों से मानो अमृत की वर्षा हो रही हो। पद्मासन लगाए हुए आचार्य शंकर ऐसे ध्यान निमग्न थे कि उन्हें वक्षस्थल पर बहती हुई रक्त की धारा का भी भान नहीं था। लाठियों की ठांय-ठांय की ध्वनि उग्रभैरव के मुख से सुरा की दुर्गन्ध आ रही थी। यह जानते हुए कि ब्रह्मानन्द आचार्य की हत्या करने आया था उसी के कारण आचार्य के वक्षस्थल में रक्त बह रहा है, उसी ने मुझे धक्का देकर पृथ्वी पर गिरा दिया पर तो भी पद्मपादाचार्य के मन में कोई आक्रोश नहीं। उग्रभैरव के समीप बैठकर उसकी दोनों बांहें अपने हाथ में लिए हुए उसके मुख की ओर करुणा भरी दृष्टि से देख रहे थे। रामदास एक हाथ में लाठी और दूसरे हाथ में खड्ग लिए आचार्य के पीछे खड़ा रहा। यह बड़ा मार्मिक

152 / एकता के देवदूत : शंकराचार्य

दृश्य था।

पूर्व दिशा में अरुणिमा क्रमशः प्रगाढ़ बनती जा रही थी। धीरे-धीरे आचार्य की समाधि-स्थिति बदलने लगी। उनके मुख-मण्डल पर आनन्द लहरी खेल रही थी। धीरे-धीरे अर्द्धनिमीलित नेत्र विस्फारित होने लगे। खुले हुए ओठ क्रमशः उसी प्रकार बन्द होने लगे जिस प्रकार कुमुदनी की पंखुड़ियाँ प्रातःकाल होते बन्द हो जाती हैं। पक्षी के कलरव मानो आचार्य की सहिष्णुता और शान्ति का यश गा रहे थे। प्रातः की प्राण प्रदायिनी वायु मानो उन पर चमर ढाल रही थी। प्रकृति उनके ऊपर धूप से अर्चना कर रही थी। आचार्य को अब ज्ञात हुआ कि वक्षस्थल में कुछ गीला पदार्थ रेंगता हुआ बह रहा है। आचार्य शंकर के नेत्र खुलते ही पद्मपादाचार्य ने अपने उत्तरीय से उनके वक्षस्थल का रक्त पोंछा। अब आचार्य को स्मृति आयी कि आज मेरा मस्तक लेने ब्रह्मानन्द को आना था। उन्होंने पद्मपादाचार्य से पूछा तुम कैसे? क्या यहाँ ब्रह्मानन्द आया था?

पद्मपादाचार्य बोले—“आचार्यवर! यह ब्रह्मचारी ब्रह्मानन्द आपके समीप ही विराजमान है।” आचार्य ने देखा कि ब्रह्मानन्द के मस्तक से रक्त की बूँदें टपक रही हैं। उन्होंने तुरन्त अपने उत्तरीय से उसका घाव पोंछा और उसका मस्तक अपनी गोद में रख लिया और पद्मपादाचार्य से बोले—“आश्रम के समीप नीम की पत्तियों के ढेर लगे हैं। उन्हीं को जलाकर ले आओ।” इतने में ही रामदास लाठी को पीछे रखकर आचार्य के सामने आया। दण्डप्रणाम करके बोला—“गुरुदेव! मैंने नीम की राख अपने घर में रखी है। और घाव को भरने वाली जड़ी भी पहचानता हूँ। मैं अभी नीम की पत्ती की राख और जड़ी का रस लाता हूँ। आपके कंधे पर खड़्ग की धार से गहरा घाव हो गया है। अगर स्वाभी पद्मपादाचार्य चले जायेंगे तो रक्त की धारा फूट निकलेगी। उन्हें इसी प्रकार अपने उत्तरीय से रोके रहने दीजिए।” आचार्य ने आज्ञा दी शीघ्र ही राख और जड़ी लेकर आ जाओ। यद्यपि आचार्य यह दृश्य देखकर घटना का कुछ अनुमान लगा रहे थे तथापि पद्मपादाचार्य से कुछ जिज्ञासा प्रकट की कि रामदास लंगड़ा क्यों रहा है? उसके पैर से रक्त क्यों बह रहा है? मेरे समाधि काल में तुम लोग यहाँ कैसे आ गये? इस स्थल का तुम्हें पता कैसे चला? “पद्मपादाचार्य ने मस्तक झुकाकर विनीत भाव से कहा—गुरुदेव आप बोलिए नहीं। नहीं तो रक्त का प्रवाह और बढ़ जायेगा। ब्रह्मानन्द को स्वस्थ हो जाने दीजिए। वही अपने श्रीमुख से आपको सारी कथा सुनायेंगे।”

यह बातें हो ही रही थी कि तब तक रामदास औषधि लेकर पहुंच गया। आचार्य ने ब्रह्मानन्द के मस्तक के घाव का विधिवत् उपचार किया। उस समय उनके नेत्रों से अविरल अश्रुधारा बह रही थी। ब्रह्मानन्द का क्रोध शान्त हो गया था। उसके मन में श्लानि होने लगी थी। वह सोचने लगा कि जिस गुरुदेव की हत्या करने आया था वह अपने घावों की चिन्ता छोड़कर मेरा उपचार कर रहे हैं। पर अब वह करता भी क्या! जो होना था वह तो हो गया। साहस करके ब्रह्मानन्द उठने लगा पर आचार्य ने उसे उठने नहीं दिया। रामदास से रोगी शिविका (खटोली) मंगायी जिस पर लिटाकर आश्रम की ओर चलने लगे। अग्रभाग आचार्य ने स्वयं पकड़ा और पृष्ठ भाग को पद्मपादाचार्य और रामदास ने संभाला।

आश्रम आते हुए रास्ते में कुछ शिष्य तुंगभद्रा नदी स्नान के लिए जा रहे थे।

उन लोगों ने देखा कि आचार्य आ रहे हैं, लेकिन रोगी शिविका कन्धे पर रखे हैं। वे लोग कुछ सोचने लगे। जिज्ञासा बढ़ी। समीप आने पर सारी घटना का विवरण ज्ञात हुआ और वे लोग नदी स्नान के लिए चले गये। वहां पर वे सभी आपस में इसी घटना की चर्चा कर रहे थे कि कुछ लोगों ने सुन लिया। फिर क्या था। इस घटना का समाचार विद्युत वेग से सर्वत्र फैलने लगा।

राजा सुधन्वा को भी पता लगा। उन्होंने अमात्यवर्ग, श्रेष्ठि प्रधान, रक्षकवर्ग, प्रमुख प्रशासकों की संयुक्त बैठक की जिसमें ऋकच कापालिक के विभिन्न केन्द्रों पर विद्यमान उनके सशस्त्र सैनिकों, शस्त्रों, अन्यमतों के साथ संघर्ष, नित्यप्रति की हत्याओं पर गम्भीरता से विचार किया गया। आचार्य शंकर जैसे अवतारी पुरुष पर उग्रमैरव का घातक प्रहार सुनकर सारी सभा सन्न रह गयी। अन्त में यही निश्चय किया गया कि ऋकच के सभी साधना केन्द्रों को चारों ओर से घेर लिया जाये। इसी उद्देश्य से केरल, चालुक्य, चोल राज्यों के चुने हुए सैनिकों ने कापालिकों के अष्टाचार-प्रचारक केन्द्रों को घेर लिया। कापालिक और सैनिकों में खुलकर संघर्ष हुआ। दोनों पक्षों के सैनिक हताहत हुए। कभी-कभी तो ऐसा प्रतीत होता था कि कापालिकों की शक्ति अधिक बलवती हो गई है। इस प्रकार हार-जीत का क्रम कुछ दिनों तक चलता रहा। अन्त में कापालिक हार गये और उनके सभी प्रमुख नेता पकड़े गये। इस संगठन में धन से सबसे अधिक सहायता देने वाली विजया प्रभानामक महिला थी। उसने चालुक्य राज्य के प्रमुख श्रेष्ठियों को संगठित किया था।

श्रेष्ठि-पत्नियों का एक संगठन था जिसमें अपनी वार्षिक आय के अनुकूल दान देना धार्मिक दृष्टि से अनिवार्य बन गया था। विजया सबसे अधिक शिक्षित और संगठनशील थी। अतः उसी को संगठन का मुख्य सचिव बनाया गया था। उसने संदेश वाहक के द्वारा भारती के पास आचार्य के ऊपर प्रहार, रामदास के द्वारा आचार्य की आत्म-रक्षा आदि की सूचना भेज दी थी। इस प्रकार कापालिकों के प्रधान नेता ऋकच के अनेक प्रमुख सेनानी मारे गए और आचार्य ने तांत्रिक साधना का जो रहस्य समझाया उसके अनुसार दुर्गा और काली की पूजा होने लगी।

3

मार्ग में स्थान-स्थान पर भीड़ तथा एकत्र ग्रामीणों को उपदेश देते हुए आचार्य श्री वेली पहुंचे। श्री वेली नगरी में संस्कृत विद्वानों का केन्द्र था। वहां संस्कृत का पठन-पाठन गुरु शिष्य की परम्परा से दीर्घकाल से चला आ रहा था। वहां शिव-पार्वती का मंदिर प्रख्यात देवालओं में माना जाता था जहां पवित्र पर्वों पर सहस्र विद्वान ब्राह्मण उपासना किया करते थे। वेद-ध्वनि और यज्ञ हवन से इस नगरी में सदा चहल-पहल रहा करती थी। विभिन्न शास्त्रों के प्रकाण्ड विद्वान यहां आपस में शास्त्रार्थ भी किया करते थे।

आचार्य की चमत्कारपूर्ण घटनाओं से यहां के विद्वान परिचित थे। शास्त्रार्थ में सबसे निपुण प्रभाकर की आचार्य में पूर्ण श्रद्धा थी इसी कारण अन्य पंडितों का साहस आचार्य के साथ शास्त्रार्थ करने का नहीं हुआ। प्रभाकर पंडित का

154 / एकता के देवदूत : शंकराचार्य

एकमात्र पुत्र जन्म से ही मूक था। अब उसकी अवस्था तेरह वर्ष की हो गई थी। दम्पति ने पुत्र के मूकपन को दूर करने के लिए अनेक व्रत और उपवास किये। कितने ही तीर्थों के दर्शन किये, अनेक उपचार किये पर उनका पुत्र मूक का मूक ही बना रहा। आचार्य के आगमन से प्रभाकर एवं उनकी पत्नी को कुछ-कुछ आशा होने लगी कि आचार्य के आशीर्वाद से बालक बोलने लग जायेगा। आचार्य के मुख मंडल से निकलती हुई दिव्य ज्योति को देखकर उन दोनों के निराशामय अन्धकार में आशा की किरण झिलमिला उठी। प्रभाकर बच्चे को साथ लेकर ज्यों ही आचार्य के समीप पहुँचे उस मूक बालक की आंखें विस्फुटित हो उठीं, उसके मुख मंडल पर उल्लास की लहरियाँ लहराने लगीं। उसका रोम-रोम पुलकित हो उठा। वह दूर से ही दण्डवत् करता हुआ आचार्य के चरणों पर लेट गया। प्रभाकर विनीत भाव से अपनी विपदा सुनाते हुए बोले—पूज्य आचार्यवर, हमारी यही एकमात्र संतान है। यह तेरह वर्ष का बालक जन्म से ही मूक है।

आचार्य ने ध्यानपूर्वक बालक की ओर दृष्टि डाली। उन्होंने अपने योग बल से बालक के मूकपने का रहस्य समझ लिया। उन्होंने बालक से पूछा—

कस्त्वं शिशो कस्य कुत्रोऽसि गन्ता

कि नाम तेत्वं कुत आगतोऽसि

एतद् वद त्वं मम सुप्रसिद्धं

मत्प्रीतये प्रीतिविदग्धनोऽसि ॥

हे शिशु ! तुम कौन हो ? किसके पुत्र हो ? कहां जा रहे हो ? तुम्हारा नाम क्या है ? कहां से आये हो ? इन सब प्रश्नों का स्पष्ट उत्तर देकर हमें प्रसन्न करो। आचार्य के मुख मंडल पर दृष्टि डालकर बालक ने मधुर कंठ से उत्तर दिया—

नाहं मनुष्यो न च देव यक्षो,

न ब्राह्मण क्षत्रिय वैश्य शूद्र :

न ब्रह्मचारी न गृही वनस्थो,

भिक्षुर्न चाहं निजबोध रूपः ॥

न तो मैं मनुष्य हूँ और न यक्ष ही हूँ, ब्राह्मण, क्षत्रिय, वैश्य, शूद्र भी नहीं, न ब्रह्मचारी, न गृहस्थ, और न ही वानप्रस्थी हूँ। मैं भिक्षु भी नहीं हूँ, मैं केवल ज्ञान स्वरूप हूँ।

आचार्य ने बालक के विगत जन्म ही कहानी सुनाते हुए कहा कि एक बार आप दोनों बच्चे को साथ लेकर नदी स्नान करने गये। आप लोग नदी के समीप ही एक योगी की कुटी में बालक को रखकर स्नान करने चले गये। योगिराज ध्यान मग्न थे। इधर बालक खिसकते-खिसकते नदी में गिर कर मर गया। आप दोनों रोते हुए पुत्र का शव गोदी में लेकर योगी के पास आये। आप लोगों के रुदन से योगी का हृदय करुणामय हो गया। उन्होंने अपना शरीर छोड़कर योग बल से बालक के शरीर में प्रवेश किया जिससे बालक जी उठा। आप लोग हर्षित हृदय से पुत्र को लेकर घर लौट आये। इस कारण यह बालक पूर्ण ज्ञानी है। इसे आप गृहस्थ नहीं बना सकेंगे।

आचार्य के रहस्योद्घाटन को सुनकर दम्पति की स्मृति जाग उठी। बालक ने अपनी माता को सम्बोधित करते हुए कहा—“माता, अब मेरा परिचय तो आप लोग जान गये। आप लोग मुझे आचार्य के पास छोड़ जाएं। मैं प्रसन्न चित्त से

एकता के देवदूत : शंकराचार्य / 155

प्रार्थना करता हूँ कि आप जल्द ही एक सुपुत्र की जननी होगी। बेटे की वाणी से मातृ-हृदय संतुष्ट नहीं हुआ और अश्रु बहाते हुए बालक की ओर मां टकटकी लगाये निहारती रही। प्रभाकर ने साहस करके पत्नी को समझाया कि आचार्य की ही आज्ञा में हम सबका कल्याण है। अब यह बालक आचार्य के चरणों में रहकर केवल एक ही परिवार का नहीं अपितु सारे विश्व के मंगल कार्य में अपना जीवन यापन करेगा। इससे बढ़कर हम दोनों का सौभाग्य क्या होगा। मां ने बच्चे के सिर पर प्रेम से हाथ फेरा और गद्गद् कंठ से आशीर्वाद देकर अश्रु-धारा बहाती घर लौट आयी। पंडित प्रभाकर आचार्य के साथ अद्वैत दर्शन पर विचार-विमर्श करने लगे। प्रभाकर की प्रेरणा से विभिन्न विचारक, पंडित अद्वैत सिद्धान्त से अविभूत हो उठे।

आचार्य ने इस नये शिष्य का नाम हस्तामलक रखा, क्योंकि प्राणदाता योगिराज अनेक शास्त्रों के दिद्वान थे। उन्होंने ही शिशु-काय में प्रवेश किया था। अतः बालक जन्म से ही प्रकाण्ड पंडित योगी बन गया था। आचार्य इस नव शिष्य को साथ लेकर कार्य समाप्त कर श्री वेली से शृंगेरी की ओर चल पड़े।

4

श्री वेली अग्रहार से आगे बढ़ने पर कर्नाटक के चालुक्य राज अपने प्रमिद कर्मचारियों के साथ आचार्य का अनुसरण करते हुए चले। कर्मचारियों ने यात्रियों के रात्रि विश्राम का विधिवत् प्रबन्ध कर दिया पर कभी-कभी ऐसा होता था कि आचार्य और उनके साथी ग्रामवासियों के आग्रह से किसी रम्य सरोवर या नदी-तट पर ही विश्राम करने को ठहर जाते। आचार्य की कीर्ति अब इतनी फैल चुकी थी कि भोली-भाली ग्रामीण जनता उन्हें भगवान् का अवतार समझकर पूजने लगी थी।

आचार्य सन्ध्या की सामूहिक प्रार्थना के उपरान्त उपस्थित जनता की विविध समस्याओं का समाधान करते। पंडित-मण्डली को अद्वैत सिद्धान्त का रहस्य समझाते। जिज्ञासुओं की विविध जिज्ञास्यों का उत्तर प्रस्तुत करते। दूर-दूर से आए आर्त प्राणियों के दुःख निवारण का मार्ग बताते। रोगी, दीन-दुखी-प्राणियों की व्यथा सुनकर उनका करुण हृदय द्रवित हो उठता। इस प्रकार यात्रा करते-करते कुछ दिनों में, उस स्थान पर पहुँचे जहाँ गुरु की खोज में आचार्य ने मेढक के ऊपर साँप को छाया करते देखा था। आठ वर्ष की अवस्था में गुरु गोविन्द पाद का शिष्य बनने के लिए जिस समय आचार्य जा रहे थे, उन्हें उस स्थान पर ऐसी शान्ति मिली थी कि वे बिना प्रयास के ही समाधिस्थ हो गये थे। शैशव की वह स्मृतियाँ आज हृदय को आन्दोलित कर रही थी। दोपहरी में मेढक पर छाया करने वाले सर्प को स्मरण करते हुए उसी वृक्ष की छाया में बैठ गये, जहाँ मेढक पर छाया करने वाले सर्प को देखकर विस्मय-विभोर हो उठे थे। आचार्य के चतुर्दिक उनका शिष्य वर्ग बैठ गया। कुछ दूरी पर चालुक्य राज और उनके कर्मचारी यात्रियों की सुख-सुविधा की व्यवस्था में लग गए।

आचार्य का मन उम स्थान पर ऐसा रम गया कि उन्होंने अनिश्चितकाल तक वहीं रहना उचित समझा। उन्हें यह स्थान अपनी ग्रन्थ-रचना के लिए बहुत ही

156 / एकता के देवदूत : शंकराचार्य

उपयुक्त जान पड़ा। चालुक्य राज आचार्य की इच्छा का संकेत पाकर तदनुरूप सबके निवास के लिए कुटीर का निर्माण कराने लगे। देखते-देखते वहाँ साधक-जनपद बस गया।

शृंगेरी के समीप ग्रंथ रचना में आचार्य शंकर का मन ऐसा तल्लीन हो गया, कि उन्होंने आगामी तीर्थ यात्रा कुछ काल के लिए स्थगित कर दी, और वहीं एकाग्र भाव से ग्रंथ प्रणयन में संलग्न हो गये। नियत कार्यक्रम के अनुसार प्रार्थना, प्रवचन और शिष्यों का अध्यापन कार्य चलता रहा। एक दिन विशेष घटना घटी। शृंगेरी की शिष्य मंडली में आनन्द गिरि नामक ऐसा छात्र था जो चुपचाप आचार्य के समीप बैठकर पाठ सुना करता था। पद्मपादाचार्य, सुरेश्वराचार्य, और हस्तामलक बड़े ही मेधावी एवं प्रबुद्ध शिष्य थे। मौन भाव से आचार्य की निरन्तर सेवा करने वाला और चुपचाप पाठ श्रवण करने वाला गिरि अन्य शिष्यों से विलक्षण था। वह कभी न तो पाठ श्रवण करते हुए शंका प्रगट करता और न कोई प्रश्न ही पूछता। इस कारण अन्य शिष्य उसे अति सामान्य यहाँ तक कि शास्त्र-अनभिज्ञ विद्यार्थी समझा करते थे। पर आचार्य उसकी सच्ची लगन, निस्पृह सेवा एवं शान्त प्रवृत्ति से प्रभावित हो गये थे।

एक दिन विचित्र घटना घटी। गिरि आचार्य के वस्त्र धोने के लिए नदी-तट पर गया हुआ था। वस्त्र धोते-धोते आचार्य की महिमा का गुणगान गाता हुआ वह मन ही मन ऐसा भावविभोर हो गया कि उसे पाठ के समय का ध्यान ही नहीं रहा। नित्य नियम के अनुसार जब पाठ का समय हुआ सभी शिष्य आचार्य के समीप पहुँच गये। आचार्य ने देखा कि वस्त्र प्रक्षालन के लिए गया हुआ गिरि अभी तक नहीं लौटा। अतः उन्होंने पाठ प्रारम्भ नहीं किया और एक टुक नदी की ओर निहार रहे थे। उन्होंने जब शिष्यों पर दृष्टि डाली तो सबको उत्कण्ठित मुद्रा में देखकर बोले—‘थोड़ी देर प्रतीक्षा करो, आनन्द गिरि को आने दो।’

शिष्यों ने आचार्य का अभिप्राय समझ लिया। अतः अब टुकटकी लगाये नदी तट की ओर आनन्द गिरि का मार्ग देखने लगे। पद्मपाद ही आचार्य के सबसे पुराने शिष्य थे। अतः उनके मन में एक प्रकार का अभिमान भी था कि इन नये शिष्यों को आचार्य की शास्त्र व्याख्या पूरी तरह क्या समझ में आती होगी। उनसे मौन न रहा गया। उन्होंने प्रतीक्षा करना व्यर्थ समझा। अतः बोले—“आचार्यवर, आपकी शास्त्र व्याख्या आनन्दगिरि समझता भी है! जो शास्त्र का मर्म समझ सकता ही नहीं उसकी प्रतीक्षा क्या करनी?”

उधर आनन्दगिरि की विलक्षण स्थिति थी। गुरु-गरिमा का स्मरण करते-करते जब उसका हृदय गद्गद हो गया, तो उसके अन्तःकरण में अचानक विद्युत् सी ज्योति चमक उठी; जिसके अप्रतिम प्रकाश में अज्ञान का सारा अन्धकार ही दूर हो गया। उनका अन्तःकरण विद्युत् ज्योति में जगमगा उठा। वस अब क्या था। वह धोया वस्त्र लेकर वायु गति से मठ की ओर चल पड़ा। गुरु के समीप पहुँचकर दण्डवत् प्रणाम करते हुए तोटक छन्द में आचार्य की महिमा का गान करने लगा। कविता उसके कंठ से फूट पड़ी। वह अप्रतिहत गति से स्वनिर्मित श्लोक पर श्लोक सुनाता चला गया। शिष्य समुदाय एवं दर्शकवर्ग रुदा मौन रहने वाले इन शिष्य की विलक्षण प्रतिभा देख आश्चर्यचकित रह गये। पद्मपादाचार्य ने आनन्दगिरि के प्रति जो तिरस्कार-सूचक शब्द कहे थे, उनका स्मरण

कर सबसे प्राचीन इस शिष्य के मन में बड़ी ग्लानि हुई। उन्होंने प्रायश्चित्त के रूप में आचार्य से क्षमा मांगी। तदुपरान्त आनन्दगिरि से उन्होंने प्रार्थना की कि अज्ञानवश मैंने आपके प्रति अपमान सूचक शब्द प्रयुक्त किये थे। उसके लिए मैं आपसे भी क्षमा याचना करता हूँ। पद्मपादाचार्य ने आचार्य से प्रार्थना की कि आनन्द गिरि को तोटकाचार्य की उपाधि प्रदान करने की कृपा कीजिए। सुरेश्वराचार्य व हस्तामलक ने भी इसका समर्थन किया। आचार्य को अपने शिष्यों की इस सहयोग भावना से बड़ी प्रसन्नता हुई। और उन्होंने पद्मपादाचार्य के प्रस्ताव को स्वीकार कर आनन्दगिरि को इस उपाधि से विभूषित किया। उपस्थित जनता के अनुरोध से तोटकाचार्य इनमें पद्मपादाचार्य सबसे प्राचीन होने के कारण शिष्य समुदाय में श्रेष्ठ माने जाते थे। आचार्य ब्रह्मसूत्र पर अपना भाष्य शिष्यों को पढ़ाया करते थे। शिष्य वर्ग आपस में आचार्य के भाष्य पर विचार विनिमय किया करते थे। प्रायः शिष्यों के मन में यह जिज्ञासा उत्पन्न हुआ करती थी कि आचार्य के भाष्य का जो अर्थ हम समझते हैं क्या वह आचार्य को अभीष्ट भी है? सभी अपनी-अपनी योग्यता के अनुसार भाष्य के पृथक्-पृथक् अर्थ लगाया करते थे।

आचार्य को किसी प्रकार से ज्ञात हो गया कि मेरे भाष्य का अभिप्राय समझने में विवाद चल रहा है। एक दिन शिष्यों को बुलाकर उन्होंने यह इच्छा व्यक्त की कि मेरे भाष्य पर वार्तिक लिखा जाये तो अर्थ स्पष्ट करने में पाठकों को सुविधा मिल जायेगी। मेरा यह विचार है कि सुरेश्वर को यह दायित्व सौंपा जाए।

सभी शिष्य मौन रह गये पर सुरेश्वर बोले—गुरुदेव, मैं अपनी बुद्धि के अनुसार समझने का प्रयास करूँगा। पर क्या इस महान् दायित्व का उचित निर्वाह मैं कर पाऊँगा? आचार्य ने अन्य शिष्यों की मुख मुद्रा देखकर यह समझ लिया कि इस सम्बन्ध में सभी शिष्य एक मत नहीं जान पड़ते। आचार्य उठे और शिष्यों को इस पर विधिवत विचार करने का परामर्श देकर चले गए।

आचार्य की अनुपस्थिति में शिष्य-समुदाय ने निस्संकोच भाव से अपना-अपना मत प्रगट करना प्रारंभ किया। पद्मपादाचार्य ने कहा—“सहपाठी बन्धुओ, किसी भी कृति का अर्थ लगाते समय प्राचीन संस्कार, निजी विचार वास्तविक भाव समझने में कभी-कभी बाधा खड़ी कर देते हैं। जिनका जीवन बाल्यकाल से कर्मकाण्ड में व्यतीत हुआ होगा और गुरु के सान्निध्य में अल्पकाल तक ही रहने का सौभाग्य मिला होगा वे आचार्य के भाष्य का केवल कर्मकाण्ड-परक ही अर्थ निकालेंगे। यह बात आप सब जानते हैं। सुरेश्वर भी इसका वार्तिक तोड़ मरोड़कर कर्मपरक ही निकाल सकेगा। आप सबकी इसमें क्या सम्मति है?” हस्तामलक और तोटक नए शिष्यों में से थे। अतः उन्होंने अपनी सम्मति देना उचित नहीं समझा। सुरेश्वर ने कहा—

“आप हम सब में श्रेष्ठ ज्येष्ठ हैं। आचार्य के भाष्य का अभिप्राय आपके अतिरिक्त और कौन समझ सकता है!” पद्मपादाचार्य तो सुरेश्वर को वार्तिक लिखने से विचलित करना ही चाहते थे। अब तो उन्हें नडा बल मिल गया कि उनकी मनोकामना पूर्ण हो गयी। वे आचार्य के पास पहुँचे और उनसे शिष्यों का निर्णय सुनाया। उन्होंने आचार्य से भी कहा कि यदि सुरेश्वर को वार्तिक लिखने का कार्य सौंपा गया तो वह निश्चय ही इसका कर्मपरक अर्थ

158 / एकता के देवदूत : शंकराचार्य

निकालेंगे। अतः मेरी इच्छा है कि मैं ही इस पर वार्तिक लिखूँ।”

आचार्य ने पद्मपादाचार्य की बात को स्वीकार करते हुए कहा—“अभी आवश्यकता इस बात की है कि भाष्य की रत्न टीका इस प्रकार लिखी जाये जो सर्वमान्य, बोधगम्य हो सके। इसलिए तुम पहले भाष्य की टीका लिखो और सुरेश्वर को मेरे पास भेजो।” सुरेश्वर ने आचार्य को दण्डवत् प्रणाम किया और चुपचाप समीप बैठ गए। सुरेश्वर की उदास आकृति देखकर आचार्य समझ गये कि पद्मपाद के व्यवहार से सुरेश्वर को दुख पहुँचा है। आचार्य ने कहा—“सुरेश्वर, मुझे ऐसा प्रतीत होता है कि तुम अद्वैत वेदान्त पर स्वतन्त्र ग्रन्थ लिखकर शिष्यों के मन का संशय मिटा सकते हो। तुम्हारी वार्तिक लिखने की कामना आगामी जन्म में पूर्ण हो जायेगी।” आचार्य की ऐसी अनुकम्पा देखकर सुरेश्वर का हृदय भर आया और गद्गद कण्ठ से बोले—“गुरुदेव, आपकी आज्ञा शिरोधार्य है। मैं प्रयास करके अपनी रचना आपकी सेवा में समर्पित कर सकूँ यही आशीर्वाद चाहता हूँ। आचार्य ने प्रसन्न मुद्रा में सुरेश्वर के मस्तक पर हाथ फेरा और आशीर्वाद देकर विदा किया।

सुरेश्वर अद्वैतदर्शन पर एक स्वतन्त्र ग्रन्थ लिखने में तल्लीन हो गये और इधर पद्मपाद, आचार्य के शारीरिक भाष्य पर टीका लिखने लगे। आचार्य शंकर आश्रम के नियमानुसार प्रतिदिन प्रातः और सन्ध्या की प्रार्थना में सम्मिलित हो कर उपस्थित जनता को धर्म और दर्शन का रहस्य समझाते। कभी देवाचन के विविध प्रश्नों पर विधिवत् विचार करते; कभी विग्रह का रहस्य समझाते; कभी यज्ञ और हवन की मार्मिकता और वास्तविकता पर तर्क वितर्क करते हुए “यज्ञो वै विष्णुः” का गूढ़ रहस्य समझाते। कभी तीर्थ-व्रत, कभी तांत्रिक साधना की शुद्ध पद्धति पर विचार करते।—तात्पर्य यह कि भारतीय धर्म और संस्कृति का कोई ऐसा पक्ष नहीं था जिस पर आचार्य ने अद्वैत दर्शन की दृष्टि से विचार न किया हो। श्रद्धालु दर्शकों की शंका का समाधान करते। शिष्यों को नियमित रूप से पाठ-पढ़ाने के अतिरिक्त जो समय बच जाता उसका उपयोग आचार्य अपनी स्वतन्त्र रचना में किया करते। आश्चर्य होता है कि आचार्य देशोपकार का इतना कार्य करते हुए अनेक ऐसे स्वतन्त्र ग्रन्थों की रचना कैसे कर डालते थे, जिनको समझाने में बड़े-बड़े पंडितों और साधु-महात्माओं का सारा जीवन समाप्त हो जाता है।

शृंगेरी मठ में रहते न्यूनाधिक एक वर्ष की अवधि बीत चली। इस समय में सुरेश्वर ने अपना ग्रन्थ नैष्कर्मसिद्धि परिपूर्ण कर लिया और पद्मपाद ने शारीरिक भाष्य पर टीका लिख डाली। दोनों ने अपनी-अपनी कृतियाँ आचार्य के सामने प्रस्तुत कीं। आचार्य ने ध्यान से पढ़कर नैष्कर्मसिद्धि पद्मपाद को और टीका सुरेश्वर को उनका मत जानने के लिए दे दिया।

सुरेश्वर ने पद्मपाद की प्रतिभा की भूरि-भूरि प्रशंसा करते हुए अपना आह्लाद व्यक्त किया। किन्तु सुरेश्वर की इस अद्भुत कृति को देखकर पद्मपाद के मन में एक प्रकार का विषाद उत्पन्न हुआ। उन्हें स्वप्न में भी आशा नहीं थी कि सुरेश्वर जैसा नया शिष्य अद्वैत सिद्धान्त की ऐसी मर्म भरी व्याख्या कर मकेगा आचार्य के सम्मुख उपस्थित होकर उन्होंने अपने कलम-निवारण के लिए प्रायश्चित्त रूप में तीर्थयात्रा की अनुमति मांगी।

आचार्य शंकर ने पद्मपादाचार्य को समझाते हुए कहा—“तुम स्वयं जानते हो”—
तीर्थ्यतेऽनेन वा तरन्त्यनेन वा”। अर्थात् जिन स्थानों, सन्तों, देवालयों के दर्शन
 से मनुष्य सारे दुःख रूपी सागर को पार कर जाता है, अथवा तैर जाता है, उन्हें
 तीर्थ कहते हैं। अर्थात् जहां जाने पर मन स्वतः सांसारिक कलह, ईर्ष्या-द्वेष,
 द्वन्द्व; अभिमान, काम-क्रोध आदि को छोड़ बैठता है अथवा जिस स्थान पर
 साधु-सन्तों ज्ञानी महात्माओं के उपदेश सुनकर तीर्थ यात्री को वह ऐसा मनोबल
 मिलता है और ऐसी अध्यात्म शक्ति आ जाती है, जिससे वह सांसारिक मोह-
 माया को पार करके उस पार पहुंच जाता है; जहां शोक नहीं रोग नहीं। ऐसे
 तीर्थों के भेद शास्त्रों ने किए हैं :—

(1) जंगम तीर्थ अर्थात् चलता-फिरता तीर्थ,

(2) दूसरा मानस तीर्थ है, जिसमें स्नान करके तीर्थयात्री को परम मंगल
 की प्राप्ति होती है। उनके लिए सत्य, क्षमा, इन्द्रिय-निग्रह, सर्वभूत दया, सरलता
 दान, दम, सन्तोष आदि सहज सुलभ तीर्थ हैं। सबसे बड़ा तीर्थ तो ब्रह्मचर्य
 पालन, प्रियवादिता, ज्ञान, धृति माने जाते हैं। अर्थात् जिन गुणों के द्वारा मानसिक
 शुद्धि हो जाती है, वही तीर्थ है। तीसरा तीर्थ स्थावर तीर्थ है। पृथ्वी पर कभी-
 कभी बड़े ही पुण्यात्मा, उच्च कोटि के महात्मा अपने तप के द्वारा किसी विशेष
 स्थल को ऐसा पवित्र बना देते हैं कि वहां जाते ही उन ऋषि महात्माओं की
 स्मृति मात्र से पाप क्षय हो जाता है। तीर्थयात्री शुद्ध पवित्र बन जाता है।
 उन स्थलों पर पवित्र नदियों में स्नान करने देवदर्शन करने तथा वार्ता सुनने
 एवं यज्ञ करने का विशेष महत्त्व इसीलिए माना जाता है कि वहां के वातावरण के
 प्रभाव से मन, बुद्धि, शरीर स्वतः निर्मल बन जाते हैं।

श्रीमद्भागवत में एक जगह कथा आती है। एक बार धर्मराज युधिष्ठिर ने श्री
 विदुर से कहा कि जब राजा भगीरथ गंगा को लेने के लिए गए तो भगवती गंगा
 बोली—“तुम मुझे पृथ्वी पर इसीलिए ले जाना चाहते हो कि तीर्थ प्रेमी मुझमें
 स्नान करके अपना पाप प्रक्षालन कर सकें। पर यह तो वनाओं में सबका पाप
 बटोरकर उनको कहां धोने जाऊंगी?” तब महाराज भगीरथ बोले—“आपके तट
 पर शान्त चित्त ब्रह्मनिष्ठ महात्मा निवास करेंगे जिनका स्वभाव ही लोगों का पाप
 हरण कर उन्हें पवित्र बना देना है। उनके हृदय में समस्त पापों को समूल नष्ट
 करने वाले भगवान् निवास करते हैं। वे जब आपके जल में स्नान करेंगे तो
 उसका सारा मल सन्त महात्मा स्वयं हरण कर लेंगे।”

“सुनो पद्मपादाचार्य ! भूखे, प्यासे, वर्षा, धूप, शीत सहन करते दूर-दूर तीर्थों
 में भटकने की अपेक्षा यहीं रहकर मानस तीर्थ में नित्य स्नान करो। तुम्हारे मन में
 अचानक यह भाव कहां ने उत्पन्न हो गया? पद्मपादाचार्य की आंखों से अश्रुधारा
 बहने लगी। उनके हृदय में होने वाले को लाहल को आचार्य की शान्ति ने स्वयं
 सुन लिया और उनकी मानसिक विक्षिप्ति का दृश्य अपनी दैवी दृष्टि से देख लिया।
 अतः आचार्य ने भी मौन धारण कर लिया। पद्मपादाचार्य ने धैर्य धारण कर
 आचार्य के चरणों में मस्तक रख दिया और उनका आशीर्वाद लेकर चलने लगे।

आचार्य ने कहा—“शीघ्र लौटने की व्यवस्था करना। तुम्हारे सभी सहपाठी
 तुम्हारे पुनरावर्तन की प्रतीक्षा करेंगे।” पद्मपादाचार्य उदास मन से चल पड़े और
 सब साथियों से विदा मांगी। दण्ड, कमण्डल, पुस्तक और मृग चर्य लेकर तीर्थ
 यात्रा को चले। साथियों के प्रति की हुई भूलें पद्मपाद के हृदय को विदीर्ण

160 / एकता के देवदूत : शंकराचार्य

कर रही थीं। तोटक और सुरेश्वर के प्रति मुख से निकले हुए अपमान सूचक शब्द सर्प के समान फुंकार रहे थे। वे अचेतनता की लहरियों में डूबाता जा रहे थे। उनका मन वहां से भाग निकलने को हो रहा था। उन्होंने अपने हृदय का विषाद स्पष्ट करते हुए आचार्य से विदा ली और शारीरिक भाष्य की टीका अपने झोले में डाल रामेश्वर की ओर चल पड़े।

वैशाख की पूर्णिमा के दिन शंकराचार्य-आश्रम में प्रातः काल से ही जनता एकत्र होने लगी है। राजा सुधन्वा भी बन्धु बान्धवों सहित तुंगभद्रा के संगम पर स्नान कर आचार्य के आश्रम की ओर चल पड़े। अपने घातक तांत्रिक के सामान्य घाव पर आंसू बहाने वाले आचार्य की यश गाथा गांव-गांव गुंज रही थी। इस पवित्र पर्व पर बौद्ध-जैन जनता भी अहिंसा के इस पुजारी के दर्शनार्थ उमड़ पड़ी थी। बहुत से लोग उस हत्यारे तांत्रिक उग्र भैरव की कहानी सुनने को उत्सुक थे। दिन का प्रथम प्रहर बीतते-बीतते आश्रम का परिसर खचाखच भर गया। रामदास भी अपना रक्षा कार्य सम्पन्न कर लौट आया था। उसने उमड़ती हुई भीड़ को शांति पूर्वक बिठाया। मंच पर आचार्य विराजमान हुए। उनके समीप विभिन्न भागों से पधारे राजन्य वर्ग, श्रेष्ठी सेनाधिकारी प्रथम पंक्ति में बैठ गए। कृष्ण, भगवान बुद्ध, भगवान महावीर के चित्रों से मंच सुशोभित था। संन्यासियों ने शंकर स्तोत्रों का पाठ किया। आचार्य ने वैशाख और पूर्णिमा पर्व का मर्म समझाया। तदुपरांत भगवान महावीर और बुद्ध के वचन के अनुसार अहिंसा की महिमा समझाई। गीता का सार समझते हुए आचार्य ने कहा—“भगवान कृष्ण बार-बार निर्वैर भाव से जीवन बिताने का उपदेश अर्जुन को देते रहे। “निर्वैर; सर्व भूतेषु यः समाप्तेति पांडव।” भगवान को प्रसन्न करने का एक बहुत बड़ा साधन है निर्वैर भाव से जीवन व्यतीत करना। जब एक ही चैतन्य आत्मा सब प्राणियों में विराजमान है तो कौन किससे वैर करेगा। अन्तिम इवास निकलने से पूर्व काम क्रोध का वेग सहन हो जाय तो जन्म सफल संभ्रमना चाहिए। यदि किसी कारण वश हिंसा भाव उत्पन्न हो जाये तो उस पर पश्चाताप करते हुए पुनः उस प्रकार की स्थिति न आने देने का दृढ़ संकल्प चित्त के सभी कल्मषों को धो डालता है। आज हमारे शिष्य ब्रह्मानंद अपनी जीवनी सुनाकर आप लोगों को निजी अनुभव बतायेंगे।” ब्रह्मानंद ने आचार्य को दंडवत् प्रणाम किया और मंच के समीप खड़े होकर बोले—“मेरा जन्म कान्य कुब्ज के समीप एक समृद्ध परिवार में हुआ। हमारे पूर्वजों ने राजा हर्षवर्धन के समय व्यापार द्वारा विपुल सम्पत्ति अर्जित की। उनके कोषाध्यक्ष की एक सुन्दरी कन्या थी। कोषाध्यक्ष अपनी कन्या का विवाह मेरे साथ करना चाहते थे। पर मेरे पिता ने एक सामान्य कर्मचारी के घर में सम्बन्ध करना अपनी मर्यादा के विरुद्ध समझा। पर मैं श्री निकेतन में उम कन्या को देख आया था। मैं उसके सौंदर्य पर इतना रीझ गया कि अपने माता-पिता के विरोध करने पर भी उससे विवाह करने की ठान ली। पर अनेक कारणों से विवाह सम्पन्न न हो सका। फिर मैं बौद्ध तांत्रिकों से वशीकरण मंत्र सीखने के लिए बौद्ध विहारों में गया। एक बार अवसर पा कर मैं श्री निकेतन पहुंच गया और एकांत में उस कन्या को पाकर भगा ले जाने का उपक्रम करने लगा। वहां भी असफल रहकर मैं वैदिक तांत्रिक क्रकच का शिष्य बन गया। दिन-रात की जीव हिंसा और मद्यपान से बुद्धि ऐसी भ्रष्ट हो गई कि

ऋकच की आज्ञा से मैं पूज्य आचार्य की हत्या के लिए प्रस्तुत हो गया। ऋकच जानते थे कि मैंने वाल्यकाल में संस्कृत पढ़ी थी। अतः मुझे ही आश्रम में आचार्य का शिष्य बना कर भेजा गया। उन्होंने श्री शैल के प्रधान तांत्रिक को मेरी सहायता के लिए नियुक्त कर दिया—श्री शैल के प्रधान तांत्रिक ही मुझे समय-समय पर परामर्श देते रहे। अन्त में चैत्र की अमावस्या को आचार्य के मुंडमाल से काली को प्रसन्न करना निश्चय हुआ। मैंने आचार्य से उनका सिर मांगा। उन्होंने मुझे बहुत समझाया पर मेरे मन में ऋकच की प्रेरणा भरी थी। यदि मैं उनकी आज्ञा का पालन न किए होता तो अब तक पृथ्वी पर रहने न पाता। अतएव मैंने गुरुदेव से प्रार्थना की कि हमें काल भैरव को प्रसन्न करने के लिए एक पवित्र आत्मा के सिर की आवश्यकता है। गुरुदेव ने मुझे बहुत समझाया कि यह धर्म कार्य नहीं है। पर मेरा विनिष्ट मन अपनी ही बात पर डटा रहा। आचार्य ने निर्विकार भाव से कहा “देखो मेरे शिष्यों को कहीं इसकी भनक भी न पड़े नहीं तो तुम्हारे प्राण संकट में पड़ जायेंगे। तुम अमावस्या की रात्रि को आश्रम से कुछ दूर सिद्ध पीठ पर आ जाना। मैं वहीं समाधि में बैठ जाऊंगा। उस समय मेरा सिर काट लेना”। उसी रात्रि को सबके सो जाने पर मैं श्री शैल-स्थित कापालिक केन्द्र से सिद्ध पीठ पर हाथ में खड्ग लेकर पहुंचा। वहां जो मैंने जघन्य कार्य किया उसकी स्मृति शतशत विच्छुओं के डंक के समान हमारे हृदय को वेध रही है। मुझ जैसे अपराधी से पृथ्वी बोझिल न हो इसलिए मुझे प्राण-दण्ड मिलना ही चाहिए। मैं जानता हूं कि इतने बड़े जघन्य पाप का कोई प्रायश्चित्त ही नहीं सकता।” इतना कहते-कहते उसकी आंखों से अश्रुधारा बहने लगी। मुख से वाणी नहीं निकली। वह आचार्य के चरणों पर लोट-लोट कर क्षमा प्रार्थना करता रहा। आचार्य ने उसे उठाकर कण्ठ से लगा लिया। कुछ देर तक सारा वातावरण स्तब्ध रह गया।

उपस्थित जनता में एक युवक बोला—“पूज्य देव, मेरे मन में एक शंका है। आप समदर्शी आचार्य हैं। फिर यह शिष्यों के प्रति भेद भाव कैसा? एक ओर तो आप शिष्यों को समाधि काल में अपने पास फटकने नहीं देते। दूसरी ओर मद्यपि हिंसक छात्र को बुलाकर समाधि काल में अपना सिर देते हैं। यह भेदभाव कैसा है?” सारी सभा स्तब्ध रह गयी, यद्यपि यह प्रश्न बहुतांश के मन में उठ रहा था पर सब लोग आचार्य की अनासक्ति से इतने प्रभावित थे कि कोई यह प्रश्न पूछने का साहस न कर रहा था। आचार्य ने भी हंसते हुए कहा—“वह मेरी परीक्षा का समय था; मेरे किसी अन्य शिष्य ने मेरी इतनी कठोर परीक्षा नहीं ली थी। वेदात दर्शन की व्याख्या करते हुए मैं नित्य प्रति अपने शिष्यों को समझाता कि इस देह में आसक्ति मत रखो। यदि मैं ही अपने शरीर में आसक्ति रखकर मस्तक देना स्वीकार न करता तो मेरे उपदेशों का शिष्यों पर क्या प्रभाव पड़ता? यदि हमारे एक शिष्य का कल्याण मेरे मस्तक दान से होता है तो शरीर से अनासक्त भाव होकर मस्तक काट लेने की अनुमति क्यों न दे दूं। यह शरीर नश्वर है। यदि सर्वान्तर्यामी परमात्मा को संसार में मुझसे कुछ काम लेना है तो वह स्वयं मेरी रक्षा करेगा।”

एक दूसरे युवक ने खड़े होकर पूछा—आचार्यवर, जो अपने शरीर की रक्षा नहीं कर सकता और जो इतना निश्चेष्ट और अकर्मण्य है कि अपने मस्तक को नहीं बचा सकता वह देश और समाज की क्या रक्षा करेगा? क्या इस प्रकार के और व्यवहार से ईश्वर प्रसन्न होगा?” आचार्य बड़े सोच में पड़े कि क्या उत्तर

162 / एकता के देवदूत : शंकराचार्य

दूँ। तब तक तीसरे युवक ने खड़े होकर पूछा ?

स्वामिन्, आपके इस तरह के व्यवहार से नये हिंसक आतताई को हत्या करने की छूट न मिल जायेगी ? जो अपने निरपराध गुरु की हत्या कर सकता है। क्या ऐसा कोई जघन्य कार्य है जिसके करने में उसे संकोच होगा ? ऐसे समाज-द्रोही को आश्रय देकर आप समाज विरोधी कार्य नहीं कर रहे हैं ?

आचार्य बोले—“अन्तर्यामी मंगलमय विभु कब किसके मन में कैशी प्रेरणा देता है कौन कह सकता है ? समाज में आज पूज्य आत्मा दिखाई देनेवाला व्यक्ति कल काम, क्रोध, लोभ, मोह के वश में होकर क्या नहीं कर डालता ? ठीक इसके विपरीत क्या डाकू रत्नाकर सत्संग पाकर महर्षि बाल्मीकि नहीं बन सका ? आत्मा अनन्त है, परमात्मा अनन्त है। मनुष्य की आत्मशक्ति अनन्त है। जिसने उन शक्ति को पहचान लिया उसने अपने आप को जान लिया। अपने आप को जान लेना ही सबका ज्ञान कर लेना है। हो सकता है कि ब्रह्मानन्द के द्वारा भी समाज का हित करना ईश्वर को अभीष्ट हो।

दूसरा प्रश्न है आततायी को दण्ड देने का। दण्डधारी संन्यासी किसी को दण्ड नहीं दे सकता। दण्ड देने का दायित्व राजा और शासक पर हैं। “संन्यासी निर्वैरः सर्वं भूतेषु यः स मामेति पाण्डव” : कृष्ण कहते हैं जो किसी प्राणी में वैर भाव नहीं रखता वही परमात्मा को पहचान सकता है। प्रत्येक वर्ग अपनी-अपनी प्रवृत्ति के अनुसार कार्य व्यापार करता है। सबकी रुचि अलग-अलग है सबकी मति भिन्न-भिन्न है। उसी के अनुसार मनुष्य की आन्तरिक प्रेरणा उसे नाना प्रकार के प्रपंचों में फंसाती है। “प्रकृतिं याति भूतानि निग्रहः किम् करिष्यति। इतना कह कर आचार्य मौन हो गए पर राजा सुघन्वा कापालिकों के अनाचार और अत्याचार से बड़े दुखी थे। आचार्य का संकेत समझ कर उन्होंने क्रकच और उसकी कापालिक सेना से युद्ध करने का संकल्प लिया। सभा विसर्जित होने से पूर्व ब्रह्मानन्द ने यह विश्वास दिलाया और दृढ़ प्रतिज्ञा की कि अब मैं आजीवन गुरु के चरणों की सेवा में रहूँगा और उनके प्राणों की रक्षा में मेरे प्राण विसर्जित हो जाएं तो मैं अपना जीवन सार्थक समझूँगा। राजा सुघन्वा आचार्य का आशीर्वाद लेकर कापालिक सेना से लड़ने चल पड़े। उन्होंने ब्रह्मानन्द को एकान्त में बुलाकर उज्जयिनी के क्रकच का सब पता लगा लिया और उसे साथ लेकर युद्ध के लिए प्रस्थान किया।

5

पद्मपाद शृंगेरी से प्रस्थान करने पर विविध तीर्थों में भ्रमण करते रहे। पद्मपाद द्रविड़ (चोल) निवासी थे। काशी में विद्याध्ययन के समय आचार्य के शिष्य बन गए थे। उन्हीं के साथ-साथ शृंगेरी मठ पहुँचे थे। इसी मठ में ‘पञ्चपादिका’ नामक अद्वैत परक ग्रंथ की इन्होंने रचना की थी। पद्मपाद काल हस्तीश्वर, शिवकाञ्ची होते हुए पुण्डरीकपुर पहुँचे। वहाँ के तीर्थों में भ्रमण करते हुए रामेश्वर जा रहे थे कि मार्ग में संयोग से इनके सगे मामा मिल गए। वे स्वयं बड़े विद्वान् थे। पद्मपाद को बड़े आग्रह के उपरान्त अपने ग्राम ले आए। ग्रामिक एवं स्थानीय युवा, वृद्ध वृषों के उपरान्त काशी में विद्वत्ता प्राप्त करने वाले सम्बन्धी

निर्वैरः सर्वभूतेषु

पद्मपाद को पाकर गद्गद हो गए। ब्राह्मण विद्वानों के अग्रहार में विविध विषयों पर चर्चा होती रही। ग्रामिक और मामा के अनुरोध पर 'पञ्चपादिका' की व्याख्या पद्मपाद को करनी पड़ी, जिसकी तरह-तरह की प्रतिक्रिया पंडित समाज पर पड़ी।

पद्मपाद काशी में ब्रह्मचारी बनकर गए थे अब दिग्गज विद्वान् संन्यासी होकर लौटे हैं। शास्त्रार्थ में उनको कोई पराजित नहीं कर पाया तो दो-चार पंडितों के मन में ईर्ष्या पैदा हुई। यद्यपि पद्मपाद सबको गृहस्थ धर्म की महिमा समझाते हुए कहते थे कि मानव जन्म पुरुषार्थ साधन के लिए हुआ है। चारों पुरुषार्थों की सिद्धि शरीर पर निर्भर है। शरीर अन्न पर और अन्नोपाजन गृहस्थ जीवन पर अवलम्बित है। अतः सर्वफल प्राप्ति के लिए गृहस्थ रूपी वृक्ष का सिंचन समाज का परम धर्म है।¹ किन्तु शंकर भाष्य की टीका 'पञ्चपादिका' में ऐसे अकाट्य तर्क विद्यमान थे जिनका प्रतिवाद कर्मकांडी पंडित कर नहीं सके। अतः अपनी प्रतिष्ठा वृद्धि के लिए उसी ग्रंथ का पठनपाठन अर्चावन्दन करते रहे।

ग्राम में कुछ दिनों रहकर पद्मपाद ने रामेश्वरम दर्शन की अभिलाषा प्रगट की। ईर्ष्यालु पंडितों ने पद्मपाद को समझाया—“आप संन्यासी हैं। रामेश्वरम् की यात्रा में वीहड़ वन्य प्रदेश मिलेंगे। नाना प्रकार के प्रवंचकों से रामेश्वरम् का दुर्गम मार्ग भरा पड़ा है। यह अमूल्य ग्रंथ कहीं लुप्त हो गया तो आप क्या करेंगे?”

पद्मपादाचार्य सीधे सरल संन्यासी, जनजन के विश्वासी, अद्वैत भावना के उपासक थे। उन्हें प्रपंची गृहस्थों के ईर्ष्या-द्वेष भरे छद्म व्यवहारों का क्या अनुभव! उन्होंने सहज भाव से पूछा—

क्या किया जाय? कभी-कभी वर्षा में भीगते हुए दूर तक अरक्षित मार्ग पार करना पड़ता है। उस समय पुस्तक रक्षा की विकट समस्या सामने खड़ी रहती है।

एक मज्जन बोले—हम इसकी कई प्रतिलिपियां निर्मित कर लेंगे। आप के पुनरावर्तन पर हम आपकी सेवा में समर्पित कर देंगे। आप हमारे परिवार के भाञ्जे, अत्तान हैं। क्या हम ऐसे संन्यासी सम्बन्धी की इतनी भी सहायता नहीं कर सकते?

पद्मपाद ने सहर्ष प्रस्ताव स्वीकार कर लिया। दूसरे दिन निश्चिन्त भाव से तीर्थयात्रा पर चले। ग्रामनिवासियों ने नदी तट तक साथ दिया। उन्हें नौका पर बिठाकर विदा किया। ग्राम लौटने पर पुस्तक की पूजा करने का मार्ग सोचने लगे। कुछ काल उपरान्त मामा से मांग कर प्रतिलिपि के बहाने ले गए। सबने पुष्प, अक्षत, धूप, दीप, नैवेद्य से पूजा की। निवासगृह के समीप एक पर्णकुटी बनाई गई। जहां पुस्तक की स्थापना हुई। विधिवत् नित्य पूजन होने लगा।

पद्मपादाचार्य की ख्याति उत्तरोत्तर बढ़ती जा रही थी। जब से श्रीशैल के कापालिक आचार्य शंकर से पराजित हुए हैं उसी समय से दक्षिण भारत में अद्वैत उपासक संन्यासियों की चमत्कार भरी कहानियां गांव-गांव गाई जाने लगी थीं। इसी प्रभाव से प्रभावित सहस्र-सहस्र जनता पद्मपाद को आचार्य शंकर का पट्टशिष्य मानकर पूजने लगी। रामेश्वरम् से पूर्व पहुंचते-पहुंचते रामनाथपुरम् और धनुष्कोटि में सम्पूर्ण भारत के दर्शनार्थियों की अपार भीड़ होने लगी।

1. शरीरमूलं पुरुषार्थ साधनम्

164 / एकता के देवदूत : शंकराचार्य.

इसी समय एक विलक्षण ऐतिहासिक घटना विदेशों में घटित हो रही थी। कश्मीर महाराज ललितादित्य ने जब से सिन्धी अरबों, तिब्बतियों और चीनियों को युद्ध में पराजित किया था तभी से विदेशी अपनी राजशक्ति और सैन्य-शक्ति की उत्तरोत्तर वृद्धि करते जा रहे थे। साथ-ही-साथ अपने धर्मप्रचारकों को गुप्तचर के रूप में भारत के विभिन्न तीर्थों में भेजते रहे। दक्षिण भारत के पूर्वी और पश्चिमी समुद्रतटवर्ती तीर्थ विदेशी गुप्तचरों के मुख्य धर्मप्रचार केन्द्र बन चुके थे। वे भारत के मंदिरों और राजप्रासादों से लूटी रत्नस्वर्ण राशि से भारतीय संस्कृति और धर्म को विकृत बनाने के लिए कृत सकल्प थे।

विदेशी गुप्तचर विभाग पद्मपाद की प्रतिष्ठा और द्रविड पंडितों की दृढ़ धर्मनिष्ठा को अपने धर्मप्रचार में बाधक मान बैठा। अतः दोनों की प्रतिष्ठा मिटाने का मार्ग निकालने लगे। पद्मपाद के मामा का एक ग्रामनिवासी पंडित अनपढ़ था। वह रामनाथपुरम् के मंदिर से सम्बद्ध होने से पूजा-सामग्री एकत्र करने में सहायता किया करता था। विदेशी धर्मप्रचारकों का मुख्य केन्द्र सिंहल द्वीप बन चुका था। वहां से प्रचुर मादक सामग्री गुप्तचरों को मिलती। मदिरा के कुंड-कुंड भारत आने लगे। मद्यपान के द्वारा उन्होंने उस अशिक्षित ब्राह्मण और उसके ब्राह्मणेतर साथी को मद्यपान कराकर अपने विश्वास में ले लिया। देश्या गृह ले गए। मिलकर वहीं पद्मपाद की प्रसिद्ध रचना 'पंच पादिका' के विनाश की योजना बनाई। स्वर्ण-लाभ के मोह से वे दोनों अशिक्षित ग्रामवासी पूजागृह को भस्मसात् करने पर तैयार हो गए। उन दोनों को साथ ले एक (विदेशी गुप्तचर लम्बी चुटिया बढ़ाए ऊंचा टीका लगाए, जनेऊ लटकाए मद्रासी लुंगी पहन रथ पर सवार हुआ। अमावस्या की अर्धरात्रि को गांव के समीप पहुंचा। रथ दूर छोड़ा ग्राम से पूर्व एक उद्यान में अग्नि जलाकर लाल-लाल अंगारे एकत्र कर लिए गए। उन्हें मिट्टी के पात्र में भरकर गांव की ओर चल पड़े। उस ग्राम निवासी मूर्ख ब्राह्मण को मार्ग का भेद ज्ञात था। चारों ओर दृष्टि डालते हुए सशंक भाव से उस पूजागृह के समीप तीनों षड्यंत्रकारी पहुंचे। गुप्तचर ऐसे विनाशकारी कार्यों में अम्यस्त था। तीनों ने अग्निपात्रों को तृण निर्मित छत पर ऐसी युक्ति से रखा कि गृहदाह में बहुत विलम्ब न हो। वे जब तक गांव की सीमा पार नहीं कर पाए, पीछे मुड़-मुड़कर देखते रहे। रथ तक पहुंचते-पहुंचते अग्नि की लाल-लाल लपटें धूम्र राशि के मध्य चमकती दिखाई पड़ीं। तीनों रथ पर बैठकर पुनः रामनाथपुरम् पहुंच गए। गुप्तचर ने दोनों को स्वर्ण खंड पकड़ा कर बिदा किया।

प्रातःकाल ग्रामनिवासी जब नित्य की भांति पूजागृह पहुंचे तो वहां सारा भवन भस्म की राशि में परिवर्तित दिखाई पड़ा। पद्मपाद के मामा की प्रतिष्ठा से ईर्ष्या करने वाले कर्मकांडी पंडित ने इसका दोषी मामा को घोषित किया। चारों ओर यही चर्चा चलने लगी कि भाञ्जे के यश में अपनी प्रतिष्ठा विलुप्त होते देख इस पंडित ने पञ्चपादिका जला दी है। इसके कर्मकांड सम्बन्धी नवीन ग्रंथ की महिमा पञ्चपादिका के सम्मुख गिरती जा रही थी। इसकी अशिक्षित सन्तान अपने सम्बन्धी (अतैपिल्लै) बुआपुत्र की प्रतिष्ठा सहन न कर सकी। इसी परिवार ने पद्मपाद का दुर्लभ ग्रंथ जला डाला है। इसने अपने घर से बाहर ग्रंथ जाने ही क्यों दिया? भाञ्जा इनका विश्वास कर न्यास रूप में वर्षों के परिश्रम से लिखी कृति सौंप गया था। इसकी रक्षा का भार इस कर्मकांडी पंडित

पर था ।

मामा अवाक् रह गया । एक मात्र भवानी की कृपा का ही उसे अवलम्ब दिखाई पड़ा । उसने भगवती की स्तुति प्रारम्भ की । आर्तहृदय से शक्ति स्तोत्र का पाठ करने लगा । ग्रामवासी इस ईर्ष्यालु कर्मकांडी से दुःखी होकर अन्य पंडितों से यज्ञकर्म संस्कारादि कराने लगे । इससे विरोधी पंडितों की आय और प्रतिष्ठा बढ़ी । विदेशी गुप्तचरों का उद्देश्य पूरा हुआ । शिक्षित समाज में कर्मकांडी द्रविड़ पंडितों की प्रतिष्ठा गिरने लगी । सनातन धर्म में श्रुति-स्मृति, प्रस्थानत्रयी का जलाना सर्वाधिक पापकर्म माना जाता है । विदेशी जानते थे कि भारतीय समाज जब तक द्रविड़ तैलंग नम्बूदरी कर्मकांडी ब्राह्मणों का सम्मान करेगा तब तक इस देश में विदेशी संस्कृति मान्य बन नहीं सकती । अतः साधु-संन्यासियों, पंडित-पुजारियों, ऋत्विज अग्निहोत्रियों की मर्यादा नष्ट करने का उन्होंने दृढ़ संकल्प ले लिया था ।

पद्मपाद रामेश्वरम् की यात्रा से लौटकर मामा के घर आ रहे थे कि मार्ग में ईर्ष्यालु पंडितों ने उनके ग्रंथविनाश का चढ़-बढ़कर वर्णन किया । पद्मपाद बड़े चिन्तित हुए । उन्होंने पूछा—क्या किसी ने उसकी प्रतिलिपि कर डाली है ?”

दूसरे कर्मकांडी बोले—वह भी उसी के साथ भस्म हो गई ।

वह मामा के घर नहीं गए । सीधे शृंगेरी का मार्ग पकड़ा । मार्ग में अपने साथियों से मनोव्यथा प्रगट करते हुए मामा को ही इसका दोषी घोषित किया । पर संन्यासियों को विश्वास नहीं हुआ । उन्होंने देखा कि इतने तीर्थाटन के उपरान्त भी पद्मपादाचार्य में कोई परिवर्तन नहीं आया ।

इस प्रकार तीर्थाटन से भी दुखी होकर पद्मपाद शृंगेरी आश्रम में ही शान्ति प्राप्ति के लिए चलते गए । ज्यों-ज्यों शृंगेरी की ओर बढ़ते जाते त्यों-त्यों आश्रम की सुप्त स्मृतियां जागती जातीं । इस प्रकार नाना भावों विचारों में डूबते उतरते चलते शीघ्र ही आश्रम पटुंचने की आशा से उन्हें कुछ शान्ति मिलती ।

चतुर्थ उल्लास

पद्मपाद की अनुपस्थिति से आश्रम, शिष्य वर्ग को कुछ दिनों तक सूना सा प्रतीत होता रहा। सुरेश्वर और तोटक के मन में कभी-कभी इस कारण उदासी छा जाती थी कि हम लोगों के कारण पद्मपाद जैसा विद्वान्, आचार्य का सबसे पुराना शिष्य, एकाकी यात्रा करते हुए न जाने कितने कष्ट सहन कर रहा होगा। आश्रम में किसी की समझ में यह नहीं आ रहा था कि पद्मपाद इतना म्लान मन और हतोत्साहित क्यों हो गया था? उन्होंने आचार्य की आज्ञा की अवहेलना क्यों की? कहीं हम लोगों के कारण उनके हृदय में चोट तो नहीं पहुँची? कहीं हम लोगों ने उनको उचित आदर देने में त्रुटि तो नहीं की? वे जब से आश्रम छोड़कर गए हैं तब से पाठ पढ़ते समय शंका समाधान के लिए खुलकर प्रश्न करने वाला दूसरा कोई छात्र नहीं आ पाया। उनके प्रश्नों से जो नए-नए विचार सुनने में आते थे वे अब दुर्लभ हो गए हैं।

एक दिन पाठ पढ़ते हुए आचार्य के मुख में सहसा माता के दूध का वह स्वाद आने लगा जो उन्हें शैशव काल में मिल रहा था। पाठ शीघ्र समाप्त कर आचार्य अपनी कुटी में प्रविष्ट हुए। उनके मन में बाल्यकाल की स्मृतियाँ अठ-खेलियाँ करने लगीं। ध्यान लगाते ही उन्होंने अपनी माता को रूग्ण अवस्था में असहाय पाया। जब परमात्मा में ध्यान निमग्न हो गया तो मातृ-दर्शन की तीव्र इच्छा उमड़ पड़ी। देखते क्या हैं कि कोई अलौकिक शक्ति आकाश मार्ग से मानो उड़ाती हुई कालड़ी की ओर वायु वेग से पहुँचा रही है। पलकें खुली तो कालड़ी में मृत-प्राय माता की रोग शय्या के पास अपने को खड़ा पाया।

आचार्य की माता दीर्घकाल से रूग्णावस्था के कारण नितान्त जर्जर हो गई थी। प्रायः मूर्छा जैसी अवस्था में पड़ी रहती। कभी-कभी जब चेतना अवस्था में आ जाती तो शंकर का नाम लेकर चीत्कार कर उठती। आचार्य माता की यह दशा देखकर रो पड़े। देखा कि उन्होंने जिन सम्बन्धियों को पिता की सम्पत्ति समर्पित कर माता की सेवा का अनुरोध किया था, उनमें से किसी भी सम्बन्धी का कहीं पता नहीं। केवल पड़ोसिन जानकी अम्मा (शुभ्रा) माता को गोदी में लिए हुए आंसू बहा रही थी। शुभ्रा इतनी ध्यानमग्न थी, भगवान् की स्तुति करते-करते इतनी भाव-विभोर हो गई थी कि उसने बहुत देर तक आचार्य की ओर दृष्टि डाली ही नहीं। आचार्य शंकर भी माता की मुखमुद्रा निहारते हुए आंसू बहा रहे थे। शुभ्रा आचार्य शंकर को देखकर चकित रह गई, वाणी मूक बन गई। माँ अचेत पड़ी थी। आचार्य माँ के चरणों में पहुँचे। शुभ्रा ने माता के कानों में उच्च स्वर से कहा

“आप जिनको स्मरण कर रही थी—वह साक्षात् शंकर भगवान् आपके सामने खड़े हैं।” माता को आचार्य शंकर के आगमन का शुभ समाचार सुनते ही न जाने कहां से जीवन्ती शक्ति आ गई। वह आचार्य के आलिंगन को हाथ फैलाते हुए उठ बैठी। बोली—“बेटा आ गया।” इतना कहते ही आंसूओं की धारा फूट पड़ी। आचार्य ने माता को साष्टांग दण्डवत् किया। माता में इतनी शक्ति आ गई कि वे उठकर खड़ी होने लगी। आचार्य के आगमन और आर्यम्बा में नवजीवन से जानकी अम्मा शुभ्रा का रोम-रोम पुलकित हो उठा। उन्हें आश्चर्य हुआ कि आचार्य को माता की अस्वस्थता का समाचार सैकड़ों कोस की दूरी पर कैसे मिला होगा?

आचार्य ने माता को अपनी गोद में संभाल लिया और जानकी अम्मा से माता की खूणावस्था का वृत्तान्त पूछा। अद्भुत दृश्य था। जानकी अम्मा आचार्य के प्रति श्रद्धा से भाव-विभोर हो रही थी और माता, पुत्रस्नेहवश निरन्तर आंसू बहा रही थी। माता को प्रतीत हुआ कि मेरा रोग क्षण भर में ही न जाने कहां तिरोहित हो गया। उन्होंने आचार्य शंकर के सिर पर हाथ फेरा और गोद में लेकर मुख का चुम्बन करने लगी। फिर गले से लगाकर भावावेश के कारण रो पड़ी। बोली—“चिरंजीव, तुम्हारे पिता तो मुझे छोड़कर चले गए थे तुम भी मुझ अनाथ को इस विपत्ति में छोड़कर संन्यासी बन गए। कभी भूलकर भी मेरी सुघ नहीं ली। शुभ्रा न होती तो इस गांव वाले न जाने कितने दिन पहले ही मुझे पूर्णा नदी में फेंक चुके होते। शुभ्रा का मेरी सेवा में रहना उन्हें असह्य है। उन्हें यह आशंका है कि मैंने जो धन इस घर में कहीं गाड़ रखा है वह जानकी अम्मा के ही हाथ लगेगा। जिनको तुमने सारी सम्पत्ति सौंप दी थी उन्होंने मुझे अन्न वस्त्र देना भी बन्द कर दिया।” आचार्य ने माता को धैर्य धारण करने का आग्रह किया। उन्हें आश्वासन करते हुए बोले—“अब मैं सेवा में आ गया हूं। आप निश्चिन्त रहें। अब मैं आपको छोड़कर नहीं जाऊंगा।” इतना सुनते ही माता का हृदय आनन्दमग्न हो उठा। उनके मुख पर नई ज्योति आने लगी। पर आचार्य को यह आभास हो गया कि यह नवद्युति दीपक के बुझने के पूर्व की अन्तिम लौ है।

आचार्य ने माता को गोद में लेकर उनके चरण सहलाने प्रारंभ किए। जानकी अम्मा और आचार्य ने ध्यान से देखा तो जान पड़ा कि मुख की वह ज्योति धीरे-धीरे बुझती जा रही है। माता की पुनः वही पूर्व दशा हो गई। आचार्य और जानकी अम्मा बारी-बारी माता को गोद में लिए बैठे रहे।

आचार्य के वायु मार्ग से आने की अलौकिक गति-विधि का समाचार चारों ओर विद्युत वेग से फैल गया। दूर-दूर से यात्री आचार्य के दर्शनों को उमड़ने लगे। राजशेखर, केरल महाराज को ज्यों ही सूचना मिली, उन्होंने आचार्य की रक्षा के लिए कर्मचारी कालड़ी गांव में भेज दिए। आचार्य ने स्वयं माता का उपचार अपने ढंग से करना आरंभ किया पर माता का कण्ठ ऐसा अवरूद्ध हो गया कि मुख में कोई भी द्रव पदार्थ तक अन्दर जा नहीं पा रहा था और वह चुपचाप मूर्च्छित अवस्था में पड़ी रहती थी। आचार्य को आभास हो गया कि अब माता का अन्तिम समय दूर नहीं। वह पुनः मूर्च्छित होने लगी। पर उनके प्राण अभी निकलना नहीं चाहते थे।

देखते-देखते आर्यम्बा पुनः चेतनावस्था में आने लगी। आर्यम्बा के चतुर्दिक बाहर विचित्र घटना घट रही थी। कालड़ी के ब्राह्मणों ने आचार्य का पूरा

168 / एकता के देवदूत : शंकराचार्य

बहिष्कार किया, सम्मान को कौन कहे? यह तर्क देकर उन्हें पतित घोषित किया कि संन्यासी को पुनः अपने घर में आने का अधिकार कहां है? अतः इन्हें गांव से बाहर भेजो। आचार्य के दर्शन को आने वाले लोगों को ब्राह्मण लाठियां मार-मार कर भगा देते रहे।

आर्यम्बा को इसकी आशंका थी पर आचार्य शंकर का साक्षात्कार कर उनको मानो डूबते का सहारा मिल गया हो। वह जानती थी कि उनके गांव और परिवार के ब्राह्मण उनकी सम्पत्ति हड़पने को इतने आतुर हैं कि मुझे जीवित देखना नहीं चाहते। दूसरे (शुभ्रा) जानकी अम्मा की सेवा से उन्हें भय था, कि मैं सारी सम्पत्ति इसी को दे दूंगी। उन्हें आभास मिल गया था कि उनके अन्तिम संस्कार के समय परिवार के लोग कलह और विवाद करेंगे ही। जब से शंकराचार्य उनके पास आ गए हैं उन्हें ऐसी शान्ति मिल रही है, मानो मरुस्थल का भटका हुआ प्यासा पथिक गंगा का दर्शन करके अमृत पान करता हुआ अघाता न हो।

आचार्य शंकर से जब आर्यम्बा भगवान् की कथा सुनाने का आग्रह करती तो उन्हें जीवन-मुक्त कराने के लिए अद्वैत दर्शन का रहस्य समझाने लगते। पर माता का मन उसमें नहीं रम पाता था। एक दिन जब वह पूर्ण चेतना में थी बोल पड़ी— “तुम्हारे निर्गुण निराकार ब्रह्म की बातें मेरी बुद्धि से परे हैं। मैंने आजीवन भगवान् कृष्ण की लीला सुनने में मन लगाया है। तुम्हारे मुख से कृष्ण की वह लीला सुनना चाहती हूं जिससे मेरा जन्म लेना सार्थक हो जाए।”

जब आचार्य ने देखा कि माता अपने सामने कृष्ण भगवान् की प्रतिमा रख कर उन्हीं में ध्यान टिकाए रखती है तो उन्होंने कृष्ण और अर्जुन के महाभारत युद्ध क्षेत्र में हुए संवाद के द्वारा भगवान् के विराट् रूप का वर्णन किया। समझाया कि सूर्य, चन्द्र, नक्षत्र आदि लोकों का निवास उसी भगवान् में हैं।” रुग्ण-माता के मुख पर प्रतिक्षण नयी ज्योति चमकने लगती। ऐसा प्रतीत होता था कि माता उस विराट् रूप का दर्शन करते-करते सूर्य और चन्द्रलोक को भेदती हुई गोलोक धाम में पहुंच रही है, जिस गोलोक धाम की कथा वह सुना करती थी; जिसको ध्यान में देख रही थी; जीवन के उपरान्त जहाँ पहुंचने की कामना किया करती थी। वहीं मानो आचार्य शंकर के प्रभाव से अनायास ही देखते-देखते पहुंच गई। मुख की वह ज्योति धीरे-धीरे मुरझाने लगी। नेत्र मुंदे हुए थे, होंठ बन्द, नाक और कान की छवि ज्यों की त्यों! ऐसा प्रतीत होता था मानो ब्रह्मांड वेध कर प्राण वायु निकल गया हो। उनकी चेतना शक्ति जीवन के सारे दिव्य संस्कारों को उसी प्रकार साथ लेकर गोलोक पहुंच रही है, जैसे पवन देवता पुष्पों की सुगन्ध लेकर अंतरिक्ष में विलीन हो जाते हैं। ब्रह्म मुर्त में जब आचार्य शंकर भगवान् कृष्ण की स्तुति गा रहे थे और शुभ्रा आर्यम्बा का सिर गोद में लिए हुए माथा सहला रही थी, अचानक वह ज्योति लौट आई। आचार्य शंकर मां के चरणों में मस्तक रखे हुए आंसू बहा रहे थे। सारे संसार को शोक से मुक्त कराने वाले आचार्य शंकर की अभ्युधारा बह रही थी। पर उनके अन्तःकरण में प्रसन्नता थी कि भगवान् ने माता की इच्छा पूर्ण की और प्रतिज्ञा के अनुसार मुझे अन्तिम दिनों में मातृ सेवा का अवसर प्रदान किया।

प्रातःकाल हुआ। आकाश में अरुणिमा छाने लगी और माता के मुख की अरुणिमा कुछ काल के लिए ज्योतिर्मय हो चुकी थी। विचित्र दृश्य था। आज

शुभ्रा जानकी अम्बा आचार्य को साहस-धारण करने का उपदेश दे रही है। यद्यपि शुभ्रा जानकी अम्बा के जीवन का एक मात्र सहारा देवता। 'मनोनीत पति सिद्धर-बन्धन से पूर्व ही अरब देश चला गया था। तथापि आचार्य की माता की सेवा में आज उनके जीवन का यह भी सहारा विधाता छीन रहा था। फिर भी अपनी सारी चिन्ता भूलकर वह आचार्य को आश्वस्त करने लगी और उत्तम उपचार के लिए सामग्री जुटाने में संलग्न हो गयी। माता आर्यम्बा ने जीवित अवस्था में ही अपना शववस्त्र, चिता पर की हवन सामग्री आदि एकत्र कर रखी थी। अभी प्रश्न केवल चिता के लिए काष्ठ का था। शुभ्रा प्रत्येक स्थिति को तैयार थी।

आचार्य के शिष्यों को इन सारी घटनाओं का आभास भी न था। कालड़ी का वातावरण आचार्य शंकर के विरुद्ध इतना विद्रोहमय था कि किसी की सहायता की आशा करना ही व्यर्थ था।

2

शंकराचार्य को सहसा पा कर माता का रोग-शोक, सब न जाने कहां चला गया था। माता विशिष्टा देवी (आर्यम्बा) की अन्तकाल में दो ही इच्छा थी; किसी तरह शंकर से मेंट, और उनके मुख से कृष्ण लीला का रहस्य समझाना। आचार्य ने पहले निर्गुण-निराकार-ब्रह्म, अनादि देव शंकर की स्तुति करते हुए, ब्रह्म का रहस्य समझाया।

माता को ऐसा प्रतीत हुआ कि मुझे लेने के लिए महादेव के शिव-दूत भीषण आकार बनाए चारों ओर खड़े हो गए हैं। माता भयभीत होकर बोली—'बेटा, यह भयंकर आकृति वाले मुझे लेने आ गए हैं। पर मैं इनके साथ जाना नहीं चाहती। मुझे तो वंशी विभूषित श्रीकृष्ण की लीला का रहस्य सुनाओ।' इतना कहते हुए माता ने आंखें बन्द कर ली। शंकराचार्य ने माता की सेवा में रहने वाली शुभ्रा अम्बा से पूछा कि माता की अन्तिम अभिलाषा क्या थी? मैं (जानकी अम्मा) बोली—“जब-जब कोई साधु-महात्मा मिलता, तो यही पूछती कि कृष्ण भगवान के सहस्र गोपियों के साथ मैं रहने का क्या रहस्य था? राधा क्या थी? कृष्ण की मुरली, शंख, गदा इत्यादि का क्या रहस्य है?” शंकराचार्य माता की समस्या समझ गए। यह सब तो सर्व सामान्य की समस्या है। अतः श्री मद्भागवत का महत्त्व समझना उतना ही अवश्य है जितना ब्रह्म सूत्र, उपनिषद्, गीता का। उन्होंने माता जी को सुनाने के बहाने उसी प्रकार कृष्ण-लीला का रहस्य समझाना प्रारम्भ किया जिस प्रकार शुकदेव मुनि ने राजा परीक्षित को उनके अन्त काल में बताया था।

आचार्य बोले—मां, सप्तलोक, गोलोक, कहलाता है। गोलोक क्रादूसरा अर्थ है—गौओं का लोक। सप्तलोक का निवासी पूर्ण ब्रह्म (सबका मलेश खींचने वाला कृष्ण) अपने को अकेला पाकर एक दिन सोचने लगा—“मैं कब तक एकाकी रहूंगा? उसने अपने को श्याम और गौर अर्थात् 'अंधकार' और 'प्रकाश' रूप में बांट दिया। श्याम रूप कृष्ण का हुआ और गौर प्रकाश रूप राधा बन गई। इन दोनों के प्रगट होने पर महत्त्व की उत्पत्ति हुई। जिसके गर्म में ज्योति पुंज

170 / एकता के देवदूत : शंकराचार्य

हिरण्यगर्भ छिपा पड़ा था, जो सूक्ष्म शरीर का पूर्ण रूप है। कृष्ण परम पुरुष है, राधा प्रकृति। इन दोनों के एकत्व होने पर दृश्य जगत् की उत्पत्ति हुई। इस परम ब्रह्मा और आराधिका राधा के मूर्त रूप में लाने का श्रेय नन्द अर्थात् परमानन्द को है। अर्थात् नन्द के घर में ब्रह्म विद्या रूपी यशोदा अवतीर्ण हुई। ओम् प्रणव ध्वनि देवकी माता के रूप में प्रगट हुई। वामुदेव वेद रूप में, कृष्ण वेद के अर्थ रूप में। वैदिक साहित्य के छन्द गाय और गोपाल के रूप में प्रगट हुए। सृष्टि कर्त्ता ब्रह्मा कृष्ण की गदा बने, और रुद्र बांसुरी। इन्द्र देवता शंख रूप में प्रगट हुए जिन्होंने पापी और अपराधी असुरों का संहार किया। गोलोक नन्दन वन, गोचारण वन बना। गोलोक के संत महात्मा ब्रज के वृक्ष हुए। शेष भगवान बलराम बने। और वेद की सोलह हजार एक सौ आठ ऋचाएँ गोपियां बनी। घृणा का भाव चाणूर होकर जन्मा। ईर्ष्या, द्वेष जय-विजय अहंकार पक्षी के रूप में वकासुर राक्षस बना। बलराम की माता रोहिणी के रूप में विश्वव्यापिनी दया प्रगट हुई। सत्यभामा के रूप में पृथ्वी माता का जन्म हुआ। राजा कंस कलह का, सुदामा शान्ति का, अक्रूर सत्य का, उद्धव आत्म संयम का अवतार लेकर जन्में। शंख लक्ष्मी के रूप में अर्थात् विष्णु-प्रिया ही शंख बनकर पृथ्वी पर आई। भगवान का धनुष-माया का अवतार बना, जिसके प्रभाव से कोई बच नहीं पाया। भगवान कृष्ण के हाथ में नाचने वाला लीला कमल बीज-रूप से संसार की लीला दिखाने वाला है। इस प्रकार कृष्ण की लीला उस परब्रह्म की लीला है। गोलोक का ध्यान करते हुए कृष्ण की लीला समझी जा सकती है।" इसी का ध्यान करते-करते कुछ समय उपरान्त माता ने आंखें मूंद लीं। फिर बोली— "शंकर, मैं अशिक्षिता नारी हुई। यह ज्ञान-विज्ञानमय उपदेश मैं कहां समझ पाऊंगी? मुझे तो भगवान की लीला सुनने में आनंद आता है। उनकी किसी लीला के द्वारा ऐसा उपदेश दो, जिससे मेरी गति हो जाए। जहां भगवान ने महाभारत में अर्जुन को अपना रहस्य समझाया है वही मुझे समझाओ।"—भगवान बोले मां, महाभारत का युद्ध समाप्त हुआ। भीष्म जैसे महारथी वाणों की शैध्या पर लेटे महान कष्ट सहन कर रहे थे। उस समय भगवान प्रगट हुए और उन्हें अपना पूरा परिचय देकर सांत्वना प्रदान की। उस प्रसंग से यह स्पष्ट होता है कि बड़े से बड़े तेजस्वी को भी अन्त काल में मार्मिक पीड़ा सहनी पड़ती है। भगवान ने कहा— "हे भीष्म। वाणों के आघात से आपको जो पीड़ा हो रही है, मैं उसका अनुभव कर रहा हूं। आपने आजीवन धर्म-पूर्वक जो धर्म का पालन किया है, उसके प्रताप से अन्त में आपकी स्थिति ऐसी हो जाएगी कि न तो आपको किसी प्रकार की ग्लानि होगी, न दाह और विषाद। कोई शारीरिक कष्ट न होगा। आपके अन्तःकरण में सम्पूर्ण ज्ञान प्रकाशित हो उठेगा। आपका मन मेघ मुक्त चन्द्रमा की भांति, रजोगुण और तमोगुण से सर्वथा पृथक् होकर एक मात्र सत्व गुण में निश्चित रूप से स्थित हो जाएगा। हे पराक्रमी, नर श्रेष्ठ, आपको ऐसी दिव्य दृष्टि मिल जाएगी कि आप स्वेदज, पिंडज, अण्डज और जरायुज सब प्रकार के प्राणियों को एक समान देख सकोगे। जिस तरह मछली निर्मल जल में सब कुछ देख लेती है, उसी प्रकार सम्पूर्ण विश्व को प्रत्यक्ष देख सकोगे।

महाभारत के दो महा योद्धा भीष्म और अर्जुन हुए। कृष्ण ने अर्जुन को अपना वास्तविक रूप समझाते हुए कहा— हे अर्जुन! चारों वेद, पुराण, उपनिषद्, ज्योतिष, सांख्य, योग शास्त्र और आयुर्वेद में मेरे अनेक नाम, मेरे गुण

और कर्म के आधार पर रखे गए हैं। उन सब नामों का मूल रूप में निर्गुण, निराकार ब्रह्मा हैं। मैं कुछ नामों की व्युत्पत्ति समझाता हूँ जिससे तुम भेरा रहस्य समझ सकोगे। जिसे भगवान नारायण कहते हो, वह सम्पूर्ण देहधारियों के उत्कृष्ट परम आत्मा है। वही निर्गुण और सगुण से विश्व आत्मा भी है। उन्हीं से ब्रह्मा और रुद्र उत्पन्न हुए। अठारह गुणों वाली जो सत्त्व शक्ति है वही परा प्रकृति है। वही परा प्रकृति योग बल से चौदह लोकों को धारण करती है। वही परा प्रकृति मानवमात्र को कर्म फल देने वाली शक्ति है। उसी शक्ति से सृष्टि और प्रलय आदि विकार उत्पन्न होते हैं। वही नारायण विराट पुरुष के रूप में उत्पन्न हुआ। जब प्रलय की रात्रि हुई उस समय नारायण की कृपा से कमल प्रगट हुआ। उसी कमल से ब्रह्मा पैदा हुए। ब्रह्मा का दिन समाप्त होने पर अनिरुद्ध के पुत्र रूप में संहारकारी रुद्र का आविर्भाव हुआ। मैं सम्पूर्ण जगत की आत्मा हूँ। इसलिए मैं पहले अपने आत्मा रुद्र की ही पूजा करता हूँ। अम्मा, सृष्टि का संहार रुद्र की कृपा है। जो ऐसे रुद्र को जानता है वही भगवान कृष्ण को जानता है। इसी प्रकार आचार्य ने वासुदेव, विष्णु, दामोदर, केशव शिव आदि नामों की महिमा सुनाई। सुनते-सुनते आर्यम्बा सदा के लिए सो गई।

3

आचार्य शंकर को रोदन करते हुए बाहर आते देख पड़ोसी समझ गए कि इनकी माता की मृत्यु हो गई। सबने संगठन कर यह निश्चय किया कि यदि यह संन्यासी माता का संस्कार करता है, तो यह अपनी सम्पत्ति हम लोगों को नहीं लेने देगा। इसलिए किसी प्रकार इसे अन्तिम संस्कार करने ही न दिया जाए। परिवार और गांव के ब्राह्मणों ने लाठियां संभाल ली। और गांव के चारों ओर खड़े हो गए। बाहर से शंकर के दर्शनार्थियों का आना रोक दिया। कुछ नवयुवकों ने अपने अभिभावकों की आज्ञा से आचार्य का घर घेर लिया। माता विशिष्टा की मृत्यु का समाचार कहीं राजा राजशेखर के पास न पहुंच जाए। इसके लिए पूरी सावधानी बरती गई। कपड़े की दुकान वालों को शव वस्त्र देने से रोक दिया गया। अर्थी के लिए बांस काटना वर्जित कर दिया गया। जंगल में सूखी लड़कियां काट-काट कर काष्ठ राशि एकत्र की गई और उसके चारों ओर प्रहरी बैठे दिए गए। इन ब्राह्मणों की योजना थी कि न तो शव की अर्थी बनने देंगे और न ही चिता के लिए लकड़ी लेने देंगे। और न शंकर को पूर्णा नदी के तट पर शवदाह करने या नदी में शव विसर्जन का अवसर देंगे। देखें यह संन्यासी हमारा क्या कर लेगा?

आचार्य ने किसी प्रकार यह अनुमान लगा लिया कि ब्राह्मण-समुदाय, परिवार के लोग, सम्पत्ति के लोभ से शवदाह नहीं करने देंगे। आचार्य के सहसा विलुप्त हो जाने पर शृंगेरी मठ के शिष्य समुदाय में बड़ी चिन्ता फैली हुई थी। पर आचार्य का कहीं कोई संकेत नहीं मिल रहा था। इस कारण शिष्य भी साथ न आ सके। आचार्य एकाकी ही कालड़ी आए हैं। युवकों को यह ज्ञात था।

इधर भारती के भेजे हुए सेवक रामदास को यह स्वप्न आया कि आचार्य की सां का स्वर्गवास होने वाला है। हो न हो आचार्य किसी समय ओकाशमार्ग से कालड़ी गए। वह दूसरे ही दिन विक्षिप्त हो उठा और कालड़ी को चल पड़ा। आचार्य और शुद्धा (जानकी) अम्मा आपस में अन्तिम संस्कार की बात कर रही

172 / एकता के देवदूत : शंकराचार्य

रहे थे कि जानकी अम्मा ने बताया, "आप शव-वस्त्र की चिन्ता न करें। आपकी देवी स्वरूपा माता ने पहले से ही अपने अन्तिम संस्कार की उपयोगी सामग्री संकलित कर ली थी! केवल चिता की लकड़ी की आवश्यकता है।" शंकराचार्य ने जानकी अम्मा से कहा, "कहीं कुल्हाड़ी मिल जाती तो जंगल से सूखी लकड़ियां काटकर चिता बना ली जाती।" इतने में ही रामदास लट्ठ लेकर भीड़ को चीरता हुआ ग्राम के समीप आ पहुंचा। लगभग 6 हाथ ऊंचा, छड़ा जवान, रामदास राजस्थानी, लम्बी-चोड़ी पगड़ी बांधे एक हाथ से विशाल मूछों पर तांव देते, दूसरे हाथ में लंबा लौह जड़ित लट्ठ लिए निर्भीक भाव से जब भीड़ में घुसने लगा तो उसका विशाल गौरवर्ण देखकर किसी ने इसे इन्द्रसमझा, किसी ने रुद्रसमझा और किसी ने साक्षात् घर्मराज समझकर स्वतः मार्ग दे दिया। उसने आचार्य के चरणों पर मस्तक रख दिया। कक्ष में पड़ी हुई माता विशिष्टा के चरणों में लोट-लोट कर रोने लगा। उसने तो स्वप्न देखा था। उसको साक्षात् होते देख रामदास विस्मित हो उठा। आचार्य, सेवक रामदास को पहचान गए। उन्हें यह आश्चर्य हुआ कि यह यहां कैसे पहुंच आया? आचार्य ने पूछा--रामदास तुम यहां कैसे पहुंच गए? रामदास का गला भर आया। रोते-रोते बोला, "आचार्य, मैं स्वयं नहीं जानता ईश्वर ने मुझे यहां कैसे पहुंचा दिया! मुझे पश्चात्ताप हो रहा है कि मैं इससे पूर्व पूजनीया माताजी की सेवा में उनकी जीवित अवस्था में क्यों न पहुंच पाया। पूज्य आचार्यवर, अपना सारा वृत्तान्त पीछे सुनाऊंगा। आज्ञा दीजिए-- इस समय क्या करना है? गांव के चारों ओर लट्ठ लिए नंग घड़ंग ब्राह्मण लम्बा-लम्बा टीका लगाए; जनेऊ लटकाए, लंगोट कांछे क्यों घूम रहे हैं?" शुभा (जानकी) अम्मा शव के समीप बैठी रो रही थी। बाहर से आचार्य और रामदास का वार्तालाप सुनकर उन्हें पहली बार ज्ञात हुआ कि गांव के ब्राह्मणों ने आगंतुकों को रोकने के लिए घेरा डाल रखा है। उनका माथा ठनका, समझ गई कि शव-दाह में बाधा डालने को गांव और परिवार वाले तुले हुए हैं। उन्होंने कभी कल्पना भी नहीं की थी कि पास-पड़ोस के वन-विभाग से सूखी लकड़ियां काटकर परिवार वालों ने अपने अधिकार में कर लिया होगा। अन्त्येष्टि क्रिया के लिए शव-वस्त्र, नारियल घृत तथा अन्य आवश्यक पदार्थ तो माता आर्याम्बा ने जीवित अवस्था में ही संकलित कर दिया था। पर उन्हें स्वप्न में भी यह ध्यान नहीं था कि गांव वाले चिता के लिए सूखी लकड़ी भी न लेने देंगे। जो ब्राह्मण अपरिचित शव के अन्त्येष्टि संस्कार का उपक्रम करना घर्म समझते थे जो संस्कार कार्य में बाधा डालना परम अधर्म मानते रहे, उसी ब्राह्मणकुल में आज मानव दानव सा कैसे हो गया? विधाता की क्या लीला! आचार्य ने भी यह अनुमान नहीं लगाया था कि परिवार वाले सम्पत्ति के मिथ्या मोह में पतन की इस सीमा तक जाएंगे।

रामदास को देखकर जानकी अम्मा का साहस बढ़ गया। उन्होंने रामदास को समीप बुलाकर समझाया कि अन्त्येष्टि की सारी सामग्री विद्यमान है। किसी प्रकार पूर्णा नदी के तट पर चिता तैयार करनी है। और यहां मातृश्री का शव ले जाने के लिए अर्थी निर्माण करनी है। यह कुल्हाड़ा लो। हमारा अपना ही जंगल नदी के किनारे दक्षिण दिशा में पहले नाले के उस पार स्थित है। वहां बांस का जंगल तुम्हें मिलेगा। उसमें से दो बांस काटना। सूखा चन्दन का पेड़ मिल जाए, या आम, आंवला बेल में से किसी का सूखा पेड़ मिल जाए तो उसकी लकड़ी एकत्र कर लेना। इस गांव में किसी से विवाद न करना। गांव वाले किसी

भी बाधा डालें, तुम किसी से लड़ाई मत करना। आज इस विषाद के अवसर पर किसी से कलह करना ठीक नहीं। किसी प्रकार केरल महाराजा राजशेखर को हमारा समाचार मिल जाए तो हमारा सारा संकट टल जाए।”

रामदास ने कुल्हाड़ा उठाया। सिर झुकाकर आज्ञा-मान चल पड़ा। ज्यों ही गांव के बाहर निकलने लगा एक युवा ब्राह्मण ने उसका रास्ता रोक लिया। बोला, “क्यों रे अपरिचित उजड़ू कहां जा रहा है? कहां से आ गया?” रामदास की भौंहें टेढ़ी हो गईं। आंखों में क्षत्रिय-तेज चमक उठा। लाठी की गति बदल गई। निर्भीक भाव से बोला — “भैया, मुझे इस समय काम करने दो। काम पूरा करके आता हूँ तो तुम्हारे दो-चार सौ प्रश्नों का उत्तर देता हूँ। आप निश्चित रहो।” वह युवक रामदास की गम्भीर वाणी सुनकर ठिठक गया। और रामदास निर्भीक भाव से जंगल की ओर चल पड़ा। गांव वाले जानते थे कि सूखी लकड़ियां तो हमने दूर और पास के जंगलों के सभी भागों से काट ली। चिता पर हरी लकड़ी तो जलेगी नहीं। इस मूर्ख उजड़ू के मुंह क्या लगना है? जाने दो बच्चू को। अपने आप मुंह की खाकर लौट आएगा। सारी सूखी लकड़ियां तो हमने अपने अधिकार में कर ली हैं।

रामदास नाले के पास पहुंच गया और नाले के दोनों ओर सूखा पेड़ खोजता रहा। पर जंगल का जंगल पार करके भी कहीं पर सूखी लकड़ी नहीं दिखाई पड़ी। उसे बड़ा आश्चर्य हुआ कि यह कैसा जंगल है। बेचारा क्या जानता था कि सूखे पेड़ तो पहले ही एक-एक कर काटे जा चुके हैं। जंगल में धूमते-धूमते मध्याह्न होने लगा। उसकी समझ में कुछ न आया कि वह क्या करे। सोचते-सोचते उसे एक उपाय सूझा। अब वह सूखे पेड़ न खोजकर, हरे-हरे पेड़ों पर सूखी लकड़ियां बंधने लगा। जहां कहीं सूखी डाल दिखाई पड़ जाती उसे काटने की पेड़ पर चढ़ जाता। इस प्रकार आधी सूखी आधी गीली डालियां काट-काटकर एकत्र करने लगा। जब एक बड़ा गट्ठर बनने के योग्य लकड़ियां इकठ्ठी हो गईं तो जंगल से एक प्रकार की घास काटकर उसकी एक रस्ती तैयार कर ली, जिससे लकड़ी का गट्ठर बांध लिया और सिर पर लेकर पूर्णा नदी के तट पर रख आया। आचार्य के पास आकर सारा वृत्तान्त सुनाया। आचार्य सब समझ गए कि गांव वाले सूखी लकड़ियां पहले ही काटकर अपने अधिकार में कर चुके हैं। आचार्य ने रामदास को समझाते हुए कहा — “कुछ चिन्ता मत करो। मातृश्री के प्रताप से आज हरी लकड़ियां भी चिता पर चीड़ की सूखी लकड़ी के समान जलने लगेंगी। आओ मेरे साथ चलो। हम दोनों माता के जंगल से हरी लकड़ियां काटकर ले आयेंगे।” रामदास पीछे-पीछे आचार्य आगे-आगे चल पड़े। रामदास के डर के मारे किसी ने आचार्य को नहीं टोका। उन्हें तो विश्वास था कि सूखी लकड़ियां तो मिलेगी नहीं। चिता जलेगी कैसे? चिता तो उस समय बनाने देंगे, सूखी लकड़ियां तब देंगे, जब शंकर अपनी सारी सम्पत्ति हम लोगों के नाम लिख देंगे। न तो हम इन्हें अन्तिम संस्कार करने देंगे और न ही स्वयं पूर्णा नदी के तट पर जलाएंगे, लाश इसी घर में सड़ती रहेगी।

आचार्य, रामदास के साथ चतुर्दिक फैले उपवन में पहुंचे। हरे झंड-झंडार में से मोटी-मोटी लकड़ियां काटी, उनके गट्ठर बनाए एक गट्ठर रामदास के सिर पर रखा और दूसरा अपने मस्तक पर। यह दृश्य देख उस अरण्यप्रदेश के पक्षी भी रो पड़े। जंगल में पत्तों की झोपड़ी बनाकर रहने वाला बनवासी समाज उस दिव्य

174 / एकता के देवदत्त : शंकराचार्य

मूर्ति का तेज देखकर चकित रह गया। मानो स्वर्ग लोक के देवता संन्यासी की अपूर्व लीला देखने को उतर आए हों। आचार्य और रामदास सिर पर गट्ठर रखे, घर की ओर चल पड़े। उन्हें यह आभास मिल गया था कि पूर्णा नदी के तट पर गांव वाले ठठ के ठठ बैठे हुए हैं। वह चिता नहीं बनने देंगे। आचार्य ने कलह से बचने के लिए गृह द्वार पर ही चिता बनाने का विचार किया। रामदास और आचार्य ने चिता सजाई। रामदास ने कहा कि "मैं एक बहुत बड़ा गट्ठा सूखी लकड़ी का पूर्णा नदी के तट पर रख आया हूँ। उसे अभी ले आता हूँ।" जब रामदास गट्ठर लेने पहुंचा, तो देखा कि गट्ठर वहाँ पर नहीं है। उसने पूछताछ प्रारंभ की तो जवान लड़के तो उसका उपहास करने लगे, क्योंकि वह तो लकड़ियां उठाकर अपने घर ले जा चुके थे। रामदास निराश होकर लौट आया। उसने आचार्य से रो-रो करके सारी घटना सुनाई—बोला "महाराज, यदि यह ब्राह्मणों का गांव है, तो क्या राक्षसों का गांव कोई और हो सकता है?" आचार्य बोले—"रामदास, ब्राह्मण, ब्रह्मराक्षस और राक्षस—सब उसी परब्रह्म के रूप हैं। किसी के प्रति मन में दुर्भाव लाने से मनुष्य का अपना ही पतन होता है। इसलिए अपने मन में कोई दुर्भाव न आने दो। कौन जानता है कि मंगलमय विधाता अनेक अमंगलों में क्या मंगल छिपाए रहता है? कौन नहीं जानता है कि विपत्ति में धैर्य धारण करना चाहिए? पर मनुष्य के धैर्य की परीक्षा विपत्ति में ही तो होती है।" रामदास बोला—"महाराज नीचता की भी एक सीमा होती है और क्षमा की भी। आप आज्ञा दें तो इसी लठिया से एक-एक को ठीक कर दूँ।" आचार्य हँस पड़े। सारा विषाद जाता रहा। बोले—"रामदास, इस संसार में न नीचता की कोई सीमा है और न क्षमा का अन्त। जिन्हें नीचता प्रिय है वह सारी सीमा तोड़ सकते हैं। इसी प्रकार क्षमा वान की भी क्षमाशक्ति असीम होती है। आओ, धैर्यपूर्वक चिता सजाएं और मातृश्री की अन्तिम क्रिया करें।

दोनों ने चिता सजाई, शव को उठाने चले। मस्तक आचार्य ने पकड़ा। कटि प्रदेश जानकी अम्मा ने उठाया और नीचे का भाग रामदास ने गोद में रख लिया। शव को चिता पर रख दिया। पर चिता जलाने के लिए अग्नि की आवश्यकता थी। घर में कई दिन से आग जली नहीं थी। अग्नि आए तो आए कहाँ से? गांव वालों ने अग्नि देना भी अस्वीकार कर दिया। जानकी अम्मा और रामदास चिन्ता में पड़ गए। आचार्य ने दोनों को आश्चस्त किया। दो काष्ठ खण्ड रगड़कर अग्नि पैदा कर ली। आश्चर्य, हरी-हरी लकड़ियां लहलहाती हुई जल उठी। चिता जलने लगी। देखते-देखते शव राख में बदल गया।

शवदाह की यह अलौकिक कहानी गांव वालों को ज्ञात हो गई। उन्हें बड़ा विस्मय हो रहा था कि बिना आग और सूखी लकड़ी पाए इस संन्यासी ने माता का अन्त्येष्टि संस्कार कैसे कर लिया?

4

कालड़ी में आर्यम्बा का चिता-स्थल देश का ताय बन गया है। सम्पूर्ण भारत में यह कहानी फैल चुकी थी कि माता आर्यम्बा के प्रभाव से चिता पर रखी हुई हरी-हरी लकड़ियां चन्दन की सूखी लकड़ी के समान जलने लगीं, और आचार्य शंकर के तेज से स्वतः अग्नि देवता उत्पन्न होकर शव जलाने लगे। देखते-देखते शव अस्म-

सात हो गया। आर्यम्बा की शव की राख को,—शिव भभूत समझ कर बड़े-बड़े श्रेष्ठ, राज प्रतिनिधि, बड़े-बड़े विद्वान और उनका परिवार, मस्तक पर लगाने लगा। काशी विश्वनाथ की भभूत के समान चिता-भस्म पाप विनाशक एवं मनोकामना सिद्धि दायक बन गया।

माता का अन्तिम संस्कार करने के उपरान्त आचार्य ने पुनः उस घर में पग नहीं रखा। पूर्णा नदी के तट पर वृक्ष के नीचे मृग-चर्म बिछाकर बैठ गए। दिन में एक बार मध्याह्न के समय गांव से दूर किसी बस्ती से भिक्षा मांग लाते और पूर्णा नदी के तट पर बैठकर क्षुधा मिटा लेते। और पूर्णा नदी का दो चुल्लु पानी पी-पीकर सन्तुष्ट हो जाते। तदुपरान्त मन्दिर के जीर्णोद्धार और ग्रन्थ लेखन में जुट जाते। मातृश्री के चिता-स्थल पर जानकी अम्मा, शुभ्रा नित्य संध्या को दीपक जलाती। चिता के दक्षिण ओर—जहां शंकराचार्य ने माता के चरणों की अन्तिम वन्दना की थी, उसी स्थल पर बैठकर जानकी अम्मा आंसू बहाते हुए ध्यान करती।

एक दिन जब वे ध्यान में बैठी हुई थी, रामदास को लेकर भारती चिता स्थल पर चुपचाप जानकी अम्मा के पास बैठ गई। अनायास ही उनकी आंखों से अश्रु-धारा बहने लगी। “हूय मां, जीवित अवस्था में तुम्हारा दर्शन नहीं कर पाई” इतना कह-कहकर फूट-फूटकर रो पड़ी। जानकी अम्मा का ध्यान टूटा। उन्होंने सामने (सरस्वती) शारदा के समान दिव्य रूप वाली श्वेत वस्त्र धारिणी एक महिला को देखा—जिसके मांग में सिन्दूर तो था, पर श्वेत साड़ी के नीचे काली एक वेणी चमक रही थी। जिसके मस्तक पर लाल रोली तो थी, पर सभी अंग आभूषण-रहित थे। यहां तक कि दोनों हाथों में केवल एक-एक लाक्षा वलय था जिसके मध्य से सौन्दर्य देवता झाँक रहा था। अप्सरा के समान लावण्यमयी स्त्रियों को देखकर वह चकित रह गई। रामदास ने परिचय कराया—“ये ही भारती देवी हैं।” उसने भारती को बताया कि “इसी जानकी अम्मा ने आचार्य के संन्यास लेने पर मातृश्री की सेवा-सुश्रुषा की थी।” भारती लपककर जानकी अम्मा के गले लपट गई। दोनों बहुत देर तक एक-दूसरे को आलिंगन किए हुए आंसू बहाती रहीं।

शिविर में ज्यों ही यह पता चला कि भारती आर्यम्बा के चिता-स्थल पर प्रणाम करने पहुंची है, चालुक्यराज सुधन्वा, बाकाटक कृतवर्मन और राजशेखर के परिवार की महिलाएं भी उस स्थान पर आ पहुंचीं। चंचला का विवाह, चालुक्य राजा के लघु भ्राता के साथ हुआ था। उसे ज्यों ही भारती का सन्देश मिला वह घोड़े पर सवार होकर चल पड़ी थी। उसके साथ दक्षिण भारत की अनेक महिलाएं जिन्होंने प्रयाग गुरुकुल में, आचार्य कुमारिल एवम् वृद्धा आचार्या के संरक्षण में उच्च शिक्षा प्राप्त की थी वह सब भी रथ, घोड़ों पर सवार होकर निर्दिष्ट स्थान पर पहुंच गई थीं। कालड़ी पहुंचने पर इन शिक्षित महिलाओं को यह ज्ञात हुआ कि कालड़ी के ब्राह्मणों ने माता आर्यम्बा की चिता भी पूर्णा नदी के तट पर न बनने दी। स्वयं स्त्रियों ने चिता के लिए लकड़ी काटने नहीं दी और न किसी ने आग का अंगारा ही दिया। नारी जाति का पुरुषों द्वारा इतना अपमान सुनकर, इन युवतियों का रक्त खिलने लगा। चंचला ने रामदास से पूछा “यदि बाहर से किसी को नहीं आने दे रहे थे तो तुम कैसे अन्दर आ गए?” रामदास ने बड़े चिंतित भाव से कहा, “महारानी यह देखें, यह मेरा लठ है। इस पर लोहा जड़ा है न! गांव वाले ब्राह्मणों के पास छोटी-छोटी लाठियां थी। मेरा लौह जड़ित लठ देखकर किसी का साहस न हुआ कि वह मुझसे हाथापाई करें या रोकें। मैं इन सबके बीच से होता बड़-

176 / एकता के देवदूत : शंकराचार्य

घड़ाता हुआ गांव के अन्दर घुस गया।

चंचला ने पूछा, "फिर तुम निर्भीक होकर जंगल से सूखी लकड़ी लाने और पूर्णा नदी पर चिता सजाने से क्यों डर गए?" रामदास बोला, "देवी, यह प्रश्न आप न पूछें तो अच्छा।" चंचला की एक सहतीर्थ्या बोली, "क्या ठाकुर, तुम भी इन ब्राह्मणों से डर गये?" रामदास सहमते हुए बोला, "बाहर से कालड़ी में प्रवेश के समय मैं स्वतन्त्र था। पर आचार्य के पास पहुंचने पर उनकी आज्ञा के विरुद्ध कुछ भी करना मेरे लिए सम्भव नहीं था।" चंचला बोली, "ठाकुर, क्या आचार्य ने तुम्हें सूखी लकड़ी लाकर नदी तट पर चिता सजाने से वर्जित कर दिया था?" रामदास बोला, "जो बात बीत गई उसको छेड़ने से क्या लाभ?" भारती ने सहतीर्थ्यों को समझाया कि चंचला का प्रश्न मेरे मन में भी उठ रहा था। पर जब मैंने यह सुना कि "चिता में बाधा डालने वाले ब्राह्मणों की माताएं, पत्नियां और पुत्रियां, पुरुषों के घोर विरोध की उपेक्षा करते हुए यहां एकत्र हुई थीं। सबकी आंखों से आंसू की धारा निरन्तर बह रही थी। माता आर्गम्वी के शील, स्वभाव, कृष्ण भक्ति, असहाय अवस्था के कारण सबको पुरुषों की निर्दयता पर आक्रोश आ रहा था। पर वेचारी करतीं क्या? आचार्य चाहते तो केरल राज्य के सैनिक यहां रक्त की नदियां बहा देते। और तो और केवल ठाकुर रामदास विरोधियों का सामना करने को पर्याप्त था। पर आचार्य की करुणामयी विश्व-कल्याण की प्रवृत्ति ने रामदास को भी ब्राह्मणों का विरोध करने से रोका होगा। अन्यथा ठाकुर रामदास इतना बड़ा अन्याय सहने वाला क्षत्रिय नहीं।"

राष्ट्रकूट गोविन्द राज की पुत्री चंचला, चालुक्यराज को पत्नी, गीता की भक्त, वीर नारी, ब्राह्मणों के अन्याय से तिलमिला उठी। उसने कहा, "दीदी, क्या नारी जाति के भाग्य में आजीवन कष्ट सहना ही लिखा है? द्रोपदी जैसी तेजस्वी महिला को भीष्म, द्रोण, धृतराष्ट्र जैसे महापुरुषों के रहते हुए दुष्ट कुशासन ने चीर खींचकर, नग्न करने का साहस किया। निर्दय राजा नल, पत्नी दमयन्ती को अरण्य प्रदेश में अकेले त्यागकर दायित्व से मुक्त हुआ। रावण ने सीता को एकाकी देखकर हरण कर लिया। अरब के विजेता वीर दाहर को जीत कर ही सन्तुष्ट नहीं हुए। उन्होंने वीर दाहर की दो कन्याओं को बलात् अरब के सुल्तान के पास विजयचिह्न के रूप में भेजा। सुल्तान की महत्ता देखो उसने मुहम्मद इब्न कासिम पर नारी जाति के विरुद्ध अत्याचार करने का दोषारोपण किया। भारत के वीर पुरुषों को अपने सामने मुट्ठी भर आक्रामकों के द्वारा सिन्ध की राजकुमारियों के अपहरण पर लज्जा नहीं आई। वे युद्ध क्षेत्र में क्यों नहीं कद मरे? जिस समय दाहर की राजकुमारियों को रोते-कलपते शत्रुओं के द्वारा बलात् देश से बाहर निकाला जा रहा था। उस समय अनाथ नारियों के क्रन्दन से सारी प्रकृति कांप उठी होगी। उनकी आंसुओं की धारा में किसी न किसी दिन यह देश डूब मरेगा। आओ नारी जाति की रक्षा के लिए हम लोग दृढ़ संकल्प होकर नव जागरण पैदा करें जिससे देश का उद्धार हो। मानव जाति का कल्याण हो।" इस विषय में हम अपनी दीदी भारती का विचार सुनना चाहती हैं, जिन्होंने अपनी सारी सम्पत्ति, अपना तन, मन, धन सब कुछ देश को समर्पण कर दिया है।

मण्डन मिश्र के संन्यास ग्रहण के उपरान्त भारती ने देश सेवा, समाज कल्याण का कार्य करने का संकल्प लिया था। शास्त्रार्थ सुनने के लिए भिन्न-भिन्न भागों से विदुषी महिलाएं और दार्शनिक एकत्र हुए थे। मण्डन मिश्र के संन्यासी होने पर भारती को ही सम्पत्ति सम्भालनी पड़ी। मण्डन मिश्र के पूर्वजों का सम्बन्ध सम्राट पुष्यमित्र और अग्निमित्र के वंशजों के साथ निरन्तर बना रहा। सम्राट पुष्यमित्र और अग्निमित्र ने सम्पूर्ण देश में बौद्ध मठों, महाविहारों की भांति वैदिक संस्थाओं की स्थापना की थी। मित्रवंशी राजाओं ने प्रत्येक तीर्थ में शिव, विष्णु, गणेश, लक्ष्मी, सूर्य आदि विविध दिव्य शक्ति सम्पन्न देवी-देवताओं के मन्दिर की पुनः प्रतिष्ठा कराई थी। मण्डन मिश्र के पूर्वज यज्ञादि धार्मिक कृत्यों के प्रतिष्ठापक होते चले आ रहे थे। यद्यपि काल-चक्र के परिवर्तन से इनकी राज प्रतिष्ठा में उतार-चढ़ाव आता रहा किन्तु गुप्त साम्राज्य काल में इनका फिर अभ्युदय होने लगा। महाराजा हर्ष और उनके समकालीन सम्राटों के राजत्वकाल में इनकी प्रतिष्ठा क्रमशः घटती गई। किन्तु आठवीं शताब्दी आते-आते मण्डन मिश्र उत्तर भारत के सर्वाधिक सम्पन्न सर्वश्रेष्ठ विद्वान् माने जाते थे।

मित्र वंश दस बड़े-बड़े राज्यों, उत्तर भारत के सभी देवालयों, संस्कृत महा-विद्यालयों का संचालक था। सभी राज्यों में इनकी भू सम्पत्ति थी। केवल उज्जैन माहिष्मती नगरी में भारती के पास एक हजार घोड़े, एक सौ हाथी, पांच सौ कर्मचारी, विस्तृत कृषि भूमि, एक सहस्र गायें थी। इस प्रकार भारती को एक छोटा-मोटा राज्य का भार संभालना पड़ा। इसके सिर पर सहस्रपूजा स्थल, मठ के संरक्षण का भार आ जाने से प्रारम्भ में तो बड़ी चिन्तित हुई किन्तु कश्मीर से मगध और टिहरी गढ़वाल से कन्याकुमारी तक फैली हुई अपनी सहतीर्थ्या (सखी) के सहारे इसने अपने आपको समाज कल्याण कार्यों में समर्पित कर दिया था।

एक दिन वह अपने कर्मचारियों के साथ देश की स्थिति पर विचार कर रही थी कि चालुक्य राज सुधन्वा का उसे एक पत्र मिला। चालुक्य राज ने विदेशियों की कूटनीति, केरल के पण्डे, पुजारियों, नव युवकों पर पड़ने वाले दुष्प्रभावों, आचार्य शंकर की माता के स्वर्गवास एवं चिता सम्बन्धी आचार्य की विविध कठिनाइयों का विस्तार से विवेचन किया था। राजा सुधन्वा ने महाराज राजशेखर के पत्र की प्रतिलिपि ज्यों की त्यों भारती के पास भेज दी थी। भारती बड़ी चिन्तित हुई। उसकी आशा के केन्द्र आचार्य शंकर बन गए थे। उसने जो विदेशियों से देश के उद्धार की योजना बनाई थी, अपनी सहतीर्थ्याओं के साथ, देश की एकता, विभिन्न राज्यों के संगठन, समाज सुधार के जो सिद्धान्त सबने मिलकर निश्चित किए थे, उनके अनुसार देशवासियों को जगाने का उत्साह लेकर वह कुछ कर्मचारियों के साथ कई रथ पर सवार होकर चल पड़ी।

सन्त, राजनैतिकों के समान यह यात्री दल, विभिन्न तीर्थों का दर्शन करता हुआ, केरल की राजधानी पहुँचा। वहाँ से राजशेखर का परिवार साथ लेकर भारती आचार्य के चरणों में पहुँच गई थी यह थी भारती की विगत कहानी।

मण्डन मिश्र और आचार्य शंकर के माहिष्मती से प्रस्थान के उपरान्त कर्नाटी आदि अपने-अपने घर चली गई थी। राष्ट्रकूट महाराज गोविन्दराज तृतीय

• 178 / एकता के देवदूत : शंकराचार्य

की कन्या चंचला विद्युत के समान तेजस्वी होने के कारण उसका पारिवारिक नाम चंचला था पर कर्नाटक के परम तेजस्वी महाराजा की कन्या होने के कारण उसका प्रसिद्ध नाम कर्नाटी था। कई चुलबुली सहतीथ्या उसे छोड़ने के लिए गोविन्दा भी कहती थी। बालिका विद्यापीठ प्रतिष्ठान नगरी (वर्तमान भूसी) में वह उच्च शिक्षा के लिए भेजी गई थी। उस युग में कांची विद्यापीठ दक्षिण भारत का प्रसिद्ध विश्वविद्यालय ह्यासोन्मुखी हो चला था, यह निर्वल बौद्ध चालुक्य राज्य में अनाथ पड़ा था। उस काल में बौद्धों के विजेता कुमारिल भट्ट की ख्याति दक्षिण भारत के वैदिकों तक पहुंच चुकी थी। अतः गोविन्दराज ने अपनी पुत्री को उन्हीं के गुरुकुल में शस्त्र और शास्त्र की उच्च शिक्षा के लिए भेजा था।

चालुक्यों का राष्ट्रकूटों से युद्ध चल रहा था। अतः राजन्य वर्ग में एक-दूसरे के प्रति वैमनस्य भाव था। पर दोनों के राजवंशज सिन्ध पर अरबों के आक्रमण के कारण इस कलहाग्नि को बुझाना चाहते थे ताकि सम्मिलित शक्ति से उत्तर भारत के कायर राजाओं को जीतकर एक शक्तिशाली राज्य स्थापित किया जाए। इस प्रकार विदेशी और स्वदेशी विद्रोहियों का डटकर सामना करने में देश समर्थ हो।

चालुक्य राज के ज्येष्ठ पुत्र विक्रमादित्य और द्वितीय पुत्र महिभीम भी कुछ दिनों तक आचार्य कुमारिल भट्ट के विद्यापीठ में वैदिक अध्ययन करते रहे। उन पर आचार्य की बड़ी कृपा दृष्टि थी। वे उत्तर भारत की सम्पूर्ण राजनीति का अध्ययन करते हुए सिन्ध, सौवीर, कपिशा, गान्धार आदि का इतिहास बड़े उत्साह से पढ़ते रहते। चंचला के भाई अमोघवर्ष भी महिभीम के साथ रहा करते थे। इन दोनों में बड़ी मैत्री थी। कुमारिल भट्ट के आशीर्वाद और सुधन्वा कर्क की इच्छा से राष्ट्रकूट महाराज गोविन्दराज ने बेटी का विवाह महिभीम के साथ कर दिया। युवराज विक्रमादित्य ने इस विवाह का विरोध किया। उसे भय था कि राष्ट्रकूटों की सहायता से महिभीम कहीं राजा न बन जाए। इसी कारण विवाहोपरान्त उसने महिभीम और चंचला को अपमानित करना आरंभ किया। सजकवि विल्हण के बहुत समझाने पर भी जब विक्रमादित्य अत्याचार से नहीं हटा तो राष्ट्रकूट राजनीतिज्ञ कर्क ने उस पर आक्रमण किया। जब तक संघर्ष चलता रहा तब तक चंचला शान्ति स्थापन का प्रयास करती रही। कवि विल्हण के प्रयास, युद्ध में विक्रमादित्य की पराजय से दोनों भाइयों में पुनः मैत्री हो गई और चंचला को राष्ट्रकूट और चालुक्य राजवंशों को मिलाने का श्रेय प्राप्त हुआ। भाई अमोघवर्ष और पतिदेव महिभीम के सहयोग से चंचला अपनी सखी भारती और आचार्य शंकर के निदिष्ट राष्ट्रकार्य में लगी रही।

विनोदिनी को चंचला अपने साथ पितृगृह से लाई थी। उसे साथ ले माहिभीमती से वह पति महिभीम (चालुक्य राज) के पास चली गई। उसके प्रयास से दोनों भाइयों में पुनः भ्रातृवत् प्रेम स्थापित हो गया। कर्नाटी अमात्य वर्ग को सिन्ध सौवीर और मद्र की दुर्दशा बताते हुए राष्ट्रकूटों और चालुक्यों को परस्पर मित्रतापूर्वक राज्य संचालन की प्रेरणा देती थी। इस प्रकार के मैत्री भाव का प्रभाव सम्पूर्ण दक्षिण भारत पर पड़ने लगा। कर्नाटी ने राज कर्म-चारियों को भी सावधान करा दिया था कि सिंहल द्वीप विदेशी आक्रमकों का केन्द्र बन गया है। विदेशी गुप्तचर मादक द्रव्यों का प्रचार कर रहे हैं। इनका मूल उद्देश्य भारत की संस्कृति

का संहार करना है। साधु महात्माओं, पण्डित पुरोहितों की प्रतिष्ठा गिराना ही उन्हें अभीष्ट है। वे अपने धर्म विस्तार में इन्हें ही सबसे बड़ा बाधक समझते हैं। कर्नाटी इसी प्रयास में व्यस्त थी कि आचार्य शंकर के कालड़ी पहुंचने का उसे संवाद मिला था। वह विनोदिनी और कतिपय शंकर भक्तों के साथ कालड़ी चल पड़ी थी। ज्ञात हुआ भारती अन्य सहतीर्थी, सखियों के साथ महाराज राजसेखर के यहां पहुंच रही है। वहां से पूरा समाज कालड़ी चल पड़ा था। कर्नाटी की यह कथा थी।

6

राज कर्मचारियों ने कालड़ी के उपद्रवी ब्राह्मणों के अत्याचार, शंकराचार्य की माता के अन्तिम संस्कार की मार्मिक घटनाएं राजप्रासाद तक पहुंचा दीं। ब्राह्मण-ब्राह्मण के संघर्ष से राजा चिन्तित हुए। मंत्रिमण्डल की बैठक हुई। निश्चय किया कि दो सशस्त्र सैनिक भेजकर उस उपद्रवी दल के प्रमुख को बन्दी बना लिया जाए, जिन्होंने माता के अन्तिम संस्कार में विघ्न उपस्थित किया था।

सैनिकों ने राज कर्मचारियों की सहायता से विघ्न डालने वाले प्रमुख युवक को बन्दी बना लिया। कुछ समय बीत जाने पर देखते क्या हैं कि कालड़ी के कई नवयुवक सशस्त्र होकर उनका पीछा कर रहे हैं। वे रक्षक सैनिक वृक्ष के नीचे बन्दी युवक के साथ छाया में बैठ गए। इतने में युवक दल ने उन्हें चारों ओर से घेर लिया। सहसा बन्दी को बलात् छुड़ाकर राज सैनिकों को आहत कर दिया। किसी प्रकार प्राण बचाकर राज सैनिक, राज प्रासाद तक पहुंच पाए। परिणाम स्वरूप राजा के क्रोध की सीमा न रही। वे स्वयं सशस्त्र चलने को तैयार हुए। किन्तु सेना नायक ने विश्वास दिलाया कि हम आपकी आज्ञानुसार ब्रह्म रक्षकों को दण्डित करेंगे और किसी भी प्रकार से नीति विरुद्ध कार्य नहीं होने देंगे।

राजा राजसेखर ने आचार्य के नाम पत्र देकर सेना नायक के साथ शताधिक सैनिकों की टोली कालड़ी भेज दी। वे अश्वारोही वेग से कालड़ी पहुंच गए। ब्रह्म मुहूर्त में उन्होंने गांव को चारों ओर से घेर लिया, ताकि कोई अत्याचारी भागने न पाये। राज सैनिकों ने सूची के अनुसार प्रमुख विघ्नकर्ताओं का घर घेर लेने में सहायता दी। अश्वारोहियों से वे ग्रामवस्ती मावधान हो गए, जिन्होंने पूर्व आए हुए दोनों सैनिकों को आहत कर बलात् बन्दी को मुक्त करा लिया था।

गांव में त्राहि-त्राहि मच गई। क्योंकि इन सैनिकों ने उपद्रवियों को इतना पीटा कि वह निरन्तर चीत्कार करते ही रहे। चीत्कार की ध्वनि करुणा सागर आचार्य के कानों में पहुंची। यद्यपि रामदास ने उन्हें श्राद्धवासियों की यह योजना बता दी थी कि वह पूर्ण नदी में अस्थि-विसर्जन भी नहीं करने देंगे, तो भी आचार्य का कोमल हृदय ग्रामवासियों के क्रन्दन से करुणाद्र हो उठा। उन्होंने यह निश्चय किया कि इनके अपराधों को राजा से क्षमा कराना ही उचित होगा। रामदास पैरों पर पड़ कर निवेदन कर रहा था कि "अपराधी को दण्ड न देना भी अपराध है।" महाराज क्षमा वहीं शोभा देती है, जहां अपराधी क्षमा का पात्र होता है। आप इन अपराधियों को निर्दोष की तरह छोड़ देंगे, मुक्त होने देंगे तो यह भविष्य में इससे कहीं अधिक क्रूरता के साथ अत्याचार करेंगे। महाराज, समाज की रक्षा के लिए एक गांव का बलिदान करना होता है। और विश्व कल्याण के लिए प्रकृति,

180 / एकता के देवदूत : शंकराचार्य

अत्याचारी देश का संहार करती है। महाराज, मैंने आपके मुंह से यही सुना था। इसे ही अपनी गांठ में बांध रखा है। क्षमा का भी अवसर होता है। जैसे क्रोध का भी कभी-कभी क्षमा के समान उपयोग करना पड़ता है।”

आचार्य शंकर रामदास को समझाते हुए कहने लगे, “रामदास, क्या तुम भूल गए गीता को? अत्याचारी के साथ युद्ध करते हुए भी यदि मन में राग-द्वेष, काम-क्रोध, मोह-मात्सर्य का भाव उत्पन्न हो गया, तो वह युद्ध क्षेत्र न होकर घृणा-क्षेत्र बन जाएगा। अत्याचार, दमन के समय अपनी मानसिकता पर अत्याचार मत होने दो। इसी का नाम अनासक्त योग है।”

“अनाश्रितः कर्मफलं कार्यं कर्म करोति यः।

स संन्यासी च योगी च न निरग्निर्न चाक्रियः॥

अत्याचारी के साथ व्यवहार करते हुए भी उसके प्रति घृणा का भाव नहीं, अपितु उसके कल्याण का भाव मन में जगाना होता है।” रामदास चुप हो गया। इतने में ही गांव के कुछ वृद्ध ब्राह्मण पहली बार आचार्य से क्षमा प्रार्थना करने आये। उन्होंने चरणों में प्रणाम करते हुए रो-रो करके कहना आरम्भ किया — “आचार्य प्रवर, ये नव-युवक हम लोगों की सुनते ही नहीं। जब से गोरे चिट्टे विशालकाय विदेशियों का सागर तट पर तांता लगा है तब से केरल की स्थिति बदलने लगी है। नव युवक विदेशी मदिरा को गंगा जल से अधिक पवित्र मानने लग गए हैं। जीव-जन्तुओं को मार-मार कर खाना अब स्वास्थ्य के लिए आवश्यक समझा जाता है। नीति धर्म के सिद्धान्तों का उल्लंघन सम्यता का लक्षण माना जा रहा है। सुनते हैं आचार्य, अरबों ने सिन्धु सीबीर और कच्छ प्रदेशों पर अधिकार जमा लिया है। उनके रहन-सहन और भाषा-वेश के अनुकरण में उत्तरा पथ गर्व मानता है। अरबी विजेताओं की क्रूर दृष्टि भारत की ओर भी लगी हुई है। सुनते हैं अरब और ईराक में एकत्र, दक्षिण उत्तर भारत से लूटी अपार सम्पत्ति, सेना संगठन पर पानी की तरह बहाई जा रही है। वे जलदुर्ग दृढ़ कर अब केरल मालावार में वन दुर्ग और गिरिदुर्ग को अपनी सम्पत्ति बनाने जा रहे हैं। उसी योजना से लाभ उठाने वाले ब्राह्मण नव-युवकों ने लोभ से शवदाह में अनेक बाधाएं उपस्थित की हैं। जिसका कुछ दुष्परिणाम सारा गांव भोग रहा है। सुना है केरल महाराज राज-शेखर इतने क्रुद्ध हैं कि इस गांव का एक व्यक्ति भी कदाचित् ही जीवित बचे। हम लोगों की रक्षा आप ही कर सकते हैं।

दूसरा वृद्ध बोल उठा, “युवक निर्दयता से पीटे जा रहे हैं। वृद्धों, वच्चों और स्त्रियों को इस गांव से निकाल कर दूसरे गांव में बसाने की योजना बनाई जा रही है। राजा राज शेखर की कोपानि में यह सारा गांव जलने जा रहा है। महाराज, आप कृपा करके इसको बचाइए नहीं तो पूर्वजों की यह भूमि श्मशान बन जायेगी।” यह वार्तालाप चल ही रहा था कि सेनानायक और रक्षक आचार्य के पास पहुंचे और उन्हें प्रणाम कर राजमुद्रा-अंकित एक पत्र हाथों में समर्पित किया।

पत्र में लिखा था—“पूज्य आचार्य देव, आपके देश भ्रमण के संवाद कभी-कभी मिलते रहे हैं। आपके ब्रह्म सूत्र भाष्य की रचना, देश के विभिन्न विद्वानों से शास्त्रार्थ में आपकी विजय, शृंगेरी मठ स्थापना, श्री शैल पर उग्र मौरव द्वारा आपके प्राण संहार का षड्यंत्र, हत्याभिलाषी को भी स्वतः प्राणदान करने का आपका वरदान सर्वविदित हो गया है। आपकी इन अलौकिक घटनाओं का, केरल देश को भी कभी-कभी, संदेश मिलता रहा है। आपके कालड़ी आने का समाचार

मुझे कुछ दिन पूर्व मिला। सुना है—आपकी माता के शवदाह में इन ब्रह्म राक्षसों ने नाना प्रकार की बाधाएं डालीं। मैं शीघ्र ही आपके चरणों में उपस्थित हो रहा हूं। आपसे अनुरोध इतना ही है कि आप इन अपराधियों को दण्ड से न बचायें। अपराधी अत्याचारी पर करुणा, शासक के लिए अभिशाप बन जाती है। राज में अराजकता, समाज में उद्बुद्धता, देश में विशृंखलता का आधिपत्य जमने लगता है।”

आचार्य शंकर पत्र पढ़कर मौन हो गए। पत्रोत्तर पर विचार करने लगे। उन्होंने आंखें मूंद कर वर्तमान स्थिति पर विचार करते-करते उत्तर सोच लिया। उनके अन्तःकरण में जैसे प्रकाश आ गया हो। उन्होंने अपनी अन्तर्दृष्टि से ईश्वर-राज्ञा का पत्र पढ़ लिया हो। सेनानायक स्तम्भ की भांति खड़ा रह गया। कुछ समझ में नहीं आया कि क्या किया जाये। अद्भुत दृश्य सामने दिखाई पड़ा। एक ओर जर्जर शरीर वाले वृद्ध ब्राह्मण हाथ जोड़े खड़े हैं, दूसरी ओर अस्त्र-शस्त्र से सुसज्जित सैनिक आज्ञा की प्रतीक्षा में अपने आहत सैनिकों का बदला लेने के लिए कटिबद्ध, आंखें लाल-लाल किए हुए सेनानायक की आज्ञा की प्रतीक्षा कर रहे हैं। इधर आचार्य शान्ति से बैठे मानो समाविश्य हो रहे हों। ऐसे संकट के समय अचानक केरल राजा महाराज राजशेखर का रथ आ पहुंचा।

रथ से उतर महाराज ने अपने अंग रक्षकों को अलग हट जाने का संकेत करते हुए, आचार्य को साष्टांग प्रणाम किया। आचार्य की आंखें खुलीं तो उन्होंने राजा राजशेखर को दंडवत् प्रणाम की स्थिति में पाया। उन्होंने सोचा था कि सैनिकों को समझा-बुझा कर राजा के पास भेजूंगा तब तक उनकी क्रोधाग्नि भी शान्त हो गई होगी। किन्तु यहां तो स्थिति ही बदल गई, राजा स्वयं विद्यमान हो गए। क्या कहें? एक ओर राजनीति के अनुसार अपराधी को दण्ड न देना अपराध है? और दूसरी ओर शरणागत की रक्षा न करना, उनके अपराधों को स्मरण करते रहने, समदर्शी संन्यासी के लिए सबसे बड़ा अधर्म है। यह सोचते हुए उन्होंने राजशेखर को उठाकर एक आसन पर बिठा दिया और स्वयं उनके समीप बैठकर कुशल समाचार पूछने लगे।

राजा का संकेत पाकर सेनानायक, और क्षमायाचना करने वाले वृद्ध जन, कुछ दूर चले गए। अब ब्रह्मर्षि और राजर्षि, मानव जीवन विभीषिका पर परस्पर विचार करने लगे। राजा ने विनीत भाव से कहा—“पूज्य आचार्यवर, मुझे इस बात का बड़ा पश्चात्ताप है कि आप मेरे राज्य में इतना कष्ट सहते रहे और मैं आपकी कुछ भी सहायता न कर सका। इसके लिये मैं अत्यन्त लज्जित हूं। आपसे इतना ही निवेदन है कि आप अपने सहज औदार्यवश कुछ न कहें। इन क्रूर खलों को यदि दण्डित न किया गया तो आपका ही श्रुति मार्ग भ्रष्ट हो जायेगा। क्षमादान से इनकी अत्याचारी प्रवृत्ति और भी उग्र हो जायेगी।”

आचार्य ने समझाना प्रारम्भ किया—“श्रुति और स्मृतियों ने सब वर्गों के लिए सोचकर विस्तार से विधान बनाया है। जब एक वर्ग भी श्रुति-विधान के पालन में बाधक होता है, तब प्रकृति का कोप उग्र हो उठता है। हमारा अद्वैत दर्शन हमें समदर्शिता, क्षमा, करुणा का आदेश देता है, क्योंकि वही सर्वान्तर्यामी सबके हृदय में निवास करता है। आत्मदृष्टि से न कोई अपराधी है, न कोई अपराधी का दण्डकर्त्ता।”

राजा राजशेखर ने विनम्र भाव से कहा, “पूज्य गुरुदेव, भगवान् ने

182 / एकता के देवदूत : शंकराचार्य

अजामिल और गृध्र के अपराधों को क्षमा किया। इसका क्या रहस्य है? यदि सबको दंड देना उचित नहीं, तो भयंकर पापियों को क्षमा करना भी उचित नहीं। भगवान् की यह लीला कुछ समझ में नहीं आती।" आचार्य शंकर बोले— "राजन्, दण्ड का उद्देश्य है— दण्डित व्यक्ति के जीवन में सुधार लाना। जब शासक के मन में प्रतिहिंसा वश दण्ड देने की भावना उमड़ने लगती है, तो वह दंड और क्षमा के स्थलों का उचित निर्णय नहीं कर पाता। भगवान् ने हिरण्यकश्यप, रावण, और कंस को सुधारने के अनेक अवसर दिये। पर जब वह त्रिधि-विधान की अवहेलना करते ही रहे, स्वयं विधाता के अस्तित्व में संदेह करते हुए, विश्व-नियंता की शक्ति का ही तिरस्कार करने लगे तो प्रकृति कब तक उन्हें क्षमा करती? डाकू वाल्मीकि का अपराध ऋषियों ने क्षमा किया। अजामिल जैसे पापी, मृत एवं अर्द्धमृतकों के मांस-भक्षक गृध्र जटायु का भगवान् की कृपा दृष्टि पा जाने से उद्धार हो गया। दण्डनायक को यह देखना होता है कि अपराधी का जीवन सुधरेगा कैसे? संन्यासी सबमें एक ही आत्मा का दर्शन करते हुए अद्वैत संदेश के द्वारा उसे सुधारना चाहता है। इसलिये संन्यासी तो किसी को अपराधी मानता नहीं। कष्ट शरीर सहता है इसमें निवास करने वाला आत्मा सुख और दुःख, राग और द्वेष दोनों से मुक्त रहता है।"

राजा राजशेखर हतप्रभ जैसे बैठे रहे। उनकी समझ में कुछ नहीं आ रहा था कि आचार्यवर को शासन की कठिनाइयाँ किस प्रकार समझाऊँ। उन्होंने विनीत भाव से कहा— "पूज्य आचार्यवर, हमारे मंत्रिमंडल ने जो निर्णय किया उसे निवेदन के रूप में हमने भेज दिया था। हमने आपसे निवेदन किया था कि अपराधियों को क्षमा प्रदान करने की कृपा मत कीजियेगा। यदि अपराधियों के हृदय से अपने कुकृत्य के प्रति पश्चात्ताप होता तो वह बंदी बनाने वाले मेरे दो सैनिकों की इतनी दुर्गति कैसे करते? मेरे दोनों सैनिक आहत होकर कराह रहे हैं। महाराज, वे मरणासन्न पड़े हैं। सोचिये तो सही, ऐसे जघन्य अपराध करने वाले दानवों को क्षमा प्रदान करना क्या विषैले साँप को दूध भिलाने के समान नहीं? कठोर दण्ड के पात्र को क्षमा प्रदान करना क्या समाज-विरोधी अनहित कर्म नहीं है? इन अपराधियों के क्षमा याचकों का क्या उद्देश्य है? महाराज, क्षमा उसे करना होता है जिसके अपराध क्षम्य होते हैं। आप ही बताइए महाराज, हम कैसे निर्णय करें कि यह अपराधी व्यक्ति क्षम्य अथवा दंडनीय है?"

आचार्य शंकर राजा राजशेखर का संकट समझ गये। विचार करने लगे कि राजशेखर का निवेदन पत्र और गांव के वृद्ध जनों की क्षमा याचना दोनों एक साथ विचारणीय है। इसी स्थिति को स्पष्ट करते हुए राजा का सन्देश दूर करना होगा।

आचार्य बोले,—"राजन्, क्षमा याचना के दो रूप हैं : एक रूप वह है, जिसमें राजशक्ति की प्रबलता देख अपराधी व्यक्ति वाणी से गिड़गिड़ा कर शरणागत बनने का आडम्बर करता है। दूसरी स्थिति है बाहरी शक्ति से विना भयभीत हुए प्राणों की विना चिन्ता किये, अपना वह अपराध स्वीकार कर लेता है जिसे किसी दुर्बलता के क्षणों में, उसने कर डाला था। भूल का ज्ञान हो जाने पर व्यक्ति हृदय से रो पड़ता है। वह बाह्य शक्ति या राजबल के कारण नहीं, अन्तरात्मा की पुकार के कारण, अन्तर्यामी भगवान् से क्षमा मांगता है। अन्तर्नाद सुनने पर भगवान् से शरण मांगता है। ऐसा शरणागत व्यक्ति वाल्मीकि, अजामिल की

तब पुनः किसी दुष्कृत में प्रवृत्त नहीं होता। फिर तो उसके सारे पाप कर्म उसी प्रकार पश्चात्ताप की अग्नि में जल जाते हैं, जिस प्रकार ज्ञानी के कर्म ज्ञानाग्नि में नित्य स्वतः दग्ध होते रहते हैं।”

राजा के मानो ज्ञान कपाट खुल गए हों। उन्होंने आचार्य का उद्देश्य समझ लिया और तदनुसार दुष्टों के दमन और अपनी क्रोधाग्नि के शमन की समस्या का समाधान पा लिया। इसी मंत्र की कसौटी पर क्षमा और दण्ड का निर्णय करते हुए राजा ने राज्य के विकट प्रश्नों का उत्तर निकालना प्रारम्भ किया।

आचार्य के गम्भीर और सारगर्भित उपदेश से ग्रामवासियों को बड़ी सान्त्वना मिली। राजा ने गुप्तचरों से यह पता लगा लिया कि इस घटना के पूर्व किस व्यक्ति का कैसा चरित्र रहा है। किस-किस परिवार में विदेशों से स्वर्ण राशि और मदिरा का प्रवेश हुआ है। उन्हें यह रहस्य भी उद्घाटित हो गया कि विदेशियों ने किन-किन स्थानों पर अपने केन्द्र खोल रखे हैं। अरबशासित सिन्ध, ईरान, ईराक आदि बाहरी देशों से कैसे हमारी संस्कृति को नष्ट करने, हमारे धर्म को विकृत-वीभत्स बनाने का प्रयास किया जा रहा है। इस एक घटना ने अनेक गुप्त रहस्यों को उद्घाटित कर दिया जिससे राजा अनभिज्ञ थे। राजा के सैन्य भय से पूर्णा नदी के तट पर अस्थि विसर्जन करने वाले व्यक्तियों को बाधा डालने वाला कोई दिखाई नहीं पड़ा। आचार्य, राजशेखर—जानकी अम्मा शुभ्रा और सेवक रामदास ने बिता की राख में से चुन-चुन कर अस्थि खण्ड निकाले। आचार्य ने उन्हें मृत्तिका भाण्ड में—अश्रु बहाते हुए—रखना प्रारम्भ किया। उसे सिर पर रख, जब वे चलने लगे तो उनके पीछे-पीछे गांव के बृद्ध जनों की टोली, युवकों का दल, नर-नारियों की भीड़ चल पड़ी। सैनिकों ने पंक्तिबद्ध होकर पूर्णा नदी के तट पर अस्थि-भाण्ड को सम्मान प्रदर्शित किया। राजपताका झुका दी गई। शोकवाद्य तब तक वजता रहा, जब तक पूर्णा के मध्य में अस्थि-खण्ड विसर्जित नहीं कर दिया गया। राजा राजशेखर ने आचार्य के लिए सारी सुविधा का प्रबन्ध कर कुछ सैनिकों को वहीं छोड़ स्वयं अमात्य वर्ग के साथ राजधानी लौटने की मंत्रणा की और आचार्य का पुनः दर्शन करने गए। आचार्य ने कहा,—“मुझे कुछ दिन कालड़ी में निवास करना होगा। आप सुविधा के अनुसार किसी दिन आ जाइए। अब यहां सेना की कोई आवश्यकता नहीं। आप राज कार्य निश्चित होकर संभालिए।” आचार्य की अनुमति पाकर राजा राजशेखर का सारा विपाद जाता रहा। आचार्य का ऐसा प्रभाव था कि कोई भी व्यक्ति कितना शोकातुर होकर उनके पास पहुंचता, दर्शन करते ही उसका शोक, संशय, चिन्ता, ग्लानि, एकदम न जाने कहां विलुप्त हो जाती थी। ये घटनाएं भारती, कर्नाटी आदि के कालड़ी आगमन से पूर्व घट चुकी थीं जिन्हें रामदास और शुभ्रा ने उपस्थित जनता को सुनाया।

7

चालुक्य राज, पांड्य, चोल के राज-प्रतिनिधि भारती के साथ कालड़ी पहुंचे थे। महाराज राजशेखर ने इस प्रतिनिधि मंडल के साथ चलने से पूर्व ही कतिपय कर्मचारियों को प्रबन्ध करने के लिए भेज दिया था। इसलिए सबके निवास की

सुविधा पूर्ण नदी के तट पर निर्मित शिविरों में कर दी गई थी। राज्य प्रतिनिधियों के परस्पर परामर्श के लिये एक बहुत बड़ा शिविर निर्मित कर दिया गया था। महाराज राजशेखर ने पूर्व भेजे हुए कर्मचारियों के द्वारा आचार्य के पास प्रतिनिधि मण्डल के उद्देश्य का संकेत कर दिया था। जब महाराज राजशेखर का राजदूत आचार्य की कुटिया पर पहुंचा तो उसने रामदास को बहुत उदास पाया। रामदास उसी चिन्ता में रहा करता था कि मैं भारती को यहां की घटनाओं का वृत्तान्त कैसे सुना पाऊंगा। राजदूत से जब यह समाचार मिला कि भारती प्रतिनिधि-मण्डल के साथ आ रही है, तो उसके हर्ष का ठिकाना न रहा। वह भागकर आचार्य के पास पहुंचा, आचार्य उस समय कुछ लिखने में व्यस्त थे। वह चुपचाप तब तक खड़ा रहा जब तक आचार्य ने मस्तक ऊपर नहीं उठाया। उन्होंने रामदास पर ज्यों ही दृष्टि डाली और उसकी प्रफुलित आकृति, हंसती हुई आंखें, मुस्कराते हुए ओंठ, प्रसन्नता से नाचती हुई पुतलियां देखकर समझ गए कि रामदास को प्रसन्न करने वाला कोई शुभ समाचार इसे मिला है। वह कई दिनों से रामदास का मुरझाया चेहरा देखकर सोचा करते थे कि रामदास किस कारण म्लान बना रहता है। उनके बार-बार पूछने पर भी वह अपने मन की उदासी का भाव प्रकट नहीं करना चाहता था।

रामदास की प्रसन्न मुद्रा देख आचार्य ने पूछा—कहो रामदास, तुम कब से खड़े हो, क्या समाचार है? आज इतने प्रसन्न कैसे? प्रातःकाल से तुम्हें कुछ अनमना सा देख रहा था। रामदास चरणों में प्रणाम करते हुए बोला, “गुरुदेव, शारदा देवी भारती आ रही है। मैं उन्हीं से मिलकर स्वयं आप का कुशल समाचार सुनाना चाहता था। उन्होंने मुझे आदेश देकर माहिष्मती नगरी से भेजा था कि मैं आप की सेवा करते हुए आपकी सुख-सुविधा का प्रबन्ध करता रहूं। गुरुदेव, मेरे जीवित रहते ही आप और शुभ्रा जानकी अम्मा को इतना कष्ट उठाना पड़ा, इसका मुझे बड़ा दुख है। पता नहीं शारदा देवी को यहां की स्थिति का पूरा ज्ञान है कि नहीं? उनके आने का समाचार सुनकर मेरा रोम-रोम खिल उठा है। गुरुदेव, महाराज राजशेखर का संदेश वाहक आपसे मिलने को आया है।” आचार्य ने उसे अन्दर ले आने की आज्ञा दी। उस दूत ने पत्र देते हुए प्रतिनिधि मंडल के आगमन की सूचना दी। आचार्य ने पत्र खोला जो मुद्रांकित था। पत्र पढ़कर उन्हें देश की वास्तविक स्थिति का कुछ-कुछ परिचय मिला। उन्होंने रामदास को साथ लिया और पूर्ण नदी के तट पर बाहर से आये अथितियों के निवास की व्यवस्था देखने चले। कर्मचारी शिविरों के सजाने, भोजन-शयन आदि की व्यवस्था में तल्लीन थे। आचार्य के दर्शन करते ही सबकी क्लान्ति दूर हो गई। आचार्य वार्तालाप कर ही रहे थे कि तब तक प्रतिनिधि मण्डल कालड़ी आ पहुंचा था। शुभ्रा ने यह घटना सबको सुनाई।

विभिन्न राज्यों की राजकुमारियों, राजमहिषियों, देश प्रसिद्ध विद्वानों, श्रेष्ठ सामन्तों की पत्नी तथा भारती आदि के कालड़ी आगमन से आस-पास के गांवों में हलचल मच गई। रथों, घोड़ों पर सवार महिलाएं महाराज राजशेखर-

के राज परिवार के साथ जिस मार्ग से यात्रा करतीं उसके दोनों ओर दर्शकों नर-नारियों के दल के दल खड़े दिखाई पड़ते। धीरे-धीरे समूचे दक्षिण भारत की नारी जाति में नव जागरण-सा आ रहा था। कालड़ीवासियों ने ऐसे विशिष्ट नारी समाज की कभी कल्पना भी न की होगी। इन महिलाओं ने पूर्ण नदी में स्नान किया। स्वर्ण रजत पात्रों में पूजन सामग्री लिए पंक्तिबद्ध हो स्वर्गीय आर्यम्बा की पर्ण कुटी की ओर चली। उनके साथ-साथ कालड़ी की महिलायें पति विरोध होते हुए भी चल पड़ीं। चिता-स्थल के चारों ओर कुशासनों पर बैठ गईं भारती ने मंत्रोच्चारण प्रारम्भ किया। आर्यम्बा द्वारा पूजित कृष्ण मूर्ति के पास उनके पूजा-पात्र और श्री मद्भागवत् के ग्रन्थ रखे हुए थे। जानकी अम्बा नित्य यहां ज्योति जलाती थी। भारती ने शुभ्रा अम्बा को पास बिठा लिया। मृतात्मा का धर्मानुसार ग्यारह दिन का क्रिया-कर्म रामदास आर्यम्बा की इच्छानुसार कर चुका था। अब शुभ्रा अम्बा वहां नित्य एक अध्याय गीता पाठ किया करती थी।

भारती के साथ सभी महिलाओं ने पूजन-अर्चन किया। तदुपरान्त शान्ति के द्वितीय अध्याय का सामूहिक पाठ हुआ। शुभ्रा अम्बा ने कृष्ण की आरती की। चंचला के पूछने पर शुभ्रा अम्बा ने आर्यम्बा के अन्तिम दिनों की घटनायें सुनाईं। अन्त्येष्टि क्रिया सम्बन्धी बाधाओं का वर्णन करते हुए वह भावावेश न संभाल सकी, अश्रुधारा बहने लगी। रोदन से कंठावरोध हो गया। वाणी मूक बन गई। सारा नारी समाज भाव विभोर हो उठा। गांव की महिलायें भी रो पड़ीं। उनका मस्तक लज्जा से नत था। भारती को रामदास ने गांव के विरोध का कारण समझा दिया था। वह गांव की सबसे वृद्धा माता के पास पहुंची। उन्हें धैर्य देते हुए बोली—“माता आप लोग दुःखी न हों। विधाता की लीला कौन जानता है? सबका अपना-अपना भाग्य होता है। कर्म से जो भाग्य बनता है उसी को भोगने के लिए फिर जन्म होता है। भोग भोगने में अधिकार नहीं पर भोगते समय कर्म करने की पद्धति में अधिकार है। चंचला से नहीं रहा गया वह बोली—

“क्या सारी विषमतायें नारी के ही भाग्य में लिखी हैं? इस गांव की नारी इतनी कायर क्यों हो गयी हैं? उन्होंने पुरुषों को क्यों नहीं समझाया? आर्यम्बा ने किसी का क्या बिगाड़ा था? उन्हें सगे भाई-बन्धुओं से इतना कष्ट क्यों सहना पड़ा?”

एक युवती महिला बोल उठी—अक्का, पुरुष सुनते कहां है? हम तो पढ़ी-लिखी हैं नहीं। हम लोगों को डांटते हुए, धर्म शास्त्र की बातें करने लगे। वह कहते थे कि धर्मशास्त्र में संन्यासी को मातृ-संस्कार का अधिकार कहां है? हम क्या उत्तर देते? पुरुषों ने धर्मशास्त्र लिखते समय नारियों की न जाने उपेक्षा क्यों की? संन्यास की आज्ञा मानते हुए माता से बचनबद्ध आचार्य यदि दाह-संस्कार करते तो इसमें धर्म शास्त्र क्यों टांग अड़ाता है? पता नहीं, इतनी साधारण सी बात पुरुषों की समझ में क्यों नहीं आती?

दूसरी युवती बोल उठी—“समझ में आये कैसे? गो कर्ण तीर्थ में आचार्य के विरुद्ध कर्मकांडी षडितों, व्यापारियों और विदेशियों का एक षडयन्त्र चल रहा है। पश्चिम से जहाजों में भर-भर कर मदिरा के कुंड के कुंड दक्षिण के तीर्थ-स्थलों में भेजे जा रहे हैं कि देव पूजन में मद्य-मांस न होने से देवता प्रसन्न नहीं होते। कापालिकों की विकृत पूजा पद्धति का प्रचार किया जा रहा है। मैं

अपने पति के साथ स्वयं यह लीला देख आयी हूँ। मेरे कर्मकांडी पति इस जाल में फँसकर नित्य घर में कलह मचाये हुए हैं। अक्का, अगर पश्चिम का षडयंत्र सफल दक्षिण हो गया तो उत्तर भारत की तरह दक्षिण भारत भी विदेशियों के चंगुल में फँस जाएगा। हम नवयुवतियाँ आपके साथ हैं। हमें मिलकर इस विदेशी षडयंत्र को विफल बनाना होगा।”

एक ग्रामीण महिला के मुख से ऐसे सारगर्भित समसामयिक वचन सुनकर सर्वत्र सन्नाटा छा गया। चंचला का उत्साह उछलने लगा। वह बोली — “जिस गाँव में ऐसी प्रबुद्ध महिलायें हों। उसमें पुरुष इतना निष्ठुर कैसे बन गया?” भारती सबको समझाते हुए बोली — “भारत विशाल देश है। इस देश में सदा से बड़े से बड़े ज्ञानी बड़े से बड़े विद्वान, एक से एक बढ़कर वीर योद्धा, द्रोपदी सी तेजस्विनी नारियाँ होती आई हैं। एक ओर आचार्य शंकर जैसे परम हंस सिद्ध महात्मा आज विद्यमान हैं तो राजा दाहर को गिराने वाले धन-लोलुप देशद्रोही भी विद्यमान हैं, हमें धर्मपूर्वक स्थिति को समझने-समझाने का प्रयास करना होगा।”

एक ग्रामीण महिला बोली — “यह रहस्य समझ में नहीं आता कि व्यक्ति चाहे वह संन्यासी ही क्यों न हो प्रतिज्ञानुसार अपनी माता की सेवा या अन्त्येष्टि क्यों नहीं कर सकता? हमारे कर्मकांडी पंडित कहते हैं कि संन्यासी घर छोड़ देने पर पुनः अपने परिवार से किसी प्रकार का कोई सम्बन्ध नहीं रख सकता, क्या यही धर्मशास्त्र कहता है? भारती की ओर सभी की दृष्टि लगी हुई है। चंचला ने उस ग्रामीण महिला की ओर देखते हुए कहा — “आज के संदर्भ में आज का प्रश्न बहुत महत्वपूर्ण है। हम सब इसे समझना चाहती हैं। हमारी बड़ी दीदी ही उसका समाधान कर सकती है।”

भारती ने बड़े विनीत भाव से धर्म का रहस्य समझाना आरम्भ किया — “बहिनो, कर्तव्याकर्तव्य धर्माधर्म, कर्म-अकर्म-विकर्म का रहस्य धर्माचार्यों ने समय-समय पर अलग-अलग ढंग से समझाया है। धर्मशास्त्र वर्णाश्रम धर्म के अनुसार अपना निर्णय देता रहा है। ब्रह्मचारी, गृहस्थ, वानप्रस्थी और संन्यासी के धर्म-कर्म, व्यवहार-व्यापार के विवरण बड़े विस्तार से मिलते हैं। उनका सामंजस्य बिठाना पड़ता है। जो व्यक्ति धर्म-शास्त्र का बिना मर्म समझे विकर्म, कर्म-अकर्म की व्यवस्था करता है वह धर्म के साथ न्याय नहीं कर सकता। भगवान् कृष्ण चौथे अध्याय में कहते हैं — “गहना कर्मणो गतिः” कर्म की गति बड़ी गहन है। “धर्मस्य तत्त्वं निहितं गुहायाम्” धर्म का तत्त्व ऐसा निगूढ़ रहता है कि केवल महापुरुष ही उस को समझ पाते हैं। आज प्रश्न है कि संन्यासी होते हुए आचार्य को मातृ शव के संस्कार का अधिकार था या नहीं?”

उपस्थित महिलायें अपना मत प्रगट कर रही थीं। सबकी जिज्ञासा यही थी कि इसमें दोष किसको दिया जाय? जिस प्रकार प्रत्येक ब्रह्मचारी या गृहस्थ की साधना — भूमिका एक जैसी नहीं होती, उसी प्रकार प्रत्येक संन्यासी भी साधना की एक ही भूमिका में सदा नहीं रहता। यद्यपि सबका उद्देश्य एक ही ब्रह्मज्ञान है। जब तक एक संन्यासी ज्ञानी बनने के उद्देश्य से साधना पथ का पथिक है, तब तक उसे विधि-निषेध का पालन अनिवार्य है। गणित का पहाड़ा सीखने वाला छात्र ज्योतिष शास्त्र में वर्णित ग्रह नक्षत्रों की दूरी कैसे नाप सकता है? उसी प्रकार साधना करते समय साधक कामना और संकल्प के संयोग से ही किसी कर्म

में जुटता है। पर सिद्धावस्था में उसकी सभी क्रियायें अपने आप कामना और संकल्प से रहित हो जाती हैं। ऐसे महात्मा का कोई भी कर्म, शास्त्र-विरुद्ध होता ही नहीं।

यस्य सर्वे समारम्भाः कामसंकल्पवर्जिताः ।

ज्ञानाग्निदग्धकर्माणं तमाहुः पंडितं बुधाः ॥ गी० 4/15
कुछ लोग केवल शास्त्र बांचकर पंडित बन जाते हैं पर शास्त्र की उस प्रक्रिया का पालन किए बिना ही जो अनुमान से कर्म-विधान बनाने लगता है, उसे क्या कहा जाये ? नाना जंजाल में फंसे पंडित उस संन्यासी को कर्म का विधान क्या समझावेंगे, जिसने ज्ञानाग्नि में सारे क्रिया-कर्म जला डाले हैं। जला हुआ बीज क्या संस्कार का अंकुर उठा सकता है ?”

चंचला बोली — इसे और स्पष्ट कीजिए

भारती बोली — आचार्यों ने तीन प्रकार के संन्यासियों का कर्म विधान बताया है ! ज्ञान संन्यासी, कर्म संन्यासी, वेद संन्यासी। इन तीनों के कर्म-विधान एक जैसे कैसे होंगे ? हमारे पूज्य आचार्य शंकर ज्ञान संन्यासी हैं। यह अवतारी पुरुष जन्म से ही ज्ञानी हैं। सर्व-संग-विनिर्मुक्त हैं। इनमें घर परिवार, माता-पिता, भाई-बहन, मित्र-बन्धु, धन-सम्पत्ति के प्रति आसक्ति कहाँ ? पर शास्त्रों में प्रसविनी माता को ज्ञानी संन्यासी के लिए भी बन्ध माना गया है; “सर्व-बन्धेन यतिना प्रसूर्वन्धा प्रयत्नतः” सारा जगत् संन्यासी की वन्दना करता है पर प्रसविनी माता संन्यासी की भी वन्दनीया है। संन्यास लेते समय माता की आज्ञा शिरोधार्य है। हां, वेद संन्यासी का विधान अलग है, जो नित्य वेदाभ्यास में निमग्न आशा अकांक्षारहित और अपरिग्रही होता है। वेदाभ्यासी संन्यासी परिग्रह और घर परिवार से बचता ही है। उसे माता-पिता का कोई संस्कार करना वर्जित है। वह अभी मुमुक्षु है। मुक्त नहीं हो पाया है। वह निरन्तर साधनारत है। उसके प्रयास और अभ्यास साथ-साथ चलते हैं। तीसरा कर्म संन्यासी है जिसे शास्त्र विहित कर्म करना और घर परिवार से सम्बन्ध त्यागना ही है।

यस्त्वग्नी नात्मसात्कृत्वा ब्रह्मार्पणं परोद्विजः ।

ज्ञानी संन्यासी को, “न तस्य विधीयते कर्म न लिगघा विपरिचितः ।”

मुक्त ज्ञानी संन्यासी की क्रिया को न किसी कर्म की संज्ञा दी जाती है, न उसपर चिन्हादि धारण की विधि लागू होती है। वह तो विधि निषेध से परे सबसे विनिर्मुक्त हो प्रतिक्षण आत्माराम में विचरता रहता है।¹ एक युवती ने पूछा — फिर वह क्रिया ही क्यों करता है ? मानसिक संकल्प के बिना क्रिया होती नहीं। मन में संकल्प-विकल्प उठे तो विनिर्मुक्त होगा कैसे ?

भारती बोली — अक्का, क्या हम संकल्प विकल्प वश इवांस लेते हैं ? क्या स्वाभाविक क्षुधा पिपासा मन के संकल्प से प्रतीत होती है ? चलते समय शीतल बयार का आनन्द मन के संकल्प से मिलता है ? क्या वृक्षों की सुखद छाया झुर-मुटों में छिपे पक्षियों के कलरव किसी संकल्पवश आनन्दविभोर बनाते हैं ? सरोवर, सागर, महासागर में प्रातःकाल की अरुणिमा, मध्याह्न सूर्य की किरणों से उत्पन्न लहरों पर नाचती हुई मुक्ता की लड़ियाँ क्यों प्रिय लगती हैं ? मन जब स्वतः आनन्दित होने लगता है तो वह आनन्द अनुभव करते समय व्यक्ति, नाम और रूप

1. त्रिगुणातीते-पथि-विचरतां को विधिः को निषेधः ॥

188 / एकता के देवदूत : शंकराचार्य

को नहीं सोचता। पूर्ण चन्द्रमा की ज्योति से नाच उठने वाला शिशु क्या उसका नाम-रूप और दूरी के प्रश्न पूछता है? वह तो बस हँसता है, खेलता है और चन्द्रमा का खिलौना पकड़ने को उछलता, मचलता, ललचता भर है। ठीक यही शिशुवत् दशा ज्ञानी संन्यासी की है। वह आनन्द से मस्त होकर संसार में विचरता रहता है। चन्द्र ज्योति से नाचने वाले शिशु की तरह है जो अनायास मां से लिपटता है, चन्द्र खिलौना लेने को हाथ धुमाता है, भौहें मटकाता मां का मुख चूमता, कभी-कभी चिटुकी काटता, आवेश में आक्रुति बनाता, पैर पीटता, क्रुद्ध होकर नोचने लगता है। क्या यह सारी क्रियायें मन के संकल्प-विकल्प से होती हैं? यही दशा ज्ञानी संन्यासी की है। गंगोत्री के दुर्गम पर्वत शिखरों को तोड़कर सहसा उद्भूत, नाचते हुए श्वेत हंस पंक्ति सी निकली उज्ज्वल जलधारा जब महासागर से मिलने को उछल पड़ती है तो प्रकृति उसे जिधर ले जाना चाहती है ले जाती है। अलखनन्दा और मंदाकिनी को वह खोजने नहीं जाती। वे दोनों अपने आप उससे मिलकर अपनी सत्ता, अपना नाम-रूप समर्पित कर प्रसन्न होती हैं। ज्ञान के विशाल देवालय हिमालय से नीचे उतरकर जब वह समतल भूमि के कर्म-क्षेत्र में विचरती है तो क्या सदा पूर्व दिशा में ही बहती है? विधाता जब उसकी दिशा बदल कर पश्चिम की ओर मोड़ देता है, तो क्या उल्टे मार्ग पर चलते हुए वह लोगों के परिहास की चिन्ता करती है? जिस स्थल पर स्वाभाविक नियमों का उल्लंघन करती हुई पश्चिम की ओर मुड़ती है वह स्थल परम तीर्थ बन जाता है। लाखों नर-नारी वहाँ सैकड़ों कोस दूर से आकर गंगा में स्नान करते हैं और तृप्त होते हैं। ठीक यही स्थिति ज्ञानी संन्यासियों की है। लोक-विरुद्ध उनके कार्य जगत्-कल्याण की दृष्टि से निन्द्य नहीं, अभिनन्दनीय बन जाते हैं।

इसी समय शिष्यगण आ गए। वे शृंगेरी से आचार्य को ढूँढ़ते पहुँचे थे। उन्होंने भारती के आग्रह पर आचार्य के शृंगेरी से अदृश्य होने की कथा इस प्रकार सुनाई—“हम लोगों को पढ़ा रहे थे। पाठ चल रहा था। ग्रन्थ अपने आप बन्द हो गया। अपूर्ण वाक्य ज्यों का त्यों कंठगत रह गया। नेत्रों से अश्रुधारा फूट पड़ी। मुख की चन्द्र ज्योति पर ग्रहण-सा लग गया। उन्हें पता नहीं क्या करने जा रहे हैं। हम शिष्य गण चकित रह गये, कुछ पढ़ने का साहस किसी का भी न हुआ। पद्मपादाचार्य की अनुपस्थिति सबको खलने लगी। आचार्य अब आसन से उठकर चले गये तो सुरेश्वराचार्य ने मन का दुःख प्रकट करते हुए कहा-विधाता की लीला समझ में नहीं आती। आज पद्मपादाचार्य होते तो साहस करके पूज्य गुरुदेव से लीला कारण पूछ लेते। शिष्यगण पुस्तकें अपनी कुटिया में रखकर आचार्य की पर्ण कुटी की ओर दौड़े। देखा, आज द्वार बंद है। आचार्य का द्वार कभी बंद तो रहता नहीं था। यह आज अभिनव घटना घटने जा रही है हम सब शिष्यगण मठ, आश्रम मन्दिर के सभी निवास कुटी के चतुर्दिक खड़े हो गये। कपाट खुलने की प्रतीक्षा करने लगे, सन्ध्या बेला तक हम सब वहीं खड़े रहे। आश्रम में भोजन नहीं बना। संध्या आरती के समय आचार्य अस्वस्थ वृक्ष के नीचे बैठकर दर्शकों से मिलते और उनकी समस्याओं का समाधान करते पर आज वहाँ भी न मिले। रामदास ने साहस कर कपाट खोलने का प्रयास किया। हाथ लगते ही कपाट खुल गया, द्वार तो खुला पर कुटिया रिक्त। कोपीन, उत्तरीय, अन्तरीय और कमंडल का कहीं पता नहीं। सबके प्राण सूख गये। किसी की समझ में नहीं आया कि आचार्य

गये तो कहाँ गये। किसी को स्वप्न में भी ध्यान नहीं आया कि आचार्य कालड़ी अपने गांव गए। क्योंकि संन्यासी का अपने गांव की सीमा के अन्दर प्रवेश वर्जित है। अपने घर पर मां की अन्त्येष्टि क्रिया करने की प्रेरणा कैसे हो सकती है? आचार्य के साथ उनका प्रिय भक्त रामदास भी विलुप्त हो गया। सुनते हैं वह यहाँ आ गया था। हम लोगों को तो चालुक्य राज के द्वारा सूचना मिली। भागते आ रहे हैं।" चंचलाने पूछा - "क्यों रामदास, तुम्हें यह कैसे आभास मिला कि आचार्य कालड़ी मां के पास गए होंगे? रामदास कुछ कहने ही जा रहा था कि कालड़ी के बूढ़े पंच आ पहुँचे। जब ग्रामीण बृद्ध जनों को यह ज्ञात हुआ कि विश्व-विश्रुत वैदिक कर्मकांडी मंडन मिश्र की पत्नी भारती भी कालड़ी आ गई है तो उनके मन में दर्शन की लालसा उमड़ उठी। कालड़ी के पुराने पंच प्रथम बार आर्यम्बा की चिता स्थल के समीप पहुँचे। उन्होंने श्रद्धापूर्वक उस स्थल को दंडवत प्रणाम किया। बृद्ध जनों को लाठियां टेकते आते देख भारती उठ खड़ी हुई। उसके साथ सारा महिला समाज उठ खड़ा हुआ। शुभ्रा (जानकी) अम्बा ने बृद्ध जनों का परिचय कराया कि किसी समय ये पंचजन गांव की सारी आर्थिक, समाजिक, धार्मिक, परिवारिक समस्याओं का समाधान निकाल लिया करते थे। इस ग्राम का कोई व्यक्ति उस समय सरकारी न्यायालयों में जाता ही नहीं था, क्योंकि उनके निष्पक्ष निर्णय में सबका विश्वास था।

फिर शुभ्रा (जानकी) अम्बा ने भारती का परिचय देते हुए कहा—“यही भगवती भारती है। माहिष्मतीनगरी से दौड़े-भागे गुरुकुल की सहतीर्या सखियों के साथ आई हैं। स्वर्गीय आत्मा को श्रद्धांजलि देने के लिए यह नारी समाज एकत्र हुआ है।” सबसे बृद्ध मुख्य पंच के नेत्रों से अश्रु बहने लगे। वे कम्पित स्वर में कहने लगे—“चार वर्ष पूर्व सुना था कि आपने अट्ठारह दिन आचार्य शंकर से शास्त्रार्थ किया। और एक बार तो उन्हें पराजित कर ही दिया। इसका तो विश्वास ही नहीं हुआ कि इस भारत भूमि पर कोई शारदा सरस्वती इस युग में अवतरित हो सकती है। हम आज साक्षात् शारदा को देखकर कृतार्थ हो गए। जीवन सफल हो गया।”

दूसरे पंच बोले—पर देवी बहनो, यह बताइए कि गोकर्ण, तिरुवल्बम पुरम आदि तीर्थों में विशालकाय विदेशी, मादक पदार्थों के व्यापार के बहाने हमारे नवयुवकों को पथभ्रष्ट क्यों कर रहे हैं? उन्हें हमारे साधु संन्यासियों से इतना वैर क्यों है? खुलकर मादक द्रव्यों का प्रचार क्यों करते फिर रहे हैं? फिर कहाँ का ईश्वर? धन ही परमेश्वर है, मादक मदिरा ही देवी है। इसी नए जीवन दर्शन ने माता आर्यम्बा को आजीवन कष्ट दिया। इन नवयुवकों ने बलात्, आर्यम्बा की अचल सम्पत्ति पर अधिकार कर लिया। जब हम बृद्धों ने युवकों का विरोध किया तो वे बोले—“राजा महाराजाओं से इस परिवार को स्वर्ण, रजत और अमूल्य रत्न मिले हैं। हम तो उनको छीनेंगे।” जब हम लोगों ने समझाया कि उनकी अचल सम्पत्ति तुमने हड़प ली और मृत्यु के उपरान्त उनकी चल सम्पत्ति भी गांव को ही मिलेगी। उनके भूखंड से उत्पन्न फल-फूल कुछ उन्हें भी तो दो। वे मदोन्मत्त हो हम पंचों को ही मारने धमकाने लगे। देवी भारती, आर्यम्बा के हत्यारे उनकी अकाल मृत्यु के कारण हैं, उनकी चिता के अवरोधक ये नवयुवक विदेशियों की उंगलियों पर नांच रहे हैं। आचार्य का विरोध इसलिए कर रहे हैं कि कहीं आर्यम्बा की चल सम्पत्ति मठ मंदिरों को न दे दें। भगवती भारती अब आप आ

190 / एकता के देवदूत : शंकराचार्य

गई हैं। आप सर्व समर्थ हैं। किसी तरह हमारे गांव की ही नहीं सम्पूर्ण भारत देश को विदेशियों से बचाइए। अन्यथा अब उत्तर की तरह यहां की भी भारतीय संस्कृति नष्ट हो जायेगी। कोई धर्म-परिवर्तन सिखाता है और कोई रोज़ा का चांद दिखाता है। पता नहीं केरल की संस्कृति का भविष्य क्या है?"

पंच भी जानना चाहते थे कि आचार्य शंकर को माता की असाध्य रुग्णा-वस्था का पता कैसे मिला? रामदास हाथ जोड़कर बोला—“मुझे शारदा देवी ने आज्ञा दी थी कि तुम रात्रि में अवश्य ही आचार्य के आस-पास लेटे हुए जागते रहना। इसलिए दिन में आचार्य अध्ययन लेखन कार्य में लग जाते तो मैं नींद पूरी कर लेता। रात में प्रायः जागता रहता। आचार्य का नित्य नियम है एक प्रहर रात्रि जाते ही मृगचर्म पर लेट जाते और चौथे पहर उठकर नित्य नियम के अनुसार मंत्रोच्चार करते ध्यान मग्न हो जाते। लेटते ही वह संबुद्धि समाधि जैसी सुषुप्ति अवस्था में पहुंच जाते और ब्रह्म महर्त में उठते ही उनके मुख से मंत्र जाप फूट पड़ता। पर उस दिन रात्रि बेला में कई बार “हे अम्ब ! हे अम्ब !” पुकारते रहे। मैं सोचता रहा कि अम्बा दुर्गे या भगवती या शारदा को स्मरण कर रहे होंगे। पर जब पता चला कि वे अचानक लुप्त हो गए तो मैं बिना किसी से कुछ कहे गांव-गांव पूछता किसी तरह दौड़ता भागता यहां पहुंच गया। ईश्वर की इतनी कृपा थी कि जीवित अवस्था में माता अम्बा देवी का दर्शन कर पाया।”

ग्रामीण स्त्रियां रामदास की दृढ़ निष्ठा से बड़ी प्रभावित थी। उन्हें अब धीरे-धीरे आचार्य की महिमा का आभास मिलने लगा था। भारत के कोने-कोने से आई हुई राजकुमारियों, राज महिषियों, समाजसेवी महिलाओं से मिलकर वे अपना भाग्य सराहने लगी।

प्रधान कर्मकांडी की पत्नी बोली—“अक्का, आप हमारी अतिथि हैं। हम आपकी सेवा करेंगी। पुरुष हमारी सुनते ही नहीं। केरल के तीर्थ में कई वर्षों से चोगाधारी, पांच-पांच-छ-छः हाथ लम्बे मंसे जैसे मोटे, कपास जैसे गोरे युवक घूमते-फिरते दिखाई पड़ते हैं। उनकी मदमाती आंखों, लड़खड़ाते पैर, मुख से निकलने वाली दुर्गन्ध उनकी अटपटी वाणी से जान पड़ता है कि वे अभोक्तीय हैं। सुना है कि जलयानों के द्वारा बाहरी देशों से मानिक मदिरा के कुंड के कुंड तीर्थों में पहुंचाये जा रहे हैं ताकि संयम का पुजारी यह देश आसानी से विदेशियों का दास बनाया जा सके। हमने अपनी विदुषी बहिन भारती की विद्वत्ता का यश सुन रखा है। समाज सुधार के जिस काम में लगी हैं उसमें हमारा पूरा-पूरा सहयोग रहेगा।

9

कहते-कहते उस वृद्धा की सांस फूलने लगी। वह खांसते हुए बैठ गई। सारा समाज स्तम्भित रह गया। कुछ देर मौन के उपरान्त भारती बोली—हमारे पूज्य गुरुजन, जिस भू भाग में आप लोगों जैसे न्याय धर्म प्रेमी वृद्धजन, आचार्य शंकर जैसे युवा संन्यासी और शुभ्रा जानकी अम्बा जैसी धर्म परायण महिला जीवित हैं, उसका विदेशी शक्तियां क्या विगाड़ सकती है? दक्षिण भारत के कोने-कोने से नारी समाज माता आर्यम्बा को श्रद्धांजलि देने आया है। आपको

हम विश्वास दिलाती हैं कि आपका यह वेदना भरा सन्देश हम सारे देश में घर-घर पहुंचायेगी और देश, धर्म, समाज की रक्षा का कोई-न-कोई मार्ग निकल ही आएगा। आइए हम सब आचार्य के पास चलें।" पंच गण बोले, "हम आचार्य के पास क्या मुंह लेकर जाएं। हमारे जीवित रहते नवयुवकों ने विदेशी षड्यंत्र के बल बाधा डाली। पर आचार्य के मन में इन अत्याचारों का प्रभाव नहीं। इन्हें दंडित करने को कौन कहे, क्षमा के लिए राज कर्मचारियों से अनुनय विनय किया। कोई भी महापुरुष ऐसा नहीं हो सकता। निश्चय रूप से यह अवतारी महात्मा है। भारती बोली—“अवतारी व्यक्ति बड़े से बड़ा अपराध क्षमा कर सकते हैं। लोगों के साथ ही हम उनका दर्शन करने चलेंगे। विपत्ति काल में ही व्यक्ति, समाज, और देश की परीक्षा होती है। परमेश्वर कभी-कभी इसी प्रकार की विपत्तियां हमारे विकास के लिए भेजता रहता है।”

सारा समाज पूर्ण नदी के तट पर स्थित उस बट वृक्ष की ओर चल पड़ा, जहां बैठकर आचार्य ग्रन्थ रचना कर रहे थे। रास्ते में विनोदिनी भारती को सुनाते हुए चंचला से कहने लगी—“रानी चंचला! तोटक, मोटक, हस्तमल, मस्तमल संन्यासी तो आए हैं पर क्या सुरेश्वर, मुनेश्वर नहीं आए? दीदी का वेदान्त सुनते-सुनते मैं तो थक गई। अपने मिश्र जी महाराज मंडन जो सुरेश्वराचार्य हो गए थे, आ जाते तो चहल-पहल रहती। वह कौन आ रहा है रानी?”

चंचला बोली—“मुझसे क्या पूछती है पूछ न भारती दीदी से।” विनोदिनी बोली—“उनसे सीधे-सीधे, पूछते संकोच लगता है। बड़दी बड़ी कठोर है। उनका हृदय पत्थर का बना है क्या? समझ नहीं आता जिसके साथ विवाह से पहले का परिचय हो उसको एकदम कोई नारी कैसे भूल जाएगी? तुम्हीं बताओ रानी!”

चंचला बोली—“मैं क्या बताऊं, जिससे पूछना है, उससे पूछती नहीं, मुझसे पूछती है। मैं कहां भूली हूं।” भुजेंरी बोली—“क्या है विनोदिनी? क्या पूछ रही है?” विनोदिनी की परिहास भरी वाणी सुनकर सबकी थकावट जैसे दूर हो गई। सर्वत्र चर्चा होने लगी कि इस अवसर पर मिश्र पंडित जी और भारती का मिलन अवश्य होगा। देखा जाए क्या होता है?

विनोदिनी सैन्धवी का हाथ पकड़कर एक ओर खींच ले जाती है। सैन्धवी ने पूछा—“क्या है विनोदिनी? तू तो विवाह मंडप की चाल चल रही है। देख न दीदी (भारती) कितना आगे चली गई!” विनोदिनी ने मुस्कराते हुए कहा—“जानती है सैन्धवी, वह घोड़े की तरह कूदती क्यों जा रही है?” सैन्धवी बोली—“आज ही क्या, नित्य-प्रति इसी प्रकार वह भागती-दौड़ती देश-समाज विशेषकर नारी वर्ग की सेवा करती रहती है।”

विनोदिनी ने उसका हाथ भकभोरते हुए कहा—“सैन्धवी तू क्या जाने? सिंदूर पहना नहीं; ब्याही है नहीं; विवाहिता का मर्म क्या जानेगी?” सैन्धवी मुस्कराते हुए बोली—“अच्छा तू बता विवाह करके क्या पा लिया?” विनोदिनी ने चार उंगलियां दिखाते हुए कहा—“चार-चार लाल गोद में खिलाया। चार-चार। पगली! अब भी विवाह कर ले, नहीं तो जन्म भर पछताएगी।”

सैन्धवी डांटते हुए बोली—“तभी तू मरियल की तरह चल रही है। वह देख सीदी कितना आगे बढ़ गई है।” विनोदिनी मुस्कराते हुए बोली—“तू क्या जाने

492 / एकता के देवदूत : शंकराचार्य

वह दौड़ी भागी क्यों जा रही है। अरे वहां अपने गुरु का दर्शन करने पंडित जी आए होंगे।" सैन्धवी ने पूछा, "कौन पंडित रे?" विनोदिनी बोली—“वही पंडित समाज को मंडित करने वाले मिश्र जी अब जो सुरेश्वराचार्य हो गए हैं।

सैन्धवी झिड़कते हुए बोली—“चार-चार बच्चों की माता बन गई। पर प्रेम रस पीने से मन नहीं भरा। चिता भस्म स्पर्श करने जा रही है फिर भी अपने प्रेमी को एक रात के लिए भी नहीं भूलती। पगली कहीं की। तेरा कभी निस्तार नहीं होगा। समझी, मुझसे कहा तो कहा और किसी सखी से न कहना नहीं तो पिटेगी।” विनोदिनी गंभीर होकर बोली—“यह तो संसार की लीला है। कहीं श्मशान पर चिता जलती है, कहीं विवाह मंडप में यज्ञाग्नि। विराग के उपरान्त राग, वियोग के पश्चात् संयोग, कितना सुखकर होता है। तू क्या जाने पगली! भारती घोड़े की तरह कूद रही है। पंडित से मिलने को सबसे पहले कालड़ी नगरी 300 कोस से घोड़ा कुदाती शेरनी की भांति निर्भय होकर रात-दिन भागती आ गई है। चल देख लेना। हस्तामलक और तोटकाचार्य आर्यम्बा के घर पहुंच गए पर आचार्य के प्रिय शिष्य पंडित जी उन्हीं के दर्शनों को सीधे चले गए होंगे।” सैन्धवी बोली—“जिसके मन में जैसी धारणा रहती है, वैसी ही वह कल्पना करता है, अनुमान लगाता है। अगर सुरेश्वराचार्य न आए हों तो तुम्हें क्या दंड दिया जाए?” विनोदिनी बोली—“तब मैं भी बच्चों को उनके पिता को सौंप तुम सब संन्यासिनियों के दल में आ जाऊंगी। पर देखना सैन्धवी, विदेशियों से लड़ने को सेना चाहिए न। मैंने चंचला रानी की सेना के लिए चार-चार सैनिक दिए हैं। यह क्या कम है?” सैन्धवी बोली—“देखती हूं तेरे लाल विदेशियों का सामना करने में क्या सहायता करते हैं? कहीं तेरे बच्चे तेरी तरह रसिक निकले तो शत्रु को हरा चुके! पगली चल दौड़, सारी सखियां कहां निकल गईं?” विनोदिनी—“बाबा, कहां आ फंसी ऊबड़-खाबड़ मार्ग, चारों ओर झाड़-भंखाड़ कहां हमारी मदुरा नगरी कहां यह नहीं-सी पल्ली (गांव)।” भागते-दौड़ते, कांटों में उलझते, सुलझते संन्यासियों के पीछे-पीछे नारी समाज चलता गया, चलता गया। पूर्ण के तट पर गांव से बहुत दूर आचार्य पद्मासन लगाए, किसी को कुछ लिखा रहे थे। पता चला कि राजा राजशेखर के तीन नाटक किसी समय आचार्य ने उनके मुख से सुने थे। वे कृतियां अग्नि में जल गईं। राजा की प्रार्थना पर आचार्य उन्हें पुनः बोलते जा रहे थे। राजा आश्चर्यचकित मुद्रा में बैठे सब लिखते जा रहे हैं। चारों ओर अंधकार, एक दीपक जल रहा है। दो तपस्वी ज्ञान यज्ञ में तल्लीन है। रामदास पहले ही भाग कर पहुंच गया था। उसने किसी को आचार्य के पास जाने नहीं दिया। उसने समीपस्थ वृक्ष के नीचे सबको बिठाकर भोजन कराया। राजा ने अपने शिविर में आगन्तुकों की भोजन-व्यवस्था कराई थी। प्रत्येक अतिथि का पृथक-पृथक शिविर पास-पास ही बना था। संन्यासियों के पर्ण कुटीर आचार्य के वट वृक्ष के चतुर्दिक बनाए गए थे। संन्यासियों के लिए सांभ में दूध और फल की व्यवस्था थी। थके हुए अतिथि भोजनोपरान्त विश्राम करने चले गए।

सैन्धवी ने विनोदिनी को फटकारते हुए कहा—“कहां है तेरे मिश्र ? तू अब बहुत बोलती है। स्मरण रख यदि सुरेश्वराचार्य नहीं आए तो तुम्हें कठोर दंड मिलेगा।”

विनोदिनी उदास मन हो बोली—सैन्धवी, भारती की तरह मैं भी अपने

भित्तम से दूर रहूंगी। इससे बढ़कर नारी को कठोर दंड और क्या मिल सकता है? सब बता सैन्धवी, भारती को कभी अपने पति की स्मृति नहीं आती होगी? वह तो साक्षात् देवी है देवी! हम भी धन्य हैं कि ऐसी देवी के साथ गुरुकुल में पढ़ने का अवसर मिला। हम सब इसके साथ देश और समाज की सेवा में जुट जाएंगी। बोल, "भारती देवी की जय।" नारी समाज एकत्र हुआ। चंचला ने पुनः नारी समस्या उठाई।

चंचला की नारी समस्या का समाधान प्रस्तुत करते हुए भारती ने दूसरा उदाहरण माता देवकी का दिया। सगे भाई कंस ने अपनी विवाहिता बहिन को अपने प्राणों के मोहवश बन्दीगृह में बन्द कर दिया। स्थूल दृष्टि से देखने में यह बराबर अन्याय जान पड़ता है। पर विघाता की विचित्र लीला देखिए—उस एक राजकुमार को गोप-बालों के साथ गाय चराने ले जाना था। राजा-प्रजा, धनी-निधन का भेदभाव मिटाकर प्रेममत्त्व का अनुपम महत्त्व जगत को समझाना था। भुरली की मधुर स्वर लहरी द्वारा मानव से मृग तक सबको आनन्द विभोर बनाना था। पशु-पक्षी, वृक्ष वनस्पति जड़ चेतन का अन्तर मिटाना था। गीताज्ञान के द्वारा गाय जाल में फंसे प्राणियों को मुक्ति मार्ग दिखाना था। जिसे जन्म से ही बन्दी-गृह का अनुभव हो वही तो मुक्ति का मार्ग निकाल सकता है। इन प्रमाणों से सिद्ध होता है कि माता देवकी का अपमान भी विघाता की इच्छा से हुआ होगा। क्योंकि उस दुःखद घटना के गर्भ में विश्व मंगल का शिशु लाना था।" इतना कह कर भारती चुप हो गई। चंचला ने पूछा—आज इन प्राचीन कथाओं से क्या होता है? बाज व्यवहार में क्या हो रहा है? दुर्गा पूजा करने वालों का चरित्र तो देखिए। आचार्य की माता का शव संस्कार इन पुजारी, कर्म कांडी पंडितों ने नहीं होने दिया। इससे बढ़कर अनर्थ नारी के साथ क्या हो सकता है?" भारती कुछ देर तक गांठें मूंद कर बैठी रही। सबकी दृष्टि उसकी ओर लगी थी सहसा भारती की शापी फूट पड़ी। वह वेदना भरे स्वर में बोल उठी—"पूजा पाठ की परिपाटी जब कूप-यंत्र के समान चलने लगती है तो समाज का विकास रुक जाता है। कृषक मूल जाता है कि इस कूप यंत्र को चलाने वाला वायुदेव है जिसकी शक्ति प्रदान करने वाली परम शक्ति अदृश्य रूप से संसारचक्र चला रही है। वह वायु के मन्द पड़ने पर हाथ पर हाथ घरे बैठा रहेगा। पर जो यह सोचकर कृषि कार्य करेगा कि वायु देव को शक्ति देने वाले ने मुझे भी बुद्धि शक्ति दी है। वह चरस, रस्सी, गहारी का निर्माण कर कुएं के पानी सेअ पना खेत सींचेगा। उसका परिवार लुब्धी रहेगा, वह प्रसन्न रहेगा। समाज समृद्ध बनेगा।

ठीक इसी प्रकार यंत्रवत पूजा-पाठ करने वाले को फल तो मिलेगा पर उसका स्थायी प्रभाव तो बुद्धि से काम लेने पर ही होगा। हमारे मन्दिरों में द्विवर्षीया गोमारी, तीन वर्षीया त्रिमूर्ति, चतुर्वर्षीया कल्याणी, पंचवर्षीया रोहिणी, 6 वर्षीया काली, सप्तवर्षीया चंडिका, अष्टवर्षीया शाम्भवी, नौ वर्षीया दुर्गा, दस वर्षीया पुष्पाक्षी की पूजा होती रही। पूजन के द्वारा मनोरथ सिद्धि, यश-प्राप्ति, धन समृद्धि, और सन्तान वृद्धि की मान्यता तो बनी रही पर इन सबमें जगदम्बिका की शक्ति काम कर रही है, यह भावना क्रमशः लुप्त होती गई।"

एक दिन कालड़ी में आचार्य शंकर के तीनों पट्टशिष्य-पद्मपाद, तोटक, हस्ता-मल्लक नित्य की भांति गुरुचरणों में प्रणाम करने प्रातःकाल पहुंचे। उस दिन आचार्य ने ध्यान से पद्मपाद की ओर दृष्टि डाली तो उनकी म्लानमुखमुद्रा देखकर पूछा—“क्यों पद्मपाद, तुम चिन्तित कैसे? शरीर में कष्ट तो नहीं?” पद्मपाद अपनी मानसिक वेदना छिपा न सके। हाथ जोड़कर बोले—

“मेरे मामा ने जब से पञ्चपदिका की पांडुलिपि अग्नि में स्वाहा कर दी है मेरे मन में प्रतिक्षण एक प्रकार की अशान्ति, वृश्चिक की भांति डंक मारती रहती है। प्रयास करने पर भी उस वेदना को छिपा नहीं पाता। आप ने श्रृंगेरी से प्रस्थान करने पर तीर्याटन की जो प्रक्रिया समझाई थी उसका पालन न करने का दुष्परिणाम भोग रहा हूँ।” इतना कहते हुए आचार्य के चरणों पर मस्तक रख दिया।

आचार्य शंकर हँस पड़े। उन्होंने बड़े प्रेम से पद्मपाद को समझाते हुए कहा—“बस इसी साधारण समस्या के लिए इतने अधिक चिन्तित हो! तुमने एक बार अपना ग्रन्थ सुनाया था। मुझे पूरा स्मरण है। बैठो—मैं बोलता जाता हूँ, तुम लिखते जाओ।”

शिष्यगण बैठ गए। पद्मपाद वही लिखते गए, जो आचार्य बोलते रहे। उन्हें ही क्या सभी को आश्चर्य होने लगा। पद्मपाद को भी स्मरण हो आया कि यही सब तो मैंने लिखा था।

इस प्रकार पूरा ग्रन्थ आचार्य ने तद्वत् रूप में लिखा दिया। इससे पूर्व आचार्य ने महाराज राजशेखर के तीनों विनष्ट नाटकों को इसी प्रकार बोलकर लिखा दिया था। जब शिष्यों ने इस चमत्कार का रहस्य पूछा तो आचार्य हँसते हुए समझाने लगे—

“ध्यान की एकाग्रता में अपरिमित शक्ति निहित है। तुम लोग जानते हो—‘योगश्चित्तवृत्ति निरोधः’। जब सांसारिक विषयों से सर्वथा ऊपर उठकर चित्त अनासक्त भाव से सर्वव्यापक अन्तर्यामी पर पूर्णांतया टिक जाता है तब उसमें ‘योगः कर्मसुकीशलम्’ की शक्ति अनायास आने लगती है। इसी अलौकिक शक्ति के बल पर वह अग्नि, जल, वायु आदि पंचतत्त्वों पर नियंत्रण करने का अधिकारी बनता है।”

एक शिष्य पूछ बैठा—पूज्य गुरुदेव, आपने कमंडल में उमड़ते नर्मदा प्रवाह को किस प्रकार भर लिया था? बुद्धिवादी इस पर कैसे विश्वास करेगा?

आचार्य बड़ी देर तक हँसते रहे। सामान्यतया उनके होठों पर मृदु स्मित रेखा ही खिचकर मधुर हास्य दिखा जाती। आज बुद्धिवादियों के विश्वास-प्रश्न पर कुछ देर हँसते ही रहे। फिर बोले—

शास्त्र-सम्मत जो वाणी बुद्धिगम्य न बन पा रही हो, उस पर अंध-विश्वास का प्रयास मत करो। अन्यथा तत्कालीन समाज को पतमोन्मुख ही बनाओगे। अतः किसी समाज को बलात् विश्वास के लिए बाध्य करने वाला—शासक हो या संन्यासी, पंडित हो या पुरोहित-समाज, धर्म और देश के साथ द्रोह करता है। देशद्रोह या समाजद्रोह सबसे बड़ा अपराध है—शास्त्र विरोधी से भी बढ़कर वह दोषी और अपराधी है।

दूसरा शिष्य बोल उठा—भगवान् कृष्ण कहते हैं, जो पुरुष शास्त्र विधि को त्यागकर मनमाना आचरण करता है वह न सिद्धि को प्राप्त होता है, न परम-

गति को और न सुख को ही। इसकी संगत कैसे बैठेगी, गुरुदेव ? आचार्य बोले—
 “आज का बुद्धिवादी यह तो मानता है कि बौद्धिक शक्ति सदा विकासोन्मुखी है।
 आज जो बुद्धिगम्य नहीं, वह कल भी असंभव ही रहेगा, ऐसा तो कोई बुद्धिवादी
 कहना नहीं चाहता।” शिष्य बोल उठा—“ऐसा कहने वाले को बुद्धिवादी माना ही
 कैसे जायगा?” आचार्य बोले—“भगवान् कहते हैं—मैं ही मन में, बुद्धि में, स्मृति में
 है, भगवान् अनन्त शक्ति वाला है तो बौद्धिक शक्ति का भी कहीं अन्त नहीं। पर
 जिसप्रकार विराट विश्व अपरिमेय है, सत्य अनन्त है, आनन्द असीम है, सर्व व्यापक
 ब्रह्म परिधि रहित है उसी प्रकार बौद्धिक शक्ति भी अपरिमित है। इसकी सीमा
 कौन जानता है ? इसीलिए शास्त्र कहता है—पुरुष के लिए कोई भी कार्य असंभव
 नहीं।”

यः शास्त्रविधिमुत्सृज्य वर्तते कामकारतः।

न सा सिद्धिमवाप्नोति न सुखं न परां गतिम् ॥ गीता 23 प्राणाश्च में व्यानाश्च मे
 चित्तश्च मे अधीतश्च मे मनश्च मे ओजश्च मे आयुश्च मे आधिपत्यश्च मे महिमाश्च मे धृतिश्च
 मे श्रद्धाश्च मे दीर्घायुश्च मे।

पंचम उल्लास

कालड़ी में प्रायः सभी प्रमुख राजा-महाराजा अथवा उनके प्रतिनिधि, विभिन्न मतावलम्बी, माता आर्यम्बा की मृत्यु का समाचार पाकर एकत्र हो गए थे। कर्नाट उज्जैनी के महाराज सुषन्वा तो आचार्य के शिष्य बन गए थे। केरल महाराज राजशेखर आचार्य शंकर के श्रद्धालुभक्त बन चुके थे। भारती के साथ केरल से कश्मीर तक की प्रमुख समाज सेविकाएं पहुंच चुकी थी। सबकी इच्छा समझकर आचार्य ने सम्पूर्ण भारत-भ्रमण का विचार किया। यात्रीदल शोभा यात्रा के लिए उत्कंठित था। आचार्य अपने शिष्यों के सहित दण्ड कमण्डल लेकर आगे-आगे चल रहे थे। उनका अनुसरण करते हुए मानो सम्पूर्ण देश का प्रतिनिधि-मंडल एकता की ध्वजा और भारत की विजय पताका उड़ाता चला जा रहा था। यात्रियों के मन में भगवान् के प्रति पूरी आस्था, आचार्य के प्रति निष्ठा थी जो दृढ़ से दृढ़तर होती जा रही थी। शंख, डमरू, मुरज, तूर्य, दुन्दुभिः, मुरली आदि माङ्गलिक वाद्यध्वनि से मार्ग का वातावरण पवित्र और उत्साहमय था जो जिजीविषा और विजिगीषा की भावना उद्दीप्त करता जा रहा था। वेदपाठी शिष्यगण सस्वर वेदपाठ करते, स्तोत्र गाते, आनन्द विभोर होते चले जा रहे थे। रह-रहकर ओंकार की ध्वनि गूंज उठती थी। मार्ग-स्थित ग्रामों से ग्रामिकों की अध्यक्षता में ग्राम-निवासी नर-नारियों का दल का दल श्रद्धाभाव की वर्षा करता हुआ रामकृष्ण की यश गाथा के साथ आचार्य का गुणगान करता जा रहा था। आचार्य जिस गांव में पहुंच जाते वहां की जनता देवता के समान उनकी आरती उतारती, पूजा करती; उनका चरण रज मस्तक पर धारण करने की होड़ लग जाती।

एक दिन विचित्र घटना घटी। आचार्य कुछ दिनों की यात्रा के उपरान्त शैव तीर्थ मध्याहुन पहुंच गए। देव दर्शन, अर्चन-पूजन विधिवत् सम्पन्न हुआ। नित्य नियमानुसार आचार्य पूजन के उपरान्त शास्त्र की व्याख्या समझाते हुए बोले—
 “वेद के तीन महावाक्य अहं ब्रह्मस्मि, तत्त्वमसि, सर्वं खल्विदं ब्रह्मा” इस देश की सबसे बड़ी सम्पत्ति है। अद्वैतवाद मानव भाग्न के लिए कल्याणकारी है।” आचार्य ने विस्तार से इसका रहस्य समझाया।

मन्दिर प्रांगण दर्शनार्थियों से पूर्णतया परिपूर्ण था। मध्याहुन मन्दिर विद्वान् कर्मकाण्डियों और विभिन्न देव पूजकों का मुख्य स्थल था। आचार्य की अद्वैत-परक वेद व्याख्या से पंडितों में एक प्रकार की खलबली मच गई। उपस्थित जन-गंडली निस्तब्ध बैठी भगवान् की वाणी सुन रही थी और उनका मुखमंडल निहारते हुए धन्य हो रही थी। आचार्य तत्त्व मुद्रा (अंगुष्ठ और तर्जनी का अग्रभाग जुड़ा हुआ) के साथ इसकी व्याख्या कर रहे थे। इसी समय निस्तब्धता को चीरती

हुई कर्कश वाणी 'हम नहीं मानते' सुनाई पड़ी। उसका विरोध करते हुए दूसरा पंडित-समाज चिल्ला उठा—“महाराज आप योगेश्वर हैं। आपकी शास्त्र-व्याख्या अमृत तुल्य सुख दे रही है। युक्ति और प्रमाण पर आधृत वेद व्याख्या अद्वैत मत को सर्व श्रेष्ठसिद्ध कर रही है। हमारे मध्यार्जुन शिव जाग्रत देव स्वरूप हैं। यदि उनकी स्वीकृति सुनाई पड़ जाय तो हम सब अद्वैत मत ग्रहण करने को प्रस्तुत हैं। हमें दृढ़ विश्वास हो जायगा कि अद्वैत मत श्रेष्ठ और शाश्वत सत्य है।”

जनता ने करतल ध्वनि से इस प्रस्ताव का समर्थन किया। आचार्य अर्द्ध-निमीलित नेत्र हो ध्यानमग्न बैठे रहे। उनका मुखमंडल प्रतिक्षण उत्तरोत्तर तेजस्वी होता जा रहा था। सम्पूर्ण श्रोता-समाज टकटकी लगाए आचार्य की मुखमुद्रा निहार रहा था। थोड़ी देर में ध्यान व्युत्थित हुए। आसन से उठकर मूर्ति के सन्मुख दण्डवत् प्रणाम करते हुए प्रार्थना करने लगे—

“हे भगवान्, सर्वेश्वर मध्यार्जुनेश, सभी वेद उपनिषद् आपकीही महिमा गाते रहते हैं। वेद एक मत होकर अद्वैत सिद्धान्त को शाश्वत सत्य मानता है। यदि आप कृपा कर स्वयं अपनी वाणी से कह दें तो सबकी जिज्ञासा स्वतः शान्त हो जाय और हृदय का संताप मिट जाए।”

आचार्य की प्रार्थना में अलौकिक शक्ति थी। उनकी सस्वर वाणी मंडप में गुंजरित हो उठी। ऐसा प्रतीत हुआ मानो उनके मधुर गायन पर प्रसन्न होकर भगवान् मध्यार्जुन शिव स्वयं बोल उठे—

“अद्वैत सत्य है, अद्वैत सत्य है।”

मंदिर के गर्भ गृह में ऐसा दिव्य प्रकाश चमक उठा, मानो विद्युत देवता स्वयं प्रकाश पुंज के साथ भगवान् शंकर और आचार्य शंकर का दर्शन करने, आरती उतारने आ गए हों। ऐसी देववाणी गुंज उठी जिसने सबके हृदय के संशय को दुन्दुभि बजाते हुए दूर कर दिया हो। आचार्य की अलौकिक शक्ति और उन पर देव देवेश शंकर की अद्भुत कृपा देखकर सारा समाज निस्तब्ध, अवाक् और पुलकित हो उठी। कर्मकांडी, सांख्यवादी, अर्हंत उपासक, बौद्ध, शाक्त सभी एक मत हो आचार्य के अनुयायी बन गये और उनके साथ रामेश्वर की ओर तीर्थ-यात्रा पर चल पड़े। मार्ग में तुला भवानी तीर्थ मिला। यहां के सरस्वती और महालक्ष्मी के उपासकों को सत्य धर्म का मर्म समझाया गया।

इस देश में भवानी की पूजा की अनेक पद्धतियां उस समय प्रचलित थी। तुला भवानी में वामाचारियों का सुदृढ़ केन्द्र स्थापित हो चुका था। उनके विविध पन्थ मान्य बन रहे थे। उन पंथों में पश्वाचारी, कौलाचारी, वीराचारी पंथी अपने-अपने मत का धूम-धूम कर प्रचार कर रहे थे; पर सबसे अधिक प्रसिद्ध शाक्त वामाचारी माने जा रहे थे। सामान्य मानव का यह सहज स्वभाव होता है कि वह भोगपरकजीवन व्यतीत करना सरल, सुगम और सुखकर मान तुरन्त ग्रहण करता है। उसे जीवनस्तर उच्च उठाने की उतनी लालसा नहीं होती जितनी सुगम साधनों से अपनी भोग प्रवृत्ति को सन्तुष्ट करने की रहती है।

जब किसी पन्थका प्रवर्तक भोगवादी आचार-विचारों द्वारा परलोक की भी सिद्धि कराने का बीड़ा उठाता है तो कुछ दिनों तक उसके अनुयायियों की संख्या बरसाती मेंढकों के समान स्थान-स्थान पर कोलाहल मचाने लगती है। तुला भवानी जनपद की यही स्थिति बन रही थी। धर्माचरण के नाम पर पंचमकारों—

198 / एकता के देवदूत : शंकराचार्य

मद्य, मांस, मैथुन, माया, मुद्रा-का, स्थान स्थान की जनता सेवन करने लगी थी। इस आसुरी प्रवृत्ति के प्रोत्साहन से समाज का जीवन कलुषित होता जा रहा था। धर्मानुष्ठान की ओट में अनाचर, व्यभिचार, भ्रष्टाचार पल्लवित हो रहा था और सदाचारण उसी प्रकार मरता मिटता जा रहा था जिस प्रकार किसी खेत में कुश-कंटक, झाड़-झंखाड़, आक-धतूरा के प्राधान्य से पौष्टिक अन्न बीज का कोमल पौधा स्वतः विलीन होने लगता है।

आचार्य से स्थानीय वैदिक उपासकों ने प्रार्थना की कि "महाराज कुछ दिन यहीं निवास कीजिए। किसी प्रकार असुरों की भ्रष्टाचारमयी पंचमकार साधना का संस्कार कीजिए। आप ही इन मिथ्याचारियों का संस्कार करने में समर्थ हैं।" जनता ने भी आचार्य के सामने आकर समाज में व्याप्त भ्रष्टाचार को मिटाने का आग्रह किया। अतः वहां कुछ दिन निवास करना ही आचार्य को उचित जान पड़ा। आचार्य नित्य वैदिक रीति से देवी की पूजा अर्चना करने के उपरान्त धर्म का रहस्य समझाते। कपटी-पाखंडी वामाचारियों का दल अपना व्यवसाय बन्द होता देख एक दिन आचार्य से शास्त्रार्थ करने को एकत्र हो गया। उग्र स्वभाव वालों ने आचार्य को अपशब्द कहना प्रारंभ किया। यहां तक कि उन्हें ही धूर्त, कपटी, मूर्ख, अज्ञानी आदि विशेषणों से संबोधित करने लगे और वामाचार पंथ की प्रशंसा और अद्वैत मत का घोर खंडन करते हुए आचार्य की हत्या करने के लिए कटिबद्ध हो गए।

आचार्य ने बड़े धैर्य से उनके तर्कों का उत्तर देना प्रारंभ किया और "इन्द्रो मायाभिः पुरुरूप ईयते" अर्थात् इन्द्र परमेश्वर है, वही माया के द्वारा नाना रूप धारण कर लेते हैं। हम लोग जिस शक्ति की उपासना करते हैं वह भी उसी परमेश्वर का माया निर्मित रूप है। वही ईश्वर सबकी आत्मा में विद्यमान है अतः प्रकृति से भी परे माया से अतीत जो चिदात्मा परमेश्वर है उसको भूलकर किसी रूप की उपासना करना कहां तक उचित है? वही परमात्मा अतीत और अनागत का स्वामी है। 'ईशानी भूतभव्यस्य' अतः उस परमेश्वर सर्वान्तर्यामी परब्रह्म की आराधना के बिना जीव का कल्याण नहीं हो सकता। शास्त्र, निषिद्ध वस्तु भक्षण और मद्यपान आदि पंचमकारों के सेवन को धर्म विरुद्ध मानता है। आचारहीन की रक्षा वेद भी नहीं कर सकता।"

आचार्य की सरगमित वाणी सुनकर प्रायः सभी शाक्त वामाचारी इतने प्रभावित हुए कि उन्होंने अपने पापों का प्रायश्चित्त करना प्रारंभ किया और आश्रमोचित धर्मानुष्ठान का अनुसरण करने लगे। इस प्रकार यह जनपद वामाचारियों के भ्रष्टाचार से सुरक्षित बच गया। तुला भवानी से चलकर आचार्य शिष्यों सहित रामेश्वरम पहुंचे। इसी स्थान पर भगवान् राम ने रामेश्वर मूर्ति स्थापित की थी और शंकर भगवान् ने इसी स्थान पर रामेश्वर शिव का पूजन किया था। आचार्य शंकर ने मन्दिरों में विधिवत् पूजा की और पंच देवता की उपासना पद्धति समझाई। इसी प्रकार पंच महायज्ञ के अनुष्ठान का महत्त्व समझाया। रामेश्वरम में लगभग तीन मास रहकर दूर-दूर से आए हुए यात्रियों को विशेषकर शैवमतावलम्बी विद्वानों को अद्वैत मत का रहस्य समझाया।

रामेश्वरम से चलकर आचार्य रामनाथपुरम पहुंचे। यह तीर्थ स्थल वैष्णव सम्प्रदाय का मुख्य केन्द्र था। सभी सम्प्रदाय के वैष्णव वहां विद्यमान थे। उन्होंने आपस में परामर्श कर आचार्य से शास्त्रार्थ करने का निश्चय किया। वैष्णवों के

एकता के देवदूत : शंकराचार्य / 199

प्रतिनिधि नेता आचार्य के समीप बैठकर शास्त्रार्थ के लिए ललकारते हुए बोले— मैं वैष्णव हूँ, वैष्णवों का प्रतिनिधि होकर आपसे शास्त्रार्थ करने आया हूँ। मैंने विष्णु के शंख, चक्र आदि चिह्नों को अपने शरीर पर धारण कर रखा है मैं निश्चित ही स्वर्ग जाऊंगा। आप भी इन चिह्नों को धारण कीजिए।

इसी समय पद्मपाद के मातुल भी आचार्य शंकर और उनके शिष्यों का आगमन सुनकर पहुंच गए। मातुल प्रसिद्ध वैष्णव थे। उन्होंने पंडितों को शान्त कराया।

2

आचार्य शंकर के रामेश्वरम् निवास का समाचार सम्पूर्ण द्रविड प्रदेश में फैल चुका था। पद्मपाद के मामा की आराधना मानो भगवती ने सुन ली थी। मामा का सगोत्री लक्ष्मण नामक एक अनपढ़ ब्राह्मण गांव में कुलक्षण नाम से प्रसिद्ध था। यह ग्रामीण प्रथा है कि वहां किसी का भी सम्बन्धी हो, उससे प्रत्येक व्यक्ति समान सम्बन्ध मानता है। अतः पद्मपाद के मामा की तरह सभी लोग उन्हें अपना भानजा समझते थे, और वे उन्हें अपना मामा मानते। इसी कारण पद्मपाद लक्ष्मण को मातुल ही कहकर पुकारते। पद्मपाद पंचपदिका विजयडिंडिम भाष्य टीका को अपने सगे मामा के आग्रह पर उन्हीं के पास छोड़कर रामेश्वरम् की यात्रा पर चले गए थे। उसे लक्ष्मण ने धन के लोभ से दो और व्यक्तियों के साथ मिलकर जला दिया था, और गांव में बड़ी युक्ति से यह घोषित करा दिया था कि पद्मपाद के मामा ने ईर्ष्यावश अपने भानजे का धार्मिक ग्रंथ जला दिया। उसके तथा दो अन्य साथियों का शरीर फोड़ों से फूट रहा था। अन्याय-अर्जित धन दोष और मामा की आराधना से तीनों की बुद्धि भ्रष्ट हो गई थी। वे निरंतर मद्यपान, मांसाहार, वेश्या गमन में निर्लिप्त रहते। एक निर्धन आस्तिक पुरोहित परिवार का ग्रामीण ब्राह्मण इस असह्य वेदना से जब अत्यन्त पीड़ित हो उठा तो प्रायश्चित्त करने के अतिरिक्त उसे अन्य कोई मार्ग नहीं सूझा।

इसी मध्य सिंहल-स्थित अरवी गुप्तचर केन्द्र से भेजे हुए रामेश्वरम् में उत्पात मचाने वाले, कई व्यक्ति वन्दी बना लिए गए थे। पद्मपादाचार्य के ग्रंथ के साथ श्रुति-स्मृतियों के भस्मसात् होने से चालुक्य-राज के अधिकारी बड़े चिन्तित थे। उन्हें त्रेतायुगीन रावण के उत्पात याद आ गए। वह इस रहस्य की खोज में थे कि पुस्तकागार जलाने वाला कौन राक्षस हमारे राज्य में आ गया? इधर धार्मिक ग्रामिक भी महिला गुप्तचरों के द्वारा इस रहस्य के उद्घाटन में जुट गया था। एक दिन अचानक रहस्योद्घाटन हो गया। ग्राम के एक उत्सव में किसी निर्धन घर की महिलाएं स्वर्णाभूषण से सजकर आईं। स्त्रियों में प्रथम बार उन्हें इस प्रकार शृंगार करते पाया तो सन्देह होना स्वाभाविक था। तब तक धीरे-धीरे तीनों श्रुति-दाहकों के व्रण फूटने लगे थे। शरीर से दुर्गन्ध आने लगी थी। अब रहस्य खुलने का समय आ गया। ग्रामिक की सहायता से चालुक्य महाराज ने उन दोनों को वन्दी बना लिया। अब तो पद्मपाद के मामा की प्रसन्नता का ठिकाना चला। वह सपरिवार आचार्य के दर्शन करने रामनाथपुरम पहुंचे। आचार्य कुछ काल तक रामेश्वरम् में निवास कर उत्तर भारत जा रहे थे। मामा ने आचार्य और उनके शिष्यों को दंडवत् प्रणाम करते हुए अपना और परिवार का परिचय

200 / एकता के देवदूत : जगद्गुरु की जयगाथा

दिया। तब तक रक्षक गण (पुलिस कर्मचारी) तीनों श्रुति दाहकों को बन्दी बना कर ले आए। महाराज के प्रतिनिधि भी वहाँ पर आ गए थे। श्रुति-दाहकों को मृत्युदंड, सुना दिया गया था। मृत्यु से पूर्व वे तीनों पद्मपाद से क्षमा मांगने आए थे।

पद्मपाद और अन्य शिष्यों को जब वास्तविक रहस्य ज्ञात हो गया तो वे स्तम्भित रह गए। सबके मन में यही चिन्ता बैठ गई थी कि अपना निजी पंडित कर्मकाण्डी मामा यदि भानजे का ग्रंथ जला सकता है, उसे ईर्ष्यावश विषमय अन्न खिला सकता है तो देश-जाति-धर्म की रक्षा कैसे होगी? जब पडयंत्रकारियों ने क्षमा मांगते हुए सारी घटना सुनाई तो पद्मपाद को मामा के प्रति अपने मन में छिपे दुर्भावों पर, बड़ा खेद होने लगा। वह अपने ग्रंथ विनाश का संवाद पाकर गांव के बाहर से ही मामा पर रूष्ट हो चले गए थे। मामा के मन में इसका बड़ा ही खेद था। वह पद्मपाद के मन का संशय मिटाने को आतुर थे। वह पद्मपादाचार्य से इस कारण क्षमा याचना करने आए थे। उन्हें सदा यह चिन्ता अग्नि की तरह जलाया करती थी कि पद्मपाद ने मेरे आग्रह पर अपना जो ग्रंथ यहीं छोड़ दिया था, मैं उनकी उस थाती को लौटा नहीं पाया। इस कारण उनके मन में आशंका और पीड़ा का होना स्वभाविक था।

विचित्र स्थिति उत्पन्न हुई। दोनों व्यक्ति मामा और भानजे इस घटना से दुःखी थे और दोनों एक दूसरे से क्षमा याचना कर रहे थे। अब वास्तविक स्थिति मालूम होने पर दोनों का मन हल्का हो रहा था।

तीनों दंडित व्यक्तियों-लक्ष्मण, श्री नारायण, परम काला नल (विदेशी गुप्तचर) को मृत्युदंड मिल चुका था। तीनों आचार्य का अन्तिम दर्शन करके अपराधों की क्षमा मांग रहे थे। आचार्य का करुणामय हृदय इन तीनों के दैन्य से द्रवित हो गया। उन्होंने कर्नाटक महाराज कर्क के राज प्रतिनिधि नन्द वर्मन के अतिरिक्त सबको बिदा किया और समझाते हुए बोले "राजकार्य में हस्तक्षेप करना संन्यासी के लिए अनुचित है पर मुझे ऐसा आभास मिल रहा है कि इन तीनों अपराधियों ने अज्ञान वश ऐसा जघन्य कार्य किया। यदि इन्हें इनकी भूलें समझा दी जाएं तो ये तीनों सत्पथ पर चलकर सद्धर्म पालन में संलग्न हो सकते हैं। अतः यदि आप अनुचित न समझें तो इन्हें मृत्यु दंड से मुक्त कर दीजिए और देखते रहिए कि इनके जीवन की गतिविधि क्या और कैसे रहती है?"

राष्ट्र कूट राजाकर्क के राज प्रतिनिधि ने दण्डवत् प्रणाम करते हुए कहा—आचार्य, राजधर्म की व्याख्या करते हुए मनु महाराज कहते हैं "गुण बालवृद्ध ब्राह्मण यहां तक कि वेद ज्ञाता पंडित भी यदि अत्याचारी हों गया है तो उसका वध करना ही धर्म है। क्षमा उसके लिए अधर्म बन जाती है क्योंकि वह समाज में न जाने कितनी हत्याएं गुप्त रीति से करता ही जाएगा।" भगवान् कृष्ण ने अर्जुन को यही समझाया कि इन आततायियों का वध ही धर्म है युद्ध-पलायन अधर्म।

आचार्य शंकर हंसते हुए बोले—राजन्, कृष्ण बार-बार यही समझाते रहे

* गुरु वा बाल वृद्धो वा ब्राह्मणं वा बहुश्रुतम् ।
आततायिन मायान्तं हत्यादेवाविचारयन् ।
न आततायिनं वधे दोषो भवति कश्चन ॥ म नु०

"राग, द्वेष, घृणा, बैर को त्याग कर्तव्य बुद्धि से आततायी का वध धर्म है किंतु जब तक सत्कर्मों द्वारा मन निर्मल नहीं हो जाता, बुद्धि अनासक्त नहीं बनती, मन में घृणा द्वेष है तब तक अहिंसा कर्म भी हिंसा ही है। ज्यों ही मन शुद्ध होता है और विवेक बुद्धि निस्संग हो जाती है तो कर्तव्य कर्म की ओर मानव स्वयं प्रेरित होने लगता है। हिंसा भी अहिंसा में परिणत हो जाती है। भगवान् समझाते हैं—“यस्य नाहंकृतो भावो बुद्धिर्यस्य न लिप्यते। हत्वापि स इमांल्लोकान् हन्ति न निबध्यते। यदि आपके मन में अरबी भाइयों के प्रति द्वेष और घृणा का भाव भरा है तो वही विद्वेष भाव पाल, राष्ट्र कूट, चालुक्य, प्रतिहारों में परस्पर युद्ध कराएगा जिससे देश तिरंतर दुर्बल होता जाएगा। जब ज्ञानी की आत्मशासन शक्ति और शासन की संगठित अनुशासन शक्ति मिल जाती है, राष्ट्रों की साथ जन-जन का कल्याण हो जाता है। यदि राज्य अनुशासित है तो ये तीनों व्यक्ति आपके राज्य को विदेशी पड़यंत्रों से बचाने में सहायक भी हो सकते हैं।”

भगवान् की कृपा से आचार्य की वाणी सत्य निकली। जब उन्हें मृत्युदंड से मुक्ति पाने का सन्देश मिला तो वे आचार्य के चरणों पर लेट-लेट कर रोने लगे और उनका शिष्य बनने को आतुर हो उठे। आचार्य ने उनकी प्रार्थना स्वीकार कर ली।

‘परम कालानल’ अरबी साम्राज्य का गुप्तचर था। उसके आग्रह पर सिंहल के अरबी गुप्तचर विभाग ने शाहंशाह अरब को आचार्य शंकर का महत्त्व समझाया। परिणामस्वरूप दक्षिण भारत से अरबी गुप्तचर हटा लिए गए।

अरबी शाहंशाह और इमाम दमिश्क को जब आचार्य शंकर की आधिपत्य शक्ति के साथ देश की जनशक्ति का वास्तविक रहस्य ज्ञात हुआ तो दोनों ने एकमत होकर अपने-अपने प्रतिनिधि भारत में सन्धि के लिए भेजे। वे प्रतिनिधि चलते-चलते ईरान पार कर गान्धार देश के समीप पहुंचने लगे। इधर आचार्य भी रामेश्वर से उत्तर की ओर चल पड़े। आचार्य की यह भविष्यवाणी सत्य प्रतीत होने लगी कि कहीं की विदेश नीति तभी सफल होती है जब उसकी आन्तरिक चारित्रिक शक्ति और उसका सैन्य बल दृढ़ होता है।—तीनों गुप्तचरों की सहायता से भीतरी और विदेशी आततायियों का भेद खुलने लगा। (इनका सुपरिणाम आगामी पृष्ठों में दिया जा रहा है।)

वैष्णवों ने अब पुनः शास्त्रार्थ प्रारंभ किया। एक वैष्णव बोला—“मैं ब्रह्म हूँ” कहना दुःख का कारण है। आप वैष्णव हो जाए आचार्य ने वैष्णवों को समझाते हुए वेद का रहस्य बताया उन्होंने समझाया, “भगवान् की पूजा उपासना वेद विहित विधान है क्योंकि इस कठोर तप के द्वारा मन की शुद्धि होने से पाप और कालुष्य अपने आप नष्ट होने लगते हैं। मन शुद्ध होने पर वेद का रहस्य समझ में आने लगता है और साधक क्रमशः यह अनुभव करने लगता है कि मनुष्य अहं ब्रह्मास्मि का निरन्तर चिन्तन करने से द्वैत बुद्धि, भेद ज्ञान को नष्ट कर सकता है।”

आचार्य श्री रंगम से शिष्यों के साथ चल पड़े और सुब्रह्मण्य देश के तीर्थ स्थानों का दर्शन करके कांचीपुरम पहुंचे। सुब्रह्मण्य देश में अनेक धर्म-पिपासु विभिन्न देवताओं के उपासक, तीर्थों में भ्रमण करते हुए पहुंच चुके थे। उनमें कार्तिकेय उपासक, सूर्योपासक, महागणपति भक्त, हरिदागणपति भक्त, उच्छिष्ट गणपति भक्त, हिरण्यगर्भोपासक प्रमुख थे। सभी अपने-अपने इष्ट देवता को अन्य देवताओं से सर्वश्रेष्ठ समझकर आपस में वैमनस्य रखते थे।

202 / एकता के देवदूतः शंकसत्वार्य

आचार्य ने सबको समझाते हुए पंचदेवोपासना का रहस्य इस प्रकार बताया—
 “प्रत्येक मनुष्य की रुचि पृथक्-पृथक् होती है। मनुष्य की रुचि जीवात्मा के पूर्वजन्मों के संस्कार, माता-पिता की अभिरुचि, पारिवारिक संस्कार और कुल देवता के इष्ट पूजन, समाज की मूलबद्ध धारणा के मिश्रण से निर्मित होती रहती है। इस कारण एक ही परिवार, एक ही माता-पिता से उत्पन्न सन्तान की रुचि में अन्तर पाया जाता है। यही कारण है कि साधक वर्ग में एक ही देवता को अपनी रुचि के अनुसार सर्वश्रेष्ठ मान लिया जाता है। वेद बार-बार यही उद्घोष करता है— “एको देवः सर्वभूतेषु गूढः।”

वेद कहता है कि एक ही ब्रह्म निराकर निर्गुण रूप में रहने पर इन्द्रिय अगोचर बनता है। वही सगुण साकार होकर जगत् की लीला का उपादान और निमित्त कारण बनता है। इसीलिए ब्रह्म को सारे विश्व प्रपंच का निमित्तोपादान कारण माना जाता है। उसी इष्ट सगुण ब्रह्म की परमेश्वर रूप में उपासना का सरल साधन पंचदेव उपासना मानी जाती है। इसमें अपनी रुचि के अनुरूप इन पंच देवता गणेश (वह्नि का रूप) शिव, दुर्गा, नारायण और सूर्य में— किसी एक को इष्ट जानकर प्रधान, देव मान लिया जाता है और शेष चार देवताओं की पूजा अंग देवता के रूप से करने का विधान है। इस प्रकार इष्टदेव ही सर्वोपरि माने जाते हैं और अन्य देवता उनके सहकारी होते हैं। इसी प्रकार इष्ट देव सगुण ब्रह्म सर्वशक्तिमान परमेश्वर के रूप में उपास्य हो जाते हैं।

उपस्थित जनमंडली में से एक साधक ने खड़े होकर पूछा— “महाराज, अपने एक ही इष्ट देव की पूजा क्यों न की जाय? अन्य देवताओं के पूजन से विदेशी हमें बहुदेववादी, प्रस्तर, पूजक मूर्ति पुजारी सम्बोधित करते हुए हमारे वैदिक धर्म पर लांछन लगाते हैं। विगत सौ डेढ़ सौ वर्षों से विदेशी धर्म प्रचारक भारतीय जनता में धार्मिक भ्रान्ति फैलाते जा रहे हैं। जब से चिरमन-पेरुमल अरब से लौटकर अपना धर्म त्याग दूसरे धर्म का प्रचार करने लगा है युवा पीढ़ी में एक नई मद्यपान धारणा दिखाई पड़ने लगी है। यदि इस रोग का समय से उपचार न किया गया तो महामारी की तरह सारे दक्षिण भारत को मृतक बनाकर छोड़ेगा।”

आचार्य ने मुस्कराते हुए कहा— “परधर्म पर दोषारोपण भारतीय परम्परा के विरुद्ध है। हमारी संस्कृति सहिष्णुता सिखाती है। दूसरे की कटु आलोचना से समस्या सुलभ नहीं उलभती है। अपनी ही दुर्बलता व्यक्ति, समाज और देश के अग्रगण्यता का कारण बनती है। संन्यासी विरोधी को अपनी शालीनता सज्जनता और विश्व प्रेम के बल पर वास्तविकता समझाने का प्रयास करता है। धर्मनिन्दकों को अनासक्त भाव से यह समझाना होगा कि इष्टदेव के अतिरिक्त अन्य देवताओं की उपासना से उपासक के साधना मार्ग में आने वाले विविध विघ्न अनायास स्वयं ही मिट जाते हैं। यदि सदा दृष्टि के सामने एक ही लक्ष्य रहेगा कि निर्गुण ब्रह्म जगत् का अधिष्ठान है सगुण ब्रह्म निमित्त कारण और माया जगत् के विघ्न का उपादान कारण है। माया उसी निर्गुण ब्रह्म की उपाधि रूप में आविर्भूत हुई है। अतः एक ही ब्रह्म सगुण और निर्गुण भाव से जगत् को अभिन्न निमित्तोपादान कारण समझना होता है। वेद में एकादश रुद्र द्वादश आदित्य अष्ट वसु इन्द्र और प्रजापति इन तैंतीस देवताओं का उल्लेख मिलता है। वेद विहित इन तैंतीस देवताओं को पंच देवता में ही परिगणित किया जाता है।

आज यह आवश्यक बनता जा रहा है कि भारतीय और विदेशी विभिन्न धर्मों को एक ही अद्वैत सिद्धान्त में कैसे निरूपित किया जाय ?

3

पद्मपाद के मातुल को सान्त्वना, तीनों श्रुति दाहकों को मृत्यु दंड से मुक्ति, चालुक्य, राष्ट्र कूट राज प्रतिनिधियों एवं शासकों को धैर्य, जनता को आशीर्वाद प्रदान कर जब आचार्य सहस्र सहस्र जन समुदाय के साथ चले तो अरब के गुप्तचर अधिकारी विस्मित रह गए। घूमने वाले गुप्तचर दक्षिण भारत में अपने मुख्य अधिकारी, जिन्हें भारत में महामात्रापसर्प (खुफिया सरगना) ने यह महसूस कर लिया कि अब यह मुल्क जाग गया है अन्य मुल्कों की तरह इसे आसानी से नहीं जीता जा सकता। इसलिए उसने भारत का खुफिया विभाग जिसमें भारतीय गृहस्थ, साधु, व्यापारी, फकीर, कलन्दर, भी शामिल थे और जिनको अरब के मदिरा, सोना, जवाहरात, औरतें मिला करती थी कुछ काल के लिए बन्द कर दिया अर्थात् अब वह अपने अरबी भाइयों के साथ वसरा वगदाद चला गया।

शंकराचार्य की करुणा ने क्रूरता को बशीभूत कर लिया। उनकी जन शक्ति और आत्मिक बल ने वह चमत्कार दिखाया जो सिन्धु और मद्र देश की सैन्य शक्ति भी नहीं कर पाई थी।

भारत और सिंहल के अरबी राज्याधिकारी जब वसरा पहुंचे, इसका समाचार शहंशाह को मिला तो उन्होंने उन्हें अपने दरबार में बुलाया। उनका आदर-सत्कार किया। बड़े प्रेम और मुहब्बत के साथ शंकराचार्य की कहानियां सुनी। बादशाह बड़ा समझदार और नेक इन्सान था। सारी बातें सुनकर वह बोला—“मुझे ऐसा एहसास हो रहा है कि कोई परिकृता आसमान से हिन्दुस्तान उतर आया है। एक फकीर को इतनी बड़ी ताकत, अल्लाह के फजल से ही मिल सकती है। जिसके हाथ में एक छुरा भी न हो वह हथियारबन्द हत्यारों से बेखौफ जंगल-जंगल इबादत में फिर रहा हो, उसकी रहानी ताकत का क्या ठिकाना? अब हिन्दुस्तान पर खर्च करना फजूल है। हमें अपनी सारी ताकत पश्चिम की ओर लगानी चाहिए नहीं तो इसाई हमें स्पेन, फ्रांस, यूनान वगैरह से निकाल फेंकेगे।”

आचार्य मधुरा के मीनाक्षी मंदिर में पहुंचे। इस स्थान को दक्षिण की मथुरा कहते हैं। मीनाक्षी का मंदिर विस्तृत भू भाग पर निर्मित है जिसमें सत्ताइस गोपुरम विद्यमान हैं। सबसे ऊंचा गोपुरम ॥ मंजिल ऊंचा है। गोपुरम में से प्रवेश करने पर नगर मंडप, अष्ट शक्ति (अष्ट लक्ष्मी) मंडप मीनाक्षी मंडप पुरुष मृग मंडप मिलता है पुरुष मृग मंडप की मूर्ति का आधा भाग पुरुष और बाधा मृग है। इसी मंडप के सम्मुख मीनाक्षी देवी का मंदिर द्वार पड़ता है। जिसके दक्षिण ओर सुब्रह्मण्य मंदिर है जिसमें स्वामी कार्तिक और उनकी पत्नियों की मूर्ति है। मीनाक्षी मंदिर का दर्शन कर आचार्य सुन्दरेश्वर मंदिर की ओर गए। मंदिर के बाहर वीरभद्र एवं अघोर भद्र की विशाल उग्र मूर्तियां हैं। समीप ही मीनाक्षी कल्याण मंडप है जिसमें मीनाक्षी सुरेश्वर विवाह सम्पन्न हुआ था जहां अल्प व्यय में अनेक वर वधुओं का विवाह संस्कार सम्पन्न होता है। आचार्य ने पांड्य नरेश राजा मलयध्वज और उसकी पत्नी कांचन माला की तपस्या और

204 / एकता के देवदूत : शंकराचार्य

आराधना की कहानी सुनाई, उन्होंने ~~सब मलयध्वज की कथा सुनाते~~ हुए कहा कि राजा अपनी रानी कांचन माला के साथ संतान के लिए तपस्या करने लगा। भगवान की कृपा से उनकी एक कन्या हुई उस कन्या के सुन्दर नेत्र देख उसका ~~नम्र मीनाक्षी रखा गया~~। राजा के कैलाशवासी हो जाने पर रानी कांचन माला ने राज्य भारसंभाला। मीनाक्षी भगवान् सुन्दरेश्वर की नित्य पूजा किया करती थी। एक दिन उसे स्वप्न में भगवान् सुन्दरेश्वर ने आदेश दिया कि ~~तुम अपना जीवन देश कल्याण में लग सकती हो। यदि वैवाहिक बन्धन में बंध गई तो समाज सेवा का तुम्हारा संकल्प अधूरा रह जायगा अतः तुम राधा की भांति भगवान् को ही अपना पति मान लो और जगत् कल्याण में जुट जाओ।~~ मीनाक्षी की इच्छानुसार रानी कांचन माला ने वेटी का विवाह भगवान् शिव के साथ कर दिया।

आचार्य शंकर के आगमन का समाचार पाकर कांचीपुरम के राजा नन्दी वर्मन उनका स्वागत करने पहुंचे। नगर प्रवेश के पूर्व स्थानीय विद्वानों, साधु-महात्माओं, शिल्पी-व्यापारियों कृषक श्रमिकों की भीड़ की भीड़ आचार्य का दर्शन करने पहुंच गई। सामान्य जनता की सुविधा के लिए आचार्य राजा को समझा बुझाकर नगर के बाहर ही एकाम्र वन में ठहर गये। यह स्थान भगवती कामाक्षी के देवालय के कारण देश भर में प्रसिद्ध तीर्थ बन गया था। इस स्थान पर तांत्रिकों की बड़ी प्रतिष्ठा थी। आचार्य ने कामाक्षी देवी की पूजा के लिए देवी यंत्र की पहले प्रतिष्ठा की। जनता में यह प्रसिद्धि थी कि कामाक्षी की मूर्ति स्थित नेत्र इतने तेजस्वी हैं उनसे ऐसी प्रचंड दीप्ति निकलती है कि उनकी ओर टकटकी लगाकर कोई देख ही नहीं सकता। आचार्य ने नेत्रों की तेज शक्ति का अंश देवी यंत्र में इतना आकृष्ट कर दिया कि दर्शकों को मूर्ति को देखने और उसका ध्यान करने में कोई कठिनाई न हो।

स्थानीय तांत्रिकों को यह आशंका थी कि अद्वैतवादी आचार्य हमारी कामाक्षी तांत्रिक पूजा का विरोध करने आये हैं पर आचार्य किसी भी देव पूजन देवी उपासना का विरोध करते ही नहीं। वह तो प्रत्येक देवी देवता में सभी देव प्रतिमाओं में एक परब्रह्म का ही दर्शन करते हैं। और सभी उपासना पद्धतियों को उसी निर्गुण निराकार ब्रह्म के सगुण साकार रूप की उपासना मानते हैं। वह यही समझते हैं कि अपनी उपासना पद्धति का वास्तविक रहस्य समझने का प्रयास करो।

कामाक्षी देवी के मन्दिर में आचार्य ने देवी प्रतिमा की प्रतिष्ठा एक नए रूप में स्थापित की इसी कारण उनकी स्मृति में मन्दिर प्रांगण के एक ओर शंकराचार्य मन्दिर की स्थापना की गई। किंवदन्ती है कि आचार्य यहां ऐसे समाधिस्थ थे मानो शरीर से उनका कोई सम्बन्ध रहा ही नहीं। सम्भवतः इसी कारण कामाक्षा मन्दिर में आचार्य के समाधिस्थ होने की कथा प्रचलित होगी।

आचार्य के अनुरोध से जनता के सहयोग और राजा की आर्थिक सहायता से शिव कांची और विष्णुकांची देवस्थानों की पूजा अर्चा, पुनर्निर्माण आदि की सुव्यवस्था कर दी गई।

कांची से मधुरा तंजौर होते हुए आचार्य कालहस्ती पहुंचे। ~~कालहस्ती दिव्यावन~~
~~भक्ति पीठों में प्रसिद्ध पीठ है। सती का दक्षिण स्कन्ध यहीं गिरा था, स्वर्ण~~
~~मुखी नदी के तट पर श्रीकालहस्तीश्वर मंदिर है। कैलाश गिरि नामक पहाड़ी~~
~~पर विशाल मंदिर बना है, दो परिक्रमाएं बाहर और एक अन्दर दर्शन के~~
~~लिए बनी हैं। यहां शंकर की मूर्ति वायु तत्त्व लिङ्ग है जिसका स्पर्श वर्जित~~
~~है। मूर्ति के समीप स्थित स्वर्ण पट पर पूजा सम्पन्न होती है इस मूर्ति में श्री~~
~~(मकड़ी) काल (सर्प) हस्ती (हाथी) के दन्त के स्पष्ट चिह्न हैं कण्णप की कथा~~
~~प्रसिद्ध है जिसने शंकर की प्रसन्नता के लिए परकल्याण में अपने नेत्र प्रदान कर~~
~~दिये थे। कण्णप की प्रशंसा में भगवान् शंकराचार्य ने निम्नलिखित श्लोक~~
~~बनाया—“रास्ते में ठुकराई हुई चरण पादुका ही भगवान् शंकर के अंग प्रक्षालन~~
~~की कूची बन गई। आचमन का कुल्ले का जल शंकर का दिव्याभिषेक करने लगा।~~
~~विच्छिन्न मांस नैवेद्य बन गया, सत्य है भक्ति से क्या सम्भव नहीं, इसी के प्रताप से~~
~~नील नामक जंगली भील श्रेष्ठ भक्त बन गया।~~

कण्णप पहाड़ी के सम्मुख दूसरी पहाड़ी पर दुर्गा मंदिर है। और तीसरी पहाड़ी पर स्वामिकार्तिक का। आचार्य ने तीनों मंदिरों में विधिवत् पूजन किया। विभिन्न मंदिरों में अन्य देवी देवताओं की मूर्तियां हैं। यहीं पर काल मैरव की मूर्ति है। आचार्य ने उपस्थित जनता को ~~देवी-देवताओं के प्रतीकों का आशय~~
~~समझाते हुए मानसिक पूजा पर विशेष बल दिया।~~

एक शिष्य पूछ बैठ। महाराज जब नील कण्णप्पा ने अपने नेत्र परकल्याण के लिए प्रदान कर दिया तो क्या वह आजीवन अंधा ही रहा ?

आचार्य बोले—“जनश्रुति है कि ज्यों ही नील ने अपने नेत्र बाण की नोक से निकालकर प्रदान किए मंदिर प्रकाश पुंज बन गया। भगवान् शंकर प्रकट हुए और उसका हाथ पकड़कर अपने शिवलोक ले गये। आचार्य ने समझाया भक्तों की ये चमत्कार भरी कथाएं अंधानुकरण के लिए नहीं मन में केवल निष्ठा भरने के लिए हैं।” जब ऋकच को यह ज्ञात हुआ है कि श्री शैल के प्रधान कापालिक की योजना असफल रही और उग्र मैरव आचार्य की हत्या नहीं कर पाया तो वह बहुत ही क्रुद्ध हुआ। दूसरे दिन समाचार मिला कि उग्रमैरव ने कापालिकों का सारा रहस्य खोल दिया है, तब तो वह आगबबूला हो गया और दांत पीसते हुए बोला—“इसी करवाल से ऋकच स्वयं ही आचार्य से पहले उग्रमैरव का बघ करेगा। ऋकच उग्र रूप बनाए हुए, सारे शरीर पर नर-कपाल की मज्जा मलकर, जटा जूट बांधे और नर अस्थि के आभूषण पहने कंठ में नर मुंडमाल लपेटे एक हाथ में चमचमाती करवाल दूसरे हाथ में सुरापूर्ण नर कपाल लिए खच्चर पर सवार होकर युद्ध के लिए चल पड़ा। अशिव का घोर और उग्र रूप बनाए सेनापति के रूप में आगे-आगे ऋकच चल रहा था। उसके पीछे कापालिक शिष्यों की बड़ी सेना उसका अनुसरण कर रही थी। उसके सारे सैनिक भी नाना प्रकार के वीभत्स अशिव वेष धारण कर शत्रुओं को ललकार रहे थे। सबकी आंखें मद्य पान से लाल हो रही थीं। सबके हाथों में नाना प्रकार के आयुध लपलपा रहे थे। कापालिक उच्च स्वर में रह रहकर उग्र मैरव की जय, घोर मैरव की जय, महा-काली की जय, भीम मैरव की जय चिल्लाते जा रहे थे।

राजा सुघन्वा की सेना को दूर से आता देख हुंकार की ध्वनि और तीव्र हो उठी। ऋकच कठोर स्वर में सुघन्वा को ललकारते हुए बोला—अरे सुघन्वा आज तेरी मृत्यु ऋकच के हाथों लिखी है। तूने और भिखारी शंकर ने कापालिकों के विनाश का जो संकल्प लिया है, उसका फल भोगने को प्रस्तुत हो जा। आज मेरे इस करवाल से तुम दोनों का संहार न हुआ तो मेरा नाम ऋकच नहीं। तुमने समझा था कि उग्र मरव के द्वारा कापालिकों का भेद जानकर सबका विनाश कर सकोगे। श्री शैल के कायर कापालिक को जीत कर तेरा साहस बढ़ गया है।

कापालिक सेना उन्माद वंश कोलाहल मचा रही थी। पर सुघन्वा के सैनिक शान्त भाव से युद्ध ब्यूह रच रहे थे। सेना की एक टुकड़ी पहले से ही ऋकच के शस्त्रागार को घेर चुकी थी। सभी कापालिक शस्त्रागार छोड़कर युद्ध क्षेत्र में पहुंच चुके थे। केवल कापालिकों की प्रेयसियां दुर्ग में विद्यमान थी। सैनिकों ने महिला-वर्ग को सुरक्षित स्थान पर स्थित किया। कापालिक साधना के अनुसार नारी भोग अनिवार्य माना जाता है। मद्य, मांस, मैथुन उनके यहां विहित है। महिलाओं ने भयभीत होकर उस स्वर्ण-मंडार का रहस्य खोल दिया जो कापालिकों ने लट खसोट और शिष्यों को डरा धमका कर एकत्र किया था। बलि के लिए एकत्रित विविध पशुओं का रेवड़ भी ऋकच के दुर्ग में मिला। सारा मंडार सैनिकों ने अपने अधिकार में कर लिया। सुघन्वा की सेना ने चारों ओर से कापालिकों को घेर लिया। युद्ध होने लगा। कापालिकों के आक्रमण से पूर्व ही सुघन्वा की सुगठित सेना शत्रुओं पर टूट पड़ी थी। जिस समय कापालिक सुरा के घड़े उड़ेल रहे थे, सुघन्वा के सैनिक युद्ध का ब्यूह रच रहे थे। सूर्यास्त होते-होते कापालिक सेना का अधिकांश भाग घराशायी हो गया। आहतों की संख्या बढ़ती गयी। सारा युद्ध स्थल रक्तनिमग्न हो उठा। जो थोड़े से सैनिक बचे थे वे भागकर ऋकच के दुर्ग में शरण लेने आये। सुघन्वा को मारने के लिए जब ऋकच गया और क्रोध में आकर उन पर अपना अस्त्र चलाया, तो सुघन्वा और उसके सैनिकों ने उसे इतना घायल कर दिया कि वह घराशायी हो गया। उसके गिरते ही बची हुई सेना हताश हो गयी। जो कापालिक भाग कर दुर्ग में शरण लेने आये थे, उन्होंने देखा कि सुघन्वा के सैनिक वहां पहले से ही दुर्ग को अधिकार में कर चुके हैं। दिन भर के थके मांदे कापालिकों ने क्षमा प्रार्थना की। सुघन्वा के सेनानियों ने राजाज्ञा से उन्हें बन्दी बना लिया। इस प्रकार ऋकच की मृत्यु से देश के अन्य कापालिकों का साहस छूट गया।

आचार्य शंकर को इसकी सूचना उनके आश्रम में मिली। उन्होंने शिष्यों को बुलाकर समझाया कि “तांत्रिक परम्परा इस देश में दीर्घकाल से चली आ रही है। इसमें तंत्र शास्त्र की त्रुटि नहीं, दोष है तंत्र का नाम लेकर मनमाना भोग की इच्छा रखने वाले उन तांत्रिकों का जिन्होंने तांत्रिक-साधना का अनुसंधान करने वाले ऋषि सिद्धांतों का यथार्थ अभिप्राय नहीं समझा।”

5

दूसरे दिन प्रातःकाल प्रार्थना के उपरान्त आचार्य शिष्यों सहित उज्जयिनी चल पड़े। मार्ग में स्थान-स्थान पर राजा सुघन्वा की प्रजा और ग्रामीण जनता

की भीड़ की भीड़ उमड़ पड़ी। लोगों ने स्वयं आचार्य शंकर के चमत्कार की नई-नई कहानियां गढ़ डाली। आचार्य जिस गांव में रात्रि को निवास करते वहां के निवासी अपने को धन्य मानते। ब्रह्मानंद आचार्य के साथ चल रहे थे। जो लोग आचार्य से आशीर्वाद लेने का अवसर नहीं पाते वे उनके शिष्यों के पास अपनी दुःख गाथा सुनाने पहुंच जाते। जब आचार्य एकान्त में समाधि-निमग्न होते तो कितने ही युवक ब्रह्मानन्द को घेर लेते और उनसे आचार्य के चमत्कार की कहानियां सुनकर भाव-विभोर हो जाते। कितने ही श्रद्धालु-भक्त आचार्य शंकर को 'भोले बाबा शंकर' का अवतार मानने लगे। इस प्रकार आचार्य के चमत्कार की गांव-गांव, नगर-नगर, नई-नई कहानियां गढ़ी जाने लगीं। लोग उनके दर्शन कर जीवन को धन्य मानते। विभिन्न मतावलम्बी विद्वान प्रातः और सन्ध्या की प्रार्थना के उपरान्त आचार्य के प्रवचन सुनकर अवाक् रह जाते। बड़े-बड़े विद्वान शंका समाधान या शास्त्रार्थ के लिए आचार्य के पास आते और थोड़े ही समय में वे उनकी तेजस्विता, अकाट्य तर्कशैली एवं विलक्षण प्रतिभा से स्वयं पराभूत हो जाते। इस प्रकार पद यात्रा करते-करते आचार्य उज्जयिनी के तांत्रिक कापालिक आश्रम में पहुंचे। यहां उत्तर और दक्षिण भारत के कतिपय कापालिक प्रतिनिधि आचार्य से शास्त्रार्थ करने आ पहुंचे।

कापालिकों के प्रकोप से जनता और राज्य की रक्षा करते हुए आचार्य, दक्षिण के विभिन्न तीर्थ-स्थलों की यात्रा करने लगे। मार्ग में क्षपणक साधु जैन मुनि, बौद्ध भिक्षुओं आदि से मिलकर विविध दार्शनिक सिद्धान्तों और मत-मतान्तरों में सामंजस्य स्थापित करते चले। कहीं वे चार्वाक मतावलम्बियों से कभी सौगत, विष्वक सेन उपासकों को शास्त्रार्थ में संतुष्ट करते। जन-जन में निर्गुण निराकार ब्रह्म की अद्वैत भावना जगाते चले जा रहे थे। सभी प्रकार के उपासक उनमें अपने उपास्य देव की भांकी पाकर भक्ति भाव से ओत-प्रोत हो जाते।

आचार्य कर्नाटक से आन्ध्रप्रदेश की ओर चले थे। यहां के प्रसिद्ध तीर्थों की यात्रा करते हुए विरोधियों को प्रेम से जीतने चले। उनकी दृष्टि में ब्रह्म के अतिरिक्त कोई दूसरा था ही नहीं तो वह किसको अयोग्य समझते और किसका विरोध करते। जब हृदय में दया क्षमा धैर्य विनय, भक्ति, परकल्याण का भाव उमड़ रहा हो तो कठोर से कठोर विषमय वाणी भी अमृत के समान प्रतीत होती है। आचार्य त्रयताप से पीड़ित जनता को अपनी शीतल स्नेह छाया में विश्राम कराते चलते फिर उनका विरोधी बने कौन ?

आचार्य आन्ध्र प्रदेश की तीर्थ यात्रा कर ही रहे थे कि कलिंग देशवासियों का एक प्रतिनिधि मंडल आचार्य की सेवा में पहुंचा और अपने जनपद, तीर्थ तथा राज्य में ले जाने का आग्रह करने लगा। पुरी के मंदिरों और देवी प्रतिमाओं की दुर्ब्यवस्था सुनकर पद्मपाद आदि शिष्य बहुत चिंतित हुए और उन्होंने आचार्य से जगन्नाथ पुरी चलने का अनुरोध किया। राजा आचार्य का स्वागत करने पहले ही पहुंच चुका था। आचार्य के निवास का उसने राज प्रासाद के समीप प्रबन्ध किया था, पर आचार्य शिष्यों के साथ मन्दिर में ही रहने लगे। कलिंग राज ने आचार्य के साथ चलने वाले तीर्थ यात्रियों के ठहरने का प्रबन्ध समुद्र तट पर किया।

आचार्य शंकर शिष्यों सहित मन्दिर में पूजन अर्चन करने गए। शालिग्राम

208 / एकता के देवदूत : शंकराचार्य

शिला की विधिवत् पूजा की। जब स्तुति करने बैठे और ध्यान लगाकर देखा तो ज्ञात हुआ कि मन्दिर का श्री विग्रह कहीं है ही नहीं। उन्होंने पुजारियों से कारण पूछा तो ज्ञात हुआ कि काष्ठमय विग्रह के स्थान पर शालिग्राम शिला रखने की आवश्यकता उस समय हुई, जब विधर्मियों ने मन्दिर पर आक्रमण कर देवविग्रह को भ्रष्ट करना चाहा। इतना ही नहीं जगन्नाथ देव की रत्नपेटिका को भी चिल्काहृद के समीप पृथ्वी के अन्दर छिपा देना पड़ा। बहुत प्रयास करने पर भी उस रत्नपेटिका को पुनः प्राप्त करना संभव न हो सका। "आचार्य यह सुनकर ध्यान में बैठ गए। उन्हें भगवत्कृपा से उस स्थान का आभास मिल गया जहाँ आज भी रत्नपेटिका विद्यमान है। नेत्र खुल गए। उन्होंने पुजारियों से कहा यदि रत्नपेटिका प्राप्त हो जाय तो क्या आप लोग श्री जगन्नाथ देव का विग्रह पुनः देवालय में प्रतिष्ठित करने को उद्यत हैं?" पुजारियों को बड़ी प्रसन्नता हुई। उन्होंने कृतज्ञता प्रकट की। आचार्य ने पुजारियों से कहा कि चिल्काहृद के पूर्वी तट पर सबसे बड़े वृक्ष के उत्तरी भाग में रत्नपेटिका मिल सकती है।" मन्दिर में आचार्य और जगन्नाथ देव की जय-जयकार होने लगी। कर्लगराज ने शोभायात्रा की व्यवस्था बनाई। शंखध्वनि के साथ रत्नपेटिका निकाली गई और देव मन्दिर में विग्रह की पुनः प्रतिष्ठा हुई। आचार्य का कीर्तिगान पुरी धाम में सर्वत्र गूँज उठा।

आचार्य जगन्नाथपुरी में कुछ दिन तक निवास करते रहे। देश के भिन्न-भिन्न भागों से पुरीधाम के यात्री अपने-अपने जनपद में पहुँचकर आचार्य की चमत्कार भरी कहानियाँ सुनाने लगे। उस समय सिन्ध की ओर से सौराष्ट्र और उज्जैन पर अरबों का आक्रमण हो रहा था। जनता त्राहि-त्राहि पुकार रही थी। भारती, कर्नाटी, मागधी आदि महिलाओं के प्रयास से राष्ट्रकूट और प्रतिहारों का पारस्परिक वैमनस्य मिटता जा रहा था। अतः प्रतिहारों ने सुअवसर देखकर आचार्य को अपने राज्य में तीर्थ यात्रा कराने की युक्ति निकाली। राजा के अमात्य पुरी पहुँच गए और उन्होंने आचार्य से सौराष्ट्र चलने का आग्रह किया। आचार्य शिष्यों सहित उज्जैनी होते हुए द्वारिका के पथ पर चल पड़े।

6

आचार्य शंकर जब ऋक्च के प्रपंच से बचकर जगन्नाथपुरी की ओर चले तो कर्नाटी सैन्धवी माहिष्मती लौट आई।

कालड़ी में भारतीय राजमहिषियों, राजकुमारियों, श्रेष्ठी सामन्तों, साधु-संन्यासियों की जो महती सभा हुई थी, जिसमें युवा पीढ़ी ने विदेशी संस्कृति के कुप्रभाव से देश को बचाने का संकल्प किया था, उसी की पूर्ति के लिए चंचला (कर्नाटी) को केरल, द्रावणकोर, कोचीन, कालीकट, मालाबार का कार्य सौंपा गया था। मालाबार के राजा चेरामन पेरुमल संभवतः अरबों की सहायता से संपूर्ण दक्षिण भारत का सम्राट् बनना चाहता था। ऐसा प्रतीत होता है कि कतिपय स्वार्थी मंत्रियों, छद्म वेशी फकीरों, सत्तालोलुप समुद्री व्यापारियों के रक्षक सेनानियों ने राजा को आश्वासन दिया कि यदि तुम अरब के खलीफा से सन्धि के द्वारा उनकी सैनिक सहायता ले लो, तो उस महाशक्ति के बल पर सम्पूर्ण दक्षिण भारत क्या

पूरे भारत के सम्राट् बन सकते हो।

नवीं शताब्दी आते-आते अरब साम्राज्य स्पेन से चीन तक फैल चुका था। मुसलमान धर्म के प्रारंभ होने से पूर्व ही अरब व्यापारियों के हाथ में व्यापार दुनान, मिश्र, दक्षिण पश्चिम एशिया, भारत और चीन तक आ चुका था। भास्त्र के साथ अरबों का इतना मैत्री भाव दृढ़ हो चुका था कि जब मुस्लिम सेना पश्चिम और पूर्व में दूर-दूर तक अरबी साम्राज्य स्थापित कर रही थी उस समय अरब खलीफ़ा ने सेनापतियों को यह निश्चित आज्ञा दे दी थी कि हमारे मित्र देश भारत पर कहीं कोई आक्रमण न करे। और न कहीं अपने इस्लाम धर्म प्रचार के लिए किसी को बलात् धर्म परिवर्तन के लिए बाध्य करे। पर धर्म के दिवाने सैनिक और सेनानियों, इस्लाम प्रचारक छद्म फकीरों ने भारत के पश्चिम समुद्री तट और आस-पास व्यापारियों के साथ अपना गढ़ बना लिया था। उस समय देश की राज-नैतिक, सामाजिक, धार्मिक, शैक्षणिक स्थिति का इतना पतन हो चुका था कि कोई भी विदेशी शक्ति यहां के राजा महाराजाओं, सेठ साहूकारों, पण्डे पुरोहितों, शिक्षक और छात्रों को धन और पद का लोभ देकर कर्तव्य-व्युत् बना सकती थी। राज-शक्ति और धर्म-शक्ति के निर्बल होने से नरमुण्ड मालावारी कापालिकों के साथ उग्र लुटेरों और दस्युओं का दल बढ़ता जा रहा था। अत्याचारियों का यह वर्ग सबसे प्रबल होता जा रहा था। मालाबार के राजा चेरामन अरब में चार वर्ष रहकर मुस्लिम धर्म की शिक्षा लेता रहा। वहां से इस्लाम धर्म स्वीकार कर अरबी सैन्य-शक्ति के बल पर सारी प्रजा के विरोध करने पर भी राजाधिराज की उपाधि से विभूषित कर दिया गया।

राजा चेरामन पेरुमल ने अपना नाम बदल कर अब्दुल रहमान सिद्दीकी रख लिया। उसने अपने प्रशासकों को यह आज्ञा दी कि हमारे राज्य में और इस देश में नये मत के प्रचारक अरब के विद्वानों, सूफी फकीरों, हाफिजों को प्रचार प्रसार करने की पूरी स्वतन्त्रता दी जाए। तदनुसार मालाबार तट पर ग्यारह मस्जिदें बनाई गईं, जहां सभी जाति-वर्ण के लोग निराकार ईश्वर की उपासना के लिए पूर्ण स्वतंत्र थे। यह भी राजाज्ञा दी गई कि प्रत्येक भारतीय मल्लाह के घर का कम से कम एक बालक इस्लाम की शिक्षा के लिए अवश्य समर्पित किया जाए। जो बालक इस प्रकार इस्लामी शिक्षा प्राप्त करता था, वही महापिल्ला यानी ज्येष्ठ पुत्र माना जाया था। केवल पश्चिम तट ही नहीं दक्षिण भारत का पूर्वी तट भी अरबी प्रवाह से बचा न रह सका। वहां भी छद्म देशी फकीर धर्म प्रचारक, अरबी व्यापारियों के साथ-साथ प्रचार कार्य किया करते थे। चंन्नला (कर्नाटी) के सामने बड़ी भीषण समस्या थी। दक्षिण भारत के छोटे-छोटे राज्य आपस में राज्य सीमा को लेकर नित्य लड़ा झगड़ा करते थे। उसने (कालीकट) मालाबार, कोणकण, चोल, केरल, चालुक्य एवं राष्ट्रकूट परिवार की महिलाओं का संगठन किया। सब महिलाओं ने विदेशियों के बढ़ते हुए प्रभाव से दक्षिण भारत को सुरक्षित रखने का दृढ़ संकल्प लिया। महिलाओं का एक नया वर्ग देश की रक्षा के लिए स्थान-स्थान पर खिविर लगाता। युवकों को देश पर आने वाली विपत्ति से सावधान करता। राजकुमारियों और राजमहिषियों से प्रेरित समाज में नव चेतना का संचार हुआ जिससे अरबों की बढ़ती हुई शक्ति कुछ समय के लिए ठहर गई। और वे जिन स्थानों पर आधिपत्य जमा चुके थे वहीं पर रुक गए। आगे प्रचार करने का उनमें साहस न हुआ।

210 / एकता के देवदूत : शंकराचार्य

भारती और कर्नाटी, महाराज कर्क (कुमार अमोघवर्ष के संरक्षक), जिन्हें धनुर्विद्या में प्रवीण होने के कारण सुघन्वा कहते थे—की सहायता से सम्पूर्ण दक्षिण भारत को एकता के सूत्र में जोड़ने का प्रयास कर रही थीं। चेरामन पेरुमल की दुरभिसन्धि का भंडाफोड़ होता जा रहा था। उसकी विदेशी नीति और अरबी रीति का दुष्परिणाम सामने आ रहा था। संस्कृत के स्थान पर अरबी का प्रचार, मद्यमांस का अतिशय व्यवहार, दाम्पत्य जीवन में तलाक़ की समस्या सामने आ रही थी।

शंकराचार्य के प्रभाव से अरब के शाह और खलीफा, भारत-विजय की अभिलाषा छोड़ते जा रहे थे। ऐसे अनुकूल समय में सैन्धवी को साथ लेकर सिन्ध और मद्र राज्यों में तीर्थयात्रा की योजना बनाना उपयुक्त जान पड़ा।

संयोग से उन्हीं दिनों द्वारकाधाम वासियों के आग्रह पर आचार्य शंकर ने उज्जयिनी होते हुए पश्चिम भारत की पदयात्रा प्रारम्भ कर दी थी। भारती, कर्नाटी आदि को जब यह सूचना मिली तो उनके उत्साह का कहना ही क्या। वह अपने साथ पूरे महिला मंडल को लेकर द्वारका धाम की ओर चल पड़ी।

7

आचार्य शंकर अपने संन्यासी शिष्यों, अनुयायी राजा महाराजाओं एवं भक्त महिला वर्ग के साथ-साथ उज्जैन से द्वारका तीर्थ की यात्रा को चल पड़े। उज्जैनी से मेहसाणा होते हुए सौराष्ट्र का मार्ग चिरकाल से बना हुआ था। स्कन्द पुराण में द्वारका धाम का ऐसा माहात्म्य मिलता है कि उस तीर्थ के प्रभाव से कीट, पतंग, पशु-पक्षी, सर्प आदि भी पाप से मुक्त हो जाते हैं। उर्ध्वरेता मनु को जो गति दुर्लभ है, वह यहां के निवासियों को सहज ही सुलभ है।

आचार्य जिन तीर्थों में पदार्पण करते, वहां उनके दर्शनों के लिए घूम मच जाती। प्रत्येक धर्मावलम्बी चाहे वह किसी संप्रदाय, मत अथवा धर्म को मानने वाला हो, आचार्य के दर्शनों को लालायित हो उठता था। सर्वत्र यह ख्याति फैल चुकी थी कि आचार्य की करुणा दृष्टि जिस पर पड़ जाती है, उसके सम्पूर्ण मनोरथ पूर्ण हो जाते हैं। आचार्य के उज्जैनी से प्रस्थान की सूचना पश्चिमी भारत में विद्युत गति से फैल चुकी थी। सिन्ध पर मुसलमानों का राज्य चल रहा था। अरबी और ईरानी, सुन्नी और शिया का कलह फैल रहा था। दोनों वर्ग सिन्धु पर अपनी सत्ता और शासन शक्ति बढ़ाना चाहते थे। शैव और वैष्णव, देवालय-ध्वंस के कारण बड़े खिन्न थे। महाराज काश्मीर ने अरबों को अपने राज्य में प्रविष्ट नहीं होने दिया, पर उन्होंने सिन्ध पर अरबों का अधिकार ज्यों-का-त्यों ही रहने दिया। आचार्य के यात्री दल में काश्मीर गान्धार, सौवीर और सिन्ध के तीर्थ यात्री भी थे। उज्जैन से खम्भात का मार्ग बीहड़ जंगलों से पार होता था। कितने ही लुटेरे तस्कर साधु के छद्म वेश में यात्रियों को लूट लिया करते थे। आचार्य के साथ कितने ही राजा-महाराजा और श्रेष्ठी परिवार तीर्थ यात्रा कर रहा था।

रक्षा का समुचित प्रबन्ध होने से लुटेरों का कोई 'बश नहीं' चल पाया। कहीं-कहीं तो लुटेरे आचार्य का दर्शन करते ही ऐसे भावविह्वल हो जाते कि लूट

मार की कौन कहे, आचार्य के चरणों में लोट-लोटकर अपने पाप कर्म पर रो-रोकर पश्चात्ताप करने लगते थे। जो औरों के लिए भक्षक और संहारक थे, वही आचार्य के अनुयायियों के संरक्षक और परिपोषक बन जाते। इस प्रकार यह तस्करों और लुटेरों से भरा वन्य प्रदेश तीर्थ स्थान सा बनता जा रहा था। आचार्य जिन गांवों के समीप रात्रि बें विश्राम करते, वहां के निवासी उनकी स्मृति में भव्य स्मारक बनवाने लगे।

सौराष्ट्र और खम्भात के राजाओं को अपनी क्रूर तस्कर प्रजा का हृदय परिवर्तन देखकर बड़ा विस्मय हो रहा था। राज्य के जिस अराजकदल को वह सम्पूर्ण सैनिक शक्ति से स्वाधीन नहीं कर पाए थे, वह अनायास ही स्वेच्छा से राज्यादेश स्वीकार करता जा रहा था। आचार्य चलते-चलते गोमती के उत्तर तट पर पहुंचे। गोमती नदी नहीं अपितु एक बहुत बड़ा खाल है, जिसमें समुद्र जल भरा रहता है। गोमती और समुद्र के संगम स्थल पर नारायण का मन्दिर बना हुआ था, पास में ही वासुदेव घाट पर हनुमान का। उसके पश्चिम नृसिंह भगवान् का दिव्य मन्दिर विद्यमान था। यात्रियों ने गोमती खाल के समीप निष्पाप सरोवर में स्नान किया। तत् पश्चात् रणछोड़ मन्दिर में दर्शन करने पहुंचे। मन्दिर में मुख्य पीठ पर श्याम वर्ण चतुर्भुजी मूर्ति है। और मन्दिर के चौथे तल—पर अम्बा का मन्दिर है। रणछोड़ मन्दिर के उत्तर दिशा में प्रद्युम्न की श्याम वर्ण प्रतिमा है। पूर्व की ओर दुर्वासा का मन्दिर है। मन्दिरों के दर्शन के उपरान्त द्वारकापुरी की परिक्रमा प्रारंभ हुई। निष्पाप कुण्ड होते हुए रणछोड़ मन्दिर में परिक्रमा समाप्त हुई। यात्री दल ने समुद्र तट के समीप निश्चय किया कि वेट द्वारिका का भी दर्शन किया जाए, जहां भगवान् श्री कृष्ण का निवास था। गोमती द्वारिका से पूर्वोत्तर लगभग दस कोस की दूरी पर एक छोटा द्वीप कच्छ की खाड़ी में दिखाई पड़ा। सौराष्ट्र में द्वीप को वेट कहते हैं। अतः द्वीप द्वारका का दूसरा नाम वेट द्वारका है। यहां पहुंचते-पहुंचते संख्या हो गई थी। अतः यात्री दल रात्रि विश्राम के लिए चल पड़ा। प्रातः-काल श्रीकृष्ण भवन देखने की यात्रियों में लालसा जागी। द्वीप के मध्य एक विशाल चौर में दूर से ही राजप्रासाद-सा दृश्य उच्च अट्टालिकाएं दिखाई पड़ा। द्वार में प्रविष्ट होते ही दाहिनी ओर श्री कृष्ण भगवान् का और पूर्व की ओर प्रद्युम्न का राजमन्दिर दिखाई पड़ा। इस मन्दिर से कुछ आगे बढ़ने पर माता देवकी का राजमहल मिला। रणछोड़ मन्दिर के समीप सत्यभामा और जामवन्ती के मन्दिर दिखाई पड़े। और उत्तर में रुक्मिणी और राधिका जी का मन्दिर। इन मन्दिरों का दर्शन करने के उपरान्त यात्रीदल ने रणछोड़ सागर, रत्न ताल, काचारी ताल, शंख ताल तथा आठ अन्य जलाशयों की परिक्रमा की। तदुपरान्त सागर स्नान की इच्छा देखकर पद्मपादाचार्य ने आचार्य से निवेदन किया कि यात्री दल द्वापर युग की द्वारका के सृजन और विसर्जन की कथा सुनना चाहता है। यदि आपका आदेश हो तो हम सबको सूचित कर दें। यदि आपकी आज्ञा हो तो सागर स्नान के लिए उस स्थल के समीप पहुंचे जहां मूल द्वारका थी।

आचार्य समझ गए कि शिष्य और यात्री दल मूल द्वारका के निर्माण और संहार का कारण जानना चाहते हैं। उन्हें ऐसा प्रतीत हुआ कि सबके मन में सागर-निमग्न द्वारिकापुरी की दर्शन—लालसा उमड़ रही है। उन्होंने पद्मपादाचार्य से कहा कि इस मध्याह्न बेला में विस्तृत बालुका राशि पर चलने में कष्ट होगा। अतः संख्या समय सागर स्नान का कार्यक्रम रखा जाय। आज पूर्णिमा की रात्रि है।

212 / एकता के देवदूत : शंकराचार्य

चन्द्र किरणों से खेलती हुई सागर की ऊंची तरंगें लहराती हुई मिलेंगी, जिन्होंने कृष्ण की द्वारका नगरी को अपनी गोद में समेट लिया था।

यात्री दल मध्याह्न के भोजन के उपरान्त विश्राम कर रहा था। आचार्य कब अपने कक्ष से समुद्र तट पर गए किसी को पता नहीं। आचार्य के मन में कृष्ण की सागर-निमग्ना नगरी देखने की इच्छा कब कैसे उत्पन्न हुई उन्हें भी ज्ञात नहीं। उन्होंने अन्तर्दृष्टि से यात्री दल की आकांक्षा देख ली थी। वे चुपचाप समुद्र तट पर ज्वार से उठने वाली ऊंची-ऊंची तरंगें देख रहे थे। समुद्र की लहरें आचार्य के पैरों को स्पर्श कर रही थीं, मानो उनकी चरण बन्दना कर रही हो। आचार्य ने वरुण देव की स्तुति प्रारम्भ की मानो वरुण देवता साक्षात् प्रकट होकर आचार्य से वरदान मांगने को कह रहे हों। जिस योगिराज ने जीवन भर भिक्षा के अतिरिक्त कभी किसी से कुछ याचना की ही नहीं थी। वह आज अपने भक्तों के लिए वरुण देव से याचना कर रहा है। आचार्य बोले, 'हे वरुण देव, हम लोग भगवान् श्री कृष्ण की उस नगरी को देखना चाहते हैं, जिसको आपने उन्हीं की इच्छा से जलमग्न कर लिया है।' वरुण देव प्रसन्न हुए और समुद्र की लहरें भाटा के रूप में वेग से दक्षिण की ओर खिसकती चली गईं। धीरे-धीरे द्वारका नगरी के उच्च शिखर दिखाई पड़ने लगे। एक के बाद दूसरा, दूसरे के बाद तीसरा। तीन मन्दिर के कलश सूर्य की किरणों से मानो स्वर्ण राशि बिखेर रहे थे।

रामदास ने आचार्य को समुद्र तट की ओर जाते हुए देख लिया था। जब वह समाधिस्थ होकर समुद्र-तट स्थित एक चट्टान पर बैठ गए तो रामदास लौट आया। उसने पद्मपादाचार्य और भारती को सूचना दी कि आचार्य ध्यानावस्थित मुद्रा में समुद्र तट पर बैठे हुए हैं। आपस में परामर्श होने लगा कि आचार्य ने आज संध्या समय हम लोगों को उस स्थल पर पहुंचने का आदेश दिया था, जहां मूल द्वारका नगरी जलमग्न हो गई थी। क्या अभी चला जाय या उनके आदेशानुसार संध्या काल की प्रतीक्षा की जाय? अन्त में यही निश्चय हुआ कि आचार्य की समाधि के समय ध्यान काल में बाधा बनना उचित नहीं है। इसलिए उनके आदेशानुसार सूर्यास्त के समय ही उनके समीप पहुंचा जाय। संध्या से पूर्व भगवान् कृष्ण की उन लीलाओं का विवेचन किया जाय, जिनके कारण मूल द्वारका जलमग्न हो गई।

विनोदिनी उठ खड़ी हुई और परिहास करते हुए बोली, 'आप लोग मांने न मानें। मेरा तो मत है कि कृष्ण के बहु विवाह ने द्वारका डुबाई। हमारे आचार्य शंकरतो विवाह के पक्ष में ही नहीं हैं। और श्री कृष्ण ने आठ-आठ ब्याह कैसे कर लिए? जिस परिवार में दो सपत्नियां रहती हैं, वहीं कलह मचा रहता है। भला जिस राजा के घर आठ पत्नियां होंगी उसका राज डूबेगा नहीं? उसमें भी कोई रीठ की लड़की, कोई राजकुमारी, किसीको भगाकर लाए, तो किसीको बहकाकर लाए। ऐसी दशा में कोई राजमहल शान्ति से रह कैसे सकता है? जिस राजा के परिवार में शान्ति नहीं उसके राज्य में कैसे शान्ति रहेगी? जो अपने परिवार को शासन में नहीं रख सकता वह देश पर शासन क्या करेगा? मेरी समझ में तो द्वारका डूबने का यही कारण है।'

भारती बोली—'भगवान् कृष्ण सामान्य व्यक्ति नहीं थे। वह स्वयं विष्णु के अवतार, आध्यात्म विद्या के व्याख्याता एवं आध्यात्मिक तत्वों के आश्रय पर

निजी जीवन में माया की लीला दिखाने वाले आत्म पुरुष थे। आठ रानियां अष्ट* लक्ष्मी हैं, जो विष्णु के साथ निरन्तर निवास करती हैं। इन अष्ट लक्ष्मी रूपी राजमहिषियों में कभी कोई कलह नहीं हुआ। मूल द्वारका की सृष्टि और विनाश का कारण हमारे पद्मपादाचार्य सुनाएंगे।”

पद्मपादाचार्य बोले— एक बार आचार्य ने हमें मूल द्वारका के सृजन और विनाश का कारण बताया था। वही वृत्तान्त मैं सुनाता हूँ। एक बार यदुकुल के यादवों की सभा में महर्षि गंग आए हुए थे। वहीं उनके साले ने उन्हें नपुंसक कह दिया। इसे सुनकर सभी यादव हंस पड़े, जिससे क्रुपित होकर महर्षि गंग समुद्र के दक्षिण तट पर तपस्या करने लगे— एक ऐसे पुत्र की इच्छा से जो यादवों का विनाश कर सके। बारह वर्ष में शंकर से अभीष्ट वर पाकर एक पुत्र की प्राप्ति हुई जिसका नाम कालयवन रखा गया। कालयवन ने नारद से पूछा कि “मुनिवर आप तो हर समय धूमते रहते हैं। क्या बता सकेंगे कि कौन-कौन से बलवान राजा हैं?” नारद ने यदुकुल को ही बता दिया। काल यवन ने अपनी समग्र सेना लेकर मथुरा पर चढ़ाई कर दी। श्री कृष्ण भगवान ने विचार किया कि इस समय मगध-नरेश भी हमारे विरोधी हैं। अगर हम काल यवन से लड़ते हैं, तो फिर हमें मगध-नरेश से पराजित होना पड़ेगा। अन्यथा अगर मगध-नरेश जरासन्ध से लड़ता हूँ—तो कालयवन पराजित कर देंगा। अब ऐसी विपरीत परिस्थिति में एक ऐसे नगर का निर्माण किया जाय जहां सुरक्षित रहते हुए यादव सेना आक्रामक राजा को पराजित कर सके। ऐसा सोचकर श्री कृष्ण भगवान् ने समुद्र से बारह योजन भूमि मांगी। अतः वहां एक नगरी का निर्माण किया, जिसका नाम द्वारका पुरी रखा। यवन राजा कालयवन के सेना सहित समीप आने पर संपूर्ण मथुरा निवासियों को द्वारका ले आए; और फिर स्वयं मथुरा लौट गए। काल यवन सेना ने मथुरा को घेर लिया तो मुस्कराते हुए भगवान् कृष्ण बाहर आये। श्री कृष्ण को शस्त्र विहीन देखकर काल यवन अकेला ही मारने के लिए दौड़ा। काल यवन को अपने पास आते हुए देखकर भगवान् कृष्ण गहनगुहा के अन्दर चले गए, जहां महाबली राजा मुचुकुन्द सो रहा था। काल यवन ने राजा मुचुकुन्द को श्री कृष्ण समझ कर लातमारी। जिससे राजा ने क्रोध में आकर उसे भस्मसात् कर दिया। तब श्री कृष्ण को देख नारायण का अवतार हुआ जानकर उनकी स्तुति करने लगा। भगवान् कृष्ण ने प्रसन्न होकर कहा —“हे नरेश्वर, मेरी कृपा से तुम दिव्य लोक को जाओ। वहां से तुम एक महान कुल में जन्म लोगे। पर वहां भी तुम्हें पूर्व जन्म का वृत्तान्त स्मरण रहेगा।” इस प्रकार श्री कृष्ण ने राजा मुचुकुन्द को दिव्य लोक भेजकर और उपाय से शत्रु को मारकर मथुरा से उसकी सेना को साथ ले द्वारका आए। इस प्रकार भगवान् श्री कृष्ण ने एक अजेय नगरी द्वारका पुरी बसाई।”

इसके बाद पद्मपादाचार्य बोले —“अब मैं यदुकुल के विनाश, बलभद्र और श्रीकृष्ण के देह त्याग तथा द्वारकापुरी डूबने की कथा सुनाता हूँ। सिन्ध आदि देशों को जीतने पर यादव गण मदमस्त होकर मदिरापान करने लगे। एक बार पिण्डारक तीर्थ में विश्वामित्र, कण्व और नारद आदि महा मुनियों को देखकर यौवन से

*1. रुक्मिणी, 2. कालिन्दी, 3. मित्रविन्दा, 4. सत्या, 5. भद्रा, 6. जामवन्तो 7. सत्यभामा, 8. लक्ष्मणा,

214 / एकता के देवदूत : शंकराचार्य

उन्मत्त कुछ यदुकुमारोंने साम्ब का नारी वेश बनाया और उसको साथ ले मुनियों को प्रणाम कर पछा कि "हे मुतिजन, इस स्त्री को पुत्र की इच्छा है। बताइए इसे क्या होगा।" मुनि बोले — "विधाता की लीला कौन जानता है? हम कैसे बताएं इसके कैसी सन्तान होगी? पर लक्षणों से यह प्रतीत होता है कि इससे जो भी उत्पन्न होगा, वह यदुकुल का विनाशकारी बनेगा।" कृष्ण को जब इस घटना की सूचना मिली तब उन्होंने राजकुल के प्रमुख यदुवंशियों को बुलाकर समझाया — "जब-जब सत्ताधारी मद्यप परतियगामी, अहंकारी, शास्त्र विरुद्ध आचरण करने वाले बन जाते हैं, तब-तब प्रकृति के प्रचण्ड प्रकोप से वे बच नहीं पाते। और उनका सर्वनाश किसी के रोकने से रुकता नहीं।" कृष्ण के सारगर्भित उपदेश अहंकारी यादवों को बहुत ही अप्रिय प्रतीत हुए। दुराचरण के पथ पर इतनी दूर आगे चले गए थे कि लौटना उनके लिए सम्भव था ही नहीं। जिन यादवों की रक्षा कृष्ण ने काल यवन और जरासन्ध से प्राणों की बाजी लगाकर की थी वे ही उनके परम शत्रु बन गए। द्वारका पुरी के भ्रष्टाचार, मद्यगान, स्वार्थपरता, इन्द्रिय लोलुपता का ऐसा विषाक्त वातावरण बन गया कि वहां सत् पुरुषों का सांस लेना भी दुष्कर हो गया। कृष्ण को आभास मिल गया कि ऋषियों का शाप सत्य होने जा रहा है। मानो

उसी समय वायु देवता कृष्ण के सामने प्रकट होकर बोले — "महाराज, मैं स्वर्ग लोक से आया हूं। आपने साधुओं के संरक्षण और दुष्कर्मियों के विनाश के लिए मृत्युलोक में अवतार लिया था। इस पृथ्वी पर आप सौ वर्ष तक रह चुके। अब स्वर्ग लोक में आप की प्रतीक्षा हो रही है। चलिए महाराज शीघ्रता कीजिए।

कृष्ण हास्य मुद्रा में बोल उठे — "पवन देव, सभी आततायी, दुष्कर्मी, मद्यप, परनारी अपहर्ता हमारे अपने यदुवंशी कुल में उपद्रव मचा रहे हैं। मुझे एक सप्ताह का अवसर दीजिए। दुराचारी शत्रुओं के नाश के उपरान्त यदि अपने ही कुल के महा उपद्रवियों को बिना दण्डित किए हुए जाता हूं तो मेरा कार्य अपूर्ण रह जायगा।" वायु देव ने प्रणाम किया और स्वर्ग लोक को चले गए।

प्रभास क्षेत्र में ऋषियों का परिहास करते हुए साम्ब ने पेट पर बंधे लौह-खंड को पीसकर समुद्र में फेंक दिया। साम्ब, कृष्ण और ऋषियों का उपहास करते हुए शास्त्रीय विधि-विधान का उपहास करने लगा। मद्यपों की टोली वीभत्स नृत्य करते, अश्लील गान गाते हुए कृष्ण के सामने से जाने लगी। कृष्ण ने समझ लिया कि अब यदुकुल विनाश और द्वारका के जल निमग्न होने का समय समीप आ गया है। प्रभु की लीला से समुद्र में फेंका हुआ लौहचूर्ण समीपस्थ बन खण्ड में करण्डव का विषाक्त पौधा उभरने लगा, जिसकी तीखी पत्तियां करवाल की धार के समान शरीर को चीरती हुई अंग-अंग विषाक्त बना देती थी। एक सप्ताह के अन्दर ही उसी प्रभास क्षेत्र में उन्मत्त युवा यदुवंशी मद्यपान के उपरान्त परस्पर युद्ध करने लगे। उन्होंने करण्डव को अस्त्र बना, परस्पर एक दूसरे पर प्रहार करना आरम्भ किया। पत्तियां जिसका अंग चीर देती वह छटपटाता हुआ संसार से चल बसता। इस प्रकार राजन्य वंश का युवा वर्ग आपस में कट मरा। इसी अवधि में बलभद्र मद्यपों के व्यवहार से दुखी होकर अपना शरीर त्याग देते हैं। तब कृष्ण ने अपने सारथी दारुक से कहा कि अर्जुन से कहो कि वे शेष द्वारकावासियों को अपने साथ ले सुरक्षित स्थान पर चले जायं, क्योंकि द्वारका जलमग्न होने वाली है; और मेरे भी अन्तिम दिन आने वाले हैं। समधिस्थ कृष्ण के चमकते हुए

नगरों को मृग चक्षु समझ कर व्याध शर संधान करता है। जिससे आहत हो योगाग्नि में कृष्ण ने अपना प्राण विसर्जन कर दिया। ज्यों-ज्यों योगाग्नि में उनका शरीर जलता गया द्वारका नगरी अरब सागर में जलमग्न होती गई। उसी जलमग्न नगरी की खोज में आज आचार्य के साथ हम जा रहे हैं।”

पूर्णिमा की संध्या बेला थी आचार्य के तपोबल से जल में मग्न द्वारका नगरी जलराशि पर मानो नृत्य करती दिखाई पड़ रही थी। आचार्य, कृष्ण के जीवन उस योगिराज की महत्ता, आध्यात्मिक शक्ति की परिपूर्णता का चिन्तन कर रहे थे। तभी पद्मपादाचार्य आदि शिष्य यात्रियों के साथ पहुंच जाते हैं। आचार्य सब को साथ लेकर मूल द्वारका नगरी के समीप पहुंचे। नगर के उच्च प्राचीर दूर से ही दिखाई पड़े। समुद्र की अनन्त लहरियों के थपेड़े खाता हुआ यह नगर-प्राचीर वरुण देव के लिए भी अभेद्य बना रहा। इसमें प्रवेश के अनेक द्वार थे। आचार्य शिष्य वर्ग के साथ राजद्वार से नगर के अन्दर प्रविष्ट हुए। उच्च अट्टालिकाओं के भग्नावशेष इस तथ्य के प्रमाण थे कि किसी समय यह नगरी अत्यंत समृद्ध धन-धान्य से पूर्ण सब सुख साधनों से सजी रही होगी। जहां-तहां विविध प्रकार के अस्त्र-शस्त्र, स्वर्ण रजत पीतल तांबा और लौह निर्मित बर्तन दिखाकर आचार्य ने कृष्ण काल की समृद्धि का परिचय दिया। देश की सप्त नगरियों में द्वारका का प्रमुख स्थान था। इसी कारण बार-बार पुराणों में इस नगरी की महिमा गाई गई है। आगे चलते-चलते तीन विशाल मन्दिर के शिखर दिखाई पड़े। उन्हें देखने की उत्कंठा जानकर आचार्य सबके साथ एक-एक करतीनों मन्दिरों में दर्शनार्थ पहुंचे। विधिवत् देव पूजन किया। शंकर स्तोत्र से भगवान की वन्दना की। पूजन-अर्चन के उपरान्त यात्री दल आगे बढ़ा। चलते-चलते इस जलद्वार नगरी द्वारका का वह स्थल दिखाई पड़ा, जहां अरब सागर से सिंहल जाने वाले विशाल जलयान लंगर डालकर विश्राम किया करते थे। नगर के भग्नावशेष देखते-देखते अर्द्ध-रात्रि आने लगी। यात्रियों को श्रांत क्लांत समझ आचार्य सबको लेकर विश्राम स्थल पर पहुंचे। उनके जाते ही मूल द्वारका जलमग्न हो गई। दूसरे दिन सिंध प्रदेश की ओर यात्री दल चल पड़ा।

षष्ठ उल्लास

द्वारका घाम पहुंचते-पहुंचते आचार्य के साथ विभिन्न राज्यों के अधिपति और राजप्रतिनिधि भी तीरथाटन में सम्मिलित हो चुके थे। आचार्य की अजेय आध्यात्मिक शक्ति का अनुमान भारतीय और विदेशी शासक लगा रहे थे। जिस क्रकच को राष्ट्रकूट, प्रतिहार और पालवंशी जैसे बड़े-बड़े राजा-महाराजा, सेनापति पराजित करने में असमर्थ सिद्ध हुए थे; जिसकापालिक उद्दंड सेना को ही अरबी व्यापारी और सिन्धी विदेशी शासक निरन्तर शस्त्र प्रदान कर रहे थे, उनकी विद्यमानता में क्रकच जैसा क्रूर कापालिक आचार्य का एक पलाश दंड नहीं तोड़ सका। इसे ईश्वर की कृपा के अतिरिक्त और क्या कहा जा सकता है? उत्कल और बिहार में तीरथाटन करते हुए जब आचार्य चन्द्रपाल जैसे बुद्ध धर्म प्रवर्तक, गणपति और स्थिर मति जैसे यशस्वी विद्वान्, प्रभामति जैसे कुशाग्रबुद्धि भिक्षु, जीनयति जैसे वाद-विवाद प्रख्यात महर्षि की शिष्य परम्परा को शास्त्रार्थ में पराजित कर द्वारका लौटे थे तो उनकी ख्याति उत्तर भारत में भी उसी प्रकार फैलने लगी थी जिस प्रकार अरबी गुप्तचर विभाग के प्रधान को बशीभूत करने पर उनकी ख्याति दक्षिण भारत में फैल गई थी। सिन्ध की यात्रा का उपयुक्त समय जानकर सिन्धवासियों के आग्रह पर आचार्य पश्चिमोत्तर भारत की यात्रा पर चल पड़े।

भारती, कर्नाटी महारानी, गुर्जरी जयसेना, विजया, मागधी आदि सहतीर्थ्या सखियां आचार्य की तीर्थयात्रा का कार्यक्रम बनाने एवं यात्रीदल के निवास भोजनादि की व्यवस्था के उद्देश्य से विविध वाहनों पर चल पड़ीं। आचार्य पदयात्रा करते हुए चले।

नारीयात्रीदल स्वर्णविल से सेहवान (सहवान) पहुंचा। यहां अरब से आए सूफियों के शिष्य सिन्ध नदी की कोटरों में निवास करते हुए अनलहक की (मैं खुदा एक है) (जीव ही ब्रह्म है) साधना में संलग्न थे। यहीं अरब के प्रसिद्ध इतिहासकार जिन्हें सदाकत अली नाम से पुकारा जाता था, कुछ दिनों से रह रहे थे। उन्हें भारत का इतिहास तैयार करना था। इससे पूर्व वे पश्चिमी देशों में भ्रमण करते हुए अन्य भू-भागों का इतिहास लिख चुके थे। उन्हें अरब और ईरान में भ्रमण करते हुए भारत की नवजागृति का सन्देश मिल चुका था। अतः सदाकत अली भारत के वर्तमान इतिहास की खोज में इस देश में आ गए थे। इन्होंने कुछ दिन सिन्ध में रहकर शाहसिन्ध और सूफी साधु महात्मा के परामर्श से भारत का राजनीतिक, धार्मिक और सांस्कृतिक इतिहास लिखना प्रारंभ कर दिया था। इसी सम्बन्ध में वह आचार्य शंकर के साथ-साथ कुछ दिन पदयात्रा में चलना चाहते थे। इससे पूर्व उन्होंने भारती और उसकी सहतीर्थ्या सखियों तथा स्वामी रामानन्द से सम्पर्क स्थापित कर लिया था।

सहवान में सूफी महात्मा, आचार्य शंकर, स्वामी रामानन्द, सदाकत अली का सम्मिलन एक विचित्र संयोग था जो भारतीय इतिहास के निर्माण में बड़ा सहायक सिद्ध हुआ। सूफी महात्मा और आचार्य शंकर दोनों एक ही लक्ष्य की ओर दो भिन्न-भिन्न मार्गों से पहुंच चुके थे। दोनों को सर्वव्यापक ब्रह्म, निर्गुण निराकार, अल्लाह ताला का साक्षात्कार हो चुका था। दोनों परमहंस की कोटि में पहुंच चुके थे। दोनों के सम्मिलन से मानवप्रेम का एक नया अध्याय लिखाना—विघाता को इष्ट था। यहां से आचार्य सबके साथ मोहनजोदड़ो पहुंचे जहां सदाकत अली ने प्राचीन सिन्धु सभ्यता के अवशेष दिखाकर विगत-इतिहास पर प्रकाश डाला। आगामी प्रकरणों में सिन्धु गान्धार की यात्रा का विवरण दिया जाएगा।]

सैन्धवी दोनों यात्रीदलों में मध्यस्थ का कार्य कर रही थी। उसका जन्म इसी सिन्धु राज्य में हुआ था। उसका शैशव और बाल्यकाल यहीं बीता था। उसके पिता एक संस्कृत विद्यालय के संचालक थे जिसे साधन के अभाव, अरबी भाषा के प्राधान्य, शासकों की क्रूर दृष्टि और भारतीय जनरुचि की उपेक्षा के कारण बन्द कर देना पड़ा था। संस्कृत और भारतीय संस्कृति की रक्षा में इसके पिता ने प्राण बलिदान किया था। इसकी पैतृक सम्पत्ति छीन ली गई थी। सैन्धवी जैसी अनेक किशोरियां अरबी शासन का दुर्व्यवहार असह्य समझ प्रयाग और माहिष्मती में अध्ययन करने चली गई थीं। आचार्य शंकर के आगमन से भारती कर्नाटी, विजया, मागधी आदि के हर्ष का ठिकाना न रहा। उन सबने शासकों का विरोध होने पर भी स्थान-स्थान पर सभा संगोष्ठी की व्यवस्था की। सिन्धु के वास्तविक सूफी महात्माओं, सिन्धी उदार हृदय वाले मुसलमान विद्वानों, संस्कृत फारसी के विद्वानों-आलिमों के सम्मिलन का आयोजन किया।

उन्हीं की कार्य-कुशलता और प्रबंधपटुता से सिन्धु में आचार्य शंकर के स्वागत समारोह का विधिवत् प्रबन्ध होने लगा। आचार्य शंकर से मिलने के लिए उनके गुरु भाई स्वामी रामानन्द भी मूलस्थान से स्त्रणावल को चल पड़े थे। यहीं आचार्य के स्वागत की व्यवस्था की गई थी। इन्हीं दिनों अरब और दमिश्क से खलीफा का फर्मान शाह सिन्धु के पास पहुंच चुका था। सिंहल के गुप्तचर विभागाध्यक्ष के अनुरोध से आचार्य के साथ सहयोग की आज्ञा आ चुकी थी। इस प्रकार सिन्धु में अनुकूल वातावरण बन रहा था। उल्मा ज्ञानी भी आचार्य का स्वागत करते। इसलिए शासक और शासित, विद्वान् और अनपढ़, किसान वीर योद्धा और व्यापारी, वृद्ध युवतियां और युवा सभी एकत्र हो गए थे। आचार्य का धूमधाम से स्वागत हुआ। उन्हें तीर्थ स्थलों का दर्शन कराया जाने लगा।

2

सिन्धु नदी की धारा के साथ-साथ तटवर्ती प्रदेशों से होते हुए आचार्य सिन्धु राज्य की यात्रा पर आगे बढ़े। तटवर्ती गुफाओं में कितने ही साधु-महात्मा निवास करते थे। जो भी आचार्य की दिव्य मूर्ति एक बार देख लेता था वह तीर्थ यात्रा में साथ-साथ चल पड़ता था। पूरा समाज स्वर्गीय दाहर के राज्य से होता हुआ एलोर पहुंचा जहां सती का मन्दिर था। सैन्धवी ने राजा दाहर और इब्नकामिम के युद्ध की हृदय विदारक घटनाएं सुनाई और साथ ही खलीफा के उदारतापूर्ण व्यवहार की चर्चा की। इतिहासकार सदाकत अली ने बताया—जिस समय दाहर

की दोनों राजकुमारियाँ दमिस्क के खलीफा के सामने तोहफा रूप में लाई गईं वे उत्तेजित हो उठे और तुरन्त इब्नकासिम को अरब बुलाने का हुक्म भेजा। जब उन्होंने राजकुमारियों के नेत्रों से निरन्तर अश्रुधारा बहते देखी तो सान्त्वना देते हुए बोले—

“बेटी, तुम दोनों यहां बेखोफ होकर रहो। तुम्हारा यहां बाल बांका भी न होगा। तुम यहां अपने को हमारा मेहमान समझो। मैं उस जालिम इब्नकासिम को तुम्हारे साथ जुल्म करने का मजा चखाता हूं। इन फूल सी राजकुमारियों को क्या समझकर उसने मेरे पास भेजा है? तुम्हें एक हिन्दू परिवार में रखा जाएगा। यहां भारत से बड़े-बड़े विद्वान्, दार्शनिक, ज्योतिषी, वैद्य बुलाए गए हैं। वे संस्कृत के ग्रन्थों का अरबी में अनुवाद कर रहे हैं। हमारा मुल्क इल्म का प्रेमी है। हुनर की इज्जत करता है। यहां भारतीय परिवार में जिसके यहां तुम रहना चाहो, खुशी से रहो। जब तुम्हारा जी चाहे, शादी के लिए अपना शौहर (पति) चुन लो।” इतना सुनते ही दोनों राजकुमारियों ने खलीफा के चरणों में सिर झुका दिया। फूट-फूट कर रो पड़ी। आंसुओं की धार से जमीन भीग गई।

खलीफा की आंखों में भी आंसू आ गए। बोले—“मासूम बच्चियों, उठो। तुम्हारे मां-बाप धन्य हैं, जिन्होंने अपने देश, अपनी जाति, अपने धर्म के लिए अपनी जान निछावर कर दी। हम बहादुरों की इज्जत करना जानते हैं। जो मुल्क या जो कौम तैक इस्लाम से गिरती हैं, उसके बरवाद होने में देर नहीं लगती। जिस जमाने में इब्न कासिम जैसे जालिम बदचलन मुसलमान की इज्जत होगी, उसी वक्त इस्लाम खतरे में पड़ जाएगा।” इतना कहते-कहते सदाकत अली की आंखें डबडबा उठी। और उसने सतीत्वरक्षा में उन सतियों के आग में कदने के भीषण दृश्य का वर्णन सुनाया—“किस प्रकार उन विधवा नारियों ने पूरा विवाह जैसा शृंगार कर देश की मर्यादा के लिए अपने आप को स्वाहा कर दिया।”

एक पुरोहित कन्या ने स्वामी रामानन्द से प्रश्न किया—“स्वामी जी महाराज, देश की रक्षा का भार क्या केवल क्षत्रियों के ऊपर ही है? दाहर का क्षत्रिय परिवार युद्ध करता रहा पर शेष समाज हाथ पर हाथ धरे बैठा, देश-विनाश का तमाशा देखता रहा। क्या युद्ध केवल क्षत्रिय का धर्म है!”

स्वामी रामानन्द बोले—“देश की रक्षा प्रत्येक का धर्म है। बाहरी आक्रमण से देश को बचाना प्राणी-प्राणी का कर्तव्य है। इतिहास साक्षी है मित्र वंशी अमात्य सेनापति ब्राह्मणों ने कायर भीरु राजा वृहद्रथ को स्वयं मारकर विदेशी देशों से देश की रक्षा की। ऐसी स्थिति में युद्ध यज्ञ बन जाता है। रामायण और महाभारत से भी युद्ध की नीति समझनी चाहिए। यथासम्भव युद्ध से पूर्व शान्ति नीति के द्वारा समस्या को सुलझाने का प्रयत्न किया जाता है। कृष्ण ने महाभारत का युद्ध बचाने के लिए कितना प्रयास किया, किन्तु दुर्योधन की कुटिलता और हठ वादिता से विवश हो युद्ध घोषित करना ही पड़ा। कभी-कभी आत्मरक्षा के लिए विदेशी शत्रुओं पर स्वयं आक्रमण करना पड़ता है। ब्राह्मण पुत्र पुष्यमित्र ने बौद्ध काल में विदेशियों पर आक्रमण करके “स्वर्ग कामो अश्वमेधं यजेत्” की परम्परा पुनः चलाई। उसी वंश की परंपरा में पली हुई विदुषी भारती सारे देश में घूम-घूम कर विदेशियों से स्वदेश को सावधान कर रही हैं। जब राज्य-शक्ति दुर्बल होने लगती है, तो देश की रक्षा के लिए, युद्ध की अग्नि में कूदने के लिए प्रत्येक वर्ग को तैयार रहना होता है। याज्ञवल्क्य, मनु और चाणक्य ने इस नीति पर

बार-बार बल दिया है कि यदि अनावश्यक युद्ध देश का अहित करता है, तो युद्ध के अनिवार्य होने पर (शान्ति के सभी प्रयास व्यर्थ हो जाने पर) युद्ध-भीरु बनने से देश का सर्वनाश हो जाता है।

इस देश की एक विशेषता यह रही है कि आक्रमणकारी विदेशियों को भी कालान्तर में ऐसे ढंग से पचा लिया कि वह पूर्णतः भारतीय बनने में गौरव मानने लगे। जब वर्ण-व्यवस्था के पतन के दिन आए, ब्राह्मण ज्ञानवर्धन और तप त्याग कर धन-संचय करते हुए प्रमाद के दास बन गए और क्षत्रिय युद्ध-भीरु होकर मिथ्या सामन्तवादी बनने लगे। जब वैश्य धन का दुरुपयोग व्यसन में करने लगे और शूद्र सेवा कार्य से च्युत होकर अत्यन्त उद्धण्ड बन गए तो जाति च्युत, समाज-बहिष्कृत, चाण्डाल वृषलों की एक नई जाति बड़ी संख्या में चारों ओर विस्तृत हो गई। तब आचार्य चाणक्य ने अपने तेज तपोबल से वीर योद्धाओं की प्रबल सेना निर्मित की और उन्हें अग्नि-वंशी क्षत्रियों के नाम से अभिहित किया। चन्द्रगुप्त मौर्य ने दासी पुत्र होते हुए भी सिकन्दर जैसे वीर पर विजय प्राप्त की और देश यूनानी अधिपत्य से बच गया। इसी प्रकार विदेशी कुषाणों में से वीर योद्धा कनिष्क को पुनः बौद्ध और वैष्णव बनाकर महर्षि अश्वघोष ने सम्पूर्ण भारत को एक सूत्र में बांध दिया और समग्र देश में संस्कृत को राष्ट्रभाषा, राजतंत्र की भाषा घोषित कर दी। विदेशी भाषाओं के अनेक ग्रन्थ संस्कृत में अनूदित हुए। इस प्रकार भारतीय विज्ञान, आयुर्वेद, ज्योतिष, दर्शन, समाज शास्त्र, युद्ध कला का विकास हुआ। देश धन-संपत्ति ज्ञान-विज्ञान से परिपूर्ण हो उठा।

हमारी वर्ण व्यवस्था में अनेक बार उथल-पुथल मची। एक समय ऐसा आया कि चाण्डालों की संख्या ब्राह्मणों से कहीं अधिक बढ़ गई। कई जनपद तो ऐसे थे, जहां ब्राह्मण कन्याओं ने अपनी जाति के पुरुषों को छोड़कर शूद्रों से ही विवाह करना अधिक सुखप्रद माना। यद्यपि इस प्रकार का विवाह धर्म-विरुद्ध माना जाता था पर जब धर्म का बन्धन तोड़ने पर जनता उतारू हो जाए तो धर्म शास्त्र क्या करे? ऐसा जान पड़ता है कि उच्च वर्ग के चरित्र-पतन और दुरभिमान के कारण समाज में विद्रोह की भावना जागी और राज की सत्ता क्षत्रियों के हाथ से निकल कर शक, हूण, काफिर जाति के वीरों के हाथ में आ गयी। ऐसी स्थिति में पुनः सामाजिक चेतना और चारित्रिक बल के लिए वैश्य वंश ने अस्त्र-शस्त्र धारण किया और सम्राट चन्द्रगुप्त, स्कन्दगुप्त ने पुनः समाज को सुव्यवस्थित बनाकर वर्ण-आश्रम-धर्म का संतुलन स्थापित किया। देश के पतन के लिए किसी काल में केवल एक वर्ग ही नहीं दोषी पाए गए, अपितु सभी जातियां कर्तव्य पालन में शिथिल होने लगी थीं; क्योंकि शासन ढीला हो गया था। पर वैश्य अपेक्षाकृत कर्तव्य-पालन में दृढ़ रहे। अतः समाज ने उनका साथ दिया। अतः देश, विदेशी आक्रमण से दो सौ वर्षों तक बचा रहा।

गुप्त वंश के पतन के उपरान्त कोई ऐसा सशक्त शासक नहीं पैदा हुआ, जो सारे देश को अपने बाहुबल, नीति बल, चरित्र बल से एकता के सूत्र में जोड़ सके। यदि आज विभिन्न राजवंशों में ऐसा ही कलह बना रहा तो एक बार फिर सारा देश विदेशियों का दास बनकर रहेगा। इतिहास देव की यही भविष्यवाणी सुनाई पड़ रही है।”

कुछ देर रुककर फिर बोले—“पर आचार्य शंकर का आशीर्वाद पाकर देवी भारती समग्र देश में एक नया जागरण ला रही हैं। राष्ट्रकूटों और प्रतिहारों में

220 / एकता के देवदूत : शंकराचार्य

कलह के कारण विदेशी (अरबी) पूर्व में उज्जैन तक पहुंच चुका था। पर भारती के प्रयास से दोनों राजवंश अब सम्मिलित प्रयास लगाकर विदेशियों को खदेड़ते जा रहे हैं। यदि काश्मीर, मगध, गुर्जर देश, चालुक्य और राष्ट्रकूट एक मत होकर विदेशियों को पराजित करना चाहें तो देश का संकट टलते देर न लगे और विदेशी आक्रमण के पंजे में फंसी, सिन्ध की भारतश्री सम्मान के साथ अपने देश में वापस आ जाए।" यह चर्चा हो रही थी तो आचार्य समाधिस्थ हो गए थे। समाधि से उठने पर आचार्य शंकर गुफा से बाहर आए। उन्हें देखते ही सारी उपस्थित जनता उठ खड़ी हुई। आचार्य रामानन्द ने तथा उनके मित्र सूफी फकीरों ने आचार्य का स्वागत किया। उन्हें एक ऊंचे आसन पर बैठाया। स्वामी रामानन्द ने सूफी फकीरों, अरबी शासकों से आचार्य का परिचय कराया।

आचार्य शंकर जब समाधि से उठते थे तो उनकी मुखमुद्रा, नेत्र ज्योति, पहले से भी अधिक आकर्षणकारी बन जाती। मुखमंडल पर विलक्षण तेज चमकने लगता। सिन्ध प्रदेश में इस समय आचार्य के चतुर्दिक विभिन्न देशों के राज-प्रतिनिधि, इतिहासकार, धर्म प्रेमी, सन्धिविग्रहिक आदि विद्यमान थे। सबकी एकमत हो यही धारणा बन रही थी कि हो न हो, यह शंकर एक सिद्ध संन्यासी ही नहीं कोई अवतारी महापुरुष अवश्य है। विधाता ने जगत्त्याग के लिए इन्हें भारत भेजा है। विश्व में व्याप्त रक्तपात से मानव जाति की रक्षा एकमात्र यही कर सकते हैं। इसी भावना से प्रेरित होकर विश्व के विभिन्न भूभागों के विद्वान् प्रतिनिधि सिन्ध में आए थे।

अरब तथा विजित देशों में खलीफा उमय्याद के आदेश का बहाना लेकर अरबी शासक अत्याचार करने लगे। उनकी कट्टरता जुल्म की उस सीमा तक पहुंचने लगी कि हजरत मुहम्मद की वाणी और कुरान शरीफ की व्याख्या करने वालों पर भी जुल्म की तलवार लटकने लगी। इस कारण इस्लाम धर्म में ध्यान धारणा वाले गम्भीर चिन्तकों, सादा सरल और पूरी इमानदारी से खुदा के प्रेम में डूबने वालों को अपमानित होना पड़ा। मुहम्मद साहब के दुनिया से जाने के बाद दो सौ वर्षों के अन्दर कई ऐसे बड़े विचारक पैदा हो गए जिनका चमत्कारी जीवन देखकर इस्लाम में वेदान्त जैसी नई चिन्तनधारा सूफी मत के नाम से चल पड़ी। ईराक सन्त इब्राहीम, और बसरा की महिला राबिया के सहस्रों अनुयायी देश देशान्तर में फैल गए। अरब, इराक, इरान में जब कट्टरपंथी शासक उन पर जुल्म डालने लगे तो कितने ही सूफी महात्मा वेदान्त की भूमि भारत आ गए। सिन्ध और मद्र (मध्य पंचनद) के भारतीयों ने उनका स्वागत किया। वे महात्मा भी भारत के दीन-दुखी समाज (बहिष्कृत) की सेवा में तन्मय हो गए। उनके चमत्कारी जीवन से प्रभावित हो रोगी, दीन-दुखी, शासन से संतप्त, धनीमानी सेठ साहू-कार भी उनके अनुयायी बन गए।

सम्राट लज्जितादित्य से हार जाने पर सिन्ध के अरबी शासक, भारतीय जनता और सैनिकों पर यह सन्देश करने लगे कि इन्हीं के कारण हमारी पराजय हुई है। इसलिए उन्होंने ग्रामीणों पर सख्ती करनी प्रारम्भ कर दी। जिन-जिन गांवों में संस्कृत पाठशालाएं थीं वहां के ग्रामिक, ग्रामपति और शिक्षकों को दंडित किया गया। संस्कृत पाठशालाएं तोड़कर मसजिद के साथ मकतब खोले गए। अरबी पढ़ना अनिवार्य हो गया क्योंकि सरकारी कामकाज और सरकारी

नौकरी पाना अरबी के द्वारा सम्भव था। धीरे-धीरे अरबी का इतना प्रभुत्व बढ़ गया कि संस्कृत जानने वाला, वैदिक कर्मकाण्ड करने वाला, ढूंढने पर भी नहीं मिलता था। स्थानीय भाषा और संस्कृत-प्राकृत जानने वाला अनपढ़ घोषित किया गया। प्रजा की ऐसी दुर्दशा देख दयालुसूफी सन्त रो पड़ते। भारतीय हिन्दू-मुसलमान दोनों अरबी को यामिनी भाषा मानकर दुखी रहने लगे। ऐसे समय शंकर का पदार्पण हुआ। सिन्ध के अनेक विदेशी विद्वान आचार्य के साथ पदयात्रा को तत्पर हो गए।

उदार शासक और सहिष्णु शासित भी आचार्य और उनके अनुयायियों से मिलने आये। सक्कर के पास, जहां अटक नदी सिन्धु से मिलती है, एक संगोष्ठी आयोजित हुई जिसमें महाराज कश्मीर के साथ सिन्ध के अरबी शासक एकत्र हो विश्व और भारत की वर्तमान समस्याओं का समाधान खोजते हुए आचार्य शंकर से मिलने आये थे।

सिन्ध के नए अरबी हाकिमों को बगदाद शाह और दमिश्क खलीफा अलमानून के हुक्म आते रहते थे कि फ्रांस में अरबों की बुरी तरह हार हो गई है। पश्चिम के जीते हुए मुल्कों को कब्जे में रखना मुश्किल हो रहा है। इसलिए वहीं भारत की सेना से सल्तनत की रक्षा करो, क्योंकि अरब या फारस से फौज भेजना मुमकिन नहीं।

अरबी हाकिम, ईरान और भारत के सैनिकों को अपनी फौज में भर्ती करने से डरते थे। एक बार सिन्धी मुसलमानों को भी अरबों के साथ गांधार, कश्मीर और सिन्ध का सीमा-विवाद मिटाने को भेजा गया तो उन्होंने अपने भाइयों को मारने से इन्कार कर दिया। इस प्रकार सिन्ध के मुसलमान भी अरब के लगभग एक सौ वर्ष के अत्याचारी शासन से ऊब चुके थे। इसलिए खलीफा अलमानून भी सिन्ध के पक्ष में थे। जब दो लौह खंड पृथक्-पृथक् रहते हुए आपत्ति की अग्नि में तपने लगते हैं और तपते-तपते ही जुड़ने को एक के ऊपर रखकर पीटे जाते हैं, तो दोनों यह नहीं देखते कि किस उत्तप्त खंड को ऊपर स्थान दिया जा रहा है और किसे नीचे रखा जाएगा। दोनों जुड़कर एक हो जाते हैं तो दोनों एक बनकर पहले से अधिक शक्तिशाली बन जाते हैं। ठीक यही दशा इस देश की तीन चार या अधिक विदेशी शक्तियों या सम्प्रदायों की थीं। इसी सिद्धान्त के अनुसार भारत ने विदेशियों के लिए सदा अपना द्वार खुला रखा है। इसी के बल पर भारतीय संस्कृति और सम्प्रदाय अब तक जीवित है; जबकि मिश्र, सीरिया, ग्रीक आदि प्राचीन सम्प्रदाय काल देवता के पेट में समा गईं। भारत की वैदिक मर्यादा बची है।

संगोष्ठी, आचार्य के सान्निध्य में संयोजित करने का यही उद्देश्य था कि उनका मन्तव्य भी सुनने का अवसर मिल सके। पर आचार्य मौन-भाव से बैठे-बैठे सुन रहे थे। उनकी ओर से पद्मपादाचार्य ही मानो प्रतिनिधित्व कर रहे हों। सर्वप्रथम विश्व इतिहासकार सदाकत अली वर्तमान विश्व समस्याओं का विश्लेषण करते हुए भारत की समस्या पर आए। उन्होंने कहा — “अरब आज खुद बखुद स्वयं पश्चिमी देशों में इसाई और यहूदी धर्मावलम्बियों से जूझ रहा है। वह ईरान और भारत विशेषकर सिन्ध से छुटकारा पाने को विकल है। स्पेन और फ्रांस के ईसाइयों ने अरबों को अपने देश से एक-एक करके निकाल दिया है। यदि अरबी शासक सिन्ध में पहले की तरह ही जुल्म करते रहे तो एक भी अरबी

222 / एकता के देवदूत : शंकराचार्य

जिन्दा अपने देश अरब इराक को लौट न पाएगा। यह भारत पर निर्भर है कि वह विदेशियों को अपनी मूल विचारधारा में मिला पाता है या नहीं। विदेशी शासक का भी यह कर्तव्य है कि दूसरे धर्मावलम्बियों की भावनाओं का सम्मान करे; उनके सामाजिक, राजनैतिक, आर्थिक विकास के लिए उसी प्रकार प्रयास करे जिस प्रकार अपने देशवासियों, निजी मजहब मानने वालों के लिए करता रहता है। राजकर और राजनियम सबके लिए एक हों। अतः राजकीय रक्षा का सबको समान अधिकार मिलना चाहिए। राजोत्सवों में सभी वर्ग को समान सम्मान मिलता रहे तो सर्व सामान्य में असन्तोष नहीं फैलता।

विदेशी राजतभी तक टिक सकता है, जब तक वह उस देश को अपना देश समझेगा। उस भूमि को अपनी मातृभूमि मानकर चलेगा। जाति, धर्म, देश, संस्कृति, शिक्षा परम्परा आदि के नाम पर भेदभाव उत्पन्न करने वाली स्वार्थान्ध शक्तियों को, अंकुरित होते ही, कुचलता रहेगा। अपने धर्म के वाह्याचार को गौण समझकर अपनी संस्कृति के उस पक्ष पर बल देगा जो विजित देश की संस्कृति से साम्य रखती हैं। दो संस्कृतियाँ इसी प्रकार मिलती हैं। विरोधी तत्त्वों को दुर्बल करके समान तत्त्वों को पुष्ट बनाना होता है। अन्यथा अरबी जाति फ्रांस-स्पेन की तरह सिन्ध से निर्मूल कर दी जायगी। प्रकृति अन्यायी राजा और बेईमान व्यापारी का जुल्म बहुत दिनों तक सह नहीं सकती। वह बासी या मसले फूलों से अपना श्रृंगार करना नहीं चाहती।" रुककर फिर बोले- इतिहास साक्षी है कि जब-जब किसी देश की सामूहिक चेतना, सामाजिक भावना रुग्ण होती है, देश मरता है; क्योंकि वह सामाजिक नियमों को पछाड़ता और तोड़ता है। तांत्रिक बौद्धों ने सुख-संभोग, मनमाना खान-पान, मुक्त विहार स्वच्छन्द जीवनचर्या की छूट दी क्योंकि उनके अनुसार जो जीवन-दर्शन जितनी अधिक सुविधापूर्वक स्वार्थ परमार्थ की प्राप्ति कराता है वह उतना ही अधिक जनता को आकृष्ट करता है। पर वे भूल गए कि ऐसा धर्म जितनी जल्दी जन्मता और फैलता है, उतनी ही आसानी से मरता मिटता भी है। इस पर हमारे बौद्ध भिक्षु प्रकाश डालेंगे।"

बौद्ध भिक्षु करुणमित्र ने रोती हुई आवाज में कहा— "मैं जब जब दाहर की पराजय की दर्द भरी कहानी सुनता-पढ़ता हूँ तो घंटों रोता हूँ। स्वार्थी भ्रष्ट तांत्रिकों ने राजा दाहर के बौद्ध सेनापति को समझाया कि हम आपको शत्रु से बिना जूझे, बिना हिंसा किये, विजय का सरल मार्ग बताते हैं। हम ऐसे यंत्र दुर्गद्वार और प्राचीर भित्तियों पर खींच देते हैं।" उनमें ऐमे तांत्रिक मंत्र उत्कीर्ण कर देते हैं कि उन्हें देखते ही शत्रु अंधे हो जायेंगे और दुर्ग पर बिना आक्रमण किए ही आपस में एक दूसरे को मारकाट कर नष्ट हो जाएंगे। बौद्ध धर्म का जो मूल सिद्धान्त है अहिंसा, उसकी रक्षा भी हो जाएगी और अवलोकितेश्वर तारा प्रसन्न होकर शत्रु का संहार भी कर देंगे। परिणाम उल्टा हुआ; शत्रु तो मरे नहीं, सारा बौद्ध विहार जला दिया गया। मन्दिर ढह गए। सहस्रों विधवाएं अग्निकुंड में जलने को बाध्य हुईं। देश पराधीन बना जिसका दुष्परिणाम आज

1. करुणामित्र भिक्षु चीन देश से नालन्दा विश्वविद्यालय में बौद्ध धर्म का अध्ययन करने आए थे। कुमारिल भट्ट के सहाध्यायी और महानुयायी होने के कारण उन्हें नालन्दा विश्वविद्यालय से निर्वासित कर दिया गया था। वह आचार्य शंकर की खोज में सिन्ध आए हुए थे।

सौ वर्षों से हम भोग रहे हैं।”

बौद्ध भिक्षुओं के एक वर्ग ने जब से गुह्य साधना द्वारा कामिनी-कांचन और कांदर्व का अतिशय भोग प्रारम्भ किया तभी से विदेशियों के गुप्तचरों ने भारत की दुर्बलता की कहानियाँ व्यापारियों के माध्यम से देश-विदेश में प्रचारित कर दी थीं। सामाजिक चेतना जब सत्य, संयम, सदाचार और शील का तिरस्कार करने लगती है तब भ्रष्टता और रिश्वतखोरी बढ़ती है। ईर्ष्या-द्वेष बश लूटमार के कारण कर्तव्य पालन में बाधा आती है। चरित्र-शैथिल्य अपने पैर फैलाने लगते हैं। इनको कठोर नियम पालन से ही रोका जा सकता है।”

इतना कहकर वह बौद्धों की भूलों को याद करते हुए रो पड़े। सदाकत अली ने उन्हें सान्त्वना दी। वह बोले—“जिस देश का अतीत विशाल होता है, उसमें उतार-चढ़ाव आते ही रहते हैं। जिसका अतीत ही नहीं उसका भविष्य क्या होना है? इसलिए इस चिरपुरातन देश का भविष्य उज्ज्वल है। आचार्य शंकर जहाँ जन्म लें उसका कोई क्या बिगाड़ सकता है? इस समय आवश्यकता यह है कि अरबों के उस वर्ग को प्रोत्साहित किया जाय जो इस देश को अपनी मातृभूमि मान रहा है और उनसे कठोरता से निपटा जाय जो अरब का ही सपना देखते रहते हैं। सिन्ध को अपना देश मानने वालों की रक्षा-मुख-मुविधा का दायित्व भारतीय जनता पर है और अरब के निरंकुश शासकों से निपटने का दायित्व भारतीय राजन्य वर्ग पर है। इसलाम के मूल सन्देश—भाईचारा, एकेश्वरवाद, निमाज (प्रार्थना) शुद्धि हेतु व्रत रोज़ा—घर-घर फैलाने का काम यहाँ के धर्मावलम्बियों का है। मन्दिर-मठ, विद्यालय, ‘आश्रम की रक्षा का भार शासक वर्ग पर है। चोरी, भ्रूट, रिश्वतखोरी, बदमाशी से प्रजा को बचाने का भार शासन पर है। धन-सम्पत्ति से देश को सम्पन्न करने का दायित्व व्यापारियों कृषकों, शिल्पियों एवं राज कर्मचारियों को है। राष्ट्र की अखंडता और स्वतंत्रता इस मार्ग पर चलने से ही बच सकती है।

धर्म के सम्बन्ध में हम आचार्य पद्मपादाचार्य का प्रवचन सुनना चाहेंगे।”

पद्मपादाचार्य बोले—आचार्य शंकर हम लोगों को यही समझाते रहते हैं कि परमसत्ता की ओर से समय-समय पर विशेष आत्मिक शक्ति पृथ्वी पर अवतरित होती रहती है, जो ‘सत्यस्य सत्य’ का अथवा पूर्णानन्द का स्वतः अनुभव करती है और देश-काल-पात्र के अनुसार उस लक्ष्य तक पहुँचने का मार्ग बताती है। सभी देवदूतों का लक्ष्य एक होता है पर अन्तर इसलिए दिखाई पड़ता है कि वहाँ तक देखने समझने और पहचानने की शक्ति प्रत्येक समाज में एक जैसी नहीं होती। इसी कारण लक्ष्य और मार्ग भी ऐसा खोजना पड़ता है जो अधिकांश की पहुँच से बाहर न हो। पर समाधि के क्षणों में प्रत्येक अवतारी व्यक्ति अपनी आत्मा को अन्तर की सर्वव्यापी सर्वात्मा से एकमएक करके आनन्द विभोर रहता है। अद्वैत दर्शन में परमब्रह्म के अतिरिक्त दूसरा है ही नहीं। यही हृदीस कहता है कि हक, सत्य खुदा के सिवा कुछ है नहीं। मनुष्य साधना के द्वारा उसी में मिलकर एक हो जाता है। यही ईसाई सन्त भी कहते हैं। यही सत्यस्य सत्य है। मूलमंत्र है कि दूसरों के साथ वैसा ही व्यवहार करो जैसा तुम चाहते हो कि दूसरे तुम्हारे साथ करें।”

शंकराचार्य बोले—सिंध और मद्र में अनेक गांवों का भ्रमण करने पर मुझे ऐसा प्रतीत हो रहा है कि सूफी महात्माओं और अद्वैतसिद्धान्ती सन्तों के प्रयास

224 / एकछा के देवदूत : शंकराचार्य

से, यहां का वातावरण निर्मल हो रहा है। ग्रामवासियों में ऊंच, नीच, धनी, दरिद्र, विद्वान, अनपढ़ में भेदभाव मिटता जा रहा है। सबके मन में एक-दूसरे के प्रति प्रेम का भाव दिखाई पड़ रहा है। बाह्य आगन्तुकों का अतिथि-सत्कार करने के लिए ग्राम-निवासियों का हृदय उच्छ्वसित हो उठता है। अपने सामाजिक नियमों के पालन में सबको उत्साह है। यह वह प्रदेश है जहां संसार के अनेक देशों के निवासी परस्पर प्रेमपूर्वक व्यवहार करते दिखाई पड़ रहे हैं। सिन्ध की सहस्रों वर्ष पुरानी संस्कृति में आज भी इतना आकर्षण है कि वह विभिन्न जातियों, धर्मावलम्बियों को अपनी ओर आकृष्ट कर रही है। वैदिकबौद्ध, शिया-सुन्नी अरबी-पारसी, चीनी-तिब्बती, यहूदी-ईसाई सभी यहां एक परिवार की तरह रहते दिखाई पड़ रहे हैं। मानो प्रकृति देवी ने अपने गोरे काले पीले, भूरे रंग वाले बालकों को यहां एकत्र कर लिया हो। संसार में इतनी विभिन्न संस्कृतियों का एक स्थान पर मिलन-सम्मिलन अन्यत्र कहां सम्भव है ?”

इसी समय उपस्थित जनसमूह में से एक सिन्धी चीत्कार कर कहने लगा “महात्मन, हम पर जो अत्याचार हो रहा है उसे आप क्या जानें ! अरबी जालिम हम पर जो जुल्म ढाह रहे हैं, उनकी आप कल्पना भी नहीं कर सकते। वे तो सूफी फकीरों को भी जगह-जगह मार रहे हैं। ऐसा जालिमराज सिन्ध में हमने कभी सुना नहीं !”

दूसरा सिन्धी भी खड़ा हो गया बोला—“महात्मा, क्या आप भी जालिमों की मदद करने आये हैं ?” तीसरा चिल्ला उठा—“इस जालिम राज से छुटकारा पाने का रास्ता बताइए महाराज ! अरब से घन पाने वाले नकली सूफी जगह-जगह तरह-तरह की तरकीबों से सिन्धियों का धर्म परिवर्तन कर रहे हैं। क्या किया जाय महाराज ? यदि यही दशा रही तो सिन्ध देश में नकली सूफियों का ऐसा बोलबाला हो जायेगा कि सच्चे सूफियों की जिन्दगी दूभर हो जायेगी।”

सारी जनता एक साथ चिल्ला उठी—“हमें बचाइए महाराज, हमें जुल्म से बचाइए।”

ऊंचे मंच पर बैठे आचार्य यह सब सुनकर समाधिस्थ हो उठे। चारों ओर का कोलाहल मानो उन्हें सुनाई ही नहीं पड़ रहा था। उनके मुखमंडल पर सहसा ऐसी ज्योति चमक उठी जिसने सूर्य ज्योति को भी मानो पराजित कर दिया हो। सारा समाज आचार्य का मुखमंडल निहारता रहा। आचार्य ने पास बैठे सूफियों की ओर दृष्टि डाली। सूफी महात्मा आचार्य का आशय समझ गए। एक महात्मा, ने कहा—“जन क्रन्दन पर ध्यान देना ही पड़ेगा महाराज ! ईरान ने अरबी भाषा, अरबी संस्कृति, अरबी राज्य को स्वीकार नहीं किया। वे युद्ध में हारे भले ही पर उन्होंने अपनी पहलवी भाषा, ईरानी संस्कृति रहन-सहन, खान-पान, वेश-भूषा, सामाजिकता की रक्षा प्राणों की बाजी लगाकर की है। वहां डेढ़ सौ वर्षों से अरबों का आधिपत्य जमा हुआ है पर वे अपनी भाषा, अपनी संस्कृति और अपने विचारों का जबर्दस्ती पालन नहीं करा पाये। क्या सिन्ध अपनी संस्कृति को त्याग दे ? अपनी भाषा देववाणी भूल जाय ? कुछ न कुछ करना ही होगा आचार्य, नहीं तो यह प्यारा भारत देश कई टुकड़ों में बटकर रहेगा।”

आचार्य सूफी महात्माओं की वेदना और भावना समझ गए। उन्होंने मन्द हास्य के साथ अमृत वर्षा करते हुए कहा—

“आपकी स्थानीय समस्याओं को यहीं के समाज सेवी महात्मा और शासक

सुलभ कर सकते हैं। संसार की अति प्राचीन सम्यता और संस्कृति का केन्द्र यही सिन्ध प्रदेश है। यहां की भूमि में वह शक्ति है जिसके बल पर सदा अजेय रही है इस धरती पर एक से एक बढ़कर योद्धा और दार्शनिक पैदा होते रहे हैं! यहां के साधु-सन्त, सूफी-फकीर, महात्मा-संन्यासी जनकल्याण के लिए सांसारिक सुखों की उपेक्षा करते रहे हैं। आपको वर्तमान जुलम और अत्याचार से वही बचा सकते हैं।”

एक व्यक्ति चिल्ला उठा — “हम आपका आदेश और उपदेश सुनने आए हैं।” शंकराचार्य ने सूफी महात्मा की ओर दृष्टि डाली, उन्होंने संकेत से अद्वैत दर्शन समझाने का अनुरोध किया।

आचार्य ने पुनः अपना प्रवचन प्रारंभ किया। वे बोले—

“आप लोगों के समीप ही प्रह्लादपुरी के नृसिंह मन्दिर के एक-एक प्रस्तर खंड से आपकी समस्त समस्याओं का समाधान प्रतिध्वनित हो रहा है। क्या हिरण्यकशिपु से भी अधिक आततायी कोई शासक हो सकता है? उस निर्दय ने अपने पुत्र प्रह्लाद के साथ कितना अन्याय किया? पर्वत शृंग से नीचे फेंका; अग्नि कुंड में डाला पर प्रह्लाद सत्य पर डटा रहा। प्रस्तर स्तंभ में बांधकर जब खजू से प्रह्लाद का वध करने चला तो नृसिंह भगवान् स्वयं प्रकट हुए। प्रह्लाद ने कभी न तो पिता का अनहित सोचा और न सत्यनारायण प्रभु को विस्मृत किया। ठीक इसी प्रकार की सत्य-निष्ठा, प्रभु में अचल श्रद्धा, सर्वस्व बलिदान करने की दृढ़ता होने पर बड़ा से बड़ा अत्याचारी पराजित किया जा सकता है। प्रह्लाद सारे जुलम सहते हुए भी क्षण भर को आधि-व्याधिहारी हरि का नाम नहीं भूला। प्रह्लाद की तरह एक भी ईश्वर-भक्त जिस भू-भाग में विद्यमान रहता है उस पर कोई जुलम कर नहीं सकता। क्या आप लोग प्रह्लाद की तरह कष्ट सहने को तैयार हैं?”

जनता चिल्ला उठी—“तैयार हैं तैयार हैं। मार्ग बताइये?”

आचार्य शंकर समझाते हुए बोले—“आप आज के शासन को सबसे बड़ा अत्याचारी क्यों मानते हैं? क्या आप लोगों ने दुर्योधन (अजेय अत्याचारी योद्धा) और दुःशासन (भ्रष्ट शासन) का इतिहास सुना है? हिरण्यकशिपु ने अपने पुत्र को ही सन्तप्त किया पर दुर्योधन और दुःशासन ने तो अपनी पूजनीया मातृ तुल्य भार्गवी द्रौपदी को भरी सभा में चीर रहित अर्थात् नग्न करने का पूरा प्रयास किया। द्रौपदी की पुकार पर भगवान् कृष्ण स्वयं रक्षा करते आ गए। आप सब जानते हैं।”

जनता चीत्कार कर उठी—“सिन्ध में नित्य चीरहरण की घटना घट रही है।”

“दाहर की युवती कन्याओं के साथ क्या हुआ?”

आचार्य बोले—दमिश्क अरब के खलीफा और बादशाह ने उन्हें अपनी बेटी मानकर सम्मानित किया और इब्नकासिम की वही दुर्गति हुई जो दुर्योधन और दुःशासन की हुई थी। ऐसा मुझे एक अरबी सूफी महात्मा ने बताया था। स्मरण रखिए, हमारे सबसे प्रबल शत्रु काम और क्रोध हैं। यही जुलम के कारण हैं। ईश्वर घट-घट वासी हैं।

“नहि पुरुषात् परः कश्चिदस्तीह भूतले” पृथिवीतलपर मनुष्य से बड़ा कोई नहीं।

226 / एकता के देवदूत : शंकराचार्य

प्रत्येक देवदूत, ऋषि-मुनि का यह निजी अनुभव है कि इन शत्रुओं को जीतकर अपनी आत्मा का इतना विकास कर सकते हैं कि सर्वत्र वही एक सर्वशक्तिमान अन्तर्यामी ही दिखाई पड़ता है और कुछ नहीं। हमारे सूफी महात्मा वीर देवी राविया की जीवनी सुनाते हुए कह रहे थे कि एक दिन किसी भक्त ने उस पर व्यंग किया कि क्या तुम कभी रसूल को भी याद करती हो? राविया का चित्त निरन्तर सर्वव्यापी अल्लाह ताला में ऐसा रम गया था कि उसे उनके अतिरिक्त कहीं कुछ दिखाई नहीं पड़ता था। उसने उत्तर दिया—“जब प्रेम का प्याला लबालब भरा हो तो उसमें कुछ और डालने की जगह कहां रहती है? वही तो सर्वत्र है।” एक व्यक्ति बोल उठा—“क्या राम-राम करने से जालिम जुल्म करना बन्द कर देंगे? हमें कोई उपाय बताइए। क्या किया जाये?”

आचार्य—आप प्रह्लाद और पांडवों की तरह कष्ट सहने को तैयार हैं?

जनता—तैयार हैं?

आचार्य—“तो सुनिये। सबसे पहले अपने अन्दर छिपे शत्रुओं को जीतना होगा। कृष्ण ने सर्वप्रथम अर्जुन को समझाया कि राग-द्वेष त्यागकर इन्द्रियों को सारे सांसारिक विषयों से अलग करना होगा। सारी कामनाएं छोड़कर कर्म भगवान् को समर्पित करना होगा। फल की आशा मत करो। अपनी सारी कामना नदी को ब्रह्म चिन्तन रूपी महासागर में विलीन करना होगा। सर्वप्रथम अपने को सुधारो तब औरों को सन्मार्ग पर लाने का संकल्प बनाओ।”

एक व्यक्ति पुकार उठा—“महात्मन्, आपकी बात समझ में नहीं आई और स्पष्ट कीजिए।” दूसरा बोला—

समाज का एक-एक व्यक्ति क्या कभी सुधारा जा सकता है? देवल के वौड महाविहार के दस सहस्र भिक्षु अपने व्यक्तिगत कल्याण में लगे रहे पर जब सिर पर लपलपाती तलवार देखी तो एक ही दिन दसों हजार ने विदेशी धर्म, विदेशी संस्कृति अपना ली। वे ही धर्म परिवर्तन कराने वालों के नेता बन रहे हैं। कहां गई उसकी पुरानी साधना पद्धति?”

दूसरा सिन्धी इसका समर्थन करते हुए बोला—“महात्मन्, समाज से अलग होकर एकाकी साधना-पद्धति ने देश की सामाजिक चेतना को कुचल डाला है। सहस्र-सहस्र अरबी खुले मैदान में एक साथ नमाज पढ़ते हैं। सुलतान से कंगाल तक एक साथ खाना खाते हैं, दुश्मन से एक जुट हो लड़ते हैं, पर वर्णाश्रम का ढोंग करने वाले वैदिक सामान्य स्वार्थ के लिए अपने ही भाई को समाज से निकालने और अपमानित करने को सदा तैयार रहते हैं। अरबों की तरह सामाजिक चेतना इस देश में भी जगाइए महाराज। इस दुर्योधन राज से बचाइए महात्मन्?”

आचार्य सिन्धी भाइयों की कठिनाई समझ गए। वे कुछ समय तक मौन बैठे रहे—फिर ओताओं को आश्वासन देते हुए बोले—“प्रत्येक देश के तपस्वी देवदूत अपने देश, काल और समाज के अनुकूल जीवन सिद्धान्त निकालते हैं। पर सबकी दृष्टि उसी परमसत्ता पर टिकी रहती है जिससे समस्त विश्व ब्रह्मांड शक्ति पाता है। अतः सबके मूल तत्त्व एक ही हैं। केवल बाह्य रूप अलग-अलग हैं। जैसे सूर्य एक ही है, जिससे समस्त पृथ्वी-तल प्रकाशित हो रहा है। क्या भारत का सूर्य दूसरा है और अरब या ईरान का दूसरा-तीसरा? इस सूर्य को चाहे जिस नाम से पुकारो, जिस स्थान से देखो, वह प्रकाश रूप ही दिखाई पड़ेगा। इसी प्रकार परम-

सत्ता को सत्य कहो, ज्ञान कहो, आनन्द कहो, अनन्त कहो, प्रकाश कहो या किसी और नाम से पुकारो। अर्थ एक ही निकलेगा। समाज में यही धारणा जगाकर इस देश ने व्यक्तिगत साधना और सामाजिक चेतना का सामंजस्य बिठाया।

जब तक राष्ट्ररथ के ये दोनों घोड़े साथ-साथ चलते हैं, समाज प्रगति पथ पर बढ़ता जाता है। केवल सामाजिक आधार पर देश में जब अपार सम्पत्ति आने लगती है तो समाज की विभिन्न इकाइयाँ सदमात्सर्य, ईर्ष्या द्वेषवश संघर्ष करने लगती हैं। तब देश और समाज बिखरने लगता है। भारत का समृद्ध गुप्त साम्राज्य इसका प्रमाण है। सत्तालोलुप-देश के छोटे-छोटे राज्य-आपस में लड़कर इतने दुर्बल हो गए कि बाह्य आक्रमणकारियों का सामना न कर सके। उसी का दुष्परिणाम है कि आप ही नहीं सारा देश दुःखी है। जब अरबी ईरान जीत रहे थे इस देश के उत्तर-दक्षिण-पूरव-पश्चिम के राजा परस्पर संघर्ष से केन्द्रीय शासन दुर्बलतर करते जा रहे थे।

पर विपत्तिकाल में केवल हाय-हाय करने से दुःख बढ़ता है घटना नहीं। केवल एक क्षेत्र तक ही ध्यान केन्द्रित रहेगा तो आपकी समस्या का क्षणिक समाधान भले ही मिल जाय पर उससे कोई कल्याण होने वाला नहीं।”

जनता की पुकार—कोई स्थायी उपाय बताइये महाराज।

आचार्य शंकर बोले—“सिन्धु घाटी से ब्रह्मपुत्र तक और कैलाश मानसरोवर से कन्याकुमारी महासागर तक विस्तृत भूभाग वाला राष्ट्र भारत का विशाल शरीर है; विभिन्न राज्य इसके अंग हैं। पर्वत इसकी अस्थियाँ और नदियाँ नसे हैं। राष्ट्रीय भावना प्राण है। भारतीय संस्कृति का मूल ब्रह्म हृदय है। मानव धर्म आत्मा है, जहाँ से प्रत्येक अंग को आवश्यकतानुसार रक्त मिलता है। वैदिक, बौद्ध, जैन, मुसलमान, पारसी दोनों हाथों की अगुलियाँ हैं; न केवल भोजन काल में अपितु संकट के समय भी सब मिलकर शत्रुओं का सामना करती हैं। विभिन्न समाज शरीर को पुष्ट करने वाले तत्त्व हैं। देश का एक-एक व्यक्ति इस शरीर के रक्त बिन्दु के समान है। व्यक्ति और समाज का वही सम्बन्ध है जो एक बूंद रक्त का सम्पूर्ण रक्त संचार से। रक्त की प्रत्येक बूंद जब शुद्ध और संचरणशील बनी रहती है तभी शरीर स्वस्थ रहता है। अस्वस्थ शरीर की हृदयगति रुकते ही, हृदयगति बन्द होती है, प्राण प्रस्थान कर जाते हैं और देश मृतक बन जाता है। जीवित शरीर का लक्षण यह है कि एक अंग के रूग्ण अवका आहत होने पर सम्पूर्ण शरीर में वेदना हो उठती है। इसी प्रकार सिन्धु की विपत्ति से सम्पूर्ण भारत में वेदना हो, इसलिए सूफी, संन्यासी, त्यागी, उदासी, बौद्ध, भिक्षु, जैन मुनि गांव-झाव घूम-घूम कर जनता को जगा रहे हैं कि राष्ट्रीय चेतना को जीवन के केन्द्र में रखकर व्यवहार करो। साधनाकाल में मानव धर्म को अपनी आत्मा (विश्वात्मा) समझकर विश्वात्मा से एकात्मभाव स्थापित करते रहो तो व्यक्ति, समाज, देश और विश्व का मंगल स्वतः होता जायगा। यही भारतीय दृष्टि है यही ऋषियों का अनुभव है। इस देश का सन्देश है

“पूर्णमदः पूर्णमिदं पूर्णात् पूर्णमुदच्यते। पूर्णस्य पूर्णमादाय पूर्णमेवा—

वशिष्यते।”

इस देश का दूसरा सन्देश यह है कि अपनी समस्या का समाधान प्रत्येक देश अपनी ही संस्कृति के मध्य से खोजकर निकाले तो बाह्य विपत्तियों से बचा रह सकता है। तीसरी चेतावनी यह है कि अपनी आपदा के लिए किसी बाहरी

228 / एकता के देवदूत : शंकराचार्य

शक्ति पर दोषारोपण अनुचित है। हमारी ही त्रुटियाँ हमारे अधःपतन का कारण बनती हैं। अतः विदेशी आक्रमणकारियों को दोषी मानना व्यर्थ है। हम अपनी दुर्बलता के कारण पराजित हो रहे हैं। उनका ही निवारण अनिवार्य है। समाज के प्रत्येक व्यक्ति को अपने कृत्यों का मंथन कर अपने चरित्र की दुर्बलताओं को सुधारने का प्रयास करना होगा। तभी समाज स्वस्थ बन पायेगा। समाज को विशृंखलित करने वाले दुर्भावों और कुकृत्यों को तिरस्कृत और ऐक्यवर्धक व्यक्तियों को प्रोत्साहित करना सदा लाभप्रद रहता है। दीनहीन की सहायता इस रूप में हो कि दैन्य और दीनता को प्रोत्साहन न मिले। जीवन में ईश्वर को स्मरण रखकर सत्य का व्यवहार करते जाओ। अहं ब्रह्मस्मि को मत भूलो, भगवान् सबका दुःख दूर करेंगे।”

[करतल ध्वनि से वातावरण गुंज उठा—

शंकराचार्य की जय-जयकार होने लगी। हिन्दू, मुसलमान, पारसी, जैन, बौद्ध सबने एक साथ शंकर के दीर्घजीवी होने की कामना प्रकट की।]

“अहंवादी या भाग्यवादी और चमत्कार-विश्वासी बनने से समाज दुर्बल, आलसी और भ्रष्टाचारी बन जाता है। कृषक और श्रमिक, समाज के स्तंभ हैं। भाग्यवाद और तंत्र-चमत्कार के हथौड़े से इन स्तम्भों को तोड़ने वाले समाज-कल्याण के बाधक हैं; इनसे समाज को बचाओ।” जन समुदाय से एक व्यक्ति पुकार उठा—“महात्मन्, विदेशी राज से बचने के लिए तत्काल क्या करें?”

शंकराचार्य बोले—यह तो यहां के सन्त, सूफी, महात्मा बतायेंगे पर एक ऋषि अनुभव आपको बताता हूँ।

जनपुकार—वही बताइये महात्मन्।

शंकराचार्य बोले—किसी भू भाग पर विदेशी राज्य स्थापित हो गया था।

प्रजा ने एक ऋषि से पूछा—

‘किं स्मर्तव्यं’ हम क्या ध्यान करें महाराज ?

ऋषि ने बताया—“हरेर्नाम सदा न यामिनी भाषा।”

विदेशी भाषा का दिन-रात चिन्तन करके विदेशी राज्य को दृढ़ करोगे तो दुःख से कभी न छूटोगे। अतः विदेशी यमन भाषा का चिन्तन छोड़ दो। विदेशी रहन-सहन, खान-पान के दास कभी न बनो। अपनी ज्ञान सम्पत्ति को तिरस्कृत करने वाला सुखी कैसे बनेगा ? भगवान् पर विश्वास करके कर्त्तव्य पालन करते जाओ। आततायी शासक की सहायता करने वाला भी अत्याचारी ही है। अतः पराधीनता से मुक्ति पाने के लिए कष्ट सहन को कटिबद्ध हो जाइए। अत्याचारी में भी वही अन्तर्यामी विद्यमान है जो तुम्हारे अन्दर है। अतः अत्याचार सम्राज का शत्रु है, अत्याचारी नहीं। अत्याचारी को सत्यपथ पर लाना ही पुरुषार्थ है।”

एक वीर सिन्धी महिला रोते हुए बोली—“महात्मन्, अत्याचारी अरबों के सामने दाहर की बन्दी युवती बैठियां रोती गिड़गिड़ाती शरण मांगती रही हैं पर क्या वे उन्हें सत्य पथ पर ला सकीं ? आज सहस्रों सिन्धी कुसुम-सी किशोरियां क्रूरों की दुर्वासना का शिकार बनी हुई, नारकीय जीवन बिता रही हैं। सतीत्व-रक्षा का एकमात्र उपाय, अग्नि में सती होना बचा है। इसलिए हम सती-पूजा में ही विश्वास करती हैं।” आचार्य शंकर ने कर्नाटी की ओर दृष्टि डाली। कर्नाटी बोली—“बहिनो, अग्नि में जीते जी अपने को स्वाहा करने के दो मार्ग हैं—

कायर अबलायें अपना शरीर जलती चिता-ज्वाला में भोंकती-भोंकती रोती

जाती हैं; परवीर बालायें युद्धाग्नि में जलते समय अपने अस्त्र-शस्त्रों के द्वारा पितरों का, अरि-रक्त से तर्पण करते हुए, हंसते-हंसते अमर लोक पहुंचती हैं। सिन्धी अबलाओं ने पहिला मार्ग अपनाया पर कर्नाटक की वीर नारियों ने दूसरा पथ ग्रहण किया।" सिन्धी महिला तिलमिला उठी—बोली—“बहिन आपके जनपद में अरबी सैनिक गए नहीं आप उनके अत्याचारों को क्या जाने? उन्होंने रातो-रात सारा नगर घेर लिया।”

कर्नाटी बोली—सिन्धी बहिनो, उन्हीं अरबी शक्तिशाली सैनिकों के बल पर क्रकच कापालिक ने महाराज सुधन्वा से युद्ध किया। जब गांव-गांव से कापालिक सेना जाने लगी तो ग्रामीण पुष्पों के साथ स्त्रियां भी अस्त्र-शस्त्र से सुसज्जित होकर निकल आईं तो उन वीर बालाओं ने मद्यपायियों के छक्के छुड़ा दिए। कापालिक सेना घराशायी हुई। सैकड़ों वीर बालाएं युद्धाग्नि में स्वाहा हुईं पर कापालिक हमारे आचार्य शंकर का पलाश दंड भी न तोड़ सका। सुनती हैं कि अरब के केवल पांच सहस्र सैनिक सारा सिन्ध और मद्र राज रौंदते चले गए और सारा जनपद विनाश का तमाशा देखता रहा! आश्चर्य है कि बौद्ध प्रभाव से वैदिक आर्यभूमि इतनी कायर कैसे बन गई? यदि केवल नारी जाति संगठित होकर पत्थर, ओखल, मूसल, गडासों से प्रहार किए होती तो अबलाओं को जीवित जलने की स्थिति आती ही क्यों? इस प्रकार की सती पूजा कायरता और हिंसा का, क्लेश और घृणा-द्वेष का प्रचार करेगी। यह प्रथा देश को ले डूबेगी।”

सिन्धी महिलायें एक साथ चीत्कार उठी—“यही सती पूजा हमें शताधिक वर्षों से शक्ति प्रदान करती रही है। हमारे निरवलंब जीवन का एकमात्र अवलम्ब भी आप छीन रही हैं। इसी के बल पर हम अपने धर्म पर डटी हैं। हमारी इस परम्परागत धरोहर को भी आप नकार रही हैं तो हमारी जिजीविषा का आधार क्या रह जायगा? इसी पूजा के बल पर हम अभी जीवित हैं।” इतना कहते-कहते सतीदाह स्मरण कर रो पड़ी।

सिन्धी महिलाओं की हृदय दहलाने वाली आर्त्तवाणी सुन अनेक यात्री रो पड़े। कर्नाटी की भी आंखें भर आईं। वह बोलना चाहती थी पर वाणी मुखर न बन सकी। आचार्य ने भारती की ओर दृष्टि डाली। भारती आचार्य का आशय समझ गई। धैर्य धारण कर बोली—“मेरी प्यारी बहिनो, हम आपकी परम्परागत धरोहर से आपको वंचित करने नहीं आये हैं। हमारे आचार्य भारत की सहस्रों वर्षों से उत्तरोत्तर समृद्ध होती आई वैदिक परम्परा का वास्तविक मूल्यांकन कराने यहां आए हैं। सिन्धु घाटी की समृद्ध परम्परा को समझना होगा। सती का रहस्य तो समझिए। सती कहते हैं किसे, जिसकी पूजा आप कर रही हैं? शास्त्र कहता है—“सत्यपत्नी सतीमुक्तैः पूजिता जगती प्रिया। यया बिना भवेल्लोको बंधुतारहितः सदा।” जिस जगतीप्रिया सती की हम पूजा करते हैं वह सत्य पत्नी है। सत्य पत्नी का अर्थ है,—“सत्य की सहधर्मिणी।” अर्थात् जो सत्य के लिए प्राणों की परवाह न करे, वह है सती। सती नारी वह है जो सत्य की रक्षा में पिता या स्वसुर, जेठ या देवर, राजा या शासक किसी से भयभीत न होकर सदा संघर्षशील बनी रहे। वह नारी सती है, वही पूज्य है, वही वन्द्य है। महारानी कर्नाटी का तात्पर्य यह था कि अन्धपरिपाटी (रूढ़ि) की पूजा पतन की ओर ले जाती है, बुद्धि से सोच-विचार कर पुरानी परीक्षित मान्यताओं के परिपालन से अम्युदय

230 / एकता के देवदूत : शकराचार्य

और निःश्रेयस की प्राप्ति होती है। वीर नारी अत्याचार मिटाने के लिए स्वयं को मिटा देने में मीन-मेष नहीं करती। आपकी सती पूजा कालान्तर में देश-विनाशकारी भी बन सकती है। स्वार्थी पुरुष बलात् विधवा को अग्नि में भोंक देंगे तो आप क्या करेंगी? वीर नारियाँ अत्याचारियों का सामना कर्नाटी महिलाओं की भाँति वीरता से लड़कर करती हैं। ब्राह्मण कुलोद्भव ऋक्च विदेशी संकेत पर मानव से दानव बन गया था। कर्नाटी जैसी वीर बालायें उसके सैन्य संहार के समय वीर गति को प्राप्त हुई। यह है सती पूजा।

देवी भागवत् में भारतश्री को सती कहा गया है। वीर स्थान (विलोचि-स्तान) में स्थित हिमालय तीर्थ इस सती का सीमन्त (मांग) है, नयना देवी इसकी आँखें, ज्वालामुखी देवी जिह्वा, श्रीशैल गर्दन, वैद्यनाथ वक्षस्थल, प्रभास क्षेत्र - पेट, ब्रजक्षेत्र नाभिप्रदेश, कामाख्या भग, श्री पर्वत एड़ी है। इस प्रकार वीर स्थान से कामरूप, और कश्मीर से कन्याकुमारी तक विस्तृत देश उस सती का देह है। इसी की रक्षा के लिए युद्धाग्नि में कूदना सतीदाह है। इसमें विवाहिता, अविवाहिता, युवती अघेड़ सब को सती बनने का श्रेय है। इसके सीमन्त सिन्दूर को मिटाने वाला आततायी है। उसके साथ युद्ध करते हुए परीक्षाग्नि में सती पार्वती की तरह जल जाना, सत्य की रक्षा के लिए मर मिटना सती धर्म है। इस धर्म का पालन करने वाली प्रत्येक नारी सती है और जीवनदान देने वाला पुरुष सत्य काम या सत्य प्रिय है। सत्यं ज्ञानमनन्तं आनन्दं ब्रह्म" है वही शिव है, वही सब का पति है। वही सत्यस्य सत्य है। उसी को पहचानो। आत्मज्योति को जगाना सती की सफलता का लक्ष्य है। उसी की प्राप्ति हम सब का कर्त्तव्य है।

मन, वचन, कर्म से राग, द्वेष, घृणा, वैमनस्य का भाव त्याग कर अपने कर्त्तव्य कर्म को ईश्वरार्पण बुद्धि से करते रहना ही वास्तविक सती या पातिव्रत है। आइए चलें गांव-गांव, घर-घर यही अलख जगाना हम सबका कर्त्तव्य है।" सभा विसर्जित हुई। यात्री दल पदयात्रा करते आगे चला।

3

शिष्यों, सन्त, महात्माओं, सार्वबाह् व्यक्तियों के साथ आचार्य के देवल पहुंचने से पूर्व ही भारती, कर्नाटी, विजया, सुभ्रा, मागधी, विनोदिनी आदि नारियाँ पद्मपादाचार्य, स्वामी रामानन्द, सदाकत अली आदि के साथ पहुंच चुकी थीं। यात्री दल सिन्ध के गांवों में घूमता हुआ समाज-सेवा में तल्लीन था और देवल से दूर-दूर के गांवों में भ्रमण करते हुए वे सहवान गांव में पहुंचे थे जहाँ एक बार अरबी सैनिक ग्रामीणों को इसलिए घमका चुके थे कि अरबी पढ़नी ही पड़ेगी। वहाँ के एक भग्न देवालय में संस्कृत शिक्षा दी जा रही थी। इतने में एक सरकारी अधिकारी वहाँ पहुंचकर बलात् पाठशाला बन्द करा चुका था। ग्रामसभा की ओर से वह विद्यालय चल रहा था। उस पाठशाला और मन्दिर के लिए जो अग्रहार भूमि ग्राम की ओर से मिली थी उस पर अरबी सरकार ने बलात् अधिकार कर लिया था। केन्द्र की सरकार ने ग्राम सभा भंग कर दी थी। विरोध करने पर ग्रामिक, कुलाधिकारी, कुटुम्बिन और ग्राम अधिकारी (महत्तर) को बन्दी बना लिया गया था।

अब ग्रामीण जनता अरबों का यह अत्याचार नहीं सह पाई तो उनके प्रति-

निधि पंच विषयपति (जिलाधीश) के पास पहुंचे। उन्होंने अपनी असमर्थता प्रकट की। तब निराश हो वे भुक्तिपति (प्रान्तीय हाकिम) के पास पहुंचे। उसने ग्रामवासियों को कैद कर लिया। भुक्तिपति ने धमकाया कि “यदि तुम अरबी नहीं सीखते तो तुम्हें कोई सरकारी नौकरी नहीं मिलेगी। इतना ही नहीं तुम्हारे गांव का सारा हिसाब-किताब, जमीन की नाप-जोख, मालगुजारी का कागज-पत्र अरबी में रखा जायगा। ऋगड़े का फैसला करने वाला काजी तुमसे सिर्फ अरबी में सवाल-जवाब करेगा। सारा व्यापार अरबी में होगा। कचहरी, मकतब, थाना, कुतुबखाना में सिर्फ अरबी के कागजात रहेंगे। दवाई खाने, अरबी जानने वालों के ही फायदे के लिए होंगे। फिर तुम्हाग संस्कृत पढ़ना-पढ़ाना बेकार जायगा। हम तो ईरान में भी फारसी हटाकर अरबी रख रहे हैं। जब फारसी ही को अरब के शाहंशाह ईरान से निकाल रहे हैं तो संस्कृत की तालीम हम कैसे बर्दाश्त कर सकते हैं?” ग्रामीण माताओं ने रो-रोकर अपनी विपदा इस यात्रीदल को सुनाई। सदाकत अली की आंखें भर आईं। उन्होंने मन में निश्चय किया कि सिन्धवासी उन मुसलमानों का संगठन किया जाय जो सिन्ध को अपनी मातृभूमि और यहां की भाषा को अपनी मातृभाषा मान चुके हैं। अरब के कुरैशी वंश और फारस से आए सूफी महात्माओं के नेतृत्व से नव जागरण आ चुका था। महाराज ललितादित्य के विजयी होने पर अधिकांश अरबी परिवार भारतीय बनना श्रेयस्कर समझ रहे थे। इस प्रकार सिन्ध में एक गांव के सत्याग्रह और कष्ट सहन से वातावरण बदलने लगा था। ऐसी स्थिति में इसी यात्रीदल को गांव-गांव संस्कृत पाठशाला स्थापित करने, भग्न देवालयों के जीर्णोद्धार करने का स्वर्ण अवसर मिल गया। आचार्य के एकमात्र आगमन और अद्वैत दर्शन के प्रचार से अरबी, पारसी, इरानी, सिन्धी भाइयों में प्रेम बढ़ने लगा। सदाकत अली के प्रयास से अरबी विद्वानों ने भी आचार्य शंकर का स्वागत किया। अब उनके साथ विशाल जन-समाज सूफी महात्माओं और साधु-संन्यासियों की सेवा करता हुआ चल पड़ा।

चलते-चलते यात्री दल प्रह्लादपुर पहुंच गया। वहां अभी संस्कृत का पठन-पाठन चल रहा था। इस प्रकार स्थानीय बोलियां और संस्कृत भाषा के सहयोग से आचार्य शंकर की वाणी, कन्याकुमारी से तक्षशिला तक, अमोघ अस्त्र सिद्ध हुई। देश को विखंडित करने वाली राक्षसी भेद-नीति आचार्य शंकर के एक मंत्र के द्वारा घराशायी हो गई। वह मंत्र था—“कि स्मर्तव्यं पुरुषैः हरेर्नाम सदा, न यामिनी भाषा,” यह मंत्र किसी भी पराजित परतंत्र राष्ट्र को स्वतंत्र कराने में कहीं भी सफल हो सकता है, ऐसा आचार्य का कथन है।

इस चमत्कार के पीछे कई कर्णोत्पादक घटनाएं छिपी हुई हैं जिनका उद्घाटन सूर्यमुखी (सैन्धवी) और चन्द्रमुखी (मेहवान्) नामक दो सगी बहनों के मिलन के समय हुआ।

दोनों बहनें सूर्यमुखी और चन्द्रमुखी अपनी मां के पास बैठकर परिवार का कुशल समाचार एक दूसरे से कह रही थीं। इसी समय चन्द्रमुखी के बच्चे खेलते कूदते आ गए। वे दोनों समीप के एक विद्यालय में पढ़ते थे। उन्होंने मां को बताया कि

232 / एकता के देवदूत : शंकराचार्य

“हम लोगों को सभी विषय अरबी के माध्यम से पढ़ने को बाध्य होना पड़ा है तो हम ईरानी सिन्धी लड़कों ने यही निश्चय किया है कि हमें इस देश की कोई भी भाषा सिखाई जायगी तो सीखने को तैयार हैं पर अरबी को नहीं माध्यम बनायेंगे, नहीं बनायेंगे। हमारी मातृभाषा पहलवी है जो संस्कृत की तरह जान पड़ती है। हम सिन्धी और संस्कृत के माध्यम से सभी विषय पढ़ सकते हैं पर अरबी को शिक्षा का माध्यम नहीं मानेंगे। ज्ञानवर्धन के लिए प्रारम्भिक ज्ञान अरबी का भी किसी प्रकार सम्भव भले ही हो पर परीक्षा का माध्यम अरबी कभी नहीं स्वीकार करेंगे।” यह सुनकर चन्द्रमुखी प्रसन्न हुई। उसने भारती आदि का परिचय कराते हुए अपने बेटे बेटियों को नमस्कर करने की आज्ञा दी।

भारती और शंकराचार्य के शास्त्रार्थ की कहानी तीर्थयात्रियों के द्वारा सीमांत तक पहुँच गई थी। मूलस्थान नगरी तो पूर्व-पश्चिम से आने वाले व्यापारियों एवं यात्रियों का केन्द्र बन चुकी थी। सिन्ध से बहिष्कृत महिलाओं को भारती के आश्रम में ही शरण मिलती थी। इसलिए भी उसकी ख्याति फैल चुकी थी। भारती के यहां छात्र छात्राओं को संस्कृत और विविध प्राकृत के माध्यम से ऊँची शिक्षा भी दी जाती थी। भारती को बालकों के निश्चय से बड़ी ही प्रसन्नता हुई। उसने चन्द्रमुखी से निवेदन किया कि “यदि यहां किसी प्रकार की कठिनाई हो तो बच्चों को सूर्यमुखी के साथ हमारे आश्रम में भेज दीजिए।”

सूर्यमुखी और चन्द्रमुखी ने आभार प्रगट करते हुए कहा—“आप सिन्ध की किन-किन समस्याओं को दूर करेंगी? यहां तो पगपग पर समस्या नया नया रूप ले रही है। यहां का सारा व्यवसाय, सभी शिक्षा संस्थान, धर्म स्थल, सारी हुकूमत, सारा शिल्प अरबों के हाथों में है। उनकी आज्ञा के बिना यहां पत्ता भी नहीं हिल सकता। आप से क्या कहें? यहां किसी को अपने संस्कार के अनुसार ईश्वर की बन्दगी का भी अधिकार नहीं।”

इसी समय सिन्धी युवा युवतियों का एक वर्ग सूफी माता सिन्धी राविया का दर्शन करने पहुँचा। चन्द्रमुखी की माता सिन्धी राविया के नाम से प्रसिद्ध हो गई थी। समाज की अनेक समस्याओं को सुलझाने के लिए सिन्धी वहां पहुँच जाते। तरुण-वर्ग प्राचीन वर्ण-व्यवस्था के पक्ष में था और संकीर्णमना पुरोहितों से रुष्ट होता जा रहा था। ईरान से भाग कर आये हुए परिवार जो छिपछिपाकर सिन्ध में बच गए थे, वे भारत को ही अपना देश मान चुके थे। अरबी उनको अपने धर्म में सम्मिलित कर लेते थे पर वर्ण-व्यवस्था के कारण सिन्ध के मूल निवासी भारतीय उनके साथ शादी विवाह नहीं कर पा रहे थे। कई विवाह के आकांक्षी युवा युवतियां, सिन्धी राविया से परामर्श लेने आ पहुँची। चन्द्रमुखी ने विवाह एक साहसी राजपूत योद्धा से कर लिया था यद्यपि उसके सामने पुरोहितों और मुल्लाओं ने अनेक बाधाएँ खड़ी की। काजी नहीं चाहते थे कि ईरानी वाला ये सिन्धियों के साथ शादी विवाह कर लें।

लगभग सौ वर्षों तक साथ-साथ रहने से अरबी शासक वर्ग की कट्टरता कुछ कम होती गई पर सिन्धियों के हृदय के घाव अभी भरे नहीं थे। पुरोहित वर्ग इतना भयभीत था कि उनसे खान-पान का भी सम्बन्ध जोड़ना नहीं चाहता था। कभी-कभी अत्याचारी अपने कृत्यों पर पश्चाताप करते हुए मजलूम पर उतना जुल्म नहीं करना चाहता—उतनी निर्दयता से कोड़ा नहीं मारता—पर निरपराध संतापित अपनी पहली पीड़ा नहीं भूलता। उसे विवश होकर सब कुछ सहना

पड़ता है। यही दशा सिन्धियों की थी। उन्होंने विदेशियों के साथ सम्बन्ध रखने वाले अपने ही भाइयों को अस्पृश्य समझा। इस प्रकार कई कारणों से वर्ण-व्यवस्था, जाति पांति का बन्धन और जकड़ने लगा।

तरुण और युवा वर्ग इस बंधन को तोड़ने पर उतारू था। विदेशी सिन्धी वासी भारतीय युवतियों से विवाह करना चाहते थे पर पुरोहित वर्ग इतना आतंकित था कि ऐसे प्रेम विवाह को समाज के लिए हानिकर समझ रहा था। युवा वर्ग इस पक्ष में था कि प्राचीन कटुता मिटाकर परस्पर प्रेम पूर्वक रहा जाय मुस्ला और पुरोहित दोनों इसके विरुद्ध थे। दोनों का स्वार्थ और प्रभुत्व वैरभाव बढ़ाने से ही सुरक्षित था, कटुता मिट जाने पर इन्हें कौन पूछता? मुस्ला, धर्म विस्तार के लिए अपनी कन्याओं को अपने समाज से बाहर नहीं जाने देना चाहता था और पुरोहितों का तर्क था कि दो भिन्न धर्मों की सन्तान को ब्राह्मण क्षत्रिय वैश्य, शूद्र किस जाति में रखा जायगा? ऐसी सन्तान से भविष्य में कौन विवाह सम्बन्ध करना चाहेगा? जब तक पुरोहित पंडित विवाह मंडल में सप्तपदी संस्कार न कराये तब तक भारतीय ढंग से यह सम्बन्ध समाज-मान्य कैसे हो? पुरोहित वर्ग को भी इसका कोई विकल्प सूझ नहीं रहा था। इसलिए कट्टरता बढ़ती गई।

इधर मुस्ला तुले हुए थे कि यदि दोनों प्रेमी अरबी धर्म स्वीकार कर लें तो विवाह काजी की कचहरी में मान्य बन जाए। ऐसा विवाह एक मर्द चार औरतों से कर सकता है। इससे हमारी आबादी बढ़ेगी। इस प्रकार एक सौ वर्षों के अरबी राज्य में विदेशियों की संख्या लाखों तक पहुँच गई तो वर्ण व्यवस्था का उद्देश्य ही समाप्त हो चला है। ऐसी विषम समस्या भारती के सामने चन्द्रमुखी को रखनी पड़ी। वह स्वयं मुक्तभोगी थी?

भारती और उसकी सहृतीर्या बहिर्ने सिन्धी राविया की ओर निहारती रहीं। उस वृद्धा ने समझाना प्रारम्भ किया—“सिन्धियों का विदेशियों से सशंक होना स्वाभाविक है। अपनी परम्परा पर दृढ़ता से डटे रहना प्रत्येक देश का धर्म है। विदेशियों को धर्म प्रचार की स्वतंत्रता उसी सीमा तक देनी उचित है जो अपनी संस्कृति और राष्ट्रीय भावना को मिटने से बचाये रखे। ईरान से जो मूलें हुई उनका दुष्परिणाम हम सब भोग रहे हैं। पूरी की पूरी जुरस्थियन जाति को देश से निकलना पड़ा। पर वहाँ की बची जनता ने न अपनी लिपि त्यागी न अपनी पहलवी भाषा छोड़ी। इसी से प्राचीन ईरानी संस्कृति बच गई है। यद्यपि प्राचीन व्यापक धर्म कुछ काल के लिए लुप्त-सा दिखाई पड़ रहा है। कभी शुभ समय आयेगा, अवश्य आयेगा, क्योंकि, ईरानी संस्कृति को अरबी जालिम मिटा नहीं सकेंगे।”

तरुणदल, सिन्धी राविया सूफी का आशीर्वाद लेने आया था। वे विवाह को तुले थे। चन्द्रमुखी की अपनी लड़की भी, मां की तरह सिन्धी राजपूत से विवाह करना चाहती थी। उस युवक ने अपनी प्रेयसी को प्राणों की बाजी लगाकर जालिम कोतवाल से बचाया था। कोतवाल की दस बीबियां पहले ही थीं पर वह इस राजपूत वीर किशोरी को हरम में रखने पर तुला था। कोतवाल की शक्ति का सामना करना कठिन जानकर तरुण-मंडली ने युक्ति निकाली कि किसी

1 वसरा की प्रसिद्ध सूफी महिला राविया को अरबी मुस्लाओं ने धर्म विरोधी माना था।

234 / एकता के देवदूत : शंकराचार्य

प्रकार कश्मीर महाराज अजितापीड़ को सूचना दी जाय। वही रक्षा कर सकते हैं। अजितापीड़ ने सीमा संरक्षकों को रक्षा का दायित्व सौंपा। इधर कोतवाल के विरोधियों ने शाहसिन्ध से भी कोतवाल के उच्छृंखल व्यवहार की निन्दा की। अतः शहर भी कोतवाल से रुष्ट था। कोतवाल ने बलात् चन्द्रमुखी और उसकी पुत्री को पकड़ मंगवाया और मुल्ला और काजी निकाह की तैयारी करने लगे। इसी समय अजितापीड़ और शाहसिन्ध के सैनिक छद्म वेश में विवाह की खुशी मनाते हुए बाजा बजाते गान गाते आ पहुँचे। फिर तो कोतवाल का विवाह मौत के साथ हमेशा के लिए हो गया। जान पर खेलकर कुमारियों के सतीत्व की रक्षा करने वालों को इससे बड़ा बल मिला गया था पर उनके सामने वर्णव्यवस्था की जटिल समस्या थी। संयोग से प्रसिद्ध कर्मकांडी पंडित मंडन मिश्र की विदुषी पत्नी आ पहुँची थी इसलिए सिन्ध की इस नई समस्या का समाधान सम्भव जानकर तरुण और युवा वर्ग एकत्र हो गया था।

चन्द्रमुखी ने भारती से अनुरोध किया कि आप सम्पूर्ण भारत में तीर्थयात्रा करती आ रही हैं। आप ही वर्णाश्रम की वर्तमान सामाजिक समस्या का कोई रास्ता निकालिए।

भारती बड़े संकोच में पड़ गई। उसने बड़े विनम्र भाव से माता सिन्धी राबिया को सिर झुकाते हुए निवेदन किया कि “हमारा सामाजिक ज्ञान उस शून्य के समान है जो एक की खोज में लगा है। माता राबिया और आचार्य शंकर उसी ब्रह्म निर्गुण निराकार का साक्षात्कार कर रहे हैं जो एक अकेला सत्य है। शेष सभी ज्ञानशून्य होते हुए भी उसके (ब्रह्म ज्ञान) साथ मिलकर मूल्यवान् बनते हैं। हम आप के श्री मुख से ही सुनने आए हैं।”

माता राबिया आँखें बन्द किए लेटे लेटे भारती की मधुर वाणी सुनती रही। कुछ समय उपरान्त उठकर बैठ गई। उसके समाधिस्थ चित्त में न जाने कैसे कहां से निगम आगम, जिन्दावस्ता-कुरान, त्रिपिटक-जैन सूत्रों की ब्रह्मज्ञान ज्योति आकर जगमगाने लगी। उसने ऋषि प्रणीत वर्णाश्रम धर्म का इतिहास इस प्रकार समझाया—

“वर्णाश्रम धर्म भारत में ही नहीं, विश्व के प्रत्येक देश में किसी न किसी रूप में पाया जाता है पर भारतीयों के अनुसार यह सृष्टिकर्ता के शरीर से उत्पन्न होने के कारण अनादिकाल से चला आ रहा है। ब्राह्मण इसका मुख है; क्षत्रिय बाहु, वैश्य उरु और शूद्र पैर है। यह देश मानता है कि केवल मानव समाज में ही नहीं पशु-पक्षियों में भी ब्राह्मण, क्षत्रिय, वैश्य, शूद्र होते हैं। सिन्ध में एक लोक कथा इसी प्रसंग पर गढ़ी गई है। कहो तो सुनाऊँ।”

तरुण दल बोल उठा—हमें कहानी अच्छी लगती है सुनाइए। सिन्धी राबिया ने कहा—“बच्चो, जानते हो भगवान् सबका पिता है। सबको पैदा करने वाला है।”

तरुण दल—हम जानते हैं और मानते भी हैं। पर वह पक्षपात क्यों करता है? किसी को धनी, किसी को दरिद्र, किसी को दीर्घायु, किसी को अल्पजीवी क्यों बनाता है?”

राबिया बोली—यही बताने जा रही हूँ। सृष्टि के आदि में विधाता मनुष्य

1. ब्राह्मणोऽस्य मुख मासीतः बाहू राजन्यः कृतः

और पशु सबको चालीस-चालीस वर्ष की आयु देते हुए पूछा कि तुम सब सन्तुष्ट हो न ? उसने पशुओं में बैल, घोड़ा, कुत्ता और गधे से बारी-बारी पूछा—

बैल बोला—“मैं इतने लम्बे समय तक हल कैसे चला पाऊंगा ?

हमारी आयु आधी कर दो ।” इसी प्रकार घोड़े ने कहा मैं इतने समय तक सैनिकों और सवारियों को कैसे ढोता हुआ दौड़ूंगा । मेरी आयु भी आधी कर दो । कुत्ता बोला—मैं कितने दिनों तक घनियों के जान माल की चौकीदारी करूंगा । मेरी आयु भी आधी कर दो । गधा बोला—मैं तो बोझा ढोते-ढोते मर जाऊंगा कब लेट लगाऊंगा ? कब घास चरूंगा ? कब मीठा-मीठा गाना गाऊंगा । मेरी आयु भी आधी कर दो । इसी प्रकार ब्रह्मा ने मानव से पूछा तो उन्होंने कहा कि “हमारा चालीस वर्ष में काम पूरा कैसे होगा ? हमें इतने शास्त्र पढ़ने हैं, इतने देश जीतने हैं, इतना धन कमाना है, इतने तरह के भोग भोगने हैं । हमें कम से कम एक सौ वर्ष की आयु दीजिए । तब ब्रह्मा ने पशुओं की आयु लेकर मानव को दे दी । इस प्रकार मनुष्य को 100 से 120 तक की कम से कम आयु दे दी है ।” तरुण वर्ग ने पूछा कि फिर कोई कम आयु, कोई अधिक, आयु कोई विद्वान्, कोई मूर्ख क्यों होता है ? कोई धनी है, कोई गरीब । ऐसा क्यों ? भगवान् पक्षपात क्यों करता है ?” राबिया ने हंसते हुए समझाया कि भारत की ही वर्णाश्रम व्यवस्था इसका उत्तर देती है । यह यहां की विशेषता है ।

राबिया बोली—सुनो बच्चो, यह तो जान गए न कि बैल-गाय धर्म के प्रतीक शुद्ध सात्विक हैं । सतोगुणी प्रधान होने से ब्राह्मण जाति के हैं । अश्व (घोड़ा) चंचल राज्यविजेता, युद्ध-हुंकार की तरह हिनहिनाने वाला क्षत्रिय है धन माल की रक्षा करने वाला, एक दूसरे व्यापारी को अपने क्षेत्र में बाधक समझ भोंकने वाला श्वान वैश्य, और मन्द बुद्धि आनसी, बोझा ढोने वाला प्रमादी गधा शूद्र पशुओं में भी है । इस प्रकार वर्णव्यवस्था सर्वत्र है ।”

तरुण वर्ग—हमें मानव की वर्णव्यवस्था समझाइए ।

राबिया बोली—बताओ वर्ण का क्या अर्थ है ?

एक तरुण—वर्ण का अर्थ है रंग अर्थात् श्वेत, रक्त, पीत और कृष्ण ।

राबिया—इन्हीं चारों रंगों के आधार पर वर्ण व्यवस्था बनी है ।

दूसरा तरुण—वह कैसे ?

राबिया—“सुनो, इस देश के ऋषियों ने तपोबल से जिस सत्य को खोज निकाला, उपनिषदों में उसका ज्ञान हुआ और गीता में उसकी व्याख्या की गई । भगवान् कृष्ण अर्जुन को समझाते हैं “मैं ने सृष्टि के आदि में ही चारों वर्ण बना दिए । वह वर्ण बाहर भी है और अन्दर भी । बाहर देखो ईरानी, अरबी, यूनानी, रूसी के रंग श्वेत गौर वर्ण हैं मंगोल लाल, चीनी पीले, हबशी काले हैं पर अन्दर भी हमारे मस्तिष्क कमल के चार तरह के रंग हैं । सतोगुण-प्रधान श्वेत, सत्वमिश्रित रजोगुण प्रधान रक्त, तम मिश्रित रजगुण प्रधान पीत और तमोगुण प्रधान कृष्ण ।

इस देश का अनुभव है कि विगत जन्मों के कर्मों के अनुसार प्रत्येक मनुष्य जन्म से ही किसी न किसी प्रधान गुण को लेकर संसार में आता है । जिस प्रकार सौ गौर वर्ण वाले पति पत्नी हों तो पुत्री पुत्र प्रायः गौरवर्ण के और दोनों कृष्ण वर्ण के हों तो सन्तान कृष्ण वर्ण की होगी । उसी प्रकार यदि पति पत्नी का मानस सतोगुणी प्रधान है तो सन्तान सतोगुणी ही होनी चाहिए । पर ऐसा

236 / एकता के देवदूत : शकराचार्य

होता कहां है? एक ही घर में शूरवीर, घनप्रेमी, विद्या प्रेमी, प्रमादप्रेमी चारों देखे जाते हैं।

एक तरुण ने पूछा—ऐसा क्यों होता है?

राबिया बोली—इसका उत्तर एकमात्र पुनर्जन्मवादी के पास है। वह कहता है कि मानस कमल का रंग, चिन्तन-मनन और आचार-विचार, नित्य व्यवहार से बदला जा सकता है। प्रत्येक व्यक्ति पूर्व जन्म से जैसा मानसिक कमल लेकर आयेगा प्रारम्भ में उसकी वैसी ही रचि होगी। पर-परिस्वार के संस्कार, शिक्षा-दीक्षा तथा वाह्यवातावरण के अनुसार उसके जन्मजात स्वभाव में परिवर्तन आता जाता है। मृत्यु के समय उसके मन कमल का जैसा वर्ण होता है तदनुसार आगामी जन्म में उसका स्वभाव बनता है इसी को समझकर बच्चे को शस्त्र शास्त्र की शिक्षा दी जाती थी। युवा युवती बीच में पृष्ठ बैठे—“फिर तो अपने अनुरूप मनोवृत्ति वालों को प्रेम विवाह की छूट होनी चाहिए। वह चाहे अपने देश के हो या विदेश के? मुल्ला पुरोहित इसमें क्यों अड़चनें लगाते हैं?” इसमें जाति वर्ण धर्म का प्रश्न क्यों उठता है? ब्राह्मण, ब्राह्मण में, क्षत्रिय क्षत्रियों में, वैश्य वैश्य में ही व्याह करे ऐसा क्यों?

राबिया नवयुवकों का आशय समझ गई। उसने मन्दहास्य से व्यंग करते हुए कहा—“इस देश ने तुम्हारे प्रश्नों का उत्तर वैज्ञानिक प्रयोगों के द्वारा खोजा है। शक, पार्थियन, हूण यहां आकर बस गए। यहीं शादी विवाह किया। उन्हें अर्बुद पर्वत पर यज्ञ कुंड के सामने ब्राह्मण क्षत्रिय वैश्य शूद्र समाज में आत्मसात् कर लिया गया। चाणक्य ने तो यहां के वीर वृषलों और चांडालों को भी गुण और कर्म के अनुसार यज्ञ कुंड के सामने अग्निवंशी क्षत्रिय घोषित किया। वीर कुषाणों को ऋषि चरक और अश्वघोष ने ऐसा क्षत्रिय बना डाला कि उसने संस्कृत को सारे देश की राष्ट्रभाषा बना दी।”

राबिया ने भारती को अपने पास बुलाने का संकेत किया उसके मस्तक पर हाथ फेरते हुए बोली—बेटी भारती, तुमने सिंध से भी निकाली हुई ईरानी और सिंधी अनाथ अवलाओं को आश्रय देकर जो पुण्य कार्य किया है वह आज के इतिहास को नया मोड़ देगा। आज यह देश चौमुहानी पर खड़ा है। यदि रास्ते से भटका तो शताब्दियों तक सिन्ध की तरह ही कष्ट भेलेगा। तुम्हारा कर्मकांडी पुरोहित साधु संन्यासी, बौद्ध भिक्षु जैनमुनि सब इस समय संगठित हो रहे हैं। प्राचीन वैदिक परंपरा के अनुसार समाज सुधार में लग जाओ। देखती हूं राजपुरुष और राज-महिषियां, राजकुमारियां श्रेष्ठिकन्यायें सभी तुम्हारे साथ हैं। देश जाग रहा है। उठो एकता का मंत्र एक-एक के कान में फुंको।

भारती राबिया के चरणों की ओर झुककर बोली—आपका आशीर्वाद हमारा सम्बल है। हमें समझाइए हम देश की अवलाओं की रक्षा कैसे करें? विदेशी शक्तियां सिर उठाती रहेगी। उनसे कैसे बचा जाए?

राबिया बोली—“इस देश ने बिना सोचे विचारे शत्रु विदेशियों का अतिथि-सत्कार किया। अरबी सौदागरों के साथ विदेशी गुप्तचर इस देश में दूर दूर तक फैल चुके हैं। उन्होंने ही अरबी शासकों को उज्जैन पर आक्रमण का मार्ग दिखाया। वे उद्योगों में मठ मन्दिरों, जैन संघारामों में प्रविष्ट हो चुके हैं। वे ईरान, मिस्र, यूनान, रोम की तरह भारतीय संस्कृति को मिटाने पर तुले हैं। उन्हीं विदेशियों को शरण दें, जो भारतीय संस्कृति के पौष्टिक दुग्धकुंड में मधु या शर्करा डालने

को तैयार हों। कांजी डालकर जो इसे विकृत करने के उद्देश्य से आये हों उन्हें संगठन शक्ति से मार भगाओ। नहीं तो देश नहीं बचेगा। ~~संकीर्णता त्यागो पर भवुकता के वशीभूत भी न हो।~~

ईरानी कन्या से पैदा शिशोदिया वंश राजस्थान में रक्षा को तैयार है।”

राविया ने तरुण युवा युवतियों को समझाया “देवी भारती की आज्ञा से संगठित होकर शिक्षा के साथ साथ समाजकल्याण में लग जाओ। यही महिलायें तुम्हारी सारी समस्याएँ जिनमें शादी ब्याह भी शामिल है—दूर करेगी। सिन्धु की पूरे भारत के साथ जोड़कर देखो। भारत विशाल देश है, इसकी अपार शक्ति है। यह अपनी शक्ति पहचान नहीं रहा था। आचार्य शंकर इस देश का भाग्य बदलने आ गए हैं। ऐसा ब्रह्मवादी स्वयं ब्रह्मरूप होता है। अब तुम सब जाओ। मेरा ध्यान का समय आ रहा है।”

इतना कहते कहते राविया ध्यान में निमग्न हो गई। सारा समाज प्रणाम करके प्रह्लादपुरी के मन्दिर की ओर चल पड़ा। वहीं भावी कार्यक्रम निश्चित किया जायेगा।

प्रह्लादपुरी में नृसिंह भगवान का सबने दर्शन किया। सिन्धु और मद्र देश में यही तीर्थ ऐसा बचा था जिसको अरबी सैनिकों ने नष्ट नहीं किया था। यहां संस्कृत पाठशाला विधिवत् चल रही थी और अर्चन-पूजन हो रहा था। वहां यह जनश्रुति प्रसिद्ध थी कि जब अरबी सैनिक मूलस्थान को अधिकार में करने के उपरान्त नृसिंह भगवान का देवालय ध्वस्त करने चले तो उन्हें बड़ा अपशकुन दिखाई पड़ा। ऐसी आकाशवाणी हुई कि “प्रह्लाद निर्गुण निराकार अल्लाह ताला का उपासक था। इस पवित्र देवालय को तोड़ने से अरबों का बड़ा अमंगल होगा।”

कहते हैं कि अरबी सेनापति ने किसी समय प्रह्लाद की कहानी सुनी थी जिसका उसके मन पर ऐसा प्रभाव था कि उसने प्रह्लादपुरी के देवालय को नहीं छेड़ा।

यह भी कारण हो सकता है कि उसी समय कश्मीर की सेना पहुंचने की खबर चारों ओर फैल रही थी। यह प्रसंग चल ही रहा था कि आचार्य का दर्शन करने के निमित्त पारस, गांधार, कम्बोज आदि स्थानों से यात्री दल पहुंचने लगे। गांधार नरेश के आग्रह पर पूरा यात्री दल तक्षशिला को चल पड़ा।

5

प्रह्लादपुरी में गान्धार के राजदूत और उनके परिवार का सन्देश भारती ने बड़े ध्यान से सुना। उसने शक स्थान, काफिरस्तान और कम्बोज, गान्धार, नवगांधार देशों के प्राचीन इतिहास का विधिवत् अध्ययन किया था। ~~उसने पढ़ा था कि सूर्य-वंशी राजा रामचंद्र के भाई भरत के दो पुत्र बड़े ही पराक्रमी और बलशाली थे। उन्होंने सीबीर और गान्धार कम्बोज में अपना राज्य स्थापित किया। पश्चिमोत्तर प्रदेश की राजधानी तक्षशिला में बनाई गई। तक्षशिला, राजा तक्ष के नाम पर स्थापित की गई। आगे चलकर यही स्थल भारत का सबसे बड़ा विद्या का केन्द्र बन गया। वैदिक शिक्षा का यह केन्द्र जब तक चन्द्रगुप्त, चाणक्य, चरक, अश्व-घोष जैसे नीतिज्ञ, विद्वान शूरवीर क्षत्रिय एवं ब्राह्मणों का निर्माण करता रहा,~~

238 / एकता के देवदूत : शंकराचार्य

तब तक विदेशी इस देश का बाल बांका भी न कर सके। ~~चन्द्रगुप्त मौर्य चाणक्य, अग्निमित्र, पुष्यमित्र कनिष्क ने उपसन्त तक्षशिला के दीक्षित गुप्तवंशी सम्राटों ने संपूर्ण भारत में एकता स्थापित की। अतः यह स्वीकार करना होगा कि गांधार को ही इस देश का सिरमौर बनने का श्रेय है।~~

भारती के मुख से अपने राज्य सौवीर और गान्धार कम्बोज की प्रशंसा सुनकर गान्धारकम्बोज वासियों को बड़ी प्रसन्नता हुई और उन्होंने निवेदन किया — “देवि भारती, हमने दाण्डायन ऋषि और उनके शिष्य चाणक्य का कुछ-कुछ इतिहास पढ़ा है। ऐसा प्रतीत होता है कि भगवान शंकर या ऋषि दाण्डायन अथवा आदि शंकराचार्य अपने शिष्यों सहित पुनः अवतरित हो गए हैं और भारत की-एक बार फिर दाण्डायन, चाणक्य और चन्द्रगुप्त की तरह—राष्ट्रीय एकता और अखण्डता स्थापित करने में समर्थ होंगे।

गान्धार कंबोज के राजदूत की आस्था और विश्वास भरी वाणी से राज्यहीन पारसी राजा यज्दगिर्ज के वंशजों को बड़ा आश्वासन मिला। आज से लगभग डेढ़ सौ वर्ष पूर्व उनके पूर्वजों को अरबों ने बलात ईरान (आर्यवान) देश से निकाल दिया था। जो देश छोड़ने में असमर्थ थे, उन्हें धर्म-परिवर्तन के लिए बाध्य किया था। कतिपय अग्नि पूजकों पारसियों को नीतिवश अपने शरण में रख लिया था। पारस के अधिकांश अग्निपूजक समुद्र मार्ग से सिन्ध, सौराष्ट्र और कर्नाटक में आ बसे। वर्षों तक संजन में रहकर अनेक परिवार जीविका की खोज में नवसारी सूरत, भरोच आदि स्थानों पर फैल गए।

इस प्रकार भारत में पिछले डेढ़ सौ वर्ष की अवधि के अन्तर्गत जिन्दावस्ता के अनुयायियों का एक बहुत बड़ा समुदाय भारतीय बन गया। आचार्य शंकर के अनुयायियों में कितने ही अग्निपूजक साधक थे; जिनको आचार्य की ज्ञान-ज्योति में पूरा विश्वास हो गया था। उनके मन में यह पूरी आशा जग गई थी कि उनके धर्म की रक्षा इस देश में अवश्य हो जायगी। जब उन्होंने अपने पूर्वजों की भूमि पारस देश से आये हुए प्रतिनिधियों को देखा तो उनके उल्लास का ठिकाना न रहा। भारती ने उनका परिचय करवाया और वह एक दूसरे से गले मिले। सबकी आंखें कृपा से आद्र हो उठीं। बिछुड़े हुए पारसी भाइयों का लगभग दो शताब्दी बाद मिलन हुआ।

काश्मीर का निमंत्रण पाकर भारती यह निश्चय न कर पा रही थी कि पहले गांधार कम्बोज की यात्रा उचित होगी अथवा काश्मीर की। शिष्य मंडल एवं यात्री दल की एक बैठक हुई जिसमें इस समस्या पर विचार किया गया। पक्ष और विपक्ष दोनों में देशकाल के अनुसार यात्रा की-सुख-सुविधा का विचार हुआ। अंत में सर्व सम्मति से यही निर्णय हुआ कि काश्मीर का वांतावरण प्रत्येक दृष्टि से इस समय यात्रा के लिए अधिक अनुकूल है। अतः महाराज काश्मीर का ही निमंत्रण स्वीकार किया जाय। भारती ने आचार्य पद्मपाद को यात्री दल का निर्णय सुनाया और पारस एवं गान्धार से आये हुए प्रतिनिधियों को आचार्य का दर्शन कराया। आचार्य की दिव्यमूर्ति थी। उनके मुख मंडल पर क्षण-क्षण भांकीती हुई दिव्य ज्योति देखकर पारस और गान्धार कम्बोजवासी मुग्ध रह गये। आचार्य की दृष्टि से ज्यों ही दृष्टि मिली, उन्हें ऐसा प्रतीत हुआ मानो कोई वशीकरण मंत्र अपनी ओर बरबस आकृष्ट करता जा रहा है। वह मानो अपनी सुध-बुध भूल रहे हों। एक अद्भुत आनन्द लहरी उनके हृदय में उमड़ रही हो। नेत्रों

से निरन्तर प्रवाहित होने वाली स्नेह धारा उन्हें आप्लावित कर रही थी। आचार्य शंकर ने करुणा भरी वाणी में आगन्तुकों का कुशल समाचार पूछा और उनके रहने की व्यवस्था के विषय में जिज्ञासा प्रकट की। भारती ने चरणों में निवेदन किया कि महाराज काश्मीर ने इन अतिथियों की स्वतः व्यवस्था की है। आगंतुक आचार्य का दर्शन पाकर कृत-कृत्य हो गए थे। उन्होंने उनके साथ पद यात्रा में शामिल होने की अनुमति मांगी। आचार्य का नियम था कि मध्याह्न काल में समीपवर्ती किसी गृहस्थ के यहां भिक्षा मांगने कमण्डल उठाकर चले जाते। भारती ने ऐसी व्यवस्था कर रखी थी कि आचार्य को भिक्षा मांगने के लिए बहुत दूर न जाना पड़े। आचार्य के साथ केवल पद्मपादाचार्य, तोटकाचार्य और हस्तामलकाचार्य ही भिक्षा मांगने जाते थे।

संध्या समय प्रार्थना का नित्य प्रति की तरह आयोजन किया गया। भारती दूसरे दिन का कार्यक्रम इसी समय आचार्य की आज्ञा से सुनाया करती थी। आचार्य प्रार्थना के उपरान्त प्रवचन किया करते थे। आज का प्रवचन सर्वधर्म की समानता के विषय में था। आज की विराट सभा में भारत के सभी प्रमुख राज्यों, सम्प्रदायों, धर्मों और राजवंशों के प्रतिनिधि विद्यमान थे। ~~दक्षिण के राष्ट्रकुट और जालुब्य, मध्य भारत के परमार, प्रतिहार, पूर्वी भारत के पालवंशी और सिन्धु पंचमद्र के अरवी, सूफी संत, पश्चिमोत्तर से गान्धार कम्बोजवासी, हिमालय के उत्तरी भाग तिब्बत, चीन, मंगोलिया वासी विद्वान भी आचार्य का धरा सुनकर दर्शनार्थ आ गये थे।~~ इस प्रकार पूरा समाज प्रातःकाल काश्मीर की यात्रा पर चल पड़ा। सुरेश्वराचार्य आचार्य की आज्ञा से मठ संन्यास लेकर शृंगेरी में ही वेदान्त ग्रंथ लिखने का संकल्प ले चुके थे। इसलिए वे शृंगेरी में थे यहां आना संभव नहीं था।

चलते-चलते संध्यावेला आ गई। महाराज काश्मीर ने यात्री दल के निवास की व्यवस्था की। यात्री दल दूसरे दिन प्रार्थना के उपरान्त चल पड़ा। चलते-चलते सिंध मद्र प्रदेश का सिद्धाश्रम दूर से दिखाई पड़ा।

6

तीर्थ यात्री दल यात्रा करते-करते सदाकत अली के साथ सिद्धाश्रम पर पहुंचा। यहां बौद्ध और वैदिक तांत्रिक ~~'महाविद्या साधना'~~ किया करते थे। इन्हीं के प्रयास से दाहर और उसके पूर्ववर्ती राजन्य वंश और योद्धा अस्त्र शस्त्र से अधिक विश्वास मातंगी साधना में किया करते थे। ~~यहां के सिद्ध बाबा के शिष्य सिन्ध~~ और समीपवर्ती राज्यों में यह प्रचार करते फिरते थे कि हमारे सिद्ध बाबा को मातंगी महामाता ऐसी सिद्ध हो गई है कि वह बड़े से बड़े अत्याचारी शत्रु को मंत्र तंत्र यंत्र के बल से सद्यः पराजित कर देते हैं और शत्रु के योद्धा सैनिक कुत्ते की तरह दुम दबाकर देश से भाग निकलते हैं। ~~वह शास्त्रों से प्रमाण देकर सिद्ध~~ कर देते हैं कि जो भी राजा या प्रजा मातंगी या दश महाविद्याओं में से किसी एक की सिद्धि कर लेगा वह मोहनी शक्ति प्राप्त कर सकेगा। शत्रु उसके सामने प्रस्तर स्तम्भ की तरह जड़ खड़ा रह जायेगा। वह कुबेर के सदृश धनवान भीम की तरह योद्धा, इन्द्र की तरह वज्रधारी बन जायेगा। यदि चाहे तो मोहनी शक्ति

240 / एकता के देवदूत, शंकराचार्य

डालकर सुन्दरी से सुन्दरी अप्सरा जैसी रमणी को वशीभूत कर सकता है।
यात्रिकों ने सिद्धाश्रम में प्रवेश करते समय देखा कि सिंह द्वार पर यह मंत्र
उत्कीर्ण था।

मोहनं स्तम्भनाकर्ष मारणोच्चाटनानिच।

मातंगी साधयेत्तस्य जायते साधकस्य तु ॥

सदाकत अली को स्वामी रामानन्द और आश्रम के समीपवर्ती ग्रामवासियों ने इस जनपद की पुरानी कहानियाँ रोते-रोते सुनाई। ग्रामीण भाइयों ने बताया—
“यहाँ के सिद्ध बाबा की गुरु परम्परा में किसी समय एक ऐसे योगीश्वर थे जिन्हें सिद्धि प्राप्त रही होगी। उन्हीं के तप बल पर शताब्दियों से यहाँ के शराबी, मांसाहारी, भ्रष्टाचारी, महामाया के तथाकथित पुजारी छद्म योगाचार में लिप्त रहने पर भी पूजा पाते रहे। जिनकी छद्मलीला का रहस्य अब खुल रहा है। कर्नाटी ने पूछा—“जब दाहर के राज्य पर अरबों का आक्रमण हुआ तो यहाँ के सिद्धों (महात्माओं) ने क्या चमत्कार दिखाया?”

बूढ़ा ग्रामीण रो रोकर कहने लगा—~~“इन्हीं का पाप इस जनपद को ही नहीं सारे सिन्ध और पांचाल को खा गया। उन्हींने दाहर के सेनापति और सामंतों को पूरा साक्षात्पान दिया कि ‘‘यदि वे एक दो दिन भी मातंगी विद्या की उपासना करें तो अरब की सेना अपने आप स्तम्भित रह जायेगी। फिर युद्ध बिना ही उनको बंदी बनाया जा सकेगा। इस प्रकार राजा और सैनिक हिंसा पाप से भी बच जायेंगे। किसी का एक बून्द रक्त भी न गिरेगा और शत्रु सदा के लिए दास बन जायेगा।’’~~ वैदिक तांत्रिक भी यह भूल गए थे कि स्वयं पुरुषार्थ करने पर ही महामाया की साधना सफल होती है। अतः उन्होंने भी मौन सम्मति दे डाली।

विजया ने दूसरा प्रश्न किया। उसने पूछा कि “क्या राजा और सामंतों को उनकी बातों पर विश्वास हो गया?” ग्रामीण बोला—हमारे यौद्धा पूर्वजों ने राजा और सामंत की बड़ी गोहार की कि ये भ्रष्टाचारी दुरात्मा है सिद्ध महात्मा नहीं। ~~इसका विश्वास न कीजिए। युद्ध की पूरी तैयारी करने लड़िये’ पर सिध~~ नद के समीप चौदों के राज्य था। वे अरबों ने संधि कर चुके थे। छद्म सुप्ती वेश में अरब के गुप्तचरों ने उन्हें भरोसा दिया कि राजमहल और मन्दिरों की लूट में आस भय उनका रहेगा। उन्हीं बौद्ध वैदिक तांत्रिकों ने दाहर के दुर्ग का गुप्त मार्ग बता दिया। अरब की सेना तो बिजली की तरह भारतीय सेना पर टूट पड़ी स्तम्भन और मारण का फल मातंगी उपासकों को मिला। क्रुद्ध होकर अरब सैनिकों ने बौद्ध विहार के विनाश संधारण, देवालय और राजप्रसाद में लूट पाट करके आग लगा दी। पलायन करने पर उन्होंने इस सिद्धाश्रम को भी जलाकर राख कर दिया। उन्हें यह भय था कि कहीं अरब के सैनिकों पर भी इस कायर तांत्रिक पाखंडियों का जादू चल जाये तो हमारी सेना भी न लड़ेगी। तभी से यह कलंकी आश्रम उजड़ा पड़ा है।

हम लोगों ने उसकी स्मृति में यह स्तम्भ खड़ा कर दिया है। इसी चबूतरे पर यह तांत्रिक साधना की सामग्री यादगार के रूप में रख छोड़ी है। यह देखिए यही पीला आसन है; ऐसे ही आसन पर बाबा बैठा करता होगा। ऐसी पीली धोती पहनता होगा। यह है कदास माला और स्फटिक माला। यह है जल पात्र यहाँ है सुगन्ध अगरबत्ती आदि जलाने का आधार। यह है उस समय का दीपाधार जो किसी प्रकार बच गया है।

एकता के देवदूत : शंकराचार्य / 241

इतना कहते-कहते ग्रामिक (ग्राम अधिपति) अपने भाइयों की दुर्दशा पर दुःख प्रकट करने लगा। तीर्थ यात्री भी दुःख के मारे माथा ठोक-ठोक कर पश्चात्ताप करने लगे और तांत्रिक साधना को सिंध की पराधीनता का मूल कारण बताने लगे। ग्रामीण भाइयों ने उन्हें आश्वासन देते हुए कहा कि दाहर की घटना तो आज से सौ वर्ष पूर्व घटित हुई थी। पर वहीं इस तांत्रिक प्रपंच का अंत नहीं हुआ। तंत्र की योग क्षिप्रि के नाम पर सीधी-सादी भोली-भाली जनता आज तक ठगी जा रही है। आइए हमारे साथ चलिए। हम आपको एक योगाश्रम ले चलते हैं। वहाँ की कहानी वहीं चलकर सुनिए।—देश का यात्रीदल आपस में सिंध की दुर्दशा पर शोक व्यक्त करते हुए विभिन्न समस्याओं के विषय में परामर्श करता रहा।

आगे आगे ग्रामिक चल रहे थे। उनके पीछे ग्रामीण नर-नारियाँ यात्रियों के साथ अपनी-अपनी टूटी फूटी प्राकृत में भाव विनिमय कर रही थीं। सिंध राज में प्रथम बार भारत के विभिन्न प्रदेशों से आये हुए पर्यटक, तीर्थयात्री एकत्र हुए थे। अरबी राज्य स्थापित हो जाने के उपरान्त एक प्रकार से यह प्रदेश शेष भारत का अंग रह ही नहीं गया था। भारत और संस्कृति, धर्म और कर्म, साहित्य और समाजिक कला की दृष्टि से भी यह निरंतर अरब से जुड़ता जा रहा था। यह सुनकर यात्रीदल चिंतित होने लगा। उन्हें चिंता-निमग्न देख ग्रामिक महोदय कहने लगे—“आप अभी से चिन्तित होने लगे। ऐसे न जाने कितने सिद्धाश्रम, योगाश्रम, शक्ति आश्रम, ज्ञान आश्रम सिंध में जगह-जगह बन गए हैं। चलिए आपको समीपवर्ती एक योगाश्रम का स्थान दिखाये।

7

यात्री दल सिद्धाश्रम से आगे बढ़ा तो दूसरा योगाश्रम मिला। पूछताछ करने पर ज्ञात हुआ कि येसे कितने ही नये नये सिद्धाश्रम और योगाश्रम, अरब, ईराक और ईरान की महामान्य से चल रहे हैं। तीनों देश धर्मपरायण की ओर में अपनी अपनी सत्य जमाने का प्रयास कर रहे हैं। तांत्रिक चमत्कारों में सिन्धियों का दृढ़ विश्वास देखकर, भक्ति भक्ति के सूफी फकीरों के देश में जब तीनों देशों के गुप्त-चर जगह जगह योगाश्रम, सिद्धाश्रम, शक्ति आश्रम बनाते जा रहे हैं। भोली-भाली ग्रामीण जनता इनका चमत्कार देख चकित रह जाती है।

एक यात्री पूछ बैठा—क्या गुप्तचरों में चमत्कार शक्ति होती है?

बूढ़ा ग्रामीण बोला—चमत्कारी बाबाओं की वास्तविक गाथा आपको सुनाता हूँ।

सभी यात्री—हम वास्तविकता ही जानने इतनी दूर आए हैं।

बूढ़ा—मद्र जनपद के उत्तर प्रदेश में सम्पन्न परिवार की जनता बसती है। वहाँ एक बार योगियों के देश में एक बाबा आए। ग्रामीण जनता ने उनका बड़ा सत्कार किया। उनके साथ शिष्य वर्ग चल रहा था जो उनके अद्भुत चमत्कारों की कहानियाँ सुनाया करता था। भोली जनता अपनी-अपनी विपत्ति गाथा सुनाने लगी। बाबा पहले तो प्रसाद में भूत देते। फिर उनके शिष्य पिटारियों में भर-भर कर फल लाने लगे। बाबा जानते थे कि किसको क्या प्रसाद देने से उसकी श्रद्धा दृढ़ हो सकती है!

242 / एकता के देवदूत : शंकराचार्य

एक यात्री पूछ बैठा—बाबा प्रसाद में और क्या क्या देते थे ?

बूढ़ा —इसी प्रसाद वितरण में तो बाबा का चमत्कार छिपा था । मानव स्वभाव है निर्धन से धनी होना चाहता है ।

व्यापारी जगत् सेठ बनना चाहता है । रोगी मल्ल योद्धा को देखकर तरसता रहता है । सन्तान रहित पुत्र चाहता है । अविवाहिता पति को तरसती हैं । बाबा के प्रसाद से व्यापारी बड़ा श्रेष्ठि, रोगी स्वस्थ हृष्ट पुष्ट हो जाता ; सन्तान रहित नारी पुत्रवती बन जाती । एक पति को तरसने वाली के चतुर्दिक उसके कितने ही प्रेमी मंडराने लगते । एक विवाह को कौन कहे फिर तो उसके कई विवाह हो जाते । ऐसा बाबा के शिष्यों का उद्घोष था कि योगी बाबा की जिस पर कृपा दृष्टि हो जाय उस निर्धन के घर सोवे की वृष्टि होने लगे । उसे ही विविध रत्नों का भंडार मिल जाये । बाबा ने एक दिन भक्तों को स्वर्ण-रजत का प्रसाद दिया धनी महिलाओं को अपनी गद्दी से रत्न-हीरा-पन्ना आदि निकाल कर देना प्रारम्भ किया । शिष्यों ने प्रचार किया कि “बाबा जो चाहते हैं वह वस्तु स्वतः आकाश से उतर कर गद्दी में समा जाती है । हमारे बाबा पर अल्लाह ताला और ईश्वर की मेहरबानी है । उनकी वाणी पर सरस्वती बसती है । जिसको जो आशीर्वाद देते हैं, पूरा होता है । गुदडी में हीरालाल छिपे रहते हैं । मौज में आकर जिसको जो चाहते हैं दे देते हैं ।” कुछ अनुयायी कहते थे कि बाबा सिद्ध हैं । उन्हें अरब की कीमिया गिरी का ज्ञान है । उन्होंने बौद्धों के सिद्धाचार्य नागार्जुन के रसायन शास्त्र का विधिवत् प्रयोग किया है । वह तांबा-पारा और शीशा से सोना बना लेते हैं ।

बाबा की कृपा दृष्टि के लिए ग्रामीण जनता ललकने लगी । युवतियां बाबा कलंदर के प्यार को मचल पड़ी । कुछ दिनों तक यही क्रम चलता रहा । धीरे-धीरे एक पीर की मजार पर बाबा बैठने लगे । ब्रोले — यहीं मेरे बड़े पीर मुरशिद रहते थे । यहां आकर मैंने असली इबादत शुरू की । मेरे मुरशिद मुझे अरबी पढ़ाते, आयत याद कराते कलमा पढ़ाकर हजारों का उन्होंने दुःख दूर किया, जो दीन दुनिया दोनों में कामयाब बनना चाहे उसे इन्हीं की रिवायतें माननी चाहिए । उन्हीं की तरह रहन-सहन, खान-पान, वेष तमवीहधारण करना होगा । दुनिया में यही सबसे आसान तरीका जिन्दगी को कामयाब बनाने का साबित हुआ है । इसमें जो आना चाहे आ जाय ; जातपात का बन्धन नहीं, तालीम की जरूरत नहीं । फिर क्या था । सिन्ध का गांव का गांव नई सम्यता में रंग गया । पुरानी संस्कृति देखते-देखते मिटने लगी । असली योगी महात्मा सूफी मार मार कर सिन्ध से भगाये जाने लगे । अरबी का बोल बाला होने लगा । ऐसा जान पड़ा कि यह प्रदेश भारत में था ही नहीं, यह तो अरब का एक भाग हो गया है ।

इतना कहकर बूढ़ा चिन्तामग्न हो गया । कुछ देर चुप रहकर बोला—‘देवियो, आप सारा देश घूम रही हो । ये विदेशी कलंदर फकीर सूफी महात्मा इतना मोना कहां पा जाते हैं ? सिन्ध में सोने की कोई खान भी नहीं । हमारे मन्दिरों का लूटा हुआ सोना ऊंट गाड़ियों और घोड़े गाड़ियों पर लाद लाद कर जलयानों में भर-भर कर अरब भेज दिया गया । फिर इतना सोना कहां से आ जाता है ? क्या बाबा सोना बनाना जानते हैं ?

एक दूसरा ग्रामिक बोला—बाबा लोग सोना बनाने का कष्ट क्यों करें, जब उन्हें ढेर का ढेर चांदी सोना यों ही मिल जाता है । मैं आप लोगों को अपने जन-

पद की घटना सुनाता हूँ। लगभग दो महीने पहले एक योगी बाबा हमारे गांव के पास आसन जमाकर बैठ गए। सहज स्वभाव वश गांव वालों ने उनका आदर-सत्कार किया। वे भी ग्रामीण स्त्रियों को प्रसाद में कभी भभूत, कभी सोना चांदी के निक्के, कभी मेवा-मिश्री देने लगे। आस-पास यह बात फैलने लगी कि बाबा सिद्ध महात्मा हैं। वे अमावस्या की रात को काली की पूजा किया करते। यह प्रसिद्ध हो गया कि बाबा को काली की सिद्धि है। वही इनको ऋद्धि-सिद्धि का वरदान दे जाती है। बाबा का नियम था कि वे अमावस्या की रात्रि में अपने आस पास किसी को फटकने नहीं देते थे।

एक दिन प्रातःकाल एक पोथी खोलकर बैठ गए। गांव की कुछ बुद्धा स्त्रियां उनकी शिष्या बन गई थी। बाबा ने एकांत में बुलाकर उनसे कहा—“आज ज्योतिष के अनुसार ऐसे नक्षत्र ग्रह एकत्र हो गए हैं कि पूजा के समय चांदी सोना बन जायेगी, सोना हीरा मणि माणिक्य में बदल जाएगा। जो इस पवित्र मुहूर्त से लाभ-उठाना चाहे वह अपने-अपने गहने सूर्यास्त होते-होते पूजा-स्थल पर रख जाये। प्रातःकाल सूर्योदय होते ही उसी पूजा स्थल से अपने-अपने आभूषण पहचान कर ले जाना।

फिर क्या था। चुपके-चुपके बात फैलने लगी। संध्या होते-होते स्वर्ण रजत आभूषणों की राशि लग गई। बाबा ने यह भी समझा दिया कि अपने-अपने स्थान को पहचान कर अपने-अपने आभूषण भरे पात्रों को भूमि के अन्दर गाड़ दो, जिससे एक का आभूषण दूसरे से मिल न जाये। बाबा की इस युक्ति से महिलाओं का विश्वास और दृढ़ हो गया। उन्होंने समझाया—“ध्यान रखना कि कोई किसी दूसरे को अपना पात्र निकालते हुए न दिखाये। नहीं तो कार्य-सिद्धि नहीं होगी। सूर्योदय से पहले पात्र निकालने का मुहूर्त नहीं है। इससे पूर्व जो भी इस स्थान पर आयेगा उसका पात्र लुप्त हो जायेगा। ध्यान रखना एक-एक बारी-बारी आये न कोई किसी को अपना पात्र रखते समय देखे न निकालते समय देखे या दिखाये।”

स्त्रियां एक एक कर आभूषण रखकर बाबा को दण्डवत् करते हुए विदा हुई। बाबा की कुटिया एक सरोवर के समीप खेत में बनी थी। बाबा को गांव वालों ने पर्याप्त भूमि वाटिका बनाने के लिए दे दी थी। बाबा की कुटिया के आस-पास चारों ओर खेतों में आभूषण के पात्र ढके हुए थे। बाबा ने धूप, दीप, नैवेद्य के द्वारा पूजन प्रारम्भ किया। बाबा को संस्कृत का विलकुल ज्ञान नहीं था, बस इतना ही जानते थे—“ॐ भट स्वाहा ! ॐ कट स्वाहा ! ॐ खट स्वाहा ! ॐ सट स्वाहा ! ॐ खटाखट स्वाहा ! ॐ फटाफट ! ॐ भटाफट खटाखट स्वाहा” बाबा इतना धीरे-धीरे अपने उक्त मंत्रों का उच्चारण करते थे कि किसी की समझ में कुछ न आये। आधी रात तक पूजा चलती रही। फिर पूजा का फल बटोरने के लिए पात्रों में से आभूषण निकालने प्रारम्भ किए। एक गट्ठर बनाया रातों रात समीपवर्ती जंगल में से होते हुए न जाने कहां छिप गए।

प्रातःकाल सूर्योदय के उपरान्त एक-एक कर स्त्रियां आने लगीं। बाबा कह रहा था कि पात्र को यहां मत खोलना। ढकना घर जाकर पूजा के उपरान्त हटाना। बाबा ने आभूषण तो निकाल लिए थे पर ढक्कन ज्यों के त्यों बन्द कर दिये थे। बाबा ने यह भी कहा था कि यदि पूजा विधिवत् न की गई तो आभूषण लुप्त भी हो सकता है। जब तक देवी न कहे पात्र मत खोलना।

244 / एकता के देवदूत : शंकराचार्य

स्त्रियां अपने-अपने पात्र घर लाई। सबने यही सोचा कि बाबा समाधि में कहीं अदृश्य हो गए होंगे। जब सारे दिन बाबा का पता नहीं चला और स्त्रियां संख्या होते-होते अपने-अपने पात्र का ढक्कन खोलने लगी तो देखा किसी में कोई आभूषण नहीं। सोने को कौन कहे चांदी भी नहीं। हीरे-रत्न को कौन कहे सोने का भी गहना नहीं। उसने बाबा की कुटिया दिखायी पूजा का स्थल आभूषण गाड़ने के स्थान सबको दिखाए। भारती सबको धैर्य देते हुए बोली—“जब तक काम, क्रोध, लोभ, मोह के वशीभूत कोई जनपद या देश बना रहता है उस पर विजय पाना विदेशियों के लिए क्या कठिन है? सच्चे संन्यासी योगेश्वर शंकर ही मार्ग दिखायेंगे। इस देश की नौका विदेशी पड़यंत्रों की मध्य धार में पड़ी है। देखें क्या होता है?”

ग्रामीणों की वेदनाभरी कहानियों, छद्मयोगी सूफी साधुओं की प्रवचनमयी जीवनियों, तांत्रिक शास्त्रों की मर्यादा मर्दक घटनाओं को सोच यात्रियों की आकृति पर उदासी छाने लगी। विनोदिनी का मन कुछ कहने को मचल उठा। वह भाग कर जय सेना के पास पहुंची। उसे झकझोरते हुए बोली—“रानी, इन विरहिनियों को समझाओ न? हम यहां सैरसपाटा करने आए हैं कि शोक सभा मनाने। मैं कुछ कहना चाहती हूं।”

शोक में डूबती उतराती कर्नाटी का ध्यान भी जयसेना विनोदिनी की ओर गया। कर्नाटी ने पूछा—“क्या है रानी जया? विनोदिनी तुम्हें चैन से सोचने क्यों नहीं देती?”

जयसेना बोली—“विनोदिनी की सखी सहज बुद्धि उसे गुदगुदा कर कोई नया सन्देश सुना गई हैं।

वही सन्देश सुनाना चाहती है। आप लोगों की अनुमति चाहती है।” कर्नाटी और भारती ने मुस्कराते हुए कहा—“विनोदिनी को तो बैठे बैठे दिवास्वप्न आया करता है। सुना दे अपना सपना।” विनोदिनी बड़े हाव भाव से खड़ी हुई चारों ओर देखकर बोली—

“आप लोग व्यर्थ चिन्ता में पड़ी है। जिन जनपद में ऐसा सत्यवादी योगी बाबा है उसका कोई क्या बिगाड़ सकता है? मैं यदि विवाहिता न होती तो दौड़ कर ऐसे बाबा को अपना पति बना लेती।”

विनोदिनी की ऐसी अटपटी वाणी सुन ग्रामीण नारियां ठहाका मारकर हँसने लगीं। एक पूछ बैठी—

“क्यों देवी, यदि ऐसा झूठा बाबा सत्यवादी है तो झूठा लफंगा—कौन कहलायेगा? बाबा को सत्यवादी कैसे कहती हो?” विनोदिनी तो इसी प्रश्न की प्रतीक्षा में थी। बोली—

वहिनो—बाबा हवन करते समय यही तो जर रहा था—

—ओं फट ओं खट ओं भट सट ओं सट सटक।” ऊं फट स्वाहा, ओं खट स्वाहा, ओं भट पट स्वाहा, ओं सट स्वाहा—अर्थात् ऊं फट, खट, भट, सटक स्वाहा! आपको यही सुनाई पड़ा था न?”

ग्रामीण स्त्रियां बोली—हां, बाबा नित्य इसी तरह हवन करते उस रात विशेष हवन किया।

विनोदिनी बोली—बाबा, सच्चे सत्यवादी थे। जो कहते थे वही कर दिखाते थे।

एक महिला ने पूछा—आप यह कैसे कहती हैं ?

विनोदिनी बोली—सुनिए वंहिनों, बाबा ने कहा फट वस वह भूमि फट गई। जहां आभूषण के भांड (वर्तन) गड़े थे। मिट्टी हट गई, पात्र चमक उठे।

बाबा ने कहा—खट ! वस, बाबा के हाथों में खट-खट आभूषण खट खटाने और सरकने लगे।

बाबा ने कहा—भटपट ! सारे आभूषण बाबा की भोली में भटफट पहुंच गए।

बाबा ने कहा—सट ! सारे स्वर्ण रजत आभूषण सट कर चुप रह गए।

बाबा ने कहा—ऊं सटक! बाबा चुपके से सटक गए। बाबा बार-बार स्वाहा स्वाहा करते रहे। सबके आभूषण बाबा की भोली रूपी अग्नि में स्वाहा हो गए। आप ही बताइए। इससे बाबा झूठे कैसे सिद्ध होते हैं ? उन्होंने यही कहा था न कि प्रातःकाल अपने अपने पात्र ले जाना। बाबा किसी का आभूषण-पात्र लेकर तो नहीं गए ? उन्होंने यह कहा था कि तुम अपने गहने ले जाना। बाबा ने स्पष्ट कहा था कि चांदी के आभूषण स्वर्ण के, स्वर्ण-भूषण रत्न के बन जायेंगे। बाबा को बिना किसी परिश्रम के ही जो रजत भूषण मिले वे सोने के समान सोने के आभूषण रत्न जैसे बहुमूल्य बन गए। अतः इसमें असत्य क्या है ? मैं भी पछता रही हूं कि ऐसा सत्यवादी बाबा मुझे अब मिला है। यदि जवानी में-पा गई होती तो दौड़ कर ब्याह कर लेती। अतः बाबा के सौन्दर्य पर किशोरियां लट्टू हो गई थी इसमें बाबा का क्या दोष ? आप लोग व्यर्थ शोक करती हो। बाबा ने समाज कल्याण का काम किया। धनी निर्धन स्त्रियों को समान कर दिया।” इस प्रकार समूह गत विषाद हास्य उत्लास में बदल गया। संघ्या समय हुआ।

स्वामी रामानंद को साधु-संन्यासियों का इस प्रकार का उपहास-अप्रिय लगा। वह महात्माओं की एकान्त साधना का महत्त्व समझाते हुए बोले—“कभी-कभी छली-कपटी व्यक्ति साधु महात्मा का वेश बनाकर जनता को ठगने लगते हैं पर इससे आत्मोन्नति में संलग्न एकान्त सेवी महात्माओं को दोषी कहना अनुचित है।”

संघवी ने एक नया प्रश्न उठाया। उसने कहा “महाराज, आपका उपदेश है कि देश के प्रत्येक व्यक्ति को अपने राष्ट्र के लिए व्यक्तिगत विकास, जनपद की उन्नति, निकट समाज के अभ्युदय के साथ-साथ कुछ न कुछ-त्याग, बलिदान करना चाहिए। तभी देश की रक्षा सम्भव है। हम लोगों ने कन्याकुमारी से लेकर काश्मीर तक की यात्रा करते हुए ऐसे लाखों साधु-सन्तों को देखा, उनसे मिलकर बातें की उनकी दिनचर्या का अध्ययन किया, तो यही निष्कर्ष निकला कि वह केवल अपनी ही मुक्ति, अपने ही कल्याण में डूबते-उतराते रहते हैं। जो समाज उनका पालन-पोषण करता है, जो राजशक्ति विदेशी आक्रमणों से देश की रक्षा करते हुए विदेशियों के हाथों दलित एवं पीड़ित होने से उन्हें बचाती है उनकी, इन महापुरुषों को तनिक भी चिन्ता नहीं। जहां अन्य धर्मावलम्बी, विदेशी, साधु-महात्मा, अपने धर्म, अपनी जाति अपने देश की उन्नति के लिए प्राणपण से प्रयास करते रहते हैं, वहां हमारे वेदान्ती महात्मा अपनी एकान्त गुफा में बैठे आत्मानन्द में ही डूबे रहते हैं।”

स्वामी रामानन्द बोले—“इस प्रश्न का उत्तर मैं पौराणिक आख्यान के द्वारा

246 / एकता के देवदूत : शंकराचार्य

दे रहा हूँ। एक बार देवासुर संग्राम में देवता हारने लगे। असुरों की जीत होने लगी। देवगण के कतिपय प्रतिनिधि भगवान शंकर के पास कैलाश पहुँचे। भगवान समाधिस्थ थे, अतः उन्होंने माता पार्वती से प्रार्थना की “मां—दैत्य नित्य रक्त की वर्षा कर रहे हैं। उन्होंने संसार में देवपूजा वन्द कर दी है। यज्ञ-हवन समाप्त हो गया है। लोगों में आसुरी प्रवृत्तियाँ इस प्रचण्ड रूप में फैल रही हैं कि भोग-विलास के अतिरिक्त उन्हें कुछ सूझता ही नहीं। प्रत्येक व्यक्ति ऐसी आपा-घापी में लगा है कि किसी को न समाज की चिन्ता है न धर्म की। न विदेशियों के आक्रमण का भय है न देश रक्षा की आतुरता। इसी भोले-बाबा शंकर के नाम पर अकर्मण्य की तरह सारे साधु-महात्मा बस्ती में पड़े हैं।” इतना कहकर देवता निराश होकर रोने लगे।

पार्वती मां ने आश्वासन दिया कि “समाधि से उठने पर मैं उनके सामने आपकी समस्याएं रखूंगी।” किसी प्रकार समझा-बुझाकर पार्वती ने देवताओं को विदा किया। देवता हठ करने लगे—‘जब उनकी समाधि खुलेगी, तभी हम उनसे स्वयं निवेदन करेंगे।’

पार्वती माता ने समझाया—“पता नहीं उनकी समाधि कब खुले! कभी-कभी छः मास तक समाधि में पड़े रहते हैं। आप लोग भी उन्हीं की तरह हाथ पर हाथ धरे यहीं गुफा में बैठे रहोगे, तो सृष्टि का क्या होगा? आप लोग अपना क्षपणा कार्य करें। यदि वायु देवता यहीं सो जाएंगे, सूर्य देव यहीं छिप जाएंगे, वरुण देवता यहीं कैलाश पर टहलते रहेंगे, तो भूख-प्यास के मारे पृथ्वी के प्राणी योंही मर जाएंगे। आप लोग चलिए। मैं इन्हें साथ लेकर भूतल पर आती हूँ।”

इस प्रकार देवता निरुत्तर होकर अपने-अपने काम पर चले गए। पार्वती ने शंकर की समाधि खोलने पर देवताओं की व्यथा सुनायी, और उन्हें मधूर फटकार देते हुए कोसने लगी—“सारी पृथ्वी की विपत्ति के कारण आप ही हो। आपको तो केवल ताण्डव-नृत्य ही प्रिय है। संसार का संहार करना ज्ञानते हैं। मेरा नृत्य आपको अच्छा लगता ही नहीं। जब देखो, आप संहार पर तुले रहते हो। स्वयं समाधि में आनन्द लेते रहते हो और अपने भक्तों को भी ब्रह्मानन्द, आत्मानन्द में गोते लगाने की प्रेरणा देते हो। बेचारे देवता व्याकुल हैं। आइए चलिए। आप को सृष्टि की दुर्दशा दिखायें। दैत्यों के हाथों निरीह देव-पुजारी, भारतीय प्रजा, नाना प्रकार के कितने कष्ट भेल रही है। आपका वैदिक धर्म मिटता जा रहा है। और आपके अनुयायी अपनी मौज में विचरण कर रहे हैं।”

माता पार्वती शंकर बाबा को साथ ले उस स्थान पर पहुँची जहाँ सनत्कुमार तथा मुनि-वृन्द एकत्रित थे। ऋषि-मुनियों ने खड़े होकर शंकर-पार्वती को प्रणाम किया। जब आगे बढ़े तो देखा कि सनत्कुमार ऊंट की तरह अकड़े हुए चुपचाप बैठे ब्रह्मानन्द में मग्न थे। उन्हें आभास भी नहीं हुआ कि इनके सामने कोई आया है। पार्वती ने क्रोध से उन्हें शाप दिया कि “जा तू ऊंट बन जा।” सनत्कुमार ऊंट बनकर इसी सिन्ध के मरुस्थल में मस्ती से चले जा रहे थे। पार्वती ने आकर पूछा—“क्यों रे ऊंट, इस जलजलाते (सूखे) मरुस्थल में तू कैसे दिन बिता रहा है? ऊंट बोला—बड़ा आनंद है मां, नित्य नए देश में भ्रमण करता हूँ और पीठ पर दो यात्रियों को बिठाकर दूर-दूर तक विचरण कराता हूँ। वृक्ष की कोमल पत्तियाँ खाने को मिलती हैं। देख लो, मैं कितना स्वस्थ और हृष्ट-पुष्ट हूँ। मुझे दुख काहे

का ! रेत की आंधी में बालू की कोमल शय्या पर लेट-लेटकर शंकर की तरह जो नृत्य करता हूँ उसकी छवि निराली होती है ।”

पार्वती को क्रोध आया बोली “जा तू पक्षी बन जा ।” फिर क्या था सनत्कुमार पक्षी बन गए और वृक्ष की ऊंची शाखा पर बैठकर आनन्द से कूकने लगे । पार्वती ने वहां पहुंचकर पूछा—“क्यों रे पक्षी, अब तैरी क्या दशा है ?” सनत्कुमार बोले—“मां बड़ा आनन्द है । जंगल में मीठे फल पहले मुझे खाने को मिलते हैं । ऊंचे से ऊंचे स्थान पर पंख फैलाए उड़ते हुए देश-देशान्तर देखने का मुझे सौभाग्य प्राप्त है । हिमगिरि से उत्तरी ध्रुव तक की सुविधापूर्वक यात्रा का सुअवसर मुझे मिला है । ऐसी दशा में भला दुख काहे का ?” माता पार्वती प्रसन्न हो उठीं । इच्छा हुई कि पुत्र रूप में मेरे गर्भ से जन्म लेकर यह असुरों का संहारकारी बने । उन्होंने अपनी इच्छा शंकर से प्रकट की । शंकर तो चाहते ही थे कि तारकासुर का वध करने वाला मेरा पुत्र पैदा हो । सनत्कुमार स्वामी ही स्वामि कार्तिक (स्कंद) के रूप में उत्पन्न हो देवसेनानी बने, और उन्होंने असुरों का संहार किया । इस प्रकार ब्रह्म-ज्ञानी चाहे एकान्त गुफा में तपलज्ज हो अथवा कोलाहलपूर्ण युद्ध-क्षेत्र में युद्ध करता हो । वह सबमें एक समान ब्रह्मानन्द का अनुभव करता हुआ आनन्दित रहता है । वैदिक धर्म की यही विशेषता है ।

आचार्य शंकर शान्त भाव से सभी प्रश्नोत्तर सुनते हुए मुस्कराते रहे । क्षण-क्षण उनकी मुखप्रभा उज्ज्वल से उज्ज्वलतर होती जा रही थी । उनकी तेजोमय मूर्ति से अत्यन्त वेगवती गति स्फूर्तिदायक अमृतमयी मुखमुद्रा उनके मौन रहते हुए भी मुखरित हो रही थी । मानो ब्रह्मज्ञान का उपदेश कर रहे हैं ।

देर तक आचार्य को मौन देखकर जनता घर चली गई ।

8

दूसरे दिन भारती के आग्रह पर सदाकत अली बोले-

सभी धर्मों में कतिपय नियमों का पालन करना सर्व साधारण को ही होता है । सभी धर्म कहते हैं कि चाण्डाल से लेकर बड़े ज्ञानी का भी यह एक सामान्य धर्म है कि अपनी स्वार्थ-सिद्धि के लिए किसी प्राणी की हिंसा न करे । “न हिंसात् सर्वभूतानीत्याचांडालं साधारणो धर्मः ।” हिंसा का अर्थ केवल प्राण लेना ही नहीं अन्याय के द्वारा दूसरे की संपत्ति और उसकी जीविका छीन लेना भी हिंसा ही है । भगवान् कृष्ण भी धर्म में अहिंसा और सत्य का स्थान सर्वोपरि बताते रहे हैं ।

मुहम्मद साहब कहते हैं—“अल्लाह के दिए हुए, सभी सन्देश-चाहे जिस देवदूत या रसूल पैगम्बर के माध्यम से आये हो—एक समान माने जाते हैं, क्योंकि सभी पैगम्बर एक ही परिवार के सदस्य हैं । मेरे सहित सबको एक समान समझो । न कोई बड़ा है न कोई छोटा ।”

एक बार उनके शिष्य ने कहा—“आप सबसे बड़े पैगम्बर हैं ।” हजरत मुहम्मद उसे डांटते हुए बोले—“रसूल इब्राहीम सबसे बड़े पैगम्बर हो चुके हैं ।” एक दिन उनके किसी शिष्य ने कहा—“नहीं महाराज, आप वंशगत बड़प्पन के कारण भी सबसे बड़े हैं ।” मुहम्मद साहब ने उसे फटकारते हुए कहा—“तुम जानते हो कि रसूल यूसुफ भी पैगम्बर इब्राहीम के लड़के थे ।” एक दिन एक यहूदी ने मुहम्मद साहब से उस व्यक्ति की निन्दा की जिसने उसे थप्पड़ मारा था । हजरत मुहम्मद ने अपने चेलों और अनुयायियों को बुलाकर यह समझाया—

248 / एकता के देवदूत : शंकराचार्य

“कभी विभिन्न मतों के मानने वालों में भेदभाव मत करो, क्योंकि इस्लाम मानव धर्म सिखाता है। इसलिए मानव मात्र के साथ प्रेम, सहानुभूति, समानता, भाई-चारे का व्यवहार करना चाहिए। सभी धर्म यही सिखाते हैं। ईश्वर अल्लाह एक ही है।”

हजरत मुहम्मद बार-बार समझाते थे। लेकिन मदीना में रहने वाले यहूदी और ईसाई आपस में लड़ा करते थे। वह अपने-अपने पैगम्बर को बड़ा मानते और दूसरे के सिद्धान्तों का खण्डन करते। दोनों वर्ग के लोग मुहम्मद साहब से प्रभावित होकर उनके पास निर्णय के लिए गये। मुहम्मद साहब ने समझाया “सभी पैगम्बर अल्लाह के रसूल हैं। अपने-अपने पैगम्बर की नसीहतों के अनुसार चलना हर एक का धर्म है।” इस तरह दोनों वर्ग के लोग सन्तुष्ट होकर लौट आए और प्रेमपूर्वक रहने लगे तो लोगों को विश्वास होने लगा कि भगवान् एक है, चाहे उसको किसी नाम से पुकारो।

सिन्धवी ने पूछा—‘महाराज, मुहम्मद साहब ने जब हर पैगम्बर के हर मजहब को एक दृष्टि से देखने का आदेश दिया तो सिन्ध पर इतना अत्याचार अरबों ने क्यों किया?’

अली ने समझाया कि प्रत्येक धर्म प्रारंभ में मूल स्रोत के समान निर्मल धारा के रूप में प्रवाहित होता है, किन्तु कालान्तर में अनुयायियों की निर्बलता, कट्टरता, अज्ञानता, स्वार्थपरता, पदलोलुपता के गन्दे नालों से वह अपवित्र हो जाता है।

जब इस्लाम के शुभचिन्तकों ने प्रजा पर अन्याय होते देखा तो उनकी अन्तरात्मा कराह उठी। विरोध और विद्रोह की आवाज उठी। उन्होंने असीम भौतिकतावाद और अन्याय के बल पर होने वाले राज्य-विस्तार का विरोध किया। मुहम्मद साहब के उन सिद्धान्तों पर बल दिया, जिनमें अल्लाह से सच्चा प्रेम और व्यक्ति-व्यक्ति से मुहब्बत स्थापित करने का उपदेश दिया गया था। उन्होंने समझाया कि खुदा की बनाई हुई सारी सृष्टि है। इसलिए ईश्वर प्रेम का अर्थ है मानव मात्र से प्रेम करना। कुछ लोग उपवास, हज, प्रार्थना, दान खैरात के द्वारा अपनी आत्मिक उन्नति का प्रयास करते हैं, माला जपते हैं, किन्तु कुछ ऐसे परोपकारी लोग हैं जो दूसरों का दुःख दूर करना ही सच्ची इबादत मानते हैं। वास्तव में मानव सेवा ही ईश्वर की सच्ची इबादत है क्योंकि ईश्वर सबके हृदय में बैठकर जगत् का तमाशा देख रहा है। वह कर्ता नहीं, भोक्ता भी नहीं, केवल साक्षी है। मानव मात्र की सहायता सत्य धर्म है, यही सच्चा ईमान है। संसार में सूफियों का यह सिद्धान्त सर्वत्र मान्य बना। वेदान्त और सूफी दोनों की यही मान्यता थी कि मनुष्य अपनी आत्मिक उन्नति करते-करते ईश्वर के जैसा बन सकता है।

इब्नबिन कासिम को भारत से वापस बुलवाकर अरब में उसे फांसी दे दी गई। आज देश पर अत्याचार करने वाले विदेशी नहीं, आपके भाई हैं। उन्होंने ही स्वार्थ, भय, पदलोलुपता, धन-संपत्ति के लिए विदेशी धर्म स्वीकार किया। दोष हमारे सारे समाज का है, उनका ही नहीं। हम भारतवासी एकजुट होकर विदेशियों का सामना नहीं करते। स्वार्थवश विदेशी आक्रमणकारियों की सहायता करते हैं तो परिणाम सुखद कैसे होगा? इसलिए गांव-गांव, घर-घर

भूमकर राष्ट्र प्रेम, भाईचारे, सहिष्णुता और सहनशीलता का अलख जगाना है प्रेम ही परमेश्वर है, राष्ट्रसेवा भी प्रभु सेवा है। आचार्य चुपचाप सुनते रहे। हर्ष विभोर जनता सदाकत को आशीष देती चली गई।

9

आचार्य श्री शंकर अपने शिष्यों, अन्य अनुयायियों के साथ सिन्ध देश में यात्रा करते हुए सिन्धु नदी के तट पर पहुंचे थे। भारती तथा उसकी सहपाठी सहेलियों ने महाराज प्रतिहार द्वारा भेजे संरक्षकों के साथ आचार्य का पदयात्रा-कार्यक्रम पहले से ही निर्धारित कर दिया था। सिन्धु और पंचनद के दक्षिण भाग पर अरबों का राज्य स्थापित हो चुका था। देवालियों तथा संस्कृत विद्यालयों, आश्रमों बौद्ध विहारों, जैन उपाश्रयों में विदेशी अपना अधिकार जमाए हुए विराजमान थे। उनके लगभग सौ वर्ष के शासन में यामिनी भाषा का सर्वत्र प्रचार बढ़ रहा था। संस्कृत पाली और प्राकृत के स्थान पर यामिनी भाषा अपना अधिकार जमाती चली जा रही थी। शासन, सेना, संरक्षण, शिक्षा, स्वास्थ्य लगान, न्यायालय आदि सभी सरकारी विभागों में यामिनी भाषा जानने वालों को ही (नौकरी) दी जा रही थी। विद्यालयों में प्रारंभ से ही यामिनी भाषा के पठन के कारण भारतीय भाषाओं का तिरस्कार होता जा रहा था। जनता में धीरे-धीरे भारतीय भाषा, देशी रहन-सहन और अपनी संस्कृति का प्रेम हटता जा रहा था। ऐसा प्रतीत हो रहा था कि पंचनद, सिन्ध अपने भारत देश की संस्कृति से अमृत्पूक्त होकर विदेशी रहन-सहन के अभ्यासी और प्रेमी बनते जा रहे थे। आचार्य और उनके साथ साथ चलने वाले भारतीय संस्कृति के प्रेमी, सिन्ध की दशा देखकर अवाक् रह गए।

विदेशियों ने भारतीय महिलाओं के विवाह के द्वारा लाखों लोगों को विदेशी धर्म और संस्कृति में रंग लिया था। सौ वर्षों में उनकी संख्या इतनी बढ़ गई थी, मानो सिन्ध और मूल स्थान (मुल्तान) तक का भूभाग अरब देश का एक अंग बन चुका है। इन भूभागों में जो थोड़े से वेदानुरागी बच गए थे वे अरण्य प्रदेशों में छिपे रहते थे। आचार्य के आगमन और उनके साथ भारतीय राजन्य वर्ग के आने का शुभ समाचार पाकर उनके नैराश्य अंधकार में एक ज्योति सी जगमगा उठी। उनके मन में यह विश्वास जमने लगा कि भारतीय धर्म और संस्कृति की रक्षा इसी महात्मा के द्वारा संभव है। आचार्य शंकर के चमत्कारपूर्ण कृत्यों का दूर-दूर तक यश फैल चुका था। सिन्ध देश में सती का चबूतरा भारतीयों का तीर्थ बन चुका था। वहां प्रति वर्ष लाखों भारतीय एकत्र होते। अग्नि में भस्मसात होने वाली सतियों की स्मृति में प्रतिवर्ष मेला जुटता। जो भारतीय विदेशी धर्म और रहन सहन स्वीकार कर चुके थे, उनकी रगों में भी पूर्वजों का भारतीय रक्त अभी विद्यमान था। विशेष कर जिन महिलाओं को घन के लोभ अथवा बल प्रयोग के द्वारा विदेशी संस्कृति में डुबाया जा रहा था। उनके हृदय में भी सती होने वाली बहनों के प्रति अवाध श्रद्धा उमड़ उठती थी। वे अन्य बहनों के साथ लोहित्य (सिन्ध) नदी में स्नान कर सती की पूजा करतीं और सती माताओं से संतान घन, रोग-निवारण की याचना करतीं। महिलाओं में परस्पर प्रेम था। भारती और उनकी सहेलियों के सद् व्यवहार और प्रेम भाव देख कर वह चकित रह

250 / एकता के देवदूत : शंकराचार्य

जाती। आचार्य के प्रति सबकी ही अगाध श्रद्धा देखाई पड़ी अतः उनके मन में भी शंकराचार्य के दर्शन की लालसा उमड़ रही थी।

आचार्य शंकर जिस मार्ग से निकल जाते उसके दोनों ओर विदेशी, देशी, बाल, वृद्ध, युवा-युवती की भीड़ उमड़ पड़ती। कर्नाटी और भारती ने स्वयं सेविकाओं का ऐसा दल तैयार किया था, जिसमें भारतीय और अरबी, बौद्ध और वैदिक, जैन और पारसी सभी सम्मिलित थे। उनकी प्रबन्ध-पटुता से बड़ी से बड़ी भीड़ आचार्य का मार्ग अवरुद्ध न कर पाती थी। राजा दाहर के संबंधियों ने आचार्य और उनके अनुयायियों के निवास, खान-पान आदि की सुन्दर व्यवस्था बनाई थी। उनके साथ अरबी शासक वर्ग के प्रतिनिधि भी आचार्य के साथ-साथ चल रहे थे। उन्होंने आचार्य और साथियों को सती का चबूतरा दिखाया। लगभग एक सताब्दी तक भारतीय और अरबी सिन्ध राज्य में साथ-साथ रहने से धीरे-धीरे कटुता भूलते जा रहे थे। आपस में मेल जोल बढ़ने लगा था। केवल वे ही अरबी अपने को भारतीयों से श्रेष्ठ और अधिक शक्तिशाली समझते थे, जो प्रति वर्ष विदेशों में अपने संबन्धियों से मिलने जाया करते थे। वे जब अरब से लौटते तो अपने को उन मुसलमान भाइयों से भी कहीं अधिक श्रेष्ठ समझते जो धीरे-धीरे भारतीय रंग में रंगते जा रहे थे। पर ऐसे अरबी परिवारों की संख्या गिनी चुनी थी। अरब और फारस में शिया और सुन्नी के नाम पर घोर कलह छिड़ चुका था। योरोप में अरबों के विरुद्ध धर्मयुद्ध (क्रुसेड) छिड़ रहा था, जिसे कुचलने को अरब के खलीफा की सैन्य शक्ति पश्चिम की ओर युद्ध में लगी थी। इसलिए अरब से नई सेना भारत पर आक्रमण के लिए नहीं आ रही थी। काश्मीर महाराज ने राज्य की सीमा पर एकत्र अरबी सेना को ऐसा पराजित कर दिया था कि उनका साहस टूट चुका था। इस कारण भारत के पश्चिमी भागों में ऐसा वातावरण बनने लगा था कि अरबी और भारतीय एक साथ प्रेम से शान्ति पूर्वक जीवन बिताने का स्वप्न देखने लगे हैं।

10

यात्रीदल को देवल से मूलस्थान पहुंचने में दस दिन का समय लगा था। मूलस्थान के आम पास सूफियों के कई साधना केन्द्र थे। यात्रीदल को पता चला कि पास में कहीं जरुस्थियन राज परिवार की महिलायें सूफी राबिया की भांति, गुरु परम्परा से उपासना कर रही हैं। सैन्धवी को बड़ी ही प्रसन्नता हुई। उसने भारती, पद्म-पादाचार्य, कर्नाटी, मागधी आदि को इरानी सूफी महिलाओं का दर्शन करने के लिए प्रेरित किया। इसी स्थल पर उस का वचन बीता था। आज प्रथम बार उसके मन में अपने पूर्वजों और निजी बचन का परिचय देने की प्रेरणा उठी। इससे पूर्व उसकी सहतीय्या महिलायें उससे कितना भी आग्रह करती किन्तु अपनी बाल्य कहानी का रहस्य कभी नहीं खोलती थी। पर उसका दिव्य रूप, लम्बा छरहरा शरीर, गौर वर्ण, मुख का तेज, वाणी का ओज, नेत्र, भौंह और नासिका की सुन्दरता बिना कहे ही यह जता देती थी कि यह किसी राजपरिवार की भव्य महिला है। बोलचाल और शुद्ध उच्चारण से यह स्पष्ट प्रतीत हो जाता है कि यह देवी पश्चिमोत्तर के किसी देश से बिछुड़ कर यहां आयी है।

कर्नाटी के आग्रह से सिन्धवी अपनी जीवन गाथा सुनानी आरम्भ करती है। आज वह बड़ी प्रसन्न है। इसी मूलस्थान में वह कुछ दिनों तक अपनी मां और बहिन के साथ किशोरकाल में रह चुकी थी। उसे आज एक-एक पेड़; प्रत्येक पौधा, हर वनस्पति—यहां तक कि ईंट, पत्थर-इतने आत्मीय लग रहे थे मानों अपने सगे सम्बन्धी हों। आज उसकी मुखाकृति उसी तरह खिली हुई थी जिस तरह सूरज को देखकर सूर्यमुखी की कली खिल जाती है। आज उसने पहली बार यह रहस्योद्घाटन किया कि मैं ईरान के अन्तिम जरथुस्ट्रियन यज्दगिर्द की वंशज हूँ। मेरे पूर्वज ईरानी सम्राट थे। वे आक्रमणकारी अरबों से लड़ते-लड़ते मारे गये। अरबी सेना के बर्बर सैनिक मनमाना लूट पाट तो करते ही थे, घरों में आग भी लगा देते। विशेषकर जहां पुस्तकालय देखते उसे तो अवश्य ही फूंक डालते। सम्राट पुस्तकों के बड़े प्रेमी और सूफी मत को मानने वाले थे। वह सूफी महात्माओं का आदर करने वाले एक धर्मात्मा राजा थे। उन्होंने इब्राहिम और राविया नामक दो प्रसिद्ध अरबी सूफियों को अपने यहां उस समय शरण दी थी, जब उन्हें अरब और ईराक से भगाया गया था। अरबों को ज्यों ही पता चला कि वे दोनों सूफी महात्मा ईरान के पर्वती प्रदेश की गुफाओं में छिप छिपा कर अपनी साधना कर रहे हैं, तो उन्होंने ईरान पर आक्रमण कर दिया। सम्राट यज्दगिर्द के सैनिकों की पराजय के उपरान्त हम अग्निपूजक पारसियों का दल छिप छिपा कर किसी प्रकार ईरान से निकल पड़ा; क्योंकि हमारा जीवन अरबों के कारण अपने ही देश में दूभर हो गया। वहां से प्रस्थान कर हमारे पूर्वज जल और स्थल मार्ग से सिन्ध पहुंचे; किन्तु सिन्ध पर अरबों का राज्य होने पर वहां भी रहना सम्भव नहीं रहा। अतः सिन्ध से भी भागना पड़ा।

आज से लगभग नब्बे वर्ष पूर्व ईरान के शरणार्थियों को एक-एक कर निकाला गया। मेरी माता जी उस समय इसी मूलस्थान की गुफाओं में तपस्विनी की तरह रहने लगीं। हम दोनों बहनें उन्हीं के साथ रहती थीं। सिन्ध के अरबी शासकों को किसी तरह यह पता चल गया कि हम यज्दगिर्द के वंशज हैं और सिन्धी सूफियों के साथ मिलकर अरबी राज्य का विरोध कर रहे हैं। अरब के सूफी महात्मा भी बलात् धर्म-परिवर्तन के विरुद्ध थे। वे गांव-गांव में सूफी और अद्वैत धर्म की एकता का प्रचार कर रहे हैं। इसी कारण शासकों की क्रोधाग्नि भड़क उठी थी। उन्होंने एक दिन मेरी माता को बहुत पीटा। उस समय हम दोनों बहिनें किसी काम से प्रह्लादपुरी चली गयी थीं। अरबी शासकों ने अन्य धार्मिक स्थानों को तहस नहस कर दिया था पर अमंगल के डर से प्रह्लादपुरी के नृसिंह मन्दिर को अछूता छोड़ दिया था। हम लोग वहीं एक सिद्ध अद्वैत महात्मा का दर्शन करने गयी हुई थी। जब हम लौट कर मां के पास पहुंची तो वह मूर्च्छित पड़ी थी। बर्बर सैनिकों ने सोचा था कि हमारे पूर्वज ईरान के सम्राट थे तो हमने अपने रत्न का भंडार कहीं आस-पास छिपा कर रखा होगा। चारों ओर खोजने पर भी जब उन्हें कुछ न मिला तो क्रुद्ध होकर मेरी मां को मारने लगे। जब तक वह मूर्च्छित न हुई वे मारते ही रहे। हमने मां का उपचार किया तो उनकी मूर्छा दूर हुई। हम दोनों को सकुशल देखकर वह बहुत प्रसन्न हुई। हम लोगों को उस गुफा से हटा कर भेलम के तट पर एक निर्जन स्थान में ले गयीं, जहां अग्निपूजक पारसी छिप-छिपा कर किसी प्रकार जीवन बिता रहे थे। मेरी माता ने ईरानी पारसियों को एकांत में एकत्र किया। समझा बुझा कर उन्हें सिन्ध से निकल जाने का आदेश दिया। हम

252 / एकता के देवदूत : शंकराचार्य

सब नर नारी अरवों का भेष बनाकर यहां से किसी प्रकार निकल पड़े। पर मेरी बहिन चन्द्रमुखी (मेहरबान्) माता के पाम ही रह गयी। मेरी माता जानती थी कि यह एक सिन्धी नव युवक से विवाह करना चाहती है। वही युवक जान पर खेल कर अपने व्यापारी बेड़े को मूलस्थान से देवल बन्दरगाह ले गया था। वहां से किसी प्रकार छिप-छिपा कर हम लोग प्राण बचा सके। हमारा बेड़ा देवल से संजन पहुंचने वाला था कि आंधी आ गयी। बचने की कोई आशा न देख हम सब भगवान की प्रार्थना करने लगे और संकल्प किया कि यदि इस प्रलय की आंधी से हम जीवित बच गये तो हम एक अग्नि-मन्दिर की स्थापना करेंगे।

ईश्वर की कृपा से हमारा बेड़ा सुरक्षित संजन पहुंच गया। उस समय संजन पर बादामी के सम्राट चालुक्य वंशी विजयादित्य यादव का राज्य था। उन्होंने हमें अपने राज्य में प्रविष्ट होने की अनुमति नहीं दी। हमारे बहुत आग्रह करने पर हमें अपनी विवशता बताने के लिये उन्होंने दूध से लबालब भरा हुआ एक पात्र भेजा जिसका अर्थ यह था कि हमारे राज्य में बाहर से आने वालों के लिये कोई स्थान बचा नहीं है।

ब्रेडानायक पवित्रात्मा दफ्तर ने दूध के पात्र में थोड़ी शर्करा (शक्कर) डाल दी। महाराज चालुक्यराज जिसका अर्थ समझ गए कि यह यात्री दल अरवों की तरह आक्रामक नहीं हैं। ये लोग घुलमिलकर हमारी संस्कृति को और अधिक पोषित एवं स्वादिष्ट बना देंगे। इसी कारण उन्होंने हमारे बेड़े को संजन के पास समुद्र द्वार (बन्दर गाह) पर रुकने की आज्ञा दे दी। वहां रहने पर मुझे भारती और आपके आश्रम का पता चला; अतः महिष्मती पहुंची। पता नहीं इन पच्चीस तीस वर्षों में हमारी माता और भगिनी का क्या हुआ? यहीं मंडन की विद्वता का परिचय मिला था। इसी से हम सब उसी स्थान पर चल रहे हैं जहां हमारी माता सूफी महिलाओं के साथ साधना किया करती थी।

इतना कहते-कहते सूरजमुखी का मन अन्तरमुखी हो गया। प्राचीन स्मृतियों का मेला सा लगा हुआ था। उनको देखते हुए पूरे समाज के साथ अपनी माता के आश्रम पर पहुंची। आश्रम में प्रवेश करते ही यात्रीदल ने देखा कि एक बूढ़ा ऊँचे प्रस्तर मंच पर विराजमान है। सूरजमुखी माता को देखते ही भावविह्वल हो उठी। उनके चरणों पर लेट गई। माता ने बेटी को पहचान लिया। पच्चीस वर्षों के बाद अपनी बिछुड़ी बेटी को पाकर उस अद्वैतवादिनी के विरागमय मन में राग और प्रेम का सागर उमड़ पड़ा। सूरजमुखी को छाती से लगाकर थोड़ी देर रोती रही। कुछ देर तक सारा समाज स्तब्ध भाव से यह दृश्य देखना रहा। साहस बटोरकर सूरजमुखी ने पूछा—“मां, मेरी बहिन मेहरबान् (चन्द्रमुखी) कहां कैसे है? कैसे मेंट होगी?”

मां बोली—बेटी सूरजमुखी, वह तुम्हारा कुशल समाचार जानने के लिए सदा व्याकुल रहती है।

इसी समय चन्द्रमुखी आकर बहिन के गले लिपट गई। दोनों आनन्द-विभोर होकर थोड़ी देर तक रोती ही रहीं।

सारी जनमंडली ऐसा अप्रत्याशित दृश्य देखकर चकित रह गई। सबके मन में यह विश्वास हो गया कि आचार्य को सिन्ध ले आने का यही उपयुक्त समय था। बूढ़ा तपस्विनी, यात्रीदल को सिन्ध की वर्तमान स्थिति समझाने लगी। तब अवसर पाकर सूरजमुखी अपनी बहिन चन्द्रमुखी को आश्रम के दूसरे कक्ष में ले

गई। चन्द्रमुखी में सौभाग्यवती नारी का कोई लक्षण न देख उसने इसका कारण पूछा।

चन्द्रमुखी बोली—“क्या कहूं बहिन ! विधाता की लीला समझ में नहीं आती। मैंने उसी नवयुवक सिन्धी व्यापारी से विवाह किया जिसने प्राणों की बाजी लगाकर पारसियों को मूलस्थान से देवल पहुंचाया था। उन्होंने जब लौटकर हमें सूचना दी कि आप लोग खुरासान से आने वाले पारसी दल से देवल में मिल गये और हरमुर्ज से सौराष्ट्र की ओर चले गए तो हमें बड़ा सन्तोष हुआ। हमारे पूर्वज कहा करते थे कि कच्छ-सौराष्ट्र के भारतीय बड़े ही उदार होते हैं और वे विदेशियों का सम्मान, उनकी सब तरह से सहायता करते हैं। तब हमें बड़ी शान्ति मिली।”

सूर्यमुखी ने पूछा—“चन्द्रा, तेरे शरीर पर सौभाग्य के पूरे लक्षण क्यों नहीं? ऐसा वेश क्यों?” चन्द्रमुखी रो पड़ी। उदास होकर अपनी कण्ठ कथा कहने लगी। बोली—“मेरे पतिदेव का बहुत बड़ा व्यापार था। वे लाभ का अधिकांश भाग सूफी महात्माओं की सेवा में अर्पण किया करते थे। अरबी शासकों को यह सहन नहीं हुआ। उन्होंने छलबल से हमारे पति की हत्या कर दी। पतिदेव जानते थे कि अरबी शासक किसी न किसी दिन हमारी सारी सम्पत्ति छीन लेंगे। अतः उन्होंने राजस्थान और कश्मीर के व्यापारियों तथा महाराजाओं के पास सारी सम्पत्ति न्यास के रूप में रखवा दी है। राजस्थान के सिसोदिया कुल में मेरी माता और मेरे पति का रत्न मंडार रखा हुआ है। उनकी यही अन्तिम इच्छा थी उसी सम्पत्ति को देश जाति और धर्म की रक्षा में अर्पण किया जाय। मां और मैं तुम्हारे कुशल समाचार के लिए व्याकुल थी। हम सब मिलकर अब आचार्य शंकर का मार्ग प्रशस्त करें।” सूरजमुखी और चन्द्रमुखी माता के पास लौट आईं। चन्द्रमुखी ने यात्रीदल के भोजन आदि की व्यवस्था की। इस प्रकार सिन्ध के सूफियों, सिन्धी व्यापारियों, ब्राह्मणों पुरोहितों के सहयोग से सिन्ध का कटु वातावरण धीरे-धीरे बदलने लगा और वैदिक, बौद्ध, जैन, पारसी, यहूदी आपस में हिल मिलकर आचार्य के स्वागत की तैयारी करने लगे। कुंडलवन में उत्सव रखा गया ॥

11

श्रीनगर की सर्वोच्च पहाड़ी¹ पर आचार्य और उनके शिष्यों के निवास की व्यवस्था की गई। आचार्य नित्य प्रातःकाल भगवान शंकर का पूजन करते, तदुपरांत जिज्ञासुओं का शंकानिवारण करते। कश्मीर स्थित सर्वज्ञ पीठ अपने समय में विश्व का सर्वोच्च सम्मान का आसन माना जाता था। अतः प्रत्येक देश के दार्शनिक विद्वान उस पद पर आसीन होने के लिए लालायित रहते। भगवान बुद्ध और महावीर के उपरान्त दो दैवी शक्तियां ईसा मसीह और मुहम्मद साहब के रूप में अवतरित हुई थी, जिनके सिद्धांतों पर यूरोप और एशिया के देशों में विशेष चर्चा चल रही थी। अतः अद्वैत-सिद्धांत का खण्डन करने के लिए देश-विदेश से विद्वान प्रतिनिधि काश्मीर चल पड़े। महाराज काश्मीर विदेशियों का स्वागत सम्मान करते

1. वही पहाड़ी आज शंकराचार्य के नाम से प्रसिद्ध है।

254 / एकता के देवदूत : शंकराचार्य

और उनके निवास की सुन्दर व्यवस्था बनाते। महाराज अजितापीड़ विद्वानों का आदर करते थे।

मार्ग में विदेश के कश्मीर-यात्री प्रतिनिधियों ने आचार्य से शास्त्रार्थ की अभिलाषा प्रकट की। नित्य नियम के अनुसार प्रश्नोत्तर काल नियत था। सर्वप्रथम अरबी प्रतिनिधि ने प्रश्न पूछना आरम्भ किया। वह बोले—“जब आप जीव और ब्रह्म में भेद नहीं मानते तो मन्दिर में पूजा और आरती करने फल फूल चढ़ाने क्यों जाते हैं? हमारे सूफी फकीर भी ‘अहं ब्रह्मास्मि’ की तरह अनलहक को मानते हैं पर मन्दिर में घण्टा बजाने नहीं जाते। आपकी कथनी और करनी में अंतर क्यों है? यदि भेद अभेद दोनों मानते हैं तो आप आचार्य नहीं प्रपंची हैं। हम लोग अल्लाह के उपासक और मूर्ति-भजक हैं और आप अनेक देव पूजक। आप प्रमाणित कीजिए कि मूर्ति पूजा की जरूरत क्या है? दूसरा प्रश्न यह है कि एक ओर आप भगवान को निराकार और निर्गुण कहते हैं; दूसरी ओर उसके रूपों का वर्णन करते हैं। एक ही ईश्वर निर्गुण निराकार और सगुण साकार कैसे हो सकता है? आपका अद्वैत सिद्धांत क्या भ्रामक और फर्जी नहीं?”

आचार्य ने बड़े विनम्र भाव से समझाते हुए कहा—“हमारे शास्त्र के अनुसार प्रत्येक तपस्वी महापुरुष की अनुभूति सत्य है। ईश्वर को निर्गुण निराकार सबने स्वीकार किया। किन्तु इस देश के मनीषियों ने अनुभव किया कि सर्वसामान्य का स्तर इतना ऊंचा नहीं होता कि निर्गुण निराकार ब्रह्म का एकदम साक्षात्कार कर सके। जिस प्रकार पक्षी आकाश में उड़ता हुआ पर्वत की ऊंची से ऊंची चोटी पर सहज ही पहुंच जाता है पर सामान्य मानव को क्रम-क्रम से एक-एक पहाड़ी पार करनी पड़ती है; तब जाकर कैलाश पर्वत पर पहुंच पाता है। ठीक इसी प्रकार हंसमार्गी वैदिक ‘अहं ब्रह्मास्मि’ की अनुभूति सहज ही कर पाता है। पिपीलिका (चींटी) मार्गी उपासक किसी देव-प्रतिमा में अपने आराध्य देव की भावना करते हुए आध्यात्मिक क्षेत्र में आगे बढ़ने का प्रयास करता है। जिस प्रकार किसी महापुरुष के अपने घर आने पर हम उसके बैठने का आसन, रहने का स्थान, भोजन, वस्त्र की व्यवस्था, वस्त्राभूषण से अलंकृत करते हैं, उसी प्रकार किसी मूर्ति में मूर्तिपूजक ईश्वरीय शक्ति का भाव लेकर तदनुसार उसकी सेवा-शुश्रूषा करता है। जिन मंत्रों से वह देव-पूजन करता है, उनकी ध्वनियों के स्पन्दन में एक प्रकार का संगीतात्मक आकर्षण होता है। जैसे हम संगीत में भाव-विभोर हो गीत सुनते हैं; जैसा गीत है तदनुसार हमारे मानसिक चक्षु के सम्मुख एक भावात्मक बिम्ब या रूप बनता है; ठीक उसी प्रकार देव-स्तुति की शब्द-ध्वनि के द्वारा देव विशेष की दैवी शक्ति आंखों के सामने झलकने लगती है, जो इस मूर्ति में से प्रस्फुटित हो उपासक की जीवनी शक्ति बढ़ाती है। मूर्ति केवल माध्यम है, सिद्धि नहीं। सिद्धि-दाता तो केवल एक दैवी भावना है, जो स्तोत्रों और मूर्ति के सहारे हृदय में उत्पन्न होती है। वे ही पवित्र भाव हमारे मानस पटल के मल को धो देते हैं। बुद्धि को निर्मल बनाते हैं। कर्तव्य कर्म की प्रेरणा देते हैं। ‘अहंब्रह्मास्मि’ तक पहुंचने के लिए मन के मल को धोना, आवरण को हटाना और विक्षेप को मिटाना होता है। यदि मूर्ति-पूजक सारे जीवन मल ही हटाता रहा और अज्ञान आवरण तथा अन्तःकरण का विक्षेप नहीं मिटा पाया तो पुनर्जन्म लेकर वह साधना की दूसरी स्थिति में पहुंच जाता है। इस प्रकार “अनेक जन्म संसिद्धिः ततो याति परां गतिम्।” अनेक जन्म की साधना से परगति मिल पाती है।

ऋषियों का अनुभव है कि तीर्थ व्रत, यज्ञदान, जप-तप पूजा-पाठ-कथावार्ता से जब मन का कल्मष धुल जाता है तभी निर्गुण निराकार ब्रह्म की जिज्ञासा जगती है। इसी से ब्रह्मसूत्र के प्रारंभ में ही कहा गया—‘अथातो ब्रह्म जिज्ञासा’ अर्थात् नियम आसन प्राणायाम के द्वारा मल मिटने पर ही जिज्ञासुओं का ब्रह्म-विद्या में प्रवेश सम्भव है। यह सिद्धान्त हंसमार्गी महात्मा साधकों के लिए नहीं पिपीलिकामार्गी भक्तों और कर्मकांडियों के लिए है।

दूसरा प्रश्न विचारणीय और गम्भीर है। “अहं ब्रह्मास्मि अनलहक” अर्थात् ईश्वर और अल्लाह तक पहुंचने के लिए समदर्शिता अनिवार्य है। एक सत्ता सर्वत्र विद्यमान है ऐसा पूर्ण विश्वास होने पर ही कोई समदर्शी बन सकता है।” अरबी प्रतिनिधि बीच में ही बोल उठा—“समदर्शी की पहचान क्या है? मैंने फारस में ऐसे सूफियों को भी देखा है जो बड़े ढोंगी, नास्वादा, अनपढ़ हैं; जो न नमाज पढ़ते न रोजा रहते। ऐसे ही ढोंगी अद्वैत साधु भी होंगे। कैसे इसकी पहचान की जा सकती है?” आचार्य ने समझाया कि जो कुत्ता, चांडाल और विद्वान में भेदभाव न माने; सबमें एक ही ब्रह्म को देखता रहे, वही महात्मा है वही अद्वैती है! किन्तु किसी भी उपासक में ज्ञानी, भेद बुद्धि या अल्पता नहीं देखता; अपने आचरण से ही सन्मार्ग पर प्रेरित करता है—“न बुद्धिभेदं जनयेदज्ञानां कर्मसंश्रिताम्।”

आचार्य के जीवन की घटनाएं अरबी प्रतिनिधियों को मालूम थीं। अतः उन्होंने आचार्य शंकर का साधुवाद किया।

12

काश्मीर महाराज अजितापीड़ विद्वानों, कलाकारों, दार्शनिकों, विशेषकर विदुषी महिलाओं का बड़ा सम्मान करते थे। जब उन्हें यह ज्ञात हुआ कि तक्षशिला विश्व-विद्यालय के कुलपति तथा प्राध्यापक, पण्डित-कुल-मंडित मण्डन मिश्र की पत्नी भारती के साथ आ रहे हैं, तो वे राज सभासदों और राज परिवार के साथ उनका स्वागत करने के लिए चल पड़े। पूरे समाज को साथ लेकर कुण्डल वन की ओर चलना तय हुआ।

कुण्डल वन अपने पूर्व वैभव को विस्मृत कर चुका था। भारती ने संध्या समय प्रार्थना के उपरांत कुण्डल वन का इतिहास सुनाते हुए कहा—“आज से लगभग 740 वर्ष पूर्व इसी स्थल पर विश्व बौद्ध संगीति का महाधिवेशन हुआ। महाराज कनिष्क की पत्नी बड़ी विदुषी राजमहिषी थी। उन्हीं के प्रयास से हीनयान और महायान नामक बौद्ध सम्प्रदायों का शास्त्रीय विवाद इसी स्थल पर सम्पन्न हुआ। जब दोनों सम्प्रदाय परस्पर समझौता न कर पाए, और दोनों सम्प्रदायों का वैमनस्य पतन की अपनी सीमा तक पहुंचने लगा, तो उनके सुधार का कोई मार्ग न पाकर कनिष्क ने वैष्णव धर्म स्वीकार किया। दो-तीन सौ वर्षों से बौद्ध राजाओं की शक्ति क्षीण हो चुकी थी। बौद्ध राजा एक दूसरे का उत्कर्ष सहन नहीं कर पा रहे थे। देश को खण्ड-खण्ड बंटते देखकर राज महिषी और कनिष्क दुःखी हुए। दोनों ने जब वैदिक चरक जैसे महात्माओं का चमत्कार देखा और वैदिकों में चारित्रिक शक्ति का उत्कर्ष पाया तो उन्होंने प्रधानामात्य अश्वघोष से परामर्श किया। उनके प्रयास से उसने चीन, अरब, फारस, तुर्किस्तान के

256 / एकता के देवदूत : शंकराचार्य

प्रसिद्ध ग्रन्थों का संस्कृत में अनुवाद कराया। संस्कृत को राजभाषा बनाई और अपनी प्रचण्ड शक्ति, अपने चारित्रिक बल, अपनी त्याग-तपस्या के द्वारा एक अखण्ड राज्य की स्थापना की। सम्राट् चन्द्रगुप्त मौर्य के उपरान्त देश पुनः एक बार एकता के सूत्र में ग्रथित हो गया। उसने पालि के स्थान पर संस्कृत में राजाज्ञा उत्कीर्ण कराई और देश के भिन्न-भिन्न भागों में स्तूपों की स्थापना की। इस प्रकार किसी भी विदेशी का साहस इस देश पर आक्रमण करने का कहीं नहीं हो पाया। सारा देश शांति, सुख, वैभव से परिपूर्ण हो उठा।

आज भी देश, कनिष्क-काल की तरह खण्ड-खण्ड में बंटा हुआ है। मैं अभी सिन्ध की यात्रा से आ रही हूँ। सिन्ध पर जब अरबों का आक्रमण हुआ तब अकेले दाहर को जूमना पड़ा। ~~इन्का भाई, सिन्ध नदी के उत्तरी भाग में राज्य कर रहा था और बेटा पूर्वी भागों में। अरबों के आक्रमण को उसका भाई और पुत्र खिल-काड़ समझकर तमाशा देखते रहे और दाहर अपने परिवार के साथ अकेला जूमना रहा। इब्नबिन कासिम ने दाहर को पराजित कर उसके भाई और बेटे के राज्य पर भी आक्रमण किया। ईर्या और अभिमान से भरे हुए भाई और बेटे वीरता-पूर्वक लड़कर मारे गए। पार्श्ववर्ती मौर्य और पांचाल आदि देशों के राजा सोचते रहे कि दाहर मारा जा रहा है तो हमें क्या है ! जब अरबी सेना उज्जैन तक पहुँचाने की ओर बढ़ी और एक-एक मन्दिर तथा राज्यकोष से सहस्रों का हीरा जवाहरात जूटकर अरब देश भेजने लगी तब इनकी आँखें खुलीं। आश्चर्य है कि फिर भी गुर्जर प्रतिहारों ने जब उज्जैन की ओर बढ़ती हुई अरबी सेना पर आक्रमण करके बढ़ने नहीं दिया तो दक्षिण के समूह राजा भी अरबों की ही सहमति करने लगे, परिवारों की सहायता करना बूझ रहा। जब किसी राष्ट्र के दुर्दिन आने होते हैं, तो भिन्न-भिन्न राजशक्तियाँ आपस के ही कलह की आग में जलकर भस्म हो जाती है। आज देश की स्थिति फिर वही हो रही है। उत्तर और दक्षिण के राज्य आपस में संग्राम कर रहे हैं। भगवान जाने इस देश का क्या होगा ? इस अंधकार में आशा और प्रकाश के रूप में आचार्य शंकर अवतरित हुए हैं। उन्हीं के चमत्कार से देश फिर एकता के सूत्र में ग्रन्थित हो सकता है और भारत एक देश, एक भाषा, एक राष्ट्र, एक राष्ट्रीय विचार वाला बन सकता है। सम्भवतः हाजी शाहे सिध को उसी उद्देश्य से अरब बुलाया गया है।~~

13

शाहे हज से लौटने पर सिध धर्माध्यक्ष से विगत स्थिति समझाते हैं। हम पूर्व कह आए हैं कि स्वामी रामानन्द अपने शिष्य सम्प्रदाय के साथ देवल के समुद्र द्वार पहुँचे थे। आचार्य शंकर कच्छ महाराज के जलपोत से देवल पहुँचने वाले थे। काश्मीर महाराज ने अपने राज्य के सन्यासियों के साथ राजमाता जयसेना को आचार्य शंकर की यात्रा सुविधा के लिए भेज दिया था। समुद्र तट पर विशाल जन समूह देखकर हमारे शासक अवाक् रह गए। जब उन्होंने देखा कि इस भीड़ में भारतीय मुसलमानों, सूफी फकीरों की भी बहुत बड़ी संख्या है तो जन समुदाय को सैन्य बल से छिन्न-भिन्न करने का विचार तो छोड़ दिया पर आचार्य शंकर की देशव्यापी ख्याति देवल का हाकिम सहन न कर सका। उसने शंकराचार्य की प्रार्थना सभाओं में विविध विघ्नवाधाएं डालनी प्रारम्भ कीं पर सिन्ध की प्रजा एक शताब्दी के हमारे शासन विशेषकर अरबी भाषा और सर्वथा

अपरिचित संस्कृति से इतनी ऊब चुकी थी कि वह सब प्रकार से जूझने को तैयार थी।

आचार्य शंकर जहां भी जाते, जहां भी प्रवचन करते उनकी सभा के चतुर्दिक अरबी सैनिक अस्त्रशस्त्र से सुसज्जित होकर दमन को तैयार रहते। प्रवचन समाप्त होने पर प्रश्नोत्तर होता रहता। आचार्य सिंध देश की यात्रा समाप्त करके मद्रास में पहुंचे। वहां मूलस्थान (मुल्तान) के मार्तण्ड मन्दिर का दर्शन करने गए। उसकी भग्नावस्था पर स्थानीय जनसेवियों ने बड़ी चिन्ता व्यक्त की। वहीं स्थानीय सूफी महात्मा भी आ गए थे जो अरब के प्रसिद्ध सूफी इब्राहीम और राविया की पीर-परम्परा में थे। वे आचार्य को अपने औलिया गुरु के पास ले गए। दोनों अद्वैतवादी एक दूसरे के गले मिले। सूफी महात्मा और आचार्य बड़ी देर तक विश्व में फैली अशान्ति पर विचार करने लगे। सूफी महात्मा ने आचार्य को अरब, फारस और सिन्ध के सूफी फकीरों पर कट्टर अरबों के अत्याचार की विविध कहानियां सुनाई। आचार्य ने दुर्योधन और दुःशासन की कथा की स्मृति दिलाते हुए कहा—“भगवन्, आप तो सर्वज्ञ हैं। जिसने ‘अनले हक’ ‘अहं ब्रह्मास्मि’ की अनुभूति कर ली उससे विश्व का क्या रहस्य छिपा रह सकता है? आप ही यहां की स्थिति सुधार सकते हैं।”

सूफी महात्मा बोले—मैंने कितनी बार प्रयास किया; कितना समझाया पर कट्टर अरबी शासन बलात् धर्म प्रचार बन्द करता ही नहीं। दाहर की कन्याओं की तरह आज भी सहस्राधिक कुमारियां बलात् विदेश भेजी जा रही हैं। शासकों की भोगलिप्सा का कोई अन्त नहीं। एक-एक शासक के घर में भेड़ बकरी की तरह नौकर नौकरानियों की जमात रहती है। आर्तबलाओं की पुकार कृष्ण भगवान क्यों अनसुनी कर रहे हैं? हम सूफी फकीरों को ही नहीं सिन्ध मद्र के शिया—हजरत अली के अनुवर्ती—मुसलमानों को भी वे अपना कट्टर दुश्मन मान रहे हैं। क्या किया जाए आचार्य? मेरा ख्याल है कि इस देश पर जो अरबी यमन भाषा बलात्—जोर जबरदस्ती—पढ़ाई जा रही है उसका वहिष्कार किया जाए। फारसी भाषा पहलवी से निकली है—जो संस्कृत से मिलती-जुलती है—यदि किसीको सीखनी हो तो उसकी व्यवस्था की जाए। इस प्रकार आर्यवान (ईरान) और भारत की मिलीजुली संस्कृति से देश की रक्षा हो सकती है। आइए चलें सूर्यदेव मार्तण्ड मन्दिर के प्रांगण में। वहां जनता आपका प्रवचन सुनने को व्यग्र है। वहीं देशोद्धार का नया कार्यक्रम जनता के सामने रखा जाए।

दोनों अद्वैती महात्मा मार्तण्ड मन्दिर के विशाल प्रांगण में पहुंचे। जनता ने दोनों महात्माओं की जयजयकार की। सूफी महात्मा आचार्य शंकर का परिचय देते हुए बोले—

“आचार्य शंकर को बाल्यकाल से ही अद्वैतसिद्धि ‘अनलहक’ की उपलब्धि हो गई है। ऐसे महात्मा सदियों के बाद दुनिया के कलह मिटाने, जालिमों से गरीबों को बचाने आया करते हैं। सुनते हैं कि जब शकों, पार्थियनों ने जहान पर जुल्म करना न छोड़ा, वे कहर ढाने लगे तो अनादि शंकर भगवान् स्वयं आदि शंकर के रूप में अवतरित हुए। आज.....

(इस वाक्य को पूरा कर ही रहे थे कि चारों ओर से “धाय-धाय, हाय-हाय, मरा रे मरा, पकड़ लो—पकड़ लो—” का कण्ठ क्रंदन और लाठी प्रहार की आवाज सुनाई पड़ी। ज्ञात हुआ कि सिंध शासक की आज्ञा से सैनिक बल सभामंड

258 / एकता के देवदूत : शंकराचार्य

करने आ गया है। हमारों शासन साधु-महात्माओं का प्रभाव नहीं बढ़ने देना चाहता था। सभा भंग कर दी गई और दोनों महात्मा और सभा के संयोजक बन्दी बना लिए गए, पर दोनों महात्माओं की तेजस्विता से प्रभावित सिन्धी सैनिकों के अनुरोध से दोनों महात्माओं को दूसरे दिन छोड़ दिया गया। उन्हें सिन्ध से बाहर जाने को बाध्य होना पड़ा। अतः दोनों महात्मा गान्धार देश की ओर चल पड़े। अब हम लोग वैफिक हैं। सिंध भिखारियों से बच गया।

14

आचार्य पश्चिमोत्तर भारत के उन राज्यों में विचरण कर रहे थे जहाँ शक वंशी राजा राज्य करते थे। ~~कुषाण वंशी और हूण सम्राटों को सम्राट स्कन्दगुप्त ने जब से पराजित किया था, तब से वे भारत पर आक्रमण करने में असमर्थ हो गए थे।~~ अकर्मण्य बौद्ध भिक्षुओं के साथ पक्षपात से हर्ष के पूर्ण प्रयास करने पर भी सारा देश संगठित नहीं हो पाया था। ~~वैदिक धर्मावलम्बी गुप्त सम्राट बौद्ध और वैदिक दोनों सम्प्रदायों को समान रूप से, सहायता पहुंचाते रहे।~~ बौद्ध महाविहारों के संचालन के लिए वैदिक राजा समग्र व्यय भार वहन करता पर हर्ष ने यह नीति नहीं अपनाई।

~~पश्चिमोत्तर प्रदेश के शासक शक अथवा कुषाण के वंशज अपने को दैव पुत्र शाही शाहानुशाही कहते थे और हिन्दू धर्म स्वीकार करके अपने को क्षत्रिय मानते थे। विदेशी उन्हें शक स्यान (सइस्तान) के शाही राजा कहते थे। इस वंश के राजा को तो पहले तक अरबों से लड़ते रहे और उनका आधिपत्य अपने राज्यों पर नहीं होने दिया। काबुल की घाटी में उद्भाण्डपुर इन्हीं क्षत्रियों की राजधानी थी। जब आचार्य उस नगरी, शाही शाहानुशाही राजाओं की राजधानी, में पहुंचे तो उन्होंने उद्भाण्डपुर के एक छोटे शैव मठ में विश्राम किया। दूसरे दिन बौद्ध महाविहार में उन्हें प्रवचन के लिए आमंत्रित किया गया। उनके अद्वैत सिद्धान्त की महत्ता और उनकी अकाट्य तर्क शक्ति से काबुल घाटी की जनता विशेषकर बौद्ध पंडित और शाहानुशाही राजवंशी इतने प्रभावित हुए कि आचार्य को सर्वज्ञ की उपाधि प्रदान करने को लालायित हो उठे।~~

बौद्ध, महावीर के आचार्य भक्त, पहले उनसे शास्त्रार्थ करना चाहते थे किन्तु थोड़े दिनों तक साथ रहकर उनकी जीवनचर्या को समीप से देखने पर उन्हें विश्वास होने लगा कि भगवान् बुद्ध ही आचार्य के रूप में अवतरित हुए हैं। बौद्ध महाविहार के परम कोष (अभुक्ति चांसलर) कर्मदान (प्रोजांसलर) स्थविर (बाइस चांसलर) और द्वार पण्डित मबने एकत्र होकर आचार्य को सर्वज्ञ की उपाधि प्रदान की; और आचार्य से कुछ दिन तक उसी महाविहार में व्याख्यान देने का आग्रह करके उनका प्रवचन सुनते रहे। आचार्य ने हेतुविद्या, अध्यात्म विद्या आदि समयोपयोगी आदि विषयों पर प्रवचन किया, जिससे समस्त पश्चिमोत्तर प्रदेश अत्यन्त प्रभावित हुआ। आचार्य शंकर की तपस्या, विद्वत्ता, कर्मठता, अध्यात्म शक्ति की चमत्कारपूर्ण कहानियां सर्वत्र फैल गईं। ~~उद्भाण्डपुर पश्चिमी देशों का व्यापार केन्द्र था। उद्भाण्डपुर और तक्षशिला के विश्वविद्यालयों में संसार भर के विद्यार्थी शिक्षा पा रहे थे। इस प्रकार आचार्य का यशसौरभ सभी देशों, सभी धर्मों, सभी~~

जातियों में व्याप्त हो गया।

कुछ दिनों तक तुषार राज्य में काबुल नदी के तटवर्ती प्रदेशों का भ्रमण करते हुए आचार्य काश्मीर के दर्वर प्रदेश की ओर चल पड़े। उनके साथ बौद्ध विहार के कुलपति; प्रदेश राज्य के प्रतिनिधि छात्र, शाहानुशाही राजा का परिवार शारदा पीठ की ओर चल पड़ा।

भारती को राष्ट्रीय संस्कृति और सैन्य शक्ति के संगठित करने का अवसर मिल गया था। उसने तक्षशिला में बैठकर अपने भाषणों के द्वारा पश्चिमोत्तर देश के छात्रों, नवयुवकों और महिलाओं में ऐसी स्फूर्ति और प्रेरणा भर दी थी कि सबने विश्व-संस्कृति के अवतार आचार्य शंकर को अपना आराध्य पुरुष स्वीकार कर लिया और इस संस्कृति के रक्षार्थ विदेशी आक्रमणकारियों के विरुद्ध डटकर सामना करने का संकल्प ले लिया।

15

आचार्य की ख्याति गांधार नरेश और शाह फारस तक पहुंच चुकी थी। उन दोनों देशों से राजदूत आचार्य के समीप प्रस्तुत हुए और उन्होंने अपने-अपने देश में चलने का आग्रह किया। भारत के बौद्ध भिक्षुओं के द्वारा आचार्य की दैवी शक्ति का ज्ञान बौद्ध विहार के आचार्यों को मिल चुका था। वह भी आचार्य को अपने-अपने विद्यापीठों में प्रवचन के लिए आमन्त्रित करना चाहते थे। अतः आचार्य शंकर अपने शिष्यों के सहित पुरुषपुर की ओर चल पड़े थे। किन्तु भारती और उसके साथ की अन्य राजकुमारियां सैन्धवी, अवन्तिका, मागधी, मालविका, गुर्जरी, चंचला, विनोदिनी, काश्मीर की राजकुमारी और महाराज अजितापीड़ की पत्नी के आग्रह से तक्षशिला रुक गई थी। भारती, काश्मीर स्थित (शारदा पीठ) या सर्वज्ञ पीठ नामक स्थान पर आचार्य को अधिष्ठित करने का उपक्रम कर रही थी। वह संपूर्ण भारत की संगठित सैन्य शक्ति के द्वारा उन विदेशियों को भारत से पराजित करने की योजना बनाने के लिए रुक गई थी, जो इस देश को अपना देश नहीं मानते और भारतीय देश की संस्कृति को अपनी संस्कृति, भारतीय गरिमा को अपनी गरिमा, भारतीय इतिहास को अपना इतिहास मानने को तैयार नहीं थे। कुछ विदेशी (अरब) ऐसे थे जो भारत में बसकर यहां के अन्न जल में पलने के कारण इस देश को अपना देश स्वीकार कर चुके थे। वह विदेशी शासकों से स्वयं पीड़ित होने के कारण उनके अत्याचारों से मुक्ति चाहते थे। इस देश को गुलामों और काफिरों का देश समझकर भारत से घृणा करने वाले अरबी शासक अपने उन शिया भाइयों को विधर्मी समझने लगे थे जो यहां की भाषा बोलते, यहां की रीति-नीति मानते, यहां का पहनावा पहनते, यहां की संस्कृति में रम रहे थे और इस देश को अपना ही देश समझते थे। सिन्ध की यात्रा के द्वारा भारती ने देशप्रेमियों पर जादू-सा असर डाल दिया था। भारती देवी की अभेद भावना और कुशल कार्य प्रणाली, स्नेहमयी वाणी से वशीभूत सिन्धी, भारत की एकता और अखंडता के लिए कृत-संकल्प थे। उन्होंने भारती को यह आश्वासन दिया था कि वे इस योजना से पूर्ण प्रभावित हैं। विभाजन, भारतीय राजनीति में एक कोढ़ जैसा रोग है, जो फैल रहा है। इसका यदि समय से उपचार न हुआ तो सारा शरीर

260 / एकता के देवदूत : शंकराचार्य

रुग्ण बनकर गल जाएगा ।

~~पूर्वजात में सम्राट अशोक, कनिष्क, विक्रमादित्य और वीर उग्रगुप्त का राज्य-विस्तार गङ्गापुत्र से जमुना नदी तक फैला हुआ था ।~~ वैदिक ऋषियों की यह भूमि अनेक आक्रमणों की दैत्य लीला देख चुकी थी । यद्यपि बौद्ध राजा उत्तरोत्तर दुर्बल (शक्ति रहित) होते रहे पर भारतीय वीरयोद्धा दुर्बल शासन की उपेक्षा करते हुए अपने ही बलिदान के द्वारा इस आर्यभूमि की रक्षा करते रहे । सिन्ध के इतिहास में पहली बार विदेशियों के अत्याचार से पीड़ित राजकुमारियों और सती नारियों को जौहर की ज्वाला में जूझना पड़ा था । मुहम्मद इब्नविन कासिम के दुर्व्यवहार और दुराचार की कहानियाँ बाहलीक तक पहुँच चुकी थी । वहाँ के बौद्ध राजा, सिन्ध की करुण कहानियाँ सुनकर बड़े क्षुब्ध हो रहे थे । सिन्ध देश में सत्य अहिंसा, प्रेम और करुणा की वर्षा करते हुए आचार्य शंकर बाहलीक आने वाले हैं यह समाचार सुनते ही आचार्य शंकर के दर्शन की लालसा जन-जन के हृदय में उमड़ रही थी । उनके अद्वैत सिद्धान्त को स्वीकार करने वाले बौद्ध भिक्षु बाहलीक और काम्भोज पहुँच चुके थे । उन्होंने इन भू भागों के राजाओं, सामन्तों में यह धारणा बिठा दी थी कि भगवान् बुद्ध ने ही शंकर के रूप में अवतार धारण किया है । यह चमत्कारी महापुरुष मृतक को जिला सकता है; 'दरिद्र निर्धन को धन-सम्पन्न बना सकता है; प्रमादी कायरों में शूरवीरता और कर्मठता के भाव भर देता है । सत्य, अहिंसा, करुणा की साक्षात् मूर्ति शंकर के दर्शन करते ही सारे दुःख पाप मिट जाते हैं । उनकी वाणी में अमृत भरा है । नेत्रों से करुणा की धारा बरसती है । मुख की ज्योति से अज्ञान का अंधकार मिट जाता है । उसने जीवन में कभी द्वैत का भाव आने ही नहीं दिया । देशी-विदेशी, वैदिक-बौद्ध ईसाई-मुसलमान, पारसी, यहूदी सबमें वह अपनी ही आत्मा, अपने ही ईश्वर, अपने ही धर्म और अपनी ही जाति का दर्शन करता है ।

आचार्य शंकर की चमत्कार भरी कहानियाँ फारस, ईराक, अरब, मिश्र, ग्रीक, रोम आदि देशों तक पहुँच चुकी थीं । यूरोप के ईसाई और मुसलमानों में घोर संघर्ष छिड़ा हुआ था । सर्वत्र रक्त की वर्षा हो रही थी । पृथ्वी माता अपने एक ऐसे दैवी पुत्रजन्म की लालसा कर रही थी जो अशान्ति को शान्ति में, हिंसा को अहिंसा में, असत्य को सत्य में, भ्रष्टाचार को सदाचार में, अज्ञान को ज्ञान में परिवर्तित कर सके । आचार्य शंकर के यश से प्रभावित कितने ही ईसाई भाई भी उनका दर्शन करने के लिए सागर और मरुस्थल की यात्रा करते हुए पुरुषपुर पहुँचे । पुरुषपुर के समीप स्थित तक्षशिला विश्वविद्यालय में देश देशान्तर के विद्यार्थी सातान्दियों से अपनी ज्ञान पिपासा बुझाने आते रहते थे । सबने सम्मिलित भाव से आचार्य को विश्वविद्यालय की ओर से सम्मानित किया । और उनके साथ-साथ बाहलीक की यात्रा भी की । इस प्रकार प्रत्येक धर्म, प्रत्येक सम्प्रदाय, अधिकांश देश, अनेक जातियों की भक्त जनता आचार्य के साथ पद यात्रा कर रही थी । महाराज काश्मीर के निमंत्रण पर पूरा यात्री दल शारदा नदी के तट की ओर काश्मीर जा रहा था । सबका अलग-अलग बेश था । अलग-अलग भाषा थी । पृथक्-पृथक् धर्मचर्या थी । फिर भी सारा समाज एक माला की मणि के समान किसी एक सूत्र से बुँधा हुआ चला जा रहा था ।

आचार्य शंकर अपने लम्बे-लम्बे डग रखते हुए हाथ में दण्ड-कमंडल धारण

किये, तीव्र गति से नंगे पांव ही पर्वत की तीखी चट्टानों को पार करते, ऐसे चल रहे थे मानो पवन देवता उछल-उछल कर मेघ राशि (घटा) को पकड़ने के लिए दौड़ रहा हो। उन घटाओं में आचार्य शंकर की मुख ज्योति विद्युत के समान दमकती हुई दिखाई पड़ती थी। प्रत्येक व्यक्ति इसी ज्योति के दर्शन को लालायित रहता था।

आचार्य जिसकी ओर दृष्टि डाल देते, करुणा भरी दृष्टि से देख लेते, वह अपने को कृतार्थ मानता था। आचार्य की विलक्षण प्रतिभा थी कि वह प्रत्येक भाषा-भाषी से उसी की भाषा में कुशल समाचार पूछते। उनकी जिज्ञासाओं का निवारण करते। विश्व के विभिन्न भागों से भिन्न-भिन्न संप्रदायों के अनुयायी उनसे मिलते। उन्हें अपने धर्म, देश और जाति की कहानियां सुनाते; अपनी व्यक्तिगत समस्याओं के निवारण का मार्ग पूछते; उनसे परामर्श पाकर अपने को धन्य मानते। इस प्रकार इस महापुरुष के साथ चलने वालों में सभी धर्म, सभी वर्ग, और सभी संप्रदाय के होने से, मानो पूरी पृथिवी (विश्वभर) के प्रतिनिधि पीठ की ओर जा रहे हों। सरस्वती उपासकों का यह जिज्ञासु मंडल विश्व कल्याण की खोज में तपस्वियों की तरह शान्त भाव से चल रहा था। ऐसा प्रतीत हो रहा था कि पूर्णचन्द्र नक्षत्र-मंडल के साथ पृथ्वी को ही स्वर्ग बनाने के उद्देश्य से आकाश से नीचे अवतरित हो गया है।

16

जिन दिनों आचार्य शंकर गान्धार और काम्भोज राज्यों की बौद्ध प्रजा एवं उनके बौद्ध राजवंश को भारत की सांस्कृतिक एकता का सन्देश सुना रहे थे, उन दिनों ~~भारती केकेय प्रदेश की राजधानी तक्षशिला विश्वविद्यालय में अपने भाषणों के द्वारा सम्पूर्ण भारत की राजनैतिक, सामाजिक, धार्मिक और शैक्षणिक स्थिति पर~~ भाषण दे रही थी। वह अपने भाषणों में आचार्य शंकर की नई अध्यात्म नीति, राजनीति, धर्मनीति, शिक्षा नीति, समाज नीति की व्याख्या करती और उनके आधार पर भारत के नव निर्माण की अभिनव योजना समझाने का प्रयास कर रही थी। अपने भाषणों में अरबों के सिन्धु पर पूर्ण विजय पाने का कारण विस्तार से समझाती। विदेशियों का दुष्प्रभाव कम करने और बाह्य आक्रमण से देश की रक्षा का उपाय बताती। एक दिन बोली—“देश, विनाश की ओर बढ़ते-बढ़ते उसके कगार पर पहुंच गया है; जहां एक सामान्य धक्का लगते ही पतन के ऐसे गहरे गर्त में पहुंच जायगा, जहां से शताब्दियों में भी न उभर पाएगा।”

हमारे ‘देव तुल्य’ वर्तमान आचार्य इस सोते हुए भारत को अद्वैत सिद्धांत की घुनुष-टंकार से जगाते फिर रहे हैं। संदेश मिला है कि वह काश्मीर में शारदा पीठ की ओर जा रहे हैं। आइए हम लोग वहीं चलकर उन्हें सर्वज्ञ पीठ पर आसीन करायें। यहां विभिन्न देशों के प्रतिनिधि विद्वान विद्यमान हैं। विश्वस्त सूत्र से ज्ञात हुआ है कि शकस्थान (साइस्तान) गान्धार, अरब, फारस, चीन, जापान, तुर्कि-

262 / ऐकता के देवदूत : शंकराचार्य

स्तान के विद्वान उन्हें एक स्वर से सर्वज्ञपीठ पर बिठाना चाहते थे किन्तु कश्मीर के पण्डित उनका विरोध कर रहे थे। आइये, हम सभी लोग काश्मीर राज्य के पण्डित-समाज को आचार्य की गरिमा का रहस्य समझाएं और उन्हें देश की वर्तमान स्थिति का ज्ञान कराते हुए सम्पूर्ण भारत की ऐकता, अखण्डता और राष्ट्रीयता से विधिवत् परिचित करायें। जो लोग इस प्रस्तावना से सहमत हैं, वे काश्मीर चलने की स्वीकृति प्रकट करें।" सम्पूर्ण उपस्थित जनता ने एक स्वर से प्रस्ताव का समर्थन किया और पूरा समाज काश्मीर यात्रा पर चल पड़ा, मार्ग में राजप्रतिनिधि ने प्रश्न उठाया—

धर्म क्या है ? अहिंसा क्या है ? कलह क्यों ?

आचार्य पद्मपाद काश्मीर महाराज के प्रतिनिधि का प्रस्ताव सुनकर बोले— “इस समय पृथ्वी के भिन्न-भिन्न राज्यों में बौद्ध, जैन, ईसाई, मुसलमान, पारसी, यहूदी आदि नामों से अनेक धर्म प्रचलित हैं। इन सभी धर्मों के आदि प्रवर्तक परा विद्या, परम शक्ति में विश्वास करने वाले दैवी महापुरुष या अवतारी व्यक्ति थे। उनके चलाये हुए अनुभूत सिद्धान्तों के मानने वालों ने उन्हीं के नाम पर नए-नए धर्म का प्रचार किया। गीता में भगवान् ने यह संदेश सुनाया है कि जब-जब पृथ्वी पर अत्याचारी, मर्यादा का अतिशय अतिक्रमण करने लगता है, तब-तब सन्तों की रक्षा और दुर्जनों के विनाश के लिए वह परमशक्ति ही पृथ्वी पर अवतरित होती है। अतः प्रत्येक धर्म-प्रवर्तक को ईश्वर का रूप समझने से पृथ्वी धार्मिक रक्तपात से बच जाती है। भारतीय धर्म की एक विशेषता रही है। धर्म के साथ विशेषण नहीं लगता और देशों में कोई न कोई विशेषण जुड़ा रहता है। भारत, धर्म को केवल धर्म नाम से पुकारता रहा है यद्यपि काल के प्रभाव से अब इसे वैदिक धर्म, सनातन धर्म, आर्य धर्म, हिन्दू धर्म, कलि धर्म आदि नामों से सम्बोधित किया जा रहा है किन्तु धर्म के मूल स्रोत वेद, उपवेद, दर्शन, स्मृति पुराण इतिहास आदि में कहीं भी धर्म के साथ कोई विशेषण अन्य धर्मों जैसा नहीं दिखाई पड़ता। ऋषियों का मत है कि ईश्वर सर्वव्यापक सार्वभौमिक दृष्टि वाला अति उदार है, वह शान्तिदायक गुणों से सम्पन्न है। इसी कारण उसे केवल धर्म नाम से अभिहित किया गया है। अतः जब हम धर्म की व्याख्या करते हैं तो हमारी दृष्टि “सर्वभूतहिते रताः”, पर ही सबसे पहले जाती है।

प्रत्येक धर्म-प्रवर्तक ऋषि अपने देश काल और जन-सामर्थ्य की परिधि में मानव कल्याण के सिद्धान्त नियत करता है। और अपने धर्म प्रचारकों को उस समय की परिस्थिति के अनुकूल कतिपय नियमों का पालन करते हुए, उनके प्रचार पर बल देता है। पर वैदिक ऋषियों में केवल पृथिवीमण्डल के ही नहीं, संपूर्ण विश्वमण्डल के कल्याण की भावना व्याप्त हो रही थी। इसलिए उन्होंने मानवों के साथ नक्षत्र मण्डल में विद्यमान ग्रह, उपग्रह, यक्ष, किन्नर, गन्धर्व, दानव, सुर, असुर आदि का भी विवेचन और वर्णन धर्म में सम्मिलित कर दिया है। ऋषियों ने बार-बार इस बात पर बल दिया कि वेद, उपनिषद्, धर्म-शास्त्र की आवश्यकता धर्म के वास्तविक रूप को समझने के लिए साधन मात्र है; साध्य नहीं। जब साधक को अपना वास्तविक स्वरूप, सृष्टि का रहस्य, जन्म-मरण का सात्पर्य समझ में आ जाता है, उसे वास्तविक ज्ञान हो जाता है; तब वह न वेद की चिन्ता करता न यज्ञ-हवन, पूजा-पाठ की। साधना-आराधना पर ही उसका ध्यान रहता है। अतः धर्म कहता है कि अपने आप को पहचानो। तुम्हारे

अन्दर ऐसी शक्ति है, कि स्वयं ईश्वर बन सकते हो। तुम्हारी आत्मा ही परमात्मा है। आत्मा-परमात्मा में, मानव-मानव में कहीं कोई भेद-भाव नहीं है।

मानव को भगवान ने ऐसी शक्ति दी है, जिससे अन्य चेतन प्राणियों से श्रेष्ठ बन गया है। अन्य जीव, बुद्धि द्वारा अपने स्वाभाविक धर्म पर विजय नहीं प्राप्त कर सकते। किन्तु मनुष्य अपने अन्तर्निहित दैवी शक्ति को विकसित कर आश्चर्य जनक उन्नति कर सकता है। मानवीय उन्नति का प्रधान साधन धर्म है। धर्म की अनेक प्रकार से व्याख्या की गई है। इस सृष्टिक्रिया को जिस ईश्वरीय नियम ने धारण कर रखा है, उसी को धर्म कहते हैं। अर्थात् संसार के सर्वव्यापक नियम के अनुसार सृष्टि, स्थिति और लय का क्रम चलता है। उन्हें धारण करने योग्य नियमों का नाम धर्म है।

वैदिक ऋषियों एवं प्रत्येक (धर्मावलम्बियों) धर्म संस्थापकों ने धर्म के मूल तत्व को समान रूप में विश्लेषित किया। धर्म के कुछ शाश्वत रूप हैं जो देश काल के अनुसार बदलते नहीं। केवल परिस्थितियों के अनुरूप नए वेश धारण कर लेते हैं। जिनके कारण वह पृथक से प्रतीत होते हैं। पर वास्तविकता यह नहीं है। जब धर्म का कोई मौलिक सिद्धान्त किसी देश या काल में व्यवहार के योग्य नहीं प्रतीत होता, तो उसका व्यावहारिक रूप देने के लिए कोई न कोई महापुरुष पैदा हो जाता है। पर इसका अर्थ यह नहीं है कि वही व्यावहारिक रूप सदा के लिए आदर्श माना जाए। इसी कारण इस सहस्रों वर्षों के इतिहास में बाल्मीकि, वेद व्यास के उपरान्त भगवान बुद्ध, महावीर, ईसामसीह, हजरत मुहम्मद को आदर्श के साथ व्यावहारिकता में जोड़ने के लिए अर्थात् व्यावहारिक बनाने के लिए धर्म के मौलिक सिद्धान्तों को नए वस्त्र पहनाने पड़े। कभी-कभी वस्त्रों के आकर्षण में आकर देखने वाला उस वास्तविक रूप को ही ओझल कर जाता है। वास्तव में सभी धर्मों के मौलिक तत्व एक हैं, क्योंकि सब में ही ईश्वर विद्यमान है। और उसी परमेश्वर में सारा जगत प्रतिष्ठित है।

पद्मपाद, प्रवचन के उपरान्त आश्रम में चले गए। नित्य नियम के अनुसार प्रश्नोत्तर का दायित्व भारती पर रहता था। आज विश्व के विभिन्न धर्मावलम्बी विद्यमान थे। हजरत मुहम्मद से पूर्व अरबों का व्यापार यूरोप, मिश्र, अफ्रीका से लेकर चीन के पूर्वी समुद्र तट तक फैला हुआ था। इन समुद्री व्यापारियों के साथ अरब के समुद्री सैनिक, ज्योतिषी एवं इतिहासकार भी चला करते थे। इसी परंपरा के अनुसार इब्न विन कासिम के समुद्री वेड़े में उस काल के इतिहास लेखक भी भारत आ गये थे। वहुतों ने यहीं सिन्धी कन्याओं से विवाह कर लिया था। उन्हीं के वंशज सदाकत अली ने अपने पितामह के इतिहास को समकालीन समस्याओं से जोड़ कर भारत का इतिहास लिखने का संकल्प लिया था। सदाकत अली के पीर (गुरु) वह सूफी फकीर थे जो आचार्य शंकर का दर्शन करते ही उनके प्रशंसक बन गये थे। सदाकत अली विश्व के धर्म, भारतीय दर्शन, विभिन्न संस्कृतियों और सभ्यताओं के उत्थान पतन के अध्ययन में लगे रहते थे। उनके मन में यह प्रश्न बार-बार उठता था कि हिन्दू धर्म है क्या? अन्य धर्मों के प्रवर्तकों का नाम और स्थान ज्ञात हैं पर हिन्दू धर्म कौसी पहली है? इसका नाम मनाने क्यों है? यही प्रश्न लेकर वह काश्मीर अपने पीर मुरीद सूफी फकीर के साथ श्रीनगर पहुंचे थे।

विभिन्न धर्मावलम्बियों से परामर्श करने के उपरान्त उन्होंने हिन्दू धर्म

264 / एकता के देवदूत : शंकराचार्य

सम्बन्धी रहस्यों का उत्तर जानने की जिज्ञासा प्रकट की। महाराजा काश्मीर अजितापीड़ स्वयं वीर योद्धा के साथ शास्त्र वेत्ता भी थे। धर्म जिज्ञासुओं और भारतीय संस्कृतिके पुजारियों का आदर करते थे। राष्ट्र की एकता और अखण्डता के विश्वासी थे। उन्होंने उपस्थित जनता को शंका निवारण और प्रश्न पूछने के लिए आमन्त्रित किया। आचार्य ने बौद्ध कापालिक, मीमांसक, नैयायिकों आदि वहत्तर सम्प्रदाय के आचार्यों को पहले ही शास्त्रार्थ में पराजित कर दिया था। अतः उनमें से किसी ने कोई प्रश्न नहीं पूछा।

सदाकत अली काश्मीरी वेश में इस तरह निवास कर रहे थे, मानो वह भारतीय संस्कृति के एक अंग बन गए हों। उनका काश्मीरी ढंग का रहन-सहन, खान-पान, वेश-भूषा इस प्रकार का बन गया था कि कोई उन्हें अरबी वंशज समझ ही नहीं सकता था। उन्होंने खड़े होकर विनम्रभाव से पूछा—“देवि भारती, मैं सिन्धु देश से आचार्य शंकर की सर्वज्ञता और आपकी अनुपम विद्वता सुनकर यहां अपनी शंका निवारण के लिए आया हूँ। मेरे पूर्वज अरब निवासी थे। मेरे दादा और पिता भी अरबी शासकों की आज्ञा से विश्व का इतिहास तैयार कर रहे थे। हमने अरबी भाषावद्ध यूनान, रोम, मिश्र, पारस, चीन आदि देशों का इतिहास अपनी ही भाषा में अनुवर्धित कर लिया है। मैं भारत के धर्म दर्शन और संस्कृति का इतिहास लिख रहा हूँ। मेरे मन में बार-बार यह प्रश्न उठता है कि हिन्दू धर्म और हिन्दू देश का सर्वप्रथम नामकरण यूनानियों ने सिकन्दर के समय किया। सिन्धु नदी को हिन्दू कहकर इसी के नाम पर इस देश को हिन्दू देश और यहां के धर्म को हिन्दू धर्म के नाम से पुकारा। इससे पूर्व यहां धर्म किस नाम से जाना जाता था? दूसरा प्रश्न है कि अन्य धर्मों को महापुरुषों ने चलाया, जिनके सिद्धान्त आज भी स्पष्ट हैं पर हिन्दू धर्म का मूल आधार क्या है? किसे हिन्दू कहा जाय? आपके यहां कोई वैष्णव है, कोई शैव, कोई लिंगायत है तो कोई वीर शैव, कोई घोर नास्तिक है तो कोई पूर्ण आस्तिक है। कोई अपने को ब्रह्म समझता है, तो कोई ब्रह्म को मानता ही नहीं। आखिर, धर्म सम्बन्धी यह प्रश्न आप लोग न सुलझाएंगे तो कौन इनका समाधान निकाल पाएगा? यह हिन्दू धर्म है क्या? इस चक्रव्यूह में से कैसे निकला जाय? हम किसे हिन्दू धर्म कहें? इतना कहते-कहते भावुकता वश उनकी आंखें भर आईं। और वह चुप-चाप बैठ गया। महाराज काश्मीर ने उनसे मंच पर आने का आग्रह किया। मंच के एक ओर भारती बैठी है, दूसरी ओर सदाकत अली।

श्वेत वस्त्र धारिणी सरस्वती स्वरूपा भारती महाराज काश्मीर के दाएं ओर खड़ी होकर बोली—“विद्वानों की इस मण्डली में एक से एक महान विद्वान दार्शनिक, इतिहास-वेत्ता विद्यमान हैं। मैं अपनी सामर्थ्य के अनुसार शंका-समाधान का प्रयास कर रही हूँ। आज के प्रसिद्ध इतिहास लेखक मौलाना सदाकत अली विश्व व्यापी धर्मों और संस्कृतियों का इतिहास लिख रहे हैं। उनका पहला प्रश्न है—हिन्दू धर्म के नामकरण के पहले भारतीय धर्म की क्या संज्ञा थी? निवेदन है कि प्राचीन ग्रन्थों में कहीं भी धर्म के साथ न किसी व्यक्ति विशेष का नाम जोड़ा गया न किसी देश विशेष का। इसे वैदिक धर्म कहना भी ठीक नहीं है। जिन्होंने वैदिक धर्म कहा भी है, उनका अभिप्राय इन चार वेद ग्रन्थों से नहीं था। ~~वह सत्य, ज्ञान, अच्युत और आनन्द रूप ब्रह्म को ही वेद मानते थे।~~ इसलिए वेद को सर्व व्यापक ब्रह्म का निश्वास कहा गया। अर्थात् जो ज्ञान किसी

~~व्यक्ति के द्वारा निर्मित न होकर सत्, चित और आनन्द का प्रदाना (देने वाला) है जो अनन्त है—जिसका कोई अन्त नहीं; वही अनन्त ज्ञान वेद का सूत्रक है। अतः वैदिक धर्म केवल चार वेदों या चार वेद ग्रन्थों में समा नहीं पाता, क्योंकि शास्त्रों में ऐसे स्थल आते हैं जहां आत्म-साक्षात् करने वाले को न कोई विधि है न कोई निषेध। वह न किसी का 'मंडन' करता है न किसी का खण्डन।~~

इससे सिद्ध होता है कि हमारे प्राचीन ऋषियों ने धर्म के साथ कोई विशेषण नहीं जोड़ा। सर्वत्र धर्म के लिए केवल धर्म शब्द का प्रयोग मिलता है। सम्भवतः किसी समय मानव मात्र के धर्म को धर्म नाम से अभिहित किया गया था, जो किसी देशकाल की सीमा से बंधकर नहीं चलता था। वह सार्वभौम सार्वदेशिक और सर्वकालिक था। उसीके मध्य से समय-समय पर देश काल के अनुसार विभिन्न धर्मों का आविर्भाव हुआ, क्योंकि नए धर्म, नए मत, नए सम्प्रदाय उसी मानव धर्म के कतिपय मौलिक सिद्धान्तों के आधार पर देशकाल की आवश्यकता के अनुसार नए-नए रूपों में अवतरित हुए।

कुछ लोग इस धर्म को सनातन धर्म के नाम से पुकारते हैं। सनातन धर्म का अर्थ है—वह धर्म जो सनातन पुरुष (ब्रह्म) परमात्मा के साथ जुड़कर सृष्टिकाल से आज तक आवश्यकतानुसार नए-नए सिद्धान्तों को जोड़कर चला आ रहा है।

इसे सनातन धर्म कहना भी ठीक नहीं, क्योंकि यह किसी एक देश तक सीमित हो जाता है। पर अद्वैत सिद्धान्त न किसी देश विशेष का है, न किसी एक जाति का। न किसी काल विशेष के लिए सीमित माना गया है। तीसरा लक्षण यह है कि अन्य धर्मों के परिचायक या सूचक कुछ विशेष चिह्न हैं। पर अद्वैत धर्म का कोई चिह्न विशेष नहीं है। शैव मस्तक पर राख मलेगा, तो वैष्णव विष्णु चरण को अपना प्रतीक (चिह्न) मानता है। सबका अलग-अलगवेश, सबकी अलग-अलग पूजा पद्धति, सबके अलग-अलग आराध्य देव माने जाते हैं। पर यह तो साधना के बाह्य उपकरण मात्र हैं। इस अनेकता में एक सूत्रता लाने वाला वही सर्व व्यापक ब्रह्म है, जो सबके हृदय में स्वयं बैठा है। चौथा लक्षण है कि भारतवर्ष के जिन ऋषियों ने भूगोल और खगोल दो नाम दिए, उन ऋषियों को संपूर्ण पृथ्वी के अण्डाकार होने का ज्ञान था। जिस प्रकार अण्डे के प्रत्येक भाग में संरचना शक्ति विद्यमान होती है, उसी प्रकार मानव धर्म के अनुसार इस भूगोल में नए-नए धर्म उत्पन्न करने की स्वाभाविक शक्ति है। प्रत्येक धर्म का मूल तत्व एक है। भारतीय धर्म यह शिक्षा देता है कि वह केवल भारतीय का ही धर्म नहीं है। जो मानव मात्र के लिए सदा-सर्वदा और सर्वत्र कल्याणकर है वह सनातन धर्म है। इसीलिए इसका नाम केवल धर्म है। न सनातन धर्म है न हिन्दू धर्म—वह केवल मानव धर्म है। हमारे आचार्य की शिक्षा यही है। इसी संदेश का प्रचार करते हुए वे देश-देश घूम रहे हैं।”

एक सिन्धी यात्री सनातन धर्म और मानव धर्म की इस व्याख्या से तिलमिला उठा। उसके पूर्वज अरबों के आक्रमण का दुष्परिणाम सहन कर चुके थे। वह कहानियां सुन चुका था कि राजा दाहर की युवती कन्याओं को विदेशों में विजेताओं ने बेचा था। इसकी पीड़ा उसके मन में रह-रहकर उठा करती थी। उसने खड़े होकर कहा—

“जो धर्म अपनी बहिन बेटियों की रक्षा नहीं कर सकता उसका मानव कल्याण का उद्घोष, आडम्बर नहीं तो क्या है? दाहर की युवती पुत्रियां अरब के बाजारों

266 / एकता के देवदूत : शंकराचार्य

में देव दी गई तब सनातन धर्म क्या लुप्त हो गया था ? सुनते हैं कि अरबों के अत्याचार से भागकर जब ईरानी अनाथ अबलाएं भारत आईं और भारतीयों ने सनातन धर्म का ढोंग करते हुए उन्हें अपने सम्प्रदाय में सम्मिलित नहीं किया। उन्हें विवश होकर अरबी धर्म स्वीकार करना पड़ा जिसका दुष्परिणाम आज हम सिन्ध में भोग रहे हैं !” इतना कहते-कहते उनका मुखमण्डल क्रोध से तमतमा उठा। भारती ने बड़े विनीत भाव से सिन्धी युवकों को सान्त्वना देते हुए सदाकत अली से प्रार्थना की कि “हम सिन्ध में दाहर कन्याओं की दर्द भरी कहानियां सुनते रहे हैं वास्तविकता आप हमें समझाएँ।” सदाकत अली बोले —

“दाहर की दो राजकुमारियों को सचमुच मुहम्मद इब्नकासिम ने अरब भेजा।

मुहम्मद इब्नकासिम ने अपनी बहादुरी दिखाने और इस्लाम प्रचार की दृष्टि से अपनी शान जमाने को अरब के खलीफा शाह वालिद के पास तोहफा के रूप में दाहर की दो कन्याओं को भेजा था। ~~मुहम्मद इब्नकासिम ईराक के शासक हज्जाज का दास था।~~ कई कारणों से हज्जाज और खलीफा वालिद में लड़ाई ठन गई थी। इसलिए खलीफा अन्दर से नहीं चाहते थे कि हिन्दुओं को जबरदस्ती मुसलमान बनाया जाये। पर हज्जाज किसी मूल्य पर, चाहे तलवार की नोक पर ही क्यों न हो—धर्म प्रचार के लिए कटिबद्ध था।

मुहम्मद इब्नकासिम ने सोचा था कि जिस देवल के राजा दाहर को मुहम्मद इब्न हासन और उसके सेनापति बूंदेल न हरा सके थे, उसको मैंने पराजित किया है और हजारों भारतीयों को अपने धर्म में युक्ति-शक्ति से भरती कर लिया है उसका इनाम मुझे अरब के खलीफा की ओर से जरूर मिलेगा। इसी उद्देश्य से उसने दाहर की दो बड़ी राजकुमारियों को बलात् खलीफा के पास तोहफा के लिए भेज दिया था। मुहम्मद इब्नकासिम ने देश-द्रोही बौद्धों की मदद से देवल-नेहन और सहवान निवासियों को मुसलमान बनाकर समझा था कि मुझे इस बहादुरी का अवश्य पुरस्कार मिलेगा। किन्तु उसके जुल्म का फल विधाता को देना मंजूर था। जब अत्याचार इतना बढ़ जाता है कि चारों ओर हाहाकार मचने लगता है, तो स्वयं आतं प्राणियों की आह की आग में स्वयं बर्बरों को मून डालती है। मुहम्मद इब्न कासिम का अतिशय अत्याचार प्रकृति नहीं सहन कर सकी। उसे अरब बुलाकर खलीफा ने फांसी दे दी। उस खलीफा सूफी फकीर की आकृति पर उस समय एक ज्योति-सी नाच उठी। ऐसा जान पड़ा मानो विश्व में न्याय, धर्म, शान्ति का उपदेश देने वाला कोई महापुरुष अवतरित हो गया।

भारतीय नारियों की त्यागमयी वीरता-भरी कहानियां, सूफी खलीफा अपने शिष्यों के द्वारा पहले ही सुन चुके थे। इन स्त्रियों के प्रयास से भारत में एक नई जागृति आ गई थी। ~~उसके बाद जब से बलिवादित्व ने विदेशी अरबों को काश्मीर की सीमा पर पराजित किया और बादामी के जालुवर राजा ने उज्जैन के मुसलमानों को आगे बढ़ने से रोक दिया तब से सिन्धियों में और भी नया उत्साह आ गया था। अवन्ति के राजा नाग भट्ट (गुर्जर प्रतिहार) और महाराज गोविन्द राज ने अरबों को पूर्वी और दक्षिणी भारत में बढ़ने से रोक दिया था। तब से भारतीय नारियों ने देवल की सतियों की पूजा का प्रचार सती पूजा के नाम से गांव-गांव प्रारम्भ कर दिया था। स्त्री जाति की ऐसी धर्म-निष्ठा देख सिन्ध के~~

सूफी फकीर मन-ही मग्न विस्मित रह जाते। संसार के किसी देश में भी इतिहास ने ऐसी सती नारियों का बलिदान न कभी देखा था न सुना था। इसी कारण इन भारतीय नारियों की वीरता और त्याग की कहानियां कहते-कहते हमारी आंखें कण्ठ से भर आती हैं।" इतना कहते-कहते सदाकत अली रो पड़े।

भारती ने सदाकत महर्षि से पूछा—जिस देश में ऐसी वीर नारियां हों वह बार-बार विदेशियों से पराजित क्यों हो जाता है? हमें कभी ग्रीक (यूनानी) कभी शक और कभी हूण पराजित कर जाते हैं। कभी अरबी और इराकी हमारी अनाथ नारियों पर अत्याचार का दुस्साहस करते हैं!"

सदाकत अली थोड़ी देर अन्तर्ध्यान कर चुप रहे। फिर बोले—“देवियो, इस देश के स्वार्थी पुरुष चाहे बौद्ध हों या जैनी, वैदिक हिन्दू हों या मूर्ति-पूजक, कर्मकाण्डी पंडित हों या शस्त्रधारी क्षत्री, व्यापारी वैश्य हों या राजकर्मचारी सेवक; सब में स्वार्थ की भावना ऐसी भरी हुई है कि प्रायः सभी अपने धर्म, अपनी जाति, अपने कुल, अपनी राज्य व्यवस्था से देश द्रोह करते आ रहे हैं। इसी सिन्ध में जिस समय दाहर का पूरा परिवार आलोर दुर्ग की रक्षा के लिए प्राण बलिदान करते हुए जल रहा था; और दाहर के वीर पुत्र जयसिंह और योद्धा वीरता से लड़ रहे थे; उस समय भी इसी नगर के कुछ स्वार्थी नागरिकों ने विदेशी अत्याचारियों को दुर्ग का गुप्त रास्ता बता दिया, जिससे दाहर के पूरे परिवार के साथ-साथ सिन्ध के बहुत बड़े समाज को अत्याचारियों ने सिन्धुघाट में डुबा दिया। मुलतान तक के सम्पूर्ण बौद्ध विहार, देवालय, मठ, आश्रम, विद्यापीठ, उपनिवेश वादियों की क्रोधाग्नि में भस्म हो गए जिसका दुष्परिणाम अन्य राजाओं को भी भोगना पड़ रहा है।

देवि भारती, इस देश की एक और बड़ी दुर्बलता मुझे यह दिखाई पड़ रही है जिसका साक्षी इतिहास है। जब विदेशियों का आक्रमण भारत के किसी भू-भाग पर होता है तो देश के बड़े राजा महाराजा एक जुट होकर लड़ने को कौन कहे, अपने भारतीयों का ही विरोध करते हैं और स्वार्थवश आक्रमणकारियों का साथ देते हैं। जिसका परिणाम उनको ही नहीं सारे देश की भावी सन्तति को भोगना पड़ता है। अपने ही गांधार राज का विरोधी इसी देश का एक मजदुरी शकों को स्वयं विदेश से आक्रमण के लिए बुला लाया। काश्मीर-सम्राट ललिता-दित्य से हारकर विदेशी सैनिक जघ उज्जैन की ओर बढ़े तो उनका सामना गुर्जर प्रतिहार राजा स्वतः करने लगा, तो सल्तूकों ने ईर्ष्यावश स्वयं विदेशियों की सहायता की। इसी से उनकी सत्ता बनी रह गई। इस देश, इस जाति, इस भूमि में पारस्परिक ईर्ष्या का यह बीज ऐसा विष-वृक्ष बन गया है कि इसके द्वारा निरन्तर एक प्रकार का देश द्रोह फैलता जा रहा है।" इतना कहते-कहते उनकी मुख-मुद्रा उदास हो गई और उन्होंने मौन धारण कर लिया।

कुछ देर उपरान्त अरब और भारत की तुलना करते हुए बोले—“प्रकृति का प्यारा, सृष्टि का दुलारा, स्वर्ण भरा शृंगार, छत्र धारी, सर्वोच्च नगराज से सुशोभित, हिमगिरि सा श्रेष्ठ मुकुट-वाला, सिन्ध-ब्रह्म-पुत्र जैसे विशाल नद के हिलोरो से विंचित, गंगा-यमुना धार से सुशोभित, केसर-कस्तूरी से सुरभित, राम-कृष्ण, बुद्ध महावीर के चरण-रज से विभूषित, मानव-प्रेम का पोषक, विश्व-बन्धुत्व का उपासक यह भोला-भाला देश आज अपने सारे पूर्वी गौरव और वैभव को पतन के गर्त में धकेलता चला जा रहा है। इसके विरुद्ध उन्नतिशील अरब देश है

268 / एकता के देवदूत : शंकराचार्य

जो अपने जड़ मूर्ति पूजकों को एक ईश्वरवाद का मार्ग प्रदर्शक नारी-जाति का उद्धारक, नास्तिकों को प्रकाश दिखलाने वाला इस्लाम, आज संसार में नए-नए साम्राज्य बना रहा है। हजरत मुहम्मद की भाई-चारे की शिक्षा ने पैगानों में नव जीवन का संचार किया। आपस में भाई-भाई की तरह मिलकर रहना सिखाया। एक जुट होकर दूसरे देशों को सैन्य बल से पराजित करने की शक्ति प्रदान की। उनके धर्म-प्रचार और राज्य-प्रसार में बाधक बनने वालों को पूरे अरब देश का शत्रु माना गया। देश-प्रतिष्ठा के लिए एक-एक बच्चा मर मिटने को तैयार रहा। कट्टरता की अतिशयता ने केवल सौ वर्षों में ही शिया और सुन्नी तथा अन्य सम्प्रदायों में अरबों को विभाजित कर दिया है और उनकी सैन्य शक्ति पश्चिम में ईसाई धर्म के नव जागरण से दिन पर दिन क्षीण तर होती जा रही है। इसाईयों में देश-प्रेम है। भाई चारा है। ईसा के प्रति निष्ठा है। इसी-लिए ईसाई अपने पराजित देश को पुनः स्वतंत्र करा रहे हैं। देशभक्त कनिष्क, चन्द्रगुप्त और समुद्रगुप्त के घोर तप से सदा स्वतंत्र और अखण्ड भारत खण्डों में बंटता जा रहा है। मैं इसी देश में पैदा हुआ, यहीं का अन्न जल इस शरीर का पालन करता रहा। यहां के प्राण-प्रद वायु में सुखी जीवन बिताता रहा। यही मेरी मातृभूमि है। अरबों ने अद्वैत-प्रचारक, अपने पूर्वजों के गुरु, खलीफा यजीद को नास्तिक मानकर अपमानित किया। अरबों की अतिशय कट्टरता यदि उनकी अवन्ति का कारण बन रही है तो भारतीयों की अतिशय उदारता भी इनकी उन्नति में बाधक बनती जा रही है। यदि अरब अहंकार वश अपने ही शुभचिन्तक भाइयों को देश से निकालने पर उतारू है, तो भारत बिना समझे बूझे विश्व बन्धुत्व के अभिमान में भारत-द्रोही विदेशियों का स्वागत करता रहा है। ये दोनों दुर्बलताएं अरब और भारत को ले डूबेंगी। यदि आप भारत की वास्तविक संस्कृति समझना चाहते हैं तो हमारे गुरु भाई स्वामीचिदानन्द जी की गुफा में चलिए वहीं इनका आश्रम है।”

सारा समाज स्वामी जी के आश्रम में प्रविष्ट हुआ। स्वामी जी की दिव्य ज्योति से गुफा जगमगा रही थी। स्वामी जी को यह जानकर बड़ी प्रसन्नता हुई कि यह महिला-मण्डल उस शाहे फकीर से मिलकर आ रहा है जो हजरत मुहम्मद के दामाद मौलाना हजरत अली की शिष्य परंपरा में ज्ञान प्राप्त करने वाले-सच्चे फकीर हैं। दोनों महात्मा अद्वैत वेदान्त के प्रचारक थे। दोनों ने ईश्वरीय ज्ञान के उच्च पद पर अपने को पहुंचा दिया था। दोनों महात्मा वेदान्त और कुरान के आधार पर मानव जाति की एकता में विश्वास रखते थे। सिन्ध में साम्प्रदायिक वैमनस्य समाप्त करने के लिए दोनों प्रयत्नशील थे। स्वामी महात्मा और सूफी फकीर दोनों को कुरान शरीफ और इस्लाम का स्पष्ट ज्ञान हो गया था। जिस प्रकार सूफी फकीर वेदान्त के आधार पर अहं ब्रह्मास्मि, तत्त्वमसि, सर्वं खल्विदं ब्रह्म, प्रज्ञानं ब्रह्म का रहस्य हिन्दू मुसलमान सबको समझाया करते थे, उसी तरह स्वामी चिदानन्द कुरान शरीफ के आधार पर सबको धर्म का रहस्य समझाते। महिला-मण्डल को उन्होंने समझाना इस प्रकार प्रारंभ किया—“समस्त सृष्टि खुदा और ईश्वर की प्रजा के रूप में है। वही सबसे बड़ा न्यायी, सबसे अधिक शक्तिशाली और सबसे बड़ा मेहरबान है। उसके यहां जाति-वर्ण, देश-काल, धर्म सम्प्रदाय का कोई भेदभाव नहीं है। कुरान शरीफ की आयत के अनुसार सारे धर्म एक ही ईश्वर की पूजा, अर्चना, आराधना, प्रार्थना का उपदेश देते हैं। चाहे जिस

रूप में उसकी पूजा की जाय फल एक ही मिलता है। केवल एक ही शर्त है। मनुष्य में ईश्वर, सत्य, पवित्रता, दया, दान के प्रति दृढ़ विश्वास बना रहे। पूजा नमाज, रोजा, उपवास, तीर्थ-व्रत और हज—यह सब उस अल्लाह तक पहुंचने के अलग-अलग रास्ते हैं। किसी रास्ते से जाओ। जैसे अगर मानसरोवर और कैलाश पहुंचना चाहते हो तो अपने-अपने रास्ते पर ठीक-ठीक चलते जाओ। अगर रास्ते से भटक गये तो लक्ष्य की प्राप्ति संभव न होगी, रास्ता चाहे कितना ही सीधा क्यों न हो।

स्वामी चिदानन्द सूफी फकीर से प्राप्त अपनी अनुभूत बातें बता रहे थे। वह बोले—“सूफी फकीर का दावा है कि दुनिया के सभी धर्म परम सत्य और जीवन-रहस्य की खोज इसी प्रकार करते हैं। परम सत्य भी विस्तृत आकाश की तरह अनन्त है। ज्ञान की भी कोई सीमा नहीं। आनन्द की अनुभूति तो अनिवर्चनीय है। इसलिए केवल प्रतीकों के द्वारा रहस्यों को समझने की चेष्टा होती है। देवी देवता भगवान की अनन्त शक्ति को समझाने के लिए प्रतीक मात्र हैं।”

इसी समय शारदा पीठ पहुंचने वाले अरबी आ पहुंचे।

17

विनोदिनी को छेड़छाड़ का अवसर मिल ही गया। उसने पता लगा लिया कि वाकदत्ता पत्नी जानकी अम्मा शुभ्रा से मिलने पतिस्वरूप ज्योतिषाचार्य ब्रह्मदत्त अरबी प्रतिनिधियों के साथ सर्वज्ञपीठ आ गये हैं। आचार्य के सर्वज्ञपीठ पर आसीन होने का समारोह चल रहा था। काश्मीर महाराज पूरे उत्साह के साथ इस कार्य में जुटे थे। महारानी जयसेना भी दूरागत अभ्यागतों को सुविधा प्रदान करने में दत्तचित्त थीं। गान्धार और काश्मीर राजा को इसका गर्व था कि उनके राज्य में इतना बृहद आयोजन हो रहा है। बौद्धों की तीसरी संगीति के अवसर पर आज से सात शताब्दि पूर्व इसी स्थान के समीप कुंडलवन में ऐसा ही बृहद् आयोजन हुआ था। जब सम्राट कनिष्क के आदेश से सम्पूर्ण देश के बौद्ध और वैदिक एकत्र हुए थे और प्रधानामात्य अश्वघोष के प्रयास से महायानी और हीनयानी बौद्धों का पारस्परिक संघर्ष मिटाने का प्रयास हुआ था। उस समय चीनी, सीथियन, शक आदि किस प्रकार भारतीय संस्कृति की मूलधारा के साथ मिलकर एकाकार हो गये थे। सम्राट कनिष्क ने समग्र भारत को एकता के सूत्र में ग्रथित कर लिया था। भारतीय बौद्ध, वैष्णव, शाक्त आदि एक परिवार की तरह आचार-विचार, रहन-सहन को नए रूप में ढाल रहे थे।

ठीक उसी प्रकार आचार्य शंकर के प्रयास से विभिन्न धर्मों, सम्प्रदायों और मान्यताओं में समायोजन होता जा रहा था। देशी-विदेशी विद्वानों, महात्माओं, साधु-सन्तों, धर्मोपाचार्यों ने एकमत से आचार्य शंकर को सर्वज्ञपीठ पर आसीन कराना चाहा था। गान्धार-काश्मीर को इसका श्रेय मिल रहा था। इसलिए राज्य में उल्लास उमड़ रहा था। ऐसे शुभ समय में जयसेना और विनोदिनी नए प्रकार का विवाह मंडप सजा रही थीं। अरब, फारस, चीन व भारत के विवाह मंडपों के विविध भित्ति चित्र तैयार करवाए गए। सभी सम्प्रदायों, धर्मों के अनुयायी आमंत्रित होने वाले हैं। विवाह मंडप भारतीय शास्त्रानुसार निर्मित हो रहा था। महारानी जयसेना और विनोदिनी दोनों प्रातःकाल ही ज्योतिषाचार्य पं० ब्रह्मदत्त

270 / एकता के दूबदूत : शंकराचार्य

के पास उनका समाचार लेने पहुंच गई थी। वहां से लौटते ही महारानी जयसेना ने विवाह मंडप की सामग्री संकलित करने का आदेश दिया था। राजकर्मचारी, कर्मकांडी पंडित के साथ विवाह सामग्री लेकर आने वाले थे। जानकी अम्मा को पहनाने के लिए वस्त्राभूषण, सिन्दूर और मंगलसूत्र देखते-देखते एकत्र कर लिए गए। सुन्दर मंडप बनने लगा। पुरोहित हवन सामग्री लेकर पहुंच गए। विनोदिनी और कश्मीरी स्त्रियां विविध रंगों से चौक पूरते हुए गा रही थीं—

पेंसठ का दूल्हा, बासठ की दुल्हन

मंडप में भूमके, नूपुर की रुनभून।

चंचला कर्नाटी को किसी ने सूचना दे दी कि विनोदिनी तो विवाह-मंडप रचा रही है। वह दौड़ी जानकी अम्मा और भारती के पास पहुंची। विनोदिनी के नाटक रचाने का समाचार दिया। जानकी अम्मा को बड़ा धक्का पहुंचा। वह भारती से अपनी व्यथा छिपा न सकी। वह अब विवाह-बंधन को देश-सेवा कार्य में बाधक समझ रही थीं। भारती, विनोदिनी का व्यंग परिहास भांप गईं। उन्होंने चंचला रानी को तुरंत विनोदिनी के पास भेजा। चंचला ने सैन्धवी, प्रभा, मागन्धी को भी साथ लिया।

उन्होंने छिपकर विनोदिनी का गाना सुना। चंचला ने प्रभा और सैन्धवी को पहले समझाने को भेजा। प्रभा भी कविता बनाना जानती थी। उसने विनोदिनी की गर्दन झटके से झुकभोरा और पूछा—क्यों री विनोदिनी, यह तू क्या कर रही है? हम सबने ज्योतिषाचार्य का वृत्तान्त जानने को तुझे भेजा था। तू यहां क्या कर रही है? हम सब उनका समाचार सुनने को आतुर हैं।

विनोदिनी बोली—प्रभा, देख नहीं रही हूँ क्या कर रही हूँ। सुनाने वाला वृत्तान्त होता तो सुनाती। जो दर्शनीय है उसे तो आंखों से ही देखा जा सकता है। कान, सुनकर क्या करते? यह देख 65 वर्षीय पंडित विवाह के लिए आतुर हैं। मैंने गाना बनाया है—“सुन तू भी साथ गा।” प्रभा ने पूछा—“तू गाना-बनाना कब से सीख गई?”

विनोदिनी—विरही पंडित की व्यथा देखकर वाल्मीकि की तरह मेरा काव्य संगीत अनायास उमड़ उठा। सुन तो सही—

पेंसठ का दूल्हा, बासठ की दुल्हन।

मंडप में भूमके नूपुर की रुनभून।

प्रभा बोली—तेरा गाना सुनकर मैंने भी गाना बनाया है। मेरा भी गाना सुन।

विनोदिनी—“क्या तुझे भी अपने विरही पति की व्यथा स्मरण हो आई? सच है प्रभा विरह-व्यथा ही काव्य और संगीत की जननी है। अच्छा तू सुना अपना गाना।” प्रभा गाने लगी—

“पेंसठ का दूल्हा, बासठ की दुल्हन

सुनते हैं गाली—जनता से चुनचुन।”

पगली कहीं की। यह अवस्था व्याह की है कि तू मंडप रचा रही है? तूने जानकी अम्मा से पूछा भी है कि अपने मन से मुहूर्त निकाल लिया है? तू तो सचमुच पगली है।

विनोदिनी बोली—पगली तू है तू। मैं ज्योतिषाचार्य से ही पूछकर आई हूँ।

प्रभा बोली—तूने उनसे क्या पूछा ? क्या स्वयं पूछा कि आचार्य वर, आपके विवाह का मुहूर्त कब निकलता है ?

विनोदनी बोली—उन्होंने बड़ी-बड़ी बातें बताई हैं प्रभा । मैं तुमसे क्या कहूँ ! वह कहते हैं कि “यही प्रश्न पश्चिम की सुन्दरियां पूछती थीं । पहले वह अपने विवाह और तलाक के विषय में प्रश्न करतीं । पहले पूछतीं—“मेरा ब्याह कब होगा ?” फिर पूछतीं “मुझे तलाक कब मिलेगा ?” फिर पूछतीं, “मेरा दूसरा और तीसरा पति कितने सालों तक रखेगा ?” फिर पूछती “ज्योतिषी बाबा, आप का विवाह कब होगा ?” जब वह कहते कि मेरा विवाह हो गया है और भारत देश में पति-पत्नी केवल एक बार ब्याह करते हैं, तो वह दांतों तले उंगलीं दवातीं। फिर कहतीं “पंडित जी, मुझे ब्याह कर लो न ! हम भी एक ही पति के साथ रहना चाहती है । हमें अपने देश ले चलो । इस देश में बड़े से बड़ा आदमी आठ-आठ ब्याह करता है । सत्तर वर्ष के बूढ़े सोलह साल की छोकरियों से ब्याह कर लेते हैं । तुम क्यों नहीं ब्याह करते पंडित ? हम भी ज्योतिष सीखेंगे । तुमको अपना भविष्य मालूम था तो तुमने उससे ब्याह क्यों किया ? वह बेचारी दूसरा ब्याह भी न कर सकेगी ! आपके लिए रोती होगी । मैं उस देवी का दर्शन करने चलूंगी । ले चलोगे पंडित अपने साथ !”

इतना कहते-कहते विनोदिनी मुस्कराने लगी । प्रभा ने पूछा—चुप क्यों हो गई कहती चल ?

विनोदिनी बोली—मैंने पूछा—क्यों पंडित ! अपने साथ कोई गौरांगी लाये हो क्या ?

प्रभा ने पूछा—उन्होंने क्या उत्तर दिया ?

विनोदिनी बोली—पं० जी बोले कि लाना ही होता तो बड़े से बड़े परिवार की शहजादी ला सकता था । ज्योतिष ज्ञान और भारतीय विवाह पर रीझकर वह साथ आ जातीं । पर फिर मेरा ज्योतिष ज्ञान समाप्त हो जाता । ज्ञान तपस्या से ही प्राप्त होता है, विलासिता तो सद्ज्ञान और विलासी दोनों को डबोती है । एक पत्नी व्रत का माहात्म्य पश्चिम जाने पर पूरी तरह समझ में आता है ।” फिर मैंने पूछा—“अब आपका विवाह-मुहूर्त कब निकल रहा है ?” वे झट बोले कि ज्योतिषी की वाणी ही मुहूर्त बनाती है । मुहूर्त अन्य के विवाह के लिए निकाला जाता है । ज्योतिषी के विवाह का मुहूर्त हर क्षण है । मैं तो आज ही अपनी वाक्दत्ता पत्नी को सिद्धूर पहनाना चाहता हूँ ।” सुन लिया प्रभा ! इसीलिए मैं और महारानी जयसेना विवाह मंडप सजा रही है । तुम सब झटपट जानकी अम्मा को सजाकर ले आओ । मुहूर्त बीता जा रहा है । सुनती है कि नहीं ? मुहूर्त बीता जा रहा है । जा तुरंत जा ।”

प्रभा बोली—ऐसा प्रतीत होता है कि तेरी पीठ खुजला रही है । बच्चू, तुम आज पिटोगी ।

विनोदिनी बोली—“प्रभा, तू ठीक कहती है । मेरे पति नित्य मेरी पीठ खुजलाया करते थे । दोनों को बड़ा अच्छा लगता था । देवी भारती न तो चैन से रहेगी न चैन से रहने देगी । वह अपनी तरह सबको वैरागिन बनाकर छोड़ेगी । बिना दिनों दिनों मेरी पीठ खुजला रही है ! कोई प्रेमी खुजलाने वाला नहीं ।”

प्रभाबोली—किसी और से ब्याह कर ले न ? वह तेरी पीठ खुजलाया करेगा ।

विनोदिनी बोली—प्रभा रानी, पश्चिम में तो एक साल दो साल के लिए

272/ एकता के देवदूत : शंकराचार्य

विवाह हो जाता है। फिर दोनों जब चाहें तब एक दूसरे को छोड़ देते हैं। नारी को कितनी स्वतंत्रता है। हमारे देश में बधिक के हाथ में गौ पकड़ा दी जाती है चाहे पाले-पोसे या मारे पीटें।

प्रभा ने पूछा - क्यों विनोदिनी, तूने पांच-पांच लाल गोद में पाला पोसा अब भी तेरी प्यास बुझी नहीं क्या ! क्या तेरा पति अब भी मारता है ? तू किसकी बात सुना रही है ?

विनोदिनी बोली—मैं तो जानकी अम्मा की बातकर रही थी। निष्ठुर ज्योतिषी ने 35 वर्ष तक बेचारी की सुधि नहीं ली। अब ब्याह करने चला है। दूसरा देश होता तो नारी फटकार देती। वह कभी का दूसरा ब्याह कर लिए होती।

प्रभा ने पूछा—फिर तू क्यों विवाह-मंडप सजाती और गाना गा रही है ?

विनोदिनी बोली - मेरे प्रयास से दोनों का विवाह हो जायेगा। अन्यथा 65 के बूढ़े और 62 की बुढ़िया का विवाह कौन करेगा ? दोनों आजीवन अविवाहित रहकर जीवन-रस के लिए तरसते रहेंगे। समझी रानी ! जिस समय ज्योतिषी अपनी दीन-दशा का वर्णन करते करते अपनी व्यथा सुनाने लगे कि "मैं ज्वलनशील उल्का की तरह स्पेन से ईरान तक मरुस्थलों, उपत्यकाओं, गिरिपर्वतों, नदी-सागरों में फिरता रहा पर कहीं शान्ति नहीं मिली। बार-बार वाकूदत्ता नारी की म्लान मूर्ति आंखों के सामने नाचती रही। इसी वियोगिन के तपोबल पर मैं बड़े से बड़े प्रलोभनों को ठुकराने में समर्थ हुआ। अरब, पारस देश के उन्मत्त सत्ताधारियों की क्रोधाग्नि में भस्म होने से बच गया। मैं उसी श्रद्धा रूपिणी नारी के साथ शेष जीवन बिताने अपने देश में आया हूँ। व्यापारियों के द्वारा आचार्य शंकर और उनके अनुगामियों का समाचार प्रायः मिलता रहा है। कितनी बार भारत आने की अनुमति मांगी, पर वे मुझे अपनी संस्कृति में रंगकर भारत में उसका प्रचार करने को भेजना चाहते थे। उनकी संस्कृति अस्वीकार करने पर मेरे प्राणों के प्यासे बन जाते थे। किसी प्रकार एक शहजादी की सहायता से अपने देश आ पाया हूँ। मेरे यंत्र-मंत्र से उस राजकुमारी की आशा आकांक्षा पूरी हुई थी। उसी ने अपने प्रभावशाली पिता द्वारा अरब का गणितज्ञ प्रतिनिधि बनाकर सर्वज्ञ पीठ भेजा है।" ज्योतिषी पंडित की व्यथा भरी कथा से मेरा हृदय द्रवित हो उठा। मैं वचन देकर आई हूँ। मेरी लाज जानकी अम्मा के हाथ है।

प्रभा ने सारा समाचार भारती को सुनाया। भारती सोच में पड़ गई। विषम स्थिति थी। पता नहीं जानकी अम्मा और आचार्य क्या निर्णय लें। वह प्रभा चंचला, सैन्धवी, मागधी आदि को साथ ले विनोदिनी से मिलने गई। विनोदिनी को समझाया कि वर अपने आप विवाह करने मंडप में नहीं आता। उसे अपने साथ लाना होता है। अतः आओ चलें ज्योतिषाचार्य के शिविर में। वहीं विवाह मंडप में लगन करने का निर्णय होगा।" जयसेना अपने साथ अनेक कश्मीरी सुन्दरियां लेकर ज्योतिषी के पास चलीं। ज्योतिषी पंडित ने सबका आदर सत्कार किया। कुशल समाचार के उपरान्त प्रभा, जयसेना आदि ब्रह्मदत्त को निष्ठुर, निर्दय, पत्नी-वंचक आदि उपाधियों से विभूषित करने लगीं। गोविंदा ने सबको वजित किया। सर्वत्र शान्त वातावरण बन जाने पर गोविंदा ने ब्रह्मदत्त से निवेदन किया "पंडित यवनाचार्य, आपकी वाकूदत्ता पत्नी यहीं बैठी है, उन्होंने आपको पहचान लिया है। आप उसे पहचान लीजिए। फिर आपका आदेश पालन किया जायेगा।"

ब्रह्मदत्त ने केवल एक बार उसकी आंकी देखी थी और दूसरी बार विदेश यात्रा के समय उसका म्लान-मुखमंडल देखा था। वृद्धा, अघेड़, युवती, किशोरी अनेक नारियों में जानकी को पहचान न पाए। बोले—“आप लोगों में से तो मैं केवल इस महिला—(विनोदिनी की ओर संकेत करते हुए) को पहचानता हूँ।” इतना सुनना था कि सारा महिला-मंडप अट्टहास करने लगा। गम्भीर मना भारती के ओठों पर भी स्मिति नाच उठी। करतल ध्वनि से शिविर मूँज उठा। जयसेना विनोदिनी से परिहास करते हुए बोली—“चल विवाह मंडप में, पं० ज्योतिषी तुम्हें ही चाहते हैं। बोल, विवाह कब होगा? ब्याह करेगी न? ज्योतिषाचार्य अरब से प्रचुर स्वर्ण राशि लाये होंगे। तेरी पीठ खुजला रही थी न? धन, यश, वैभव विलास सब प्राप्त होगा। अब तू प्रसन्न है ना?”

विनोदिनी कब चुकने वाली—वह मुस्कराते हुए बोली—“पंडित प्रवर, विवाह से पूर्व यह निश्चय होना चाहिए कि आपने वहाँ कोई गौरांगी तो नहीं रख छोड़ी है? अब आप अरब तो नहीं जायेंगे? भारत में भी पुरुष कई विवाह करने के अधिकारी हैं। आप दूसरा विवाह तो नहीं करेंगे? कभी मेरी विगत गाथा सुनकर मुझे निकाल तो नहीं देंगे? आप अपनी धन-संपत्ति किसी और को तो न देंगे?”

उपस्थित महिला-मंडली विनोदिनी के तर्कों में रस लेकर करतल ध्वनि कर रही थी पर एक मात्र जानकी अम्मा के मुख मंडल से म्लानता के साथ खिन्नता प्रगट हो रही थी। ज्योतिषी का मनोविज्ञान संबंधी ज्ञान समय पर काम आ गया। उन्होंने कहा—“अरी परिहास प्रिय महिला? मैं अपनी वाक्दत्ता पत्नी को पहचान गया।” पंडित ब्रह्मदत्त अपने स्थान से उठे। जानकी अम्मा के सामने खड़े होकर बोले—“देवि जानकी! तुम धन्य हो।” जानकी अवाक रह गई। नत-मस्तक खड़ी होकर ज्योतिषी के चरणों में प्रणाम किया उसकी वाणी मूक हो गई। ज्योतिषी ब्रह्मदत्त बोले—“मैं तुम्हारे जीवन की गतिविधि का निरन्तर समाचार लेता रहा। भारत और अरब के व्यापारी आचार्य शंकर के चमत्कार की कहानियाँ देश-विदेश प्रसारित करते रहे हैं। दमिष्क के खलीफा को भारत के कोने-कोने की राजनैतिक, सामाजिक, आर्थिक सूचना मिलती रहती है। स्पेन से चीन तक स्थान स्थान पर उनके गुप्तचर छद्मवेष में घूम रहे हैं। धनपिपासु अनेक भारतीय विदेशों की स्वर्णद्युति से अन्ध हो देश का गला घोट रहे हैं। मुझे भी कई बार प्रलोभन देकर पथभ्रष्ट करने का प्रयास हुआ। पर इस देवी के प्रति मेरी श्रद्धा ने मुझे संकटों से उबार लिया। अनजाने ही मेरे प्रति इनके दृढ़ विश्वास ने इन्हें भी अध्यात्म ज्ञान का पिपासु बना दिया है। हे देवि, मेरी अभिलाषा है कि शेष जीवन तुम्हारे साथ गृहस्थ बनकर बिताऊँ। चिरकुमार ज्योतिषी बनने की अभिलाषा मर मिटी।” जानकी ने अपने अश्रुकणों से ज्योतिषी के चरण-रत्न का चन्दन बनाकर मस्तक पर धारण किया। फिर बोली—“देव! मेरे पिता ने मुझे आपको समर्पण कर दिया है। अतः मैं आजीवन आपकी आज्ञाकारिणी बनूंगी ही। मेरी दो प्रार्थनाएँ हैं। पहली प्रार्थना यह है कि जिस सन्ध्या को कमलिनी बल्लभ सूर्य देव और मेरे सौभाग्य दाता पतिदेव पश्चिम जा रहे थे उस समय वरुणदेव हमारे प्रणय के साक्षी बने। जब आप मेरे पितृपाद से विदा लेने गए तो उन्होंने अपने अश्रुजल से आपके चरणों को धोकर मुझे आप को ही समर्पित कर दिया था। और उसी समय मेरे पिता ने समुद्र तट पर मेरा आपको कन्यादान कर दिया था। हम प्रणयाग्नि में भावाहुति डाल रहे थे। सागर लहरियाँ संगीत सुना रहीं थीं। समुद्र, पुरोहित

274 / एकता के देवदूत : शंकराचार्य

बन हम दोनों पर आशीर्वाद सूचक जलकण छिड़क रहा था। सन्ध्या की लालिमा मेरे सीमन्त में, सौभाग्य सिंदूर उड़ेल रही थी। मेरे साथ-साथ सागर की अनन्त बीचियां भी अपनी मांगो में सिंदूर पहन रही थीं। देव, आप सोच विचार कर जो आज्ञा देंगे वह मुझे शिरोधार्य है! साठ के उपरान्त व्रानप्रस्थ आश्रम प्रारम्भ होता है। उसके अनुसार, वनप्रदेश में रहने वाले, नागरिक जीवन से सर्वथा अनभिज्ञ जनजातियों की सेवा और परमेश्वर का ध्यान करना है, न कि संकीर्ण गृह-प्राचीर में बन्द होकर घुटते रहना।”

ज्योतिषी (यवनाचार्य) बोले—“पश्चिमी देशों में कितने ही बड़े-बड़े परिवारों में 70-75 वर्ष की ढलती अवस्था में सातवां-आठवां विवाह होता है। नव-विवाह से नूतन शक्ति पाकर वीर योद्धा उत्तरी अफ्रीका से काबुल नदी तक का विस्तृत साम्राज्य स्थापित कर सुख—भोग रहे हैं और आजीवन ब्रह्मचर्य धर्म का पालन करने वाला यह देश सिन्धु के प्रवाह में अपनी मान-मर्यादा, सभ्यता-संस्कृति, वेद शास्त्र, धर्मकर्म विसर्जित कर पाश्चात्य देशों की दासता में ही सन्तुष्ट हो रहा है।”

मेरे स्वदेश लौटने का मूल उद्देश्य है जीवन के शेष पांच-सात वर्ष सुख-भोग में बिताना। विवाह-संस्कार में पत्नी के साथ कन्यादान करते हुए पिता कहते हैं—इमां कन्यां प्रदास्यामि, पितृणां तारणाय च। मम वंश कुले जाता यावत् वर्षाणि पोषिता, तुभ्यं-वर मया दत्ता पुत्र-पौत्र विवर्धिनी।” अर्थात् पितरों के ऋण से मुक्त होने के लिए संतानोत्पत्ति आवश्यक है इतना ही नहीं कन्या सप्तपदी करते समय मध्य में वर को यह विश्वास दिलाती है—शुचिः शृंगार भूषाहं मे वस्त्राभूषण से सुन्दर शृंगार कर आपके साथ रमण करूँगी।” वह विवाह क्या जिससे नारी को शृंगार युक्त हो पति के साथ क्रीड़ा का अवसर न मिले। मुझे अरब देश न जाना पड़ता तो हम दोनों का विवाह संस्कार आज से 35 वर्ष पूर्व हो चुका होता। जो युवावस्था सुख भोग में बीतती वह मुझे त्रयताप से जलाती रही। पर हम दोनों विवश थे। किसी प्रकार भाग्यवशात् प्रवास से मुक्ति मिली है। अब तो शेष जीवन गृहस्थ की भाँति बिताया जाना चाहिए। अन्यथा अन्त तक कामना अतृप्त बनी रह जायेगी। अन्तकाल की भावना ही पुनर्जन्म की भाग्य विधाता बनती है।” इतना कहते-कहते उनकी आकृति तमतमा उठी। भावोद्वेग वश वाणी वन्द हो गई।

जानकी अम्मा ने यवनाचार्य के चरणों में झुककर अभिवादन किया। दोनों हाथ जोड़कर बोलीं—‘देव,

मेरा यह भौतिक शरीर आपको अर्पित है ही। पर दासी की इतनी प्रार्थना सुन लीजिए—बुझी हुई अग्नि में आहुति वर्जित है, देव। क्या अब मैं वंश वृद्धि योग्य हूँ? अरब में विवाह पितृऋण के लिए नहीं किए जाते। भोग-प्रधान संस्कृति विवाह के विषय में ऐन्द्रिय सुख को ही सर्वोपरि मानती होगी। तभी तो 70-80 वर्ष की अवस्था में पुरुष नवोढ़ा से विवाह करते होंगे। उनकी विवाह-पद्धति को आप विधिवत् जानते होंगे। हम तो उससे सर्वथा अनभिज्ञ हैं। आप तो सप्तपदी का पूरा माहात्म्य जानते होंगे ही हैं पर आज्ञा हो तो मैं इस विषय में दो शब्द कहूँ?

यवनाचार्य—कहो, अवश्य कहो। पैंतीस वर्षों में मुझे कभी वैदिक संस्कार करने का अवसर ही नहीं मिला। संभव है मैं यथार्थ न समझ पा रहा हूँ।

जानकी अम्मा बोली—“देव, हमारे देश में सम्पूर्ण जीवन की ईकाई को चार भागों में विभाजित किया गया है। प्रत्येक भाग के उप विभाग किए गए हैं। युवावस्था का जीवन भी सप्तपदी के अनुसार सप्तस्थितियों में सप्त सोपानों से जोड़ा गया है। पन्चीस वर्षों का विद्यार्थी जीवन है तो अधिकतम साठ तक का गृहस्थ जीवन। तदुपरान्त सन्तान को गृहभार सौंप दीन-दुखी अशिक्षित वन-वासियों के कष्ट निवारण में जुट जाना होता है। इन पैंतीस वर्षों के गृहस्थ जीवन के पांचवें सोपान अर्थात् 50 वर्ष की अवस्था $5 \times 5 + 25$ तक सन्तानोत्पत्ति हो या न हो—एक दूसरे के दुख में सहायक, सुख में सुखी रूप से सहवास करना ही है। पचास से साठ का समय होम-यज्ञ आदि धर्म-कर्म आदि में बिताना होता है। इसके उपरान्त पति-पत्नी सखा भाव से वानप्रस्थ में साथ-साथ अथवा मनोवृत्ति के अनुसार पृथक्-पृथक् जनसेवा कार्य में पूरा समय लगाते हैं। इस प्रकार वर-वधू दोनों इस व्रत का संकल्प लेते हैं जिसके साक्षी सम्पूर्ण उपस्थित जन होते हैं। यह है भारतीय विवाह पद्धति का रहस्य जो हमें बालिका विद्यापीठों में समझाया गया था। यह जानते हुए भी यह शरीर आपको अर्पित है। “देहोमया अर्पितं स्तुभ्यम्”—अब आप जैसे चाहें मुझे पत्नी रूप से ग्रहण करें। अन्त में इतना ही निवेदन है कि आप 35 वर्षों तक अरबी वातावरण में रहकर वहां के पार्थिव वैभव और उसके उपभोग से प्रभावित रहे हैं; और मैं सर्वज्ञ शंकर और देवि भारती के साथ आध्यात्मिक वातावरण में जीवन बिताती रही। किन्तु यदि सौभाग्य सूत्र और सप्तपदी आप को अभीष्ट है तो चलिए, संस्कार संपन्न हो जाये। भले ही जनता का व्यंग और परिहास सहना पड़े।”

जानकी अम्मा का आत्म-समर्पण-भाव सोचकर यवनाचार्य मन ही मन लज्जित हो गए। जानकी अम्मा के तर्कों का कोई उत्तर-उनकी समझ में नहीं आ रहा था। वाग्दत्ता पत्नी की वाणी ने उनका अन्तर्पटल खोल दिया। वह झेंपते हुए बोले—“अरब के मरुस्थल में कामना रेत की झंझा ने मेरी आंखों के सामने जो पर्दा डाल दिया था; मैं जिस मृगमरीचिका को प्यास शान्त करने वाली नदी समझ रहा था, उसका रहस्य अब समझ में आया है। जानकी अम्मा की शास्त्रवाणी से मेरी आंखें विस्मय विस्फारित हो उठी हैं। अब मैं आप लोगों के साथ जन-सेवा में ही शेष जीवन बिताऊंगा। अरब में रहते हुए मैं समझता था कि पूरा भारत देश पश्चिम के अधीन होकर रहेगा पर देख रहा हूं कि इस देश की नारियों में नव जागरण आ गया है। जिस देश की महिलायें जग जाती हैं, देश की प्रहरी बन जाती हैं, उसे कौन पराजित कर सकता है? मुझे ईरान जाने पर यह तथ्य समझ में आया। ईरान पर आज से लगभग पन्द्रह शताब्दी पूर्व विदेशियों का आक्रमण हुआ। कुरुश नामक प्रतापी राजा राज्य कर रहा था। ईरानी सेना की एक टुकड़ी शत्रु का सामना करने में अपने आप को असमर्थ पाकर भागती हुई समीपस्थ नगर में शरण लेने आई। वहां की स्त्रियों को ज्यों ही पता चला, वह संगठित होकर नगर द्वार पर चिल्लाने लगीं—

“भगोड़ों के लिए नगर में स्थान नहीं। जाओ युद्ध में मर मिटो।” वे लौट कर प्राणपन से लड़े, विजयी हुए। देश संकट से बच गया।” इस समय सबके हित के लिए मैं भी देश सेवा में लगूंगा। की।

1. 35 वर्ष के गृहस्थ जीवन को सात भागों में विभाजित करने पर प्रत्येक

भाग 5 वर्ष का होता है।

दूसरे दिन मानव धर्म पर विचार होने लगा

आचार्य शंकर द्वारा प्रतिपादित और शास्त्र अनुमोदित मानव धर्म की विशिष्ट व्याख्या सरस्वती भारती के मुखकमल से निकलकर वातावरण में चारों ओर कस्तूरी और केसर की सुगन्ध की तरह फैलने लगी। उपस्थित जन मंडली में यहूदी, पारसी, बौद्ध, जैन, अरबी, ईरानी के अतिरिक्त भारत के प्रायः सभी सम्प्रदाय वाले विद्यमान थे। भारतीय धर्म और अद्वैत दर्शन की विलक्षण व्याख्या सुनकर प्रत्येक धर्मावलम्बी को यही प्रतीत हो रहा था मानो उसी के धर्म की व्याख्या हो रही है, कहीं किसी कोने से विरोध की ध्वनि नहीं आई, आनन्द की अनुभूति करते हुए प्रत्येक व्यक्ति का रोम-रोम पुलकित हो रहा था। साधुवाद का उद्घोष कम होने पर चंचला उठ खड़ी हुई। वह विश्व इतिहासवेत्ता सदाकत अली और सूफी फकीर से उनके प्रवचन के लिए प्रार्थना करते हुए बोली— “आपलोग चीनी यात्री फाह्यान ह्वेनसांग की भांति देश-विदेश के धर्म वहाँ की राजनीति, संस्कृति आदि का अध्ययन कर रहे हैं। आप ही लोग बता सकते हैं कि मानव धर्म का पुजारी यह भारत देश बार-बार विदेशियों के आक्रमण से क्यों पराजित होता आया है? क्या राजनीति और धर्म में कोई संबंध नहीं है? यदि हमारा धर्म मानव-मात्र का कल्याण चाहता है तो विदेशी हमें पददलित क्यों करते रहते हैं? मुट्ठी भर शक, हूण और अरबी सैनिक भारत आए और उन्होंने इस विशाल देश के बहुत बड़े भू-भाग पर अधिकार कैसे जमा लिया? भारतीय इतने क्लीव कायर और स्वार्थी कैसे हो गए?”

सदाकत अली को भारती ने मंच पर आमंत्रित किया। मंच के एक ओर भारती बैठी थी, दूसरी ओर सदाकत अली, दोनों के बीच में महाराज काश्मीर विराजमान थे जिनके मन में भी यह प्रश्न वर्षों से खलबली मचा रखा था अतः इनका उत्तर जानने की उत्कण्ठा भी। वह इतिहास के प्रेमी थे। उनके पूर्वज ललिता दित्य ने अरबों को काश्मीर की सीमा पर पराजित किया था। गान्धार से लेकर मगध देश तक काश्मीर साम्राज्य फैला हुआ था। उनकी बड़ी इच्छा थी कि सम्राट अशोक, कनिष्क, चन्द्रगुप्त, समुद्रगुप्त आदि की तरह सारा भारत किसी युक्ति से एकता के सूत्र में बंध जाये पर मगध के बौद्ध और दक्षिण के विभिन्न राज्य उनका विरोध कर रहे थे। चंचला का प्रश्न सुनकर उनके मन में भारत की एकता और अखंडता का प्रश्न पुनः जाग उठा। वह बड़े ध्यान से सदाकत अली का अनुभव सुनना चाहते थे।

सदाकत अली ने सबकी आकृति पर जिज्ञासा, उत्कण्ठा का भाव देखा। अतः बड़ी संयमित भाषा में इस प्रकार बोले— “मैं जब महाभारत का अरबी में अनुवाद कर रहा था तो मुझे धृतराष्ट्र और दुर्योधन के विनाश का कारण संभ्रम में आया। इस देश में भी प्रत्येक देश की तरह दैवी और भौतिकी राज्य होते आये हैं। दुर्योधन की सैन्य शक्ति ही नहीं, अपितु धन-बल, अस्त्र-शस्त्र पांडवों से कहीं अधिक था पर कौरव हारे पांडव जीते क्यों? दुर्योधन ईर्ष्या-द्वेष का एक वृक्ष था जिसकी जड़ें पृथ्वी के नीचे धृतराष्ट्र की खाद-शक्ति से फैल रही थी। इस जड़ का तना शकुनी था। दुशासन आदि उसकी शाखाएं। वीर विद्वेषी कर्णफूल है जिसका फल अनीवार्य रूप से दुःख-त्रलेश पराजय और पराभव है। ठीक इसके विरुद्ध युधिष्ठिर धर्म का वृक्ष है, कृष्ण जिसकी जड़ है, अर्जुन इसका तना, नकुल,

सहदेव डालियां, अतः इस धर्मवृक्ष का फल है विजय अथवा आनन्द । भारत देश जब-जब महाभारत के सन्देश को भूलकर अहिंसा का वास्तविक अर्थ बिना समझे बलव्य और कायरता को उदारता नाम से पुकारता है तब-तब विदेशियों के हाथों से पराजित होता आया है ।

गीता बार-बार ईश्वर-अर्पण बुद्धि से काम करने की प्रेरणा देती है पर जब अभिमानी राजशक्तियां गीता का परम उत्कृष्ट धर्म भूलकर मिथ्या अभिमान के नशे में उन्मत्त हो जाती हैं तो कृष्ण के वंशजों की तरह आपस में लड़ मरती हैं । अभिमानी दुर्योधन की तरह भारतीय शासक ईर्ष्या वश होकर विदेशियों के आक्रमणकाल में भी अपने ही भाइयों को पराजित करने के लिए देश-दुश्मनों की सहायता करते रहे । सिकन्दर के आक्रमण के समय राजा आश्वीक ने चन्द्रगुप्त मौर्य के विरुद्ध यूनानियों की सहायता की । राजा गर्दमिबल और कालकाजार्ज में कलह होने के कारण शकों को भारत पर आक्रमण का मौका मिला । कम्बुजार्ज अपने अनुयायियों के सहित आक्रमकों के दल में सम्मिलित हो गया, जिससे भारत शताब्दियों तक शकों का दास बना रहा । इसी प्रकार हूणों ने आक्रमण किया तो महाराज चन्द्रगुप्त, समुद्रगुप्त, स्कन्दगुप्त ने अपने शौर्य, तेज, राजनीति और सैन्य-शक्ति के बल से सारे भारत को एकता के सूत्र में प्रणित किया । सम्पूर्ण देश की राष्ट्रभाषा संस्कृत बनी । उन्होंने बौद्ध, जैन और सनातनी देवी-देवताओं के पूजा-स्थल को समृद्ध और पवित्र बनाने का पूरा प्रयास किया । देश में एक बार पुनः स्वर्ण-युग आ गया । आप पूछेंगे कि हजरत मुहम्मद के दिवंगत होने पर केवल दस पन्द्रह वर्षों में ही इतना बड़ा अरब साम्राज्य कैसे स्थापित कर दिया ? और भारत मुट्ठी भर अरबों के हाथ कैसे पराजित हुआ ? इतिहास की यह बड़ी दुःखद और मार्मिक घटना है ।”

कुछ देर मौन रहकर पुनः सदाकत अली ने इतिहास की पुरानी कहानी प्रारंभ की । उन्होंने कहा—“जब अरबों ने फारस पर आक्रमण किया और पारसियों को अरबी संस्कृति धर्म और भाषा अपनाने को बाध्य किया तो अनेक पारसी देश छोड़कर अन्यत्र चले गये । जो बच गये उन्होंने अरबी लिपि को नए रूप में अपनाया पर अरबी भाषा को स्वीकार नहीं किया । उन्होंने फारसी नाम देकर अपनी पैतृक भाषा में बोल चाल के कुछ अरबी-शब्दों को जोड़कर एक नई भाषा बना ली । उन्होंने हजरत मुहम्मद के दासाव हजरत अली के सूफी सिद्धान्तों को अपने परम्परागत विचारों से संलग्न कर दिया । उन्होंने अपना यह जीवन-दर्शन विस्मृत नहीं किया कि समय-समय पर ईश्वर के दूत इस पृथ्वी पर आते रहते हैं । अरबों ने इसका विरोध किया । इसी कारण अरबी और इरानियों में सदा युद्ध चलता रहता है । और ईरान (आर्यवान) ने अरबी आक्रमण के उपरान्त भी अपनी फारसी संस्कृति को विस्मृत नहीं किया पर मुझे यह कहते हुए दुःख होता है कि भारतवासी एक सौ वर्ष के ही अरबी राज्य में अपनी भाषा, संस्कृति, परम्परा, धर्म, दर्शन, आदि को भूलते जा रहे हैं । यदि यही क्रम रहा तो देश पर विदेशी सत्ता दीर्घकाल तक बनी रह जायेगी मेरी समझ में इसका समाधान आचार्य शंकर और उनके शिष्य ही कर सकते हैं । हम लोग भारती से कुछ सुनना चाहते हैं ।

भारती संकोच करते हुए खड़ी हो गई । बड़ी विनम्रता से कहने लगी—
“इतिहास के मर्मज्ञ, भारत के प्रेमी, हमारे पूर्व विद्वान् वक्ता ने देश की वर्तमान

278 / एंकता के देवदूत : शंकराचार्य

स्थिति पर गंभीर चिन्ता व्यक्ति की है। इन्होंने भारत को अपना देश, भारतीय परंपरा को अपनी संपत्ति, भारतीय रहन-सहन को पूर्णतः अपना लिया है। यह हमारे लिए बड़े सौभाग्य की बात है। इसी कारण कट्टर अरबी इनसे द्वेष करते हैं। ऐसा जान पड़ता है कि जिस प्रकार अरब और ईरान में संघर्ष हुआ वैसा ही संघर्ष अरब और सिन्ध में भी छिड़ने वाला है। यदि फारस की तरह सिन्धी और पंजाबी भी अपनी परंपरागत संस्कृति, सम्यता और जीवन पद्धति को सुरक्षित रखते हुए अरब के नए ज्ञान-विज्ञान से लाभान्वित होते हैं तो देश की समस्या का समाधान अपने-आप होने लगेगा। फारस की भूल थी कि उन्होंने अपनी भूमि छोड़ दी। यदि भारत भूल सुधार का ऐसा आन्दोलन खड़ा कर दे कि विदेशी भाषा को जीवन के व्यवहार में न लाने दे, तो विदेशी शासन अधिक दिन टिक नहीं सकता। एक बार आचार्य शंकर ने स्वयं कहा—

“न स्मर्तव्यायामिनी भाषा ।”

आचार्य के सामने जब विदेशी आक्रमण का प्रश्न आया तो उन्होंने अपने शिष्यों को समझाया कि कोई भी विदेशी सत्ता अपने शासनाधिकार के साथ अपनी संस्कृति, अपनी परंपरा, अपने धर्म, अपनी विचार-पद्धति को बलात् आरोपित करना चाहती है। विदेशी सत्ता और विदेशी दुष्प्रभाव से देश को बचाने का एक सीधा उपाय यह है कि उनकी भाषा के माध्यम से उनके नए-नए ज्ञान-विज्ञान को अवश्य सीखा जाय पर नित्य प्रति के व्यवहार में, शासन के कार्य संचालन में विदेशी भाषा का प्रयोग कदापि न किया जाय। यदि पूरा समाज इस प्रकार का संकल्प ले ले तो विदेशी विजेता स्वयं हार मानकर या तो अपने देश लौट जायेगा अथवा इस देश की संस्कृति में रम जाएगा। मेरे हृदय पर आचार्य की इस अभिनव पद्धति का बड़ा प्रभाव पड़ा। ऐसा प्रतीत होता है कि सिन्ध और पंचनद को अरबी आक्रमण से बचाने का यही सबसे सीधा और सुलभ उपाय है। यह कार्य भाई सदाकत अली के सहयोग और परामर्श से सहज ही सम्भव बन सकता है। मैं उनकी शुभाकांक्षा के लिए अपने मुस्लिम भाइयों को हृदय से वधाई देती हूँ। आइए हम सब एक जुट होकर नगर-नगर, गांव-गांव, घर-घर आचार्य का सन्देश पहुंचाएँ।”

भारती कुछ देर तक मौन रहकर सोचने लगी। फिर बोली—“मैं भाई सदाकत अली से यह प्रार्थना करती हूँ कि वह हमें यह समझाने की कृपा करें कि अरबी शासन—विगत सौ वर्षों से मुट्ठी भर विदेशी सैनिकों के सहारे इस देश में क्यों टिका रह गया? अरब आक्रमण से पूर्व जितने विदेशी आक्रामक आए, वे या तो पराजित हो देश छोड़ चले गए अथवा जो बच गये भारतीय संस्कृति में ऐसे घुल मिल गए हैं कि उनके वंशजों से अभारतीयता सदा के लिए मिट गई।” निरंकुश सत्ता लोलुप, राज्याधिकार स्थापित करने के उपरान्त, निम्नलिखित हथकंडे अपनाने लगे—सदाकत अली ने ईरान का अनुभव सुनाते हुए कारण बताया।

(पारसियों का देश आर्यवान (ईरान) जीतने के उपरान्त उन्होंने अपनी संस्कृति का प्रभुत्व दिखाने के लिए उन्हें अरबी संस्कृति में रंग लेना आवश्यक समझा और सुल्तान के विरोध करने पर भी पारस के शाह ने सारे देश के धार्मिक स्थलों पर गुप्तचर नियुक्त किये। उन गुप्तचरों में अरबी और ईरानी दोनों धर्म वाले थे। वे छद्म साधु, सूफी फकीर बनकर अवोष जनता को ठगने लगे। उनमें से कतिपय छद्मवेशी कीमिया का चमत्कार दिखाने के लिए लोहा, तांबा आदि

धातुओं को सोने-चांदी में बदलने लगे। शाह की ओर से उन्हें जनता से लूटी हुई स्वर्ण-रजित राशि मिलती रहती थी जिसके बल पर उन्होंने धर्म-संस्कृति—परिवर्तन का आन्दोलन बड़े जोर से चलाया। सहस्रों की संख्या में भोले भाले ईरानवासी, अरबी संस्कृति अपनाने लगे।

रोगी अपाहिज, दीन दुःखी जनता को भाड फूंक यंत्र-मंत्र तावीज और अरबी वाक्यों के द्वारा वशीभूत करके उनके मन में यह विश्वास जमा दिया गया कि यदि वे अरबी धर्म, पद्धति, रहन-सहन और संस्कृति को अपना लें तो उनका सारा कष्ट दूर हो जाय। यह तो अनपढ़ सामान्य ग्रामीण जनता में अपनी संस्कृति फैलाने का मार्ग था। अर्ध शिक्षित ईरान निवासियों को मुल्ला-मौलवी, धर्म के ठेकेदारों ने अपने पूर्वजों के शौर्य-पराक्रम-तेजस्विता—चमत्कार के द्वारा शास्त्रार्थ में पराजित किया। इसका ईरान निवासियों पर प्रभाव पड़ना स्वाभाविक था।

तीनरी युक्ति सबसे प्रबल सिद्ध हुई। इसके अनुसार प्राचीन ममूद घरानों, राजच्युत परिवारों, वीर योद्धाओं को उच्च सरकारी अधिकार देने का प्रलोभन दिया गया। परस्पर युद्ध करने वाले ईर्ष्यालु परिवार एक दूसरे को नीचा दिखाने के लिए राज सत्ता की सहायता लेने लगे जिससे उनको अपनी संस्कृति, अपना विश्वास, अरबों के हाथ बेचना पड़ा।

चौथी युक्ति निकालने में आर्यवान (ईरान) की अद्वैत परंपरा का सहारा लेना पड़ा। ~~कितने ही अरबी और ईरानी गुप्तचर सिद्ध, फक्कड़, फकीर गुदड़ी पहन कलन्दर की तरह स्थान-स्थान पर फिरने लगे। जब वे अपने भक्तो-मुरीदों को गुदड़ी में से हीरा जवाहरात निकालकर देते तो सर्व साधारण जनता उनके चमत्कार पर चकित रह जाती और उनका उच्छिष्ट भोजन करने और जूठा मद्य या जल पीने में अपना सौभाग्य समझती। धीरे-धीरे उन गुप्तचरों ने ईरान निवासियों को अपने धर्म में परिवर्तित करना प्रारंभ किया। उनकी इतनी प्रतिष्ठा बढ़ी कि मृत्यु के उपरान्त उनकी मजार-जहां अरबी धर्म ग्रन्थों का अखंड पाठ हुआ करता था—पूजी जाने लगी।~~

सदाकत अली इतिहास की सच्चाई जानने को सत्य के उपासक बने थे। उन्होंने ईरान, मिस्र, सीरिया आदि देशों में स्वयं भ्रमण कर यह निष्कर्ष निकाला था। अब वह भारत का इतिहास तैयार कर रहे थे। उन्होंने उपस्थित तीर्थ-यात्रियों को सिन्ध, मद्र, कम्बोज के विगत सौ वर्षों का इतिहास समझाते हुए कहा—“अरबी शासकों, ईरान और सिन्ध के शाही खानदानों ने इस देश में भी उन्हीं युक्तियों का प्रयोग किया जिनके बल पर डेढ़ सौ वर्षों से वे विभिन्न भू भागों पर अधिकार जमाए हुए बैठे हैं। यदि इस देश ने भी आपस के बैर विरोध, ईर्ष्या व द्वेष, घन और पद के लोभ से वही भूलें कीं तो यह देश भी किसी न किसी दिन विदेशियों से पूरी तरह पददलित होगा। इस नैराश्य की अमावस्या में एकमात्र आचार्य शंकर ही आशा की ज्योति जगा सकते हैं। मेरा यही अनुमान है क्योंकि जब-जब इस देश का नैतिक, सामाजिक, धार्मिक और राजनीतिक पतन होने लगा है, कोई न कोई लोकोत्तर ज्योति जगमगाती हुई सहसा आ पहुंची है।”

भारती सदाकत अली का आभार प्रकट करते हुए बोली—“भैया, इस देश में आप जैसे सत्यान्वेषी जब तक विद्यमान हैं इसका विदेशी क्या बिगाड़ सकते हैं?” “पर इस समय हमारा क्या कर्तव्य है? विदेशियों के साथ हमारी क्या नीति हो?” सदाकत अली बोले—“विदेशी नीति की सफलता देश की आन्तरिक सैन्य और

280 / एकता के देवदूत : शंकराचार्य

चारित्रिक शक्ति पर निर्भर होती है। देश की आंतरिक शक्ति संगठन और सहानुभूति से बनती है। संगठन-प्रेम पर निर्भर है।" इसी के साथ सभा भंग हुई।

19

समस्त भारत के धर्म प्रतिनिधि एवं राजनेता महाराज काश्मीर के आमंत्रण पर एकत्र होकर विश्व की गतिविधि पर विचार कर रहे थे। सिन्धराज से सूफी महात्मा एवं केरल के सेंट थामस चर्च के सन्त आ चुके थे। केवल अरब के खलीफा अली के अनुयायियों का कोई प्रतिनिधि नहीं आया था। सम्भवतः अरब और फारस में सुन्नी-शिया का प्रश्न उठाया गया था। सिन्ध राज्य पर प्रभुत्व के लिए कलह प्रारंभ होने से दोनों में सीमा विवाद भी उठ खड़ा हुआ था पर किसी तरह अरबी विद्वान् और सूफी पहुंच ही गए। रामदास को विदेशी प्रतिनिधियों के आतिथ्य का दायित्व सौंपा गया था।

एक दिन कश्मीरी महिलाओं में शुभ्रा ब्रह्मदत्त के विवाह पर चर्चा चली तो इस प्रकार रहस्य खुला। रामदास के मन में रह-रहकर यह आशा बुलबुलाती रहती कि हो न हो आचार्य ब्रह्मदत्त जगद्गुरु शंकर का दर्शन करने अवश्य जाना चाहेंगे। उसने देखा कि अरबी प्रतिनिधियों की हरी पताका पर द्वितीया का चन्द्रमा चमक रहा था। हरी पताका पर रजत रचित द्वितीया का चन्द्रमा मानो नीले आकाश में दैवीदीप्ति चमका रहा हो। अथवा वैराश्यमय जीवन में आशा की ज्योति जगमगा रही हो। उस पताका की दूसरी ओर लिखा था "अहं ब्रह्मास्मि अनलहक" अर्थात् मैं और मेरे पिता (ईश्वर) एक हैं। विदेशी भाषाओं के मर्मज्ञ पंडित ब्रह्मदत्त के हाथ में पताका थी। ब्रह्मदत्त श्वेतवर्ण का उत्तम परिधान पहने थे। उनके सिर पर लम्बी शिखा दूसरी पताका की तरह लहरा रही थी। कंठ में अरबी चोगा लटकाकर चले जा रहे थे। रामदास ने ब्रह्मदत्त को कभी नहीं देखा था पर कालड़ी में जन-जन से उनके रंग-रूप-गुण की चर्चा सुन रखी थी। उसे ज्ञात था कि सिन्दूर बन्धन की पूर्व संध्या को ही राजाज्ञावश उन्हें ज्योतिर्विद के रूप में अरब देश जाना पड़ा। अतः सौभाग्य-कांक्षिणी शुभ्रा 35 वर्षों से कुमारिका जीवन बिता रही है। रामदास को विश्वास था कि वह भारती को संवाद देने चले तो विनोदिनी मिले। आचार्य ब्रह्मदत्त की विवाह से नहीं रोकेंगे।

विनोदिनी और रामदास में अच्छी पटती थी। वह रामदास की हनुमान बन्दर कहकर छेड़ रही थी। आजन्म ब्रह्मचर्य-व्रतधारी रामदास को भी उसके छेड़छाड़ पर भी क्रोध नहीं आया। कोई उनसे कुछ पूछता तो वह आचार्य शंकर की ओर संकेत करते हुए मुंह पर उंगली खड़ी कर दिया करता था। पर विनोदिनी के पूछने पर नई से नई सूचना सर्वप्रथम विनोदिनी को देने के लिए उसके मन में न जाने क्यों एक तरह की गुदगुदी उठा करती पर वह संभल जाता और विनोदिनी को सावधान करते हुए बोला—“देख हंसोड़ नारी, पहले मुझे यह सूचना देवि भारती को सुना लेने दे। तब तुम चंचला से कहना। पर विनोदिनी उंगली चमकाती हुई बोली—“भला मैं रामदूत का रहस्य खोलूंगी? राम-राम ! पर हनुमान सीता की सुध पहले राम को सुनाये या लक्ष्मण को, इनमें अन्तर क्या ? भारती और चंचला सगी बहिनों जैसी हैं। चाहे भारती से आप कहें, चाहे चंचला रानी से मैं कहूं, चाहे

एक साथ दोनों से यह सन्देश कहें; इसमें कोई अन्तर है रामदूत ?” इतना कहते-कहते भगी फिर मुड़कर बोली—“वह देखिए ! देवि भारती महाराज कश्मीर के साथ-साथ जा रही हैं। जाओ उनको पकड़ सकते हो तो पकड़कर सुनाओ। मैं तो अपनी रानी के पास जा रही हूँ। कल्याणी शुभ्रा को शुभ सन्देश मैं सुनाऊंगी। देखती हूँ उसके मुख पर कैसी लाली छा जाती है? मैं कविता बनाऊंगी तब आपको सुनाऊंगी जाओ, आपका भला हो।”

इतना कहकर भागती हुई विनोदिनी चली गई थी। सभा मण्डप में प्रसन्नता से नाचती हुई पहुंची। उपस्थित जन मण्डली विश्व और देश की वर्तमान गंभीर समस्याओं में डूब उतरा रही थी। विनोदिनी को हंसते-नाचते देख चंचला (कर्नाटी) समझ गई कि कोई नया समाचार लेकर आई है। चंचला ने पूछा—क्या है विनोदिनी ? क्या तेरे वह आ रहे हैं कि इतनी मगन हो रही है ?” विनोदिनी बोली—रानी, वह तो हमारे वश में हैं। उन्हें जब चाहूं बुला लूं। अरे आज 35 वर्ष के बिछुड़े आचार्य ब्रह्मदत्त वैदिक पताका की तरह शिखा फहराते, अरबी प्रतिनिधियों के साथ उत्सव में भाग लेने आ रहे हैं। रानी आज हम सब 60 वर्षीया ब्रह्मचारिणी शुभ्रा की सोहाग रात्रि का उत्सव मनायेंगे।

चंचला की आंखें भर आईं। शुभ्रा उस समय भारती के साथ आचार्य के समीप चली गई थी। नारी समाज में समस्या उठी कि यदि पं० ब्रह्मदत्त ने अरबी महिला से विवाह कर लिया हो तो क्या शुभ्रा का परिणय वेद विहित होगा ? विनोदिनी हंसते हुए बोली—“रानी, पं० ब्रह्मदत्त ने अगर अरबी महिला से विवाह किया होता तो उस आठ-दस लम्बी-चौड़ी हस्तिनी नारी ने अब तक उनके सिर का एक-एक बाल नोच लिया होता। वह मुंडी संन्यासी बन गए होते। जो कर्त्तव्य-परायण युवक शुभ्रा (कल्याणी) जैसी अप्सरा पाकर भी देश जाति के कल्याण के लिए बुद्ध भगवान की तरह गृह त्याग कर सकता है, वह अरबी महिला के चक्कर में आ नहीं सकता है, वैदिक धर्म नहीं त्यागेगा।”

विजया मागधी । बोली—भगवान् बुद्ध तो वैदिक धर्म विरोधी हो गए। विनोदिनी—पर समस्या आज राग-विराग की नहीं, श्रुति-स्मृति-पालन और उल्लंघन की है। क्यों रानी चंचला, आप इस पर सम्यक् प्रकाश डालें।

चंचला बोली—आज दो प्रश्न सामने हैं: पहला प्रश्न है कि वाक्बद्ध पति का दूसरा विवाह क्या विहित माना जायगा ? दूसरी समस्या है—यदि 35 वर्ष पूर्ण विदेश रहने वाले वाक्बद्ध पुरुष के साथ ब्रह्मचारिणी नारी विवाह को प्रस्तुत न हो तो क्या पुरुष नारी को विवाह के लिए बाध्य कर सकता है ?

विनोदिनी ने बीच में बात काटकर कहा—“रानी, दोनों ही यदि विवाह चाहते हों तो क्या सिन्दूर-बन्धन आवश्यक है ? या उसके लिए मुहूर्त गणना अथवा सप्तपदी, 35 वर्ष के उपरान्त भी अनिवार्य है ? सप्तपदी में केवल सात प्रदक्षिणा आवश्यक है। यहां तो प्रकृति देवी अपने पति पुरुष के साथ 35 वसन्त का फाग खेल चुकी है फिर भी शुभ्रा कल्याणी का सिन्दूर-बन्धन शेष ही रहा क्या ? आज हम सौभाग्यवती का सौभाग्य उत्सव नहीं मना सकती क्या ? भारतीय धर्म में यह कैसा ढकोसला है रानी ? विवाह, प्रेम का भूखा है न कि मंत्रोपचार का ? इस पगली शुभ्रा कल्याणी को क्या कहें ! इसने ब्रह्मदत्त को विदेश जाने ही क्यों दिया ?”

रानी चंचला—“विवाह से पूर्व कैसे बांधे रखती ? तूने तो न जाने कैसे उस भोले-भाले की टांगें बकरे की तरह बांध ली हैं ?” विनोदिनी को अवसर मिल

282 / एकता के देवदूत : शंकराचार्य

गया। बोली—“रानी, वह नारी क्या जो पति को वश में न रख सके, मैंने सेवाभाव से पैर दबा-दबाकर उन्हें जीता है। पति को वश में रखना क्या कोई खेल है? पत्नी वह है जिसकी सेवा के प्रभाव से पति स्वयं पत्नी का सेवक बन जाय। वहीं सेवा सच्ची है जो स्वामी को सेवक बना सके, सेवा भाव भी प्रेम भाव की तरह उस उच्च कैलाश की तरह बनाया जा सकता है जहां पहुंच कर अन्य सारे धर्म छोटी पहाड़ियों की तरह नीचे वौने जैसे दिखाई पड़ते हैं।”

विजया बोली—“अरी विनोदिनी, तू प्रेम का मंत्र हम सबको भी तो सिखा। वह बोली—यह क्या कोई खेल है? पति को वश में रखने की विद्या परमात्मा की कृपा से किसी-किसी को मिलती है। शास्त्रविद् विदुषी नारियां उस पति सेवा भाव की महिमा क्या जानें? वे तो अपनी विद्वत्ता के मद में डूबी रहती हैं। इस कला को केवल भोली-भाला, सीधी-सादी, प्रेम प्यासी, ग्रामवधुएं ही जानती हैं, जिनके हृदय में ईश्वर ने स्वाभाविक माया, ममता, प्रेम के आदान-प्रदान की शक्ति प्रदान की है। वे कामकला की बातें नहीं करती। स्नेह से उमड़ती नयन जलधारा में उनका पति स्वयं सरावोर हो उठता है। विद्या विहीन, काम कला से अनभिज्ञ, आडम्बर रहित हृदय वाली, सहज प्रेम भाव से भरी इन अबोध ग्रामवधुओं पर दयानिधान की करुण दृष्टि कब कैसे पड़ जाती है कौन जानता है? उनके लिए पति ही परमेश्वर है, वही सर्वस्व है। उसी के साथ जीना, उसी के साथ मरना, उनके जीवन का लक्ष्य होता है। इस मर्म को बड़ा-बड़ा पोथा पढ़ने वाली नागरी नारियां क्या जानें?” इसी समय सन्देश आया कि ब्रह्मदत्त ने आचार्य के परामर्श से ज्योतिष विद्या को जीवन समर्पण कर दिया है। विनोदिनी चीख उठी—“धत्तरे की”। यह बाबा सबको भगोड़ों का भगवा वस्त्र पहिनायेगा तो उपनिवेशवादियों से लड़ने को कवच शस्त्र कौन धारण करेगा? रानी, देश का क्या होगा?

20

परम्परा के अनुसार शारदा पीठ की गद्दी पर वही आचार्य बैठ सकता जो सम्पूर्ण पंडितमण्डली, साधु-संन्यासियों को शास्त्रार्थ में पराजित कर देता। पंडितों के आह्वान पर आचार्य शास्त्रार्थ के लिए उपस्थित हुए। प्रधान पंडितों ने एक-एक कर उनसे शास्त्रार्थ किया। कर्मकांडी, संख्यवादी, मीमांसक सभी ने अपने-अपने मत के समर्थन और अद्वैतमत के खण्डन के प्रमाण जुटाये थे पर आचार्य शंकर ने अकाट्य तर्कों से सबको पराजित कर दिया। यह निश्चय हो गया कि आचार्य ही सर्वज्ञ हैं। कोई शास्त्र, कोई वेद, कोई धर्म ग्रंथ, श्रुति स्मृति दर्शन, पुराण ऐसा नहीं जिस पर आचार्य का पूर्ण अधिकार न हो। सर्वसम्मति से विद्वान् आचार्य को पीठ स्थान पर बैठाना चाहते थे कि एक वृद्ध ब्राह्मण उठकर बोला—“आचार्य मेरे प्रश्न का उत्तर देकर ही सर्वज्ञ पीठ पर बैठने के अधिकारी बन सकते हैं। इस सभा के मध्य में मैंने लोहे की शलाका गाड़ी है। आचार्य मेरे हाथ से कंगन को लेकर इसे ऐसे फेंके कि यह कंगन शलाका के बीचों-बीच में गिरे।

सभा के लोग अवाक् रह गए। आचार्य हाथ में कंगन लेकर बोले—“वही होगा। आपकी इच्छा पूर्ण होगी।” आचार्य शंकर ध्यान मग्न हो गये और उमी अवस्था में कंगन को फेंक दिया। वह कंगन जहां गिरा लोगों ने जाकर देखा कि

एकता के देवदूत : शंकराचार्य / 283

झलाका के बीचोबीच में पड़ा है। आचार्य की अलौकिक शक्ति के सामने लोगों को सिर झुकाना ही पड़ा। पंडितों ने आचार्य के चरणों में गिरकर उनसे पीठ स्थल पर बैठने का साग्रह अनुरोध किया। आचार्य शंकर से स्थानीय लोग आग्रह करने लगे कि कुछ दिन आप यहां और रहें। आचार्य कुछ दिन वहां रहकर अपने शिष्यों सहित कामाख्या की ओर अग्रसर हुए।

सप्तम उल्लास

सर्वज्ञपीठ पर निर्विघ्न आसीन हो जाने के उपरान्त आचार्य की ख्याति भारत के कोने-कोने तक फैल गई। भारत के अतिरिक्त विदेशी महात्माओं, विद्वानों, इतिहासकारों और दार्शनिकों के द्वारा ईरान, अरब से लेकर चीन तक आचार्य के जीवन की चमत्कारी घटनाओं का गुणगान होने लगा था। इस कारण आचार्य जिस स्थान पर पहुंच जाते वहां विभिन्न धर्म-सम्प्रदाय-मतमतान्तर के अनुयायी एकत्र हो जाते।

आचार्य शिष्यों के सहित सर्वज्ञपीठ से चलकर कश्मीर के भिन्न-भिन्न स्थानों का भ्रमण करते हुए श्रीनगर स्थित सर्वोच्च पहाड़ी पर पहुंचे, जहां भगवान् शंकर और भगवती देवी की प्रतिमा स्थापित थी। देवपूजन के उपरान्त देवी की महिमा में उन्होंने “सौन्दर्य लहरी” स्तोत्र की रचना की। प्रथम श्लोक में स्तुति करते हुए कहते हैं—

अर्थात् —“शिव, शक्ति युक्त होने पर ही सृष्टि, स्थिति और संहार के योग्य बनते हैं। शक्ति-रहित-शिव, स्पन्दन रहित हो जाते हैं। इसी कारण ब्रह्मा, विष्णु, शिव आदि देवता शक्ति-सहित शिव की आराधना करते हैं।” इसी प्रकार के एक सौ चार श्लोक रचकर आचार्य ने देवी की स्तुति की, जिसे सुनकर उपस्थित जनता आनन्द-विभोर रह गई। कश्मीर राजा और प्रजा सबने एक मत होकर उस पहाड़ी का नाम शंकराचार्य शैल रखा।

शंकराचार्य शैल पर कुछ दिन निवासकर आचार्य शंकर शिष्यों सहित चन्द्र-भागा नदी के तट पर होते हुए ज्वालामुखी तीर्थ का दर्शन करने पहुंचे। मार्ग में अनेक बौद्ध और जैन तीर्थस्थल मिले। सबका दर्शन करते हुए आचार्य क्रमसमुच्चय-वाद का सिद्धान्त समझाते चलते। उनके उदार विचारों से बौद्ध और जैन जनता भी इतनी प्रभावित थी कि सबने एक स्वर से शिष्यों के साथ “एकमेवाद्वयं ब्रह्मनेह नानास्ति किंचन” की सामूहिक ध्वनि से उनका अभिनन्दन करना प्रारंभ किया। जनता में यह चर्चा फैल गई कि आचार्य किसी को स्वधर्म का त्याग करना नहीं सिखाते। वह यही कहते हैं कि “बौद्ध हो या जैन, शैव हो या शाक्त, भारतीय हो अथवा अभारतीय-बचपन में जिस संस्कार में पले हो, उसका पालन करते हुए अपूर्णता से पूर्णता की ओर बढ़ते जाओ; चलते जाओ; जगत् में ब्रह्म सर्वत्र ओत-प्रोत है। वही एक मात्र नित्य सत्य है। जीवन-मुक्त व्यक्ति इसी जीवन में मुक्ति का आनन्द प्राप्त करता है, पर निर्वाण-मुक्ति में जीव ब्रह्म स्वरूप हो जाता है।”

इस प्रकार का उपदेश देते हुए आचार्य जैन बौद्ध आचार्यों से मिलते, विभिन्न तीर्थों का दर्शन करते नैमिषारण्य पहुंचे। यहां बौद्ध तांत्रिकों का प्रधान केन्द्र बन

गया था। पास-पड़ोस की जनता ऋषि-आश्रमों की उपेक्षा के कारण दुःखी थी। आचार्य ने कुछ दिनों तक यहीं निवास किया और जनता को समझाया कि भगवान् बुद्ध ने अद्वैत वेदान्त के ही आधार पर ज्ञान मार्ग का उपदेश दिया था। दोनों का सादृश्य दिखाते हुए दोनों की उपासना पद्धतियों का रहस्य विस्तार से समझाया। जिसका परिणाम यह हुआ कि वैदिक और बौद्ध परस्पर प्रेमपूर्वक रहने लगे। ऋषियों के आश्रम पुनः वेद मंत्रों से गूँज उठे। आचार्य के प्रभाव से वहाँ वैदिक धर्म-कर्म और उपासना का प्रचार हो गया।

आचार्य नैमिषारण्य से चलकर शिष्यों-सहित अयोध्या पहुँचे। भगवान् राम के मन्दिर में शास्त्रानुसार पूजन किया। उनकी प्रेरणा से पंचदेव उपासना में लोगों की श्रद्धा दृढ़ होने लगी। अयोध्या से चलकर मिथिला, मगध, नालन्दा आदि स्थानों से होते हुए आचार्य गयाधाम पहुँचे। यह वह स्थल है जहाँ विभिन्न प्रान्तों के निवासी अपने पितृ-पुरुषों का पिंडदान करने आते रहते हैं। इस प्रकार आचार्य का दर्शन करने वालों में प्रत्येक प्रान्त, प्रत्येक वर्ण, प्रत्येक धर्म के अनुयायी एकत्र मिल गए। आचार्य ने सबको बौद्ध धर्म, वैदिक धर्म, जैन धर्म का रहस्य समझाते हुए यही उपदेश दिया कि सभी धार्मिक महात्मा उसी एक परब्रह्म को पहचानने का मार्ग बताते हैं।

बुद्ध गया में स्थापित भगवान् बुद्ध की मूर्ति का दर्शन करते हुए उन्होंने अपने उस स्तोत्र के द्वारा भगवान् बुद्ध की स्तुति की जिसका सारांश यह है ‘‘बुद्ध रूप से पृथ्वी मंडल पर अवतरित हो पद्मासन लगाए प्राण-संयमपूर्वक नासिका के अग्र भाग में दृष्टि स्थिर करके बैठे; और योगियों के अग्रगण्य होकर कलियुग में अवतरित हुए; वे बुद्ध रूपी भगवान् हमारे चित्त में निवास करें’’ आचार्य ने बुद्ध गया पर रहकर लोगों को समझाया ‘‘बुद्धदेव ने वैदिक मार्ग के अनुसार साधना की जिसके द्वारा उन्हें सिद्धि मिली निर्वाण का अर्थ केवल शून्यमय होना नहीं है; निर्वाण परिपूर्णता और पूर्णानन्द की प्राप्ति कराता है। विषय-तृष्णा त्याग देने पर जो शाश्वत शान्ति और परमानन्द की प्राप्ति होती है उसी का नाम निर्वाण है’’ उन्होंने आर्य सत्त्यों का ही प्रचार किया। अतः वैदिक और बौद्ध-साधना-पद्धति बाहर से भले ही भिन्न-भिन्न दिखाई पड़े किन्तु वास्तव में विष्णु ही भगवान् बुद्ध के रूप में अवतरित हुए हैं। अतः बुद्धदेव की उपासना विष्णु उपासना है और विष्णु की उपासना बुद्धदेव की आराधना है। आचार्य के इन उपदेशों का ऐसा प्रभाव पड़ा कि गृहस्थ बौद्ध, विष्णु का अंश ही समझकर बुद्धदेव की प्रतिमा का पूजन करने लगे। इस प्रकार बुद्धदेव की उपासना करते हुए भी बौद्ध जनता अपने को हिन्दू मानने लगी। लोगों के आग्रह पर आचार्य को कुछ दिन गया रुक जाना पड़ा, जिससे सारे देश का धार्मिक वातावरण बदलने लगा। आपस की कटुता समाप्त हो गई। आचार्य के साथ करुणमित्र भिक्षु चल रहे थे। उनके सहयोग से कार्य सुगम हो गया। आचार्य शिष्यों-सहित गयाधाम से चलते-चलते बंग देश पहुँचे। बंग देश में बौद्ध तांत्रिकों का बड़ा प्रभुत्व था। शताब्दियों के बौद्ध प्रभाव से वेद शास्त्र का पठन-पाठन मन्द पड़ गया था। आचार्य के प्रभाव से संस्कृत भाषा, वैदिक ग्रन्थ, शास्त्रों का पठन-पाठन पुनः स्थापित हो चला। आचार्य की विद्वत्ता, तेज-स्विता, मुख मंडल की दीप्ति से प्रभावित जनता श्रद्धा भाव से उमड़ उठी और आचार्य को साक्षात् शंकर का अवतार समझकर पूजने लगी। वेद और वैदिक धर्म में पुनः विश्वास जमने लगा।

286 / एकता के देवदूत : शंकराचार्य

बंग देश के विभिन्न नगरों एवं ग्रामों में भ्रमण करते हुए आचार्य प्राग्ज्योतिषपुर (कामरूप) पहुँच गए। समग्र आसाम प्रदेश में बौद्ध तांत्रिकों का ऐसा प्रभाव हो गया था कि वैदिक उपासना-पद्धति वेद का पठन-पाठन एक प्रकार से समाप्त होता जा रहा था। जब प्राग्ज्योतिषपुर के तत्कालीन राजा को आचार्य के आगमन की सूचना मिली तो वे अपने कर्मचारियों के साथ आचार्य शंकर का स्वागत करने पहुँचे और उनको अपने साथ लेकर देवीपीठ कामाख्या पर्वत की ओर चल पड़े।

2

जिस समय आचार्य को काश्मीर में सर्वज्ञ की उपाधि दी जा रही थी उस समय उनका विरोध करने वालों में प्राग्ज्योतिष-निवासी। सबसे आगे लाल पताका फहराते, कोलाहल मंचाते, शक्ति, देवी की जय-जयकार कर रहे थे उनमें भी असम के कामाक्षी देवी का पुजारी सबसे आगे था। उसके गुरु ने आचार्य को शास्त्रार्थ के लिए निमन्त्रित किया था। आचार्य उसी निमन्त्रण के आधार पर काश्मीर से कामाख्या देवी के दर्शनार्थ चले थे। अब गया होते हुए अनेक कठिनाइयों का सामना करना पड़ा। ब्रह्मपुत्र नदी पारकर कामाख्या देवी तीर्थ की ओर बढ़े।

आसाम तांत्रिकों का सबसे बड़ा गढ़ माना जाता था। तन्त्र शास्त्र के अनुसार करतोया नदी से लेकर ब्रह्मपुत्र नदी तक का त्रिकोणाकार भाग कामरूप कहलाता था। इस प्रदेश में सोमार पीठ, ब्रती पीठ, रत्नपीठ, विष्णु पीठ, रुद्रपीठ, ब्रह्मा पीठ आदि अनेक शक्ति पीठ पूजा के प्रसिद्ध स्थल बने हुए थे। ज्योंही आचार्य ने कामरूप प्रदेश में पदार्पण किया, त्योंही शक्ति पीठों के उपासक उनकी तीर्थ यात्रा में बाधा डालने लगे। कामरूप के सर्व प्रमुख पीठ कामाख्या देवी में उस काल का सबसे बड़ा तान्त्रिक पुजारी नवगुप्त निवास करता था। आचार्य का आगमन सुनकर वह घोर हिंसक और सर्वभक्षक तांत्रिक शास्त्रार्थ की तैयारी करने लगा। उसने कामरूप के प्रसिद्ध तांत्रिकों को कामाक्षी मन्दिर में शास्त्रार्थ सुनने को बुलाया था। उसने अपने अनुयायियों के मध्य में बैठकर यह संकल्प लिया था कि हम इस देश के अहिंसक उपासकों का सर्वनाश किए बिना शान्तिपूर्वक नहीं रह सकते। वह कामाख्या देवी के सामने रक्त रंजित खड्ग लपलपाता हुआ कहने लगा—“शक्ति के उपासको, आज भगवती कामाख्या देवी ने साक्षात् दर्शन देकर मुझे आदेश दिया है कि इस पाखण्डी मुण्डी शंकर को शास्त्रार्थ में पराजित करूं और उसका एक-एक अंग काटकर भगवती को समर्पित करूं। वर्षों की प्यासी भगवती कामाख्या कब से रक्त की प्रतीक्षा में बैठी है। जिन बौद्धों ने तांत्रिकों की हिंसा का घोर विरोध किया था वे भी अब इसके समर्थक हो गए हैं। बौद्ध तांत्रिक और वैदिक तांत्रिक मिलकर अहिंसा के पाखण्डी पुजारियों का सर्वनाश करने को तुले हैं। आज मैं प्रतिज्ञा करता हूँ कि इस मुण्डी आचार्य शंकर के रक्त से अपने इस प्रखर खड्ग की प्यास बुझाऊंगा। आज तुम सब लोगों को इस चमत्कारी शंकर के चमत्कार के विरुद्ध बिद्रोह करने का अवसर मिला है। हमारी आराध्या देवी भगवती कामाख्या देवी शंकर जैसे आचार्य का शुद्ध रक्त पीकर तृप्त हो जाएंगी। आप सब लोग सावधान रहना। हो सकता है कि उसके शिष्य कुछ चमत्कार दिखा

1. आचार्य अभिनव गुप्त से पृथक् करने के लिए नवगुप्त नाम दिया गया है।

कर हम पर प्रभाव डालना चाहें। मुनते हैं इस शंकर ने मृतक को जीवित कर दिया था। नर्मदा के प्रलयकारी जल प्रवाह को अपने कमण्डल में रोक लिया। मूर्ख गूंगे व्यक्ति को देश का प्रमुख वक्ता बना दिया। केले के शीतल खम्भे से उसी प्रकार अग्नि उत्पन्न कर दी जैसे खम्भे को फाड़कर नृसिंह भगवान पैदा हो गए।" कुछ देर तक रक्तरंजित करवाल की ओर देखकर उसे घुमाता है। फिर बोला—

“आज मैं इस पाखण्डी चमत्कारी का सारा भण्डाफोड़ करूंगा।” इतना कहकर वह लपलपाती करवाल को नचाता हुआ स्वयं नाचने लगा। कभी उसे रक्तकुण्ड में भिगोता; कभी पात्रों से निकल मज्जा और मांस अपने शरीर पर मलने लगता, कभी मद्य का पात्र उठाकर गटागट पी जाता।

इसी समय आचार्य शंकर अपने शिष्यों—सहित मन्दिर के प्रांगण में प्रविष्ट हुए। किन्तु उन्मत्त नवगुप्त मांस-भक्षण, मदिरापान और ताण्डव नृत्य में इतना नस्त था कि उसने अपने सामने खड़े आचार्य शंकर को देखा भी नहीं। देवी के प्रांगण में उपस्थित शाक्त-मण्डली आचार्य के बाल रवि जैसे मुखमण्डल से निकलने वाली ज्योति को देखकर इतना प्रभावित थी कि मन ही मन नवगुप्त को कोसती हुई उसके वीभत्स कृत्य की निन्दा कर रही थी।

जब नृत्य करते-करते नवगुप्त तांत्रिक बिल्कुल थक सा गया तो वह चक्कर खाकर पृथ्वी पर गिर गया। थोड़ी देर में जब उसकी आंखें खुली तो आचार्य को सामने खड़े देखकर करवाल उठाकर खड़ा हो गया/कड़ककर बोला—“क्यों रे मुंडी, तूने हमारे इस नील पर्वत राज्य में पैर रखने का साहस कैसे कर लिया? तू नहीं जानता हमारे संकल्प को? हम लोगों ने देवी के सामने यह प्रतिज्ञा की है कि समाज के विनाशक अहिंसा प्रचारकों का जब तक हम नाश नहीं कर देंगे, तब तक चैन की नींद नहीं लेंगे। बौद्ध मुंडी शताब्दियों से भूठी अहिंसा का ढोंग रचकर समाज को क्लीब और नपुंसक बनाते जा रहे थे। भगवती की कृपा से करवाल के धनी पैदा हुए, जिन्होंने मुंडियों से समाज की रक्षा की। लगभग एक सहस्र वर्ष से रंडा और मुंडी, पंडा और पिंडी, दण्डी और-पाखण्डी समाज को दुर्बल बनाते जा रहे हैं। समाज मानो खड़ग की उपासना करना भूल ही गया था। बड़े श्रम से हम तांत्रिकों, सिद्ध पीठ के चंडी उपासकों ने पुनः हिंसा की प्रतिष्ठा की। पर देखता हूँ, मुण्डी फिर बौद्धों की भांति अहिंसा का प्रचारक बन रहा है। क्या तू समझता है इस पलाश-दंड की पूजा करने से समाज की रक्षा हो सकेगी!” आचार्य शंकर के हाथ से पलाश दण्ड खींचकर टुकड़े-टुकड़े कर देना चाहता था। पर पूरी शक्ति लगाने पर भी आचार्य के हाथ से दण्ड-कमण्डल छीन न पाया। अपनी तलवार उठाकर बार-बार शंकर के पलाश दण्ड पर प्रहार करता रहा और आचार्य शांत भाव और करुण नेत्रों से उसकी ओर देख रहे थे। वह दंड कमण्डल छीनने में असमर्थ होने से क्रोध-वश था। अतः उग्र से उग्रतर रूप धारण करता हुआ उग्र भैरव बनता जा रहा था पर आचार्य के ओठों पर स्मिति रेखा (मुस्कुराहट) फैली जा रही थी।

नवगुप्त (अभिनव गुप्त) सामान्य तांत्रिक नहीं था। वह ब्राह्मण कुल में उत्पन्न, पंडित परिवार में शिक्षित-दीक्षित होने के कारण शास्त्र-व्याख्याता विद्वान् भी था। वह मंत्र-सिद्धि, मारण, उच्चाटन, वशीकरण आदि तांत्रिक क्रियाओं में विशेष दक्षता प्राप्त कर चुका था। आसाम के अतिरिक्त दूर-दूर के तांत्रिक मंत्र

288 / एकता के देवदूत : शंकराचार्य

सिद्धि के लिए उसके पास आया करते थे। इस कारण विहार, बंगाल, उत्तरप्रदेश तक उसकी प्रसिद्धि फैल चुकी थी। प्राग् ज्योतिषपुर के राजा भी उसकी प्रसिद्धि से भयभीत रहते। उसके अत्याचारों को जानते हुए भी कामाख्या पीठ के सुधार-संस्कार करने में अपने को असमर्थ पाते।

आचार्य के आगमन से उनमें साहस आ गया था। इस कारण अब सैन्य सहित शास्त्रार्थ के समय महाराज विद्यमान थे। जब महाराज ने अभिनव गुप्त को दंड कमंडल छीनने में असमर्थ पाया तो उनका हृदय प्रफुल्लित हो उठा। आचार्य के ओठों पर खेलती हुई मुस्कराहट कामाख्या प्रांगण में फैले हुए अज्ञान अंधकार को दूर कर रही थी। मुख की ज्योति से जन-जन के हृदय में बैठे नैराश्य आशा में बदल रहा था। तांत्रिक अभिनव गुप्त हतप्रभ होकर अपने चतुर्दिक् बैठे तांत्रिकों की ओर निराशा भरी दृष्टि से निहार रहा था। वह समझ नहीं पाया कि ऐसी दैवी घटना कैसे घटित हो रही थी? मानो कोई सघा हुआ तैराक अचानक मझ-धार के मंवर में डूबता उतराता हुआ ऊब-चूब कर रहा हो। चारों ओर तांत्रिकों के मुख पर उदासी देखकर वह समझ गया कि अब आचार्य शंकर के अतिरिक्त और कोई शरणदाता नहीं। उसने अपने सामने महाराज प्राग् ज्योतिषपुर को और उनके सैन्य दल को अस्त्र-शस्त्र से सुसज्जित पाया। तांत्रिकों का समुदाय आचार्य को श्रद्धा भरी दृष्टि से निहार रहा था। आचार्य की करुणा, राजा का आक्रोश, तांत्रिकों का नैराश्य, भक्तों की आचार्य के प्रति अटूट श्रद्धा का अनुमान लगाते हुए उसने यही निश्चय किया कि इस समय आचार्य शंकर की शरण में रहकर अपने प्राणों की रक्षा की जाए। भविष्य में प्रतिशोध की कोई युक्ति निकाल ली जाएगी। यह सोचकर उसने प्रार्थना की—“आचार्य, मैं शास्त्रार्थ में अपनी पराजय स्वीकार कर आपका शिष्यत्व स्वीकार कर रहा हूँ।” आचार्य ने उसे कंठ से लगा लिया। पर नवगुप्त एकाकी यात्रा पर उनकी यात्रा में जुट गया।

नवगुप्त तांत्रिक अब आचार्य शंकर का शिष्य बन गया था। वह शंकर की सेवा में अपने को सबसे आगे रखना चाहता था। धीरे-धीरे आचार्य के भोजन, जलपान, शयन, रहन-सहन की व्यवस्था का भार बलात् अपने ऊपर लेता जा रहा था। इससे और उसके पूर्व जीवन वृत्त को सुनकर रामदास को शंका हो रही थी। वह बार-बार यही सोचता कि ऋक्च के शिष्य की तरह यह तांत्रिक भी शिष्य बनकर कहीं आचार्य की हिंसा का पड्यंत्र न रच रहा हो। उसने भारती और पद्मपादाचार्य से अपने मन की शंका प्रकट करते हुए कहा यह नवगुप्त कोई नई (हिमक) पाशविक लीला करने जा रहा है। वह आचार्य को भावी विपत्ति की आशंका से अवगत कराना चाहता था। अतः भारती और पद्मपादाचार्य को साथ लेकर आचार्य के पास पहुंचा। यद्यपि नवगुप्त तांत्रिक शंकराचार्य का सानिध्य एक क्षण के लिए भी छोड़ता नहीं था, पर रामदास ने बड़ी युक्ति से उसे थोड़े समय के लिए कामाख्या के मन्दिर में जाने को बाध्य किया था; और एकान्त पाकर आचार्य से बोला—

“पूज्य गुरुवर, हमें सन्देह है कि आजन्म दुष्कर्म में तल्लीन यह हिंसक, मद्यप, पर स्त्रीगामी, महा व्याभिचारी दो-चार दिन में इतना बड़ा महात्मा कैसे हो गया! कल प्राग्ज्योतिष महाराज के रक्षाधिकारी यह बना रहे थे कि इस तांत्रिक ने पचासों व्यक्तियों की हत्या की है। कितनी नारियों का सतीत्व भंग किया है। इस मद्यप ने अपनी सती साध्वी पत्नी को जीते जी जला दिया। ऐसे

दुरात्मा व्यक्ति का सहसा विश्वास कर लेना क्या समाज के लिए उचित है ? हमें आशंका है कि कभी न कभी यह अवश्य घोखा देगा। आपके साथ एकाकी सेवक बनकर तीर्थाटन के लिए जा रहा है। हमें सन्देह है कि यह घोखा न करे। अतः हमारी प्रार्थना है कि आप हम लोगों को भी साथ चलने की अनुमति प्रदान करें।”

आचार्य के होठों पर मुस्कराहट नाचने लगी। आँखें करुणोद्रेक थीं। भावना की परीक्षा का समय जान रामदास, भारती और पद्मपादाचार्य को समझाते हुए बोले—“नवगुप्त ने शिष्यत्व ग्रहण कर लिया है। यह अद्वैत भावना की परीक्षा का समय है। शास्त्र कहता है कि दुरात्मा से दुरात्मा भी ईश्वराधना से देखते-देखते महात्मा बन जाता है। बड़े से बड़े दुष्कर्मी दुराचारी का सुधार सत्संग से हो जाता है, हुआ है और होगा। कोई भी पामर व्यक्ति ऐसा नहीं जिसमें कहीं न कहीं सद्वृत्तियाँ झरोखे में छिपी झोंक न रही हों। माया का पर्दा हटाते ही वह बाहर आकर अन्तःकरण में रासनृत्य दिखाने लगती हैं। जब मैं ही सबमें और सब मुझमें हूँ, तो व्यक्ति-व्यक्ति का भेद कहां ? यदि नवगुप्त भविष्य में किसी दुष्कर्म के लिए प्रवृत्त हुआ तो उसके लिए मैं ही दोष का भागी बनूंगा। अतः तुम लोग निश्चिन्त रहो।”

रामदास पैरों पर गिर पड़ा और बोला—“भगवन् यह एकाकी आपके साथ क्यों जाना चाहता है ? यदि आप इसके हृदय में हैं, और वह आपके हृदय में है तो हमारे हृदय में भी आप ही हैं। आप हमें साथ क्यों नहीं ले चलते ?” आचार्य कुछ देर तक निरुत्तर से बैठे रहे। फिर बोले—“तुम लोगों की हमारे प्रति निष्ठा बन चुकी है। किन्तु नवगुप्त में अद्वैत की भावना भरनी है। वह कहता कि जिन तीर्थों में मुझे जाना है वह पर्वत की तंग गुफाओं में बौद्धों के चैत्य विहारों में ऐसी जगह स्थित है, जहां दो से अधिक व्यक्तियों की ठहरने की व्यवस्था संभव नहीं है। इन गुप्त स्थानों में होनेवाली अनर्थकारी हिंसा को रोककर हिंसकों को सन्मार्ग दिखाना है। कोई भी सत्कर्म कठिनाई के बिना पूर्ण होता ही नहीं।” इतना कहते कहते चुप हो गए। थोड़ी देर तक रामदास के तर्कों पर विचार करते रहे। फिर बोल उठे—

“सत्कर्म का लक्षण ही यह है कि उसके प्रारंभकाल में अनेक बाधाएं आती हैं, किन्तु परिणाम सुखद होता है। अभी त्रिपुरा के महाराज मेरे पास मिलने आए थे। मुझे अपने राज्य के तीर्थों का दर्शन कराना चाहते थे। किन्तु मैं तो नवगुप्त का आमन्त्रण पहले ही स्वीकार कर चुका हूँ। अतः तुम लोग महाराज त्रिपुरा के साथ त्रिपुरसुन्दरी का दर्शन करने जाओ। वहां भारती और पद्मपादाचार्य आराधकों को देवी का रहस्य समझाएंगे। वही त्रिपुर सुन्दरी, ललिता, कामाख्या, मानव समाज का कल्याण करने में समर्थ हैं।”

पद्मपादाचार्य के नेत्र सजल हो उठे। आकुल भाव से चरणों में प्रणाम करते हुए बोले—“पूज्यगुरुवर, वेदशास्त्र, देवीदेवता प्रतिमा के रहस्य हमें आपके समीप ही बैठने पर समझ में आने लगते हैं। शृंगेरी में रहकर और आपकी अनु-पस्थिति में तीर्थाटन करते हुए मुझे इसका व्यक्तिगत अनुभव हो चुका है।”

आचार्य समझ गए कि हमारे प्रिय शिष्य भी व्यक्तिपूजा को आदर्शपूजा से अधिक महत्त्व देने लगे हैं। उन्होंने समझाना प्रारम्भ किया—

“देखो पद्मपाद, तुमने इतिहास पुराण पढ़ा है। शताब्दियों प्राचीन भारतीय

290 / एकता के देवदूत : शंकराचार्य

संस्कृति, आदर्श पूजा के द्वारा अभी तक जीवित है। आदर्शों को जीवन में चारितार्थ करने वाले व्यक्ति आते हैं; आदर्शों और शाश्वत मूल्यों की रक्षा में प्राणों की बलि देकर चले जाते हैं। जो समाज या देश व्यक्तिपूजा में उनके जीवन-आदर्शों को विस्मृत कर देता है और आदर्शों को एक-एक कर छोड़ने लगता है उसका अधः-पतन (उपास्य व्यक्ति के देखते-देखते) उसके जीवन काल में होने लगता है। कृष्ण का वंश उन्हीं के सामने नष्ट होने लगा। बुद्ध भगवान् के सामने बौद्ध-भिक्षुओं का चरित्र गिरने लगा। तुम्हीं लोगों पर अद्वैत प्रचार का दायित्व है। व्यक्तिपूजा केवल आदर्श प्रतिष्ठा की रक्षा के लिए होती है। अन्यथा व्यक्तिपूजा निन्द्य और समाज-घातक बन जायेगी। जाओ, जन-जन के हृदय में अद्वैत भावना जगाओ। इसी से व्यक्ति, समाज, देश और विश्व का कल्याण होगा।” शिष्यगण हताश होकर चले गए।

3

नवगुप्त तांत्रिक ने आचार्य को भवानी, सुनन्दा और अपर्णा देवी का दर्शन कराने के लिए दक्षिण बंगाल की ओर यात्रा प्रारंभ की। सर्वप्रथम सीता कुण्ड के समीप चन्द्रशेखर पर्वत पर स्थित भवानी मंदिर का दर्शन कराने ले गया। इस स्थान पर पार्वती की दक्षिण भुजा आकाश से गिरी थी। इस मंदिर का भैरव चन्द्रशेखर है। इस स्थान को चट्टल कहा करते थे। वहां से ईश्वरी पुर नामक ग्राम में यशोदेवरी भगवती का दर्शन हुआ। यहां पर सती की वाईं हथेली आकाश से उतरी थी। यहां तक आचार्य का स्वास्थ्य जलवायु के दूषण और मारण प्रयोग के कारण गिरता ही गया। ऐसा प्रतीत होता है कि नवगुप्त तांत्रिक ने ऊपर से तो पराजय स्वीकार कर ली थी, पर उसका दूषित अन्तःकरण अपना तिरस्कार सहन न कर सका। अतः वह अभिचार के तांत्रिक प्रयोगों के द्वारा मारण-क्रिया में दिन-रात लगा हुआ था। वह दूषित से दूषित भोजन, मलिन से मलिन जल देता; रोगोत्पादक स्थलों पर भ्रमण कराता हुआ आचार्य को ले जा रहा था। साथ ही तांत्रिक प्रयोग भी आचार्य की शीघ्र मृत्यु के लिए करता रहता।

परिणाम यह हुआ कि तारा देवी के मंदिर में सुनन्दा नदी के तट पर सुगन्धा नामक स्थान पर पहुंचते-पहुंचते आचार्य को भगन्दर का रोग संतप्त करने लगा। आचार्य के रोग की सूचना जब बंग-नरेश को मिली तो उन्होंने आचार्य के उपचार का प्रबन्ध करने के लिए एक योग्य (वैद्य को) कविराज को नियुक्त किया। पर कविराज के उपचार से कुछ लाभ न हुआ। रोग का भयंकर प्रकोप रुक तो गया, पर शरीर के अंग-अंग में इतना विकार व्याप्त हो चुका था कि आचार्य की उदर-पीड़ा कम नहीं हो रही थी। कविराज तांत्रिक विद्या भी जानते थे। उन्होंने आचार्य से निवेदन किया कि आप पर अभिचार का प्रयोग हुआ है। इसका एक मात्र उपाय प्रत्यभिचार है।

कविराज ने बंगराज से निवेदन किया — “यदि आचार्य की मृत्यु आपके राज्य में हुई तो सारे विश्व में आपको अपयश का कलंक लग जाएगा। अतः इनके शिष्यों को त्रिपुरा राज्य में सूचना दीजिए; और आचार्य को तुरन्त उनके शिष्यों के पास भिजवा दीजिए।” बंगराज्य के महाराज ने कविराज के साथ आचार्य और नवगुप्त तांत्रिक को अपने राज्य से बाहर भेज दिया।

भारती ने त्रिपुर सुन्दरी की कथा सुन रखी थी। आचार्य के आदेश से त्रिपुरा महाराज के राज्य में शिष्य-वर्ग के साथ तीर्थाटन कर रही थी। त्रिपुरा-राज्य में राधा किशोर पुर नामक ग्राम से लगभग एक कोस दूर त्रिपुर सुन्दरी का शक्ति-पीठ एक पर्वत पर निर्मित था। त्रिपुरा महाराज ने यात्री-दल के (ठहरने का) तीर्थवास की पूरी व्यवस्था कर दी थी। प्रातःकाल संध्यावन्दन के उपरान्त दर्शनार्थी देवी त्रिपुर सुन्दरी के मन्दिर में पहुँचे। राजा ने त्रिपुरा-रहस्य जानने की जिज्ञासा प्रकट की। पूजन अर्चन के उपरान्त ललितास्तोत्र का सबने स्तवन किया। सस्वर स्तवन करने से मन्दिर में एक विलक्षण प्रकार का वातावरण बन गया। ऐसा प्रतीत होता था कि भगवती त्रिपुर सुन्दरी स्तवन सुनने को स्वर्ग लोक से स्वयं उतर आई हैं। राजा वहाँ के वातावरण की परमशान्ति देख विस्मय-विभोर हो उठा। उसने त्रिपुर-रहस्य जानने की तीव्र जिज्ञासा प्रकट की। पद्मपादाचार्य ने भारती से भगवती ललिता के अवतार की कथा सुनाने को कहा।

भारती ने त्रिपुरा रहस्य का उद्घाटन करना प्रारंभ किया। बोली — “त्रिपुरा रहस्य में विविध अवतारों का वर्णन है। तन्त्र-शास्त्र में त्रिपुर-सुन्दरी प्रसंग ललिता के गुणकथन के साथ समाप्त होता है। इससे सिद्ध होता है कि तन्त्र आगम-शास्त्र ललिता देवी को अपने ग्रंथ के उपसंहार काल में सबसे अधिक महत्व देता है।” इतना कहकर भारती ने कुछ देर तक मौन धारण कर लिया। तदुपरान्त उसने उपस्थित जन-मण्डली से पूछा — “आप लोग एक-एक करके अपनी शंकाएँ और जिज्ञासाएँ प्रकट करें। मैं उन्हीं के आधार पर त्रिपुरा-रहस्य त्रिपुर-सुन्दरी और आदि शक्ति का विवेचन प्रारंभ करूँ।” इतना कहना था कि प्रश्न पर प्रश्न पूछे जाने लगे। एक ने कहा — “त्रिपुर सुन्दरी का रूप क्या है?” दूसरे ने पूछा — “यह शव का वाहन बनाकर और कंठाभूषण के रूप में मुण्डमाला क्यों धारण करती हैं?” तीसरे ने पूछा — “जो स्वयं शव-उपासना या साधना में लीन हैं वह हमें जीवन का रहस्य क्या समझाएंगी?” चौथे ने पूछा — “दस महा-विद्याएँ क्या हैं? और शक्ति साधना का प्रारंभ कब से हुआ?”

भारती ने अपना प्रवचन प्रारंभ करते हुए कहा — “मैं अन्तिम प्रश्न का उत्तर यहां सर्वप्रथम इसलिए देना चाहती हूँ ताकि अन्य प्रश्नों को समझने में सहायता मिले। भारतीय संस्कृति की यह विशेषता है कि वह प्रत्येक साधक के अनुरूप उसकी साधना का विधान बताती है। जिस जीवन दर्शन का वह अधिकारी होता है उसी के अनुरूप उपासना-पद्धति का निर्माण करती है। वेद यदि शक्ति-वान रूप में शिव, विष्णु, गणेश, सूर्य, रुद्र आदि की उपासना का विधान बनाता है तो शक्ति शास्त्र भी शक्ति-उपासना के विविध रूपों का वर्णन करता है। ~~शक्ति अनन्त है, किन्तु उसके अनन्त रूपों को दस भागों में विभाजित कर दिया गया है। वही दस महा-विद्याएँ कहलाती हैं। आगम शास्त्र के अनुसार महाप्रलय के आरंभ से लेकर जगत्-प्रपञ्च की पूर्णता तक दस अवस्थाओं को पार करना पड़ता है।~~ प्रत्येक अवस्था की संचालिका शक्ति चित्-शक्ति को दस भागों में बाँट कर दस महा-विद्याओं को समझाया गया है। महाप्रलय-काल में जगत्-निर्माण की इच्छा करने वाली प्रथम अवस्था को आदि शक्ति कहा गया है। महाप्रलय काल में यह संपूर्ण प्रपञ्च सुषुप्ति दशा में होता है। आगम शास्त्र के अनुसार संपूर्ण

292 / एकता के देवदूत : शंकराचार्य

विश्व ब्रह्माण्ड की सुप्त-अवस्था प्रकारान्तर से मृत्यु अवस्था मान ली गई है। उस समय न सूर्य होता है, न चन्द्रमा, न नक्षत्र। अतः सर्वत्र प्रगाढ़ अन्धकार छाया रहता है। इसी कारण आदि शक्ति का रूप प्रगाढ़ कृष्ण वर्ण का माना गया है।

उस आदि शक्ति के सभी उपकरण शव-निर्मित माने गए हैं। वह शव पर ही अधिष्ठित है। कण्ठ में शवों की मुण्डमाला पहने हैं। उसके कर्ण कुण्डल रूप में शव का मुण्ड है। उसकी कटि-कांची शव के निष्प्राण बाहु दण्ड से निर्मित हैं। जब यही आदि शक्ति संपूर्ण प्रपंच का पुनर्निर्माण कर देती है, उस काल में उसकी अधिष्ठात्री महाशक्ति को षोडसी उपाधि से अभिहित किया गया। क्योंकि संपूर्ण जगत में व्याप्त सोलह कलाएं उसी की हैं, उसी से आविर्भूत हुई हैं। इस स्थिति में वही महाशक्ति रजोगुण प्रधान हो जाती है। रजोगुण प्रधान होने से रक्त वर्ण बन जाती है। इसी कारण षोडसी को रक्त वर्णमाना जाता है।

सोलह कला परिपूर्ण इस प्रपंच जगत का उद्भव, पालन और संहार करने वाली महा शक्ति इस समय स्थूल, सूक्ष्म और कारण जगत अवस्थाओं में एक साथ विद्यमान रहती है। इसी लिए शक्ति को त्रिपुरा देवी (त्रिपुर सुन्दरी) कहा जाता है।”

एक जिज्ञासु ने पूछा “इन दस महा विद्याओं का प्रारंभ कब और कैसे हुआ ?”

भारती बोली—“भगवान् दत्तात्रेय ने आदि शक्ति भगवती की कथा बड़े रोचक ढंग से सुनाई है। एक बार शेष-शायी भगवान् विष्णु, ब्रह्मा को कुछ आदेश दे रहे थे। उसी समय इन्द्र के साथ अनेक देवता भगवान् के पास घबराए हुए पहुँचे। विष्णु ने देवताओं से आगमन का कारण पूछा। इन्द्र ने कहा—‘महाराज, मैं इन देवताओं का राजा हूँ। पर मेरी बात कोई सुनता ही नहीं। एक दिन जब मैं देव-सभा में शक्ति और सर्वज्ञता का परिचय देते हुए आदेश पालन का आग्रह कर रहा था, तो अग्नि देव खड़े होकर बोले—‘आप सर्व शक्तिमान कैसे? सर्वोच्च शक्ति तो मुझे मिली है।’ मैं क्षण भर में समस्त वस्तुओं को भस्म कर सकता हूँ। मैं ही पार्थिव तत्त्व का निर्माता और संहारक हूँ।’ अग्नि देव अपनी महत्ता का वर्णन कर ही रहे थे कि सोम देव उठ खड़े हुए। बोले—‘जगत के समस्त तत्त्व मुझ पर निर्भर करते हैं! हमारे बिना सृष्टि हो ही नहीं सकती। मैं ही सबको भोजन देता हूँ। यदि मैं वनस्पतियों का पोषण न करूँ तो तुम्हारी सत्ता ही न हो। अतः सब देवताओं में श्रेष्ठ मैं हूँ।’ उसी समय वायु-देव खड़े होकर बोले—‘सबसे बड़ा वह है, जिसके बिना संसार का कोई भी प्राणी जीवित नहीं रह सकता। यदि मैं अपनी गति अवरुद्ध कर दूँ तो क्या संसार में कोई भी प्राणी जीवित रह सकता है? बादलों से वृष्टि कराने वाला मैं हूँ। पदार्थों को गति देने वाला मैं हूँ। अतः देवताओं में सर्वश्रेष्ठ मैं हूँ। सबको मेरा आदेश मानना होगा।’ इन्द्र ने विनीत भाव से विष्णु से निवेदन किया—‘महाराज। यदि देव-विवाद इसी तरह चलता रहा तो कलह की वृद्धि होगी। किसी न किसी दिन संघर्ष छिड़ जाएगा। उस समय आपकी इस सृष्टि का क्या होगा?’

विष्णु भगवान् ने मुस्कराते हुए ब्रह्मा की ओर संकेत किया कि आप इन देवताओं को सृष्टि का मूलतत्त्व समझा दें, तो विवाद समाप्त हो जाएगा। अन्यथा आपने जिस सृष्टि को इतने श्रम से निर्मित किया, उसकी क्या गति होगी?” ब्रह्मा ने विनीत भाव से निवेदन किया—“भगवन्, देवगण इतने अभिमानग्रस्त

हो गए हैं कि इनमें से प्रत्येक किसी दूसरे की बात सुनना ही नहीं चाहता। यह स्वाभाविक है कि जब संपूर्ण हृदय और अभिमान के कालुष्य से ओत-प्रोत हो जाता है, तो उपदेश का कोई भी दूसरा रंग उस पर चढ़ता नहीं। अभिमान का लोभोगुण, रज और सत्य को पूर्णतया निगल जाता है। महाराज, आप त्रिगुणातीत हैं। आप ही इन्हें समझा सकते हैं।”

भगवान् विष्णु कुछ झेंपते रहे पर मन्द स्मिति से मुस्कराते हुए बोले—“त्रिगुणातीत तो मैं भी नहीं हूँ। परतत्त्व का विश्लेषण और उपदेश तो एकमात्र शंकर भगवान् ही कर सकते हैं।” इतना कहकर विष्णु भगवान् ने अनादि शंकर का स्मरण किया। वह सर्वव्यापी औढरदानी शंकर स्मरण करते ही प्रकट हो गए। उनके प्रकट होते ही परम दिव्य ज्योति चारों ओर छिटकने लगी। देवताओं ने खड़े होकर उनका अभिवादन किया।

शंकर ने पूछा—“भगवान् विष्णु, आपने मुझे क्यों स्मरण किया है?” विष्णु ने देव-विवाद का विस्तार से वर्णन किया। शंकर बोले—“भगवती जगदम्बा ने ही इन देवताओं को मोहित कर लिया है। उनकी कृपा से मोह निवारण हो सकता है। इस लिए हम सब मिलकर देवी की स्तुति करें।”

ब्रह्मा, विष्णु और महेश की स्तुति से प्रसन्न होकर देवी भगवती ने सौम्य मूर्ति धारण कर दर्शन दिया। उस तेजोमय परमतत्त्व का रहस्य जानने के लिए अग्नि को प्रथम भेजा गया। अग्नि देव अपना परिचय देते हुए बोले—“मैं समस्त वस्तुओं में व्याप्त अग्नि देव हूँ। मैं क्षण भर में संपूर्ण विश्व को भस्मसात् कर सकता हूँ। आपका परिचय जानने के लिए आया हूँ।” भगवती शक्ति ने उनके सामने एक तृण रखकर कहा—“आप इस तृण को ही भस्म करके दिखा दे, तो मैं आपकी महिमा स्वीकार कर लूँ।” अग्नि देव ने अपनी संपूर्ण शक्ति लगा दी और वह तृण ज्यों का त्यों ही पड़ा रह गया। इस कारण अग्नि देवता लज्जित होकर देव सभा में लौट आए, और अपनी असमर्थता स्वीकार कर ली। अग्नि के समान अन्य देवता भी उस सौम्यमूर्ति के सम्मुख पहुँच कर अपनी शक्ति का परिचय देने लगे। पर सोमदेव उस तृण को गीला नहीं कर सके और न वायु उसे उड़ा सका। अन्त में इन्द्रदेव अपने सम्पूर्ण आयुधों के सहित तृण खण्डित करने पहुँचे। पर उस तृण को टस से मस न कर पाए। अन्त में सभी देवताओं ने स्तुति की तो भगवती ने प्रकट होकर सबको इस प्रकार समझाया—

“समस्त शक्तियां मुझ महाशक्ति में विद्यमान हैं। हे देवगण, आप लोगों को मैंने ही शक्तियां प्रदान की हैं। अतः व्यर्थ का अभिमान करते हुए परस्पर संघर्ष मत करो। जिसे जो कार्य दिया गया है, उसी का विधिवत् सम्पादन करने से तुमको समस्त सिद्धियां प्राप्त होंगी।”

“तन्त्र शास्त्र कहता है कि दत्तात्रेय महाराज के अनुसार वह कुमारी का अवतार था, जो देवताओं का अभिमान मिटाने के लिए भगवती ने धारण किया था। भगवती तो सर्वशक्तिमती है।”

त्रिपुरा महारानी ने प्रश्न किया—“हम लोग ललिता के अवतार का कारण जानना चाहते हैं। सभी संप्रदायों में भगवती ललिता उपास्य मानी गई है। इसका कारण क्या है?” भारती ने ललिता अवतार का कारण बताते हुए कहा—“एक बार विभाण्डक नामक दैत्य ने भगवान् शंकर की घोर तपस्या करके अजर-अमर होने का वरदान मांगा। शंकर ने समझाया कि मूल तत्त्व एक मात्र ब्रह्म ही है।

294 / एकता के देवदूत : शंकराचार्य

जो अजर और अमर बन संकता है। अतः इस असम्भव वरदान को छोड़कर और कोई वर मांगो। विभाण्डक और कोई वर मांगने को तैयार नहीं हुआ, और निरन्तर तप करता ही रहा। तब शंकर ने उसे समझा बुझा कर यह वरदान स्वीकार करा लिया कि अब तक जितनी शक्तियाँ और जितने अस्त्र शस्त्र विद्यामान हैं, उनसे विभाण्डक का कोई वध नहीं कर सकेगा। यह वरदान पाकर विभाण्डक को इतना अभिमान हुआ कि वह सभी देवताओं को पराजित कर बैठे। अन्त में देवताओं ने भगवती की स्तुति की जिससे प्रसन्न हो भगवती त्रिपुरा ने ललिता अवतार धारण किया। नए-नए शस्त्रों का निर्माण हुआ जिससे विभाण्डक का वध किया गया। ऐसी हैं दुख निवारक, देव-प्रतिपालक, अभिमानी असुर संहारक ललिता देवी। यही त्रिपुर सुन्दरी है, यही कामाख्या है, यही है तांत्रिक उपासना का रहस्य।”

5

त्रिपुरा-महाराज का निमंत्रण पाकर बौद्ध-भिक्षु भी त्रिपुरा के (मन्दिर) देवालय में पूजन देखने और तन्त्र शास्त्र का अर्थ समझने के लिए आए थे। भारती के समकालीन बौद्धों में तांत्रिक साधना बड़े व्यापक रूप से फैल रही थी। अतः वह भी तन्त्र शास्त्र का रहस्य समझना चाहते थे। उन्होंने तांत्रिकों को कामना-सिद्धि के लिए बलिदान करते देखा था। उन्होंने भारती से पूछा — “देवी भारती, आपने त्रिपुर सुन्दरी के सौम्य रूप का विवेचन तो किया पर यह नहीं बताया कि उसे बकरे और भैंसे की बलि क्यों प्यारी है?”

भारती ने तंत्र शास्त्र का विधिवत् अध्ययन किया था। उसने तन्त्र शास्त्र का रहस्य समझाते हुए कहा—

~~“तन्त्र शास्त्र अथवा प्रधान शास्त्र है। मानव-समाज में भांति-भांति की प्रवृत्ति के योग पाए जाते हैं। जो लोग निवृत्ति मार्गी हैं, उनके लिए दक्षिणाचार का विधान है। प्रवृत्ति मार्गी वामाचार का अनुसरण करते हैं। किन्तु जो प्रवृत्ति और निवृत्ति दोनों से अतीत हैं, वह दिव्य आचारी कहलाते हैं। संपूर्ण दुन्दुबों से अतीत होने के कारण वह परमानन्दी माने जाते हैं। तामसी साधक वामाचार का ही अधिकारी बन सकता है।~~

तंत्र-शास्त्र के अनुसार यदि तामसिक और राजसिक उपासनाओं का लक्ष्य निवृत्ति की प्राप्ति हो तो घोर प्रवृत्ति की चेष्टाओं में भी आत्मोन्नति का मार्ग सूझ पड़ता है। वामाचारी तांत्रिकों को उन्नति के आठ स्तरों को पार करना पड़ता है। प्रवृत्ति-मार्गी मोक्ष नहीं चाहता, ऐश्वर्य चाहता है। जब तक मन में किसी भी प्रकार की वासना बनी रहेगी, मुक्ति का अधिकारी नहीं हो सकता। किन्तु ऐश्वर्य-प्राप्ति के लिए भी मन से काम और क्रोध को सर्वथा मिटा देना होता है। आप जानते हैं—(अज) बकरा काम का प्रतीक है और भैंसा क्रोध का। देव के सामने इन दोनों की बलि का तात्पर्य है कि मैं अपने मन के काम और क्रोध की बलि चढ़ा रहा हूँ। इस प्रकार बलि का रहस्य समझे बिना साधक (अज) बकरा और (महिष) भैंसा की हत्या करते हैं। वह अपने दुष्कर्म का फल पाएंगे ही। तन्त्र शास्त्र तामसी प्रवृत्ति वालों को भी उन्नति का मार्ग बताना चाहता है।

तन्त्र-शास्त्र कहता है कि संसार में कोई भी वस्तु न तो पूर्णतया विकार-रहित है न पूर्णतः दोष-युक्त। अधिकारी के अनुसार एक ही पदार्थ एक को लाभप्रद और दूसरे को हानिकारक हो सकता है। महातामसी वृत्ति वाला भी मद्य-मांस-मैथुन आदि का सेवन करते हुए धर्म भाव का लक्ष्य सामने रखने के कारण, अपने व्यवहार में मिथ्याचार और अनाचार से दूर हो जाता है; और क्रमशः दुर्वासनाओं को अपने हृदय से मिटा सकता है। आवश्यकता है—योग्य गुरु की। इस कारण समाज में मिथ्याचार का मूल कारण योग्य गुरु जनों का अभाव है, न कि तन्त्र शास्त्र का इसमें कोई दोष है। इससे सिद्ध होता है कि तन्त्र-शास्त्र का खण्डन करना व्यर्थ है। दमन उन पापिष्ठ पाखण्डी तांत्रिकों का करना होगा, जो स्वार्थ-वश साधक-समाज को भ्रष्टाचार सिखा रहे हैं।”

6

भारती की तन्त्र-शास्त्र व्याख्या का त्रिपुरा निवासियों पर विशेष कर महाराज त्रिपुर राज्य पर बड़ा प्रभाव पड़ा। और उन्होंने निश्चय किया कि बौद्ध धर्म और वैदिक धर्म का सामंजस्य ही मानव समाज के लिए कल्याणकारी हो सकता है। इस प्रकार त्रिपुरा, प्राग् ज्योतिष आदि राज्यों में दोनों धर्मविलम्बी धार्मिक जनता भेदभाव भूलकर परस्पर प्रेम और सौहार्द पूर्वक रहने लगी।

भारती, पद्मपादाचार्य, रामदास तथा शंकर के अन्य शिष्यों को इस बात से प्रसन्नता हो रही थी कि आचार्य के अद्वैत सिद्धान्त का प्रभाव यहां के समाज पर पड़ने लगा है। किन्तु भारती और पद्मपादाचार्य के मन में अकारण वेचनी सी हो रही थी। पद्मपादाचार्य ध्यान काल में आचार्य को कंकाल रूप में देखकर व्यथित हो रहे थे; और भारती ने साक्षात् आचार्य शंकर को अत्यन्त कृशकाय रूप में आकाश से उतरते हुए देखा। रामदास भारती को अत्यन्त उदास देखकर चकित रह गया। उससे रहा नहीं गया। अपनी जिज्ञासा प्रकट करते हुए बोला—“शारदा मां, आज इतनी व्याकुल-सी क्यों हैं?”

भारती की आंखों से टप-टप आंसू गिरने लगे। रामदास को समझाते हुए रुद्ध कण्ठ से बोली—“भेरा अन्तःकरण कह रहा है कि आचार्य अत्यधिक अस्वस्थ हैं। चिन्ता-इस बात की है कि तुम भी इस समय उनकी सेवा में नहीं हो। सम्भव है कि नवगुप्त तांत्रिक क्रकच की तरह कहीं आचार्य से शास्त्रार्थ में पराजित होने का प्रतिशोध न ले रहा हो। मुझे ऐसा प्रतीत होता है कि उसने तांत्रिक अभिचार का प्रयोग कर डाला है। अथवा खान-पान में कोई विषाक्त पदार्थ मिला दिया है, जिससे पूरा शरीर रोग से जर्जर हो गया है। रामदास, त्रिपुरा महाराज से अनुरोध करो कि वह हमें किसी प्रकार आचार्य के सान्निध्य में पहुंचाने की कृपा करें।” यहाँ दोनों में परामर्श हो ही रहा था कि प्राग् ज्योतिष महाराज का राजदूत अंग नरेश का संदेश सुनाने पहुंच गया, जिससे ज्ञात हुआ कि आचार्य काली घाट के शक्ति पीठ पर पहुंचने वाले हैं। वह नवगुप्त के साथ बारिसाल से जलयान द्वारा काली पीठ के शक्ति पीठ जा रहे हैं। इसी समय पद्मपादाचार्य भी भारती से अपनी आशंका व्यक्त करने उठे। वह भारती के पास चल रहे थे कि

296 / एकता के देवदूत : शंकराचार्य

महाराज बलवर्मन बंग-नरेश का संदेश लेकर स्वयं पद्मपादाचार्य के पास पहुँचे थे। महाराज ने आचार्य के शिष्य-मण्डल के ठहरने की व्यवस्था कामख्या देवी के मंदिर के समीप कर रखी थी। पद्मपादाचार्य बलवर्मन को रथ से उतरते देखकर भारती और रामदास स्वागत करने पहुँचे। उनकी उदास मुखमुद्रा देखकर भारती को आचार्य शंकर के संबन्ध में और भी चिन्ता हो गई। महाराज बलवर्मन ने बंग नरेश का पत्र भारती के हाथ में पकड़ा दिया। देते समय उनका कण्ठ अवरुद्ध था। कुछ बोल नहीं पाए। आँखों से निरन्तर अश्रुधारा बहती जा रही थी। पत्र पढ़ते हुए भारती की भी वही दशा हुई। उसकी समझ में नहीं आ रहा था कि क्या किया जाय? सैकड़ों कोस की दूरी, आचार्य की सेवा करने वाला उन्हीं का प्राण-पिपासु, जलपोत पर कोई चिकित्सक भी नहीं होगा। यदि आचार्य का शरीर छूटा तो देश की क्या दशा होगी? हम लोगों पर कितना कलंक लगेगा! संसार हमीं को उनका प्राणघाती मानेगा। उसके नेत्रों से निरन्तर अश्रुधारा बहती रही।

महाराज बलवर्मन ने आश्वस्त करते हुए कहा—“देवी भारती, मैंने आचार्य से इतना निवेदन किया कि आप इस पाखण्डी, हत्यारे, कुपंथगामी, छद्म तांत्रिक को अपना शिष्य मत बनाएं। इसने अनेक हत्याएं की हैं। इसने देवालय को भ्रष्टाचार का केन्द्र बना रखा है। मारण, मोहन, उच्चाटन और सिद्धि प्रदान करने की आशा देकर यह दूर-दूर से साधकमण्डली एकत्र करता है। हम इस पर अनेक अभियोग चलाकर इसे मृत्युदण्ड देने वाले थे। पर आचार्य ने हमारी एक न सुनी; और इसका विश्वास कर इसे शिष्य बना लिया। इतना ही नहीं इसका इतना विश्वास कर लिया कि एकाकी इसी को साथ लेकर तीर्थाटन करने चले गए। यह दुरात्मा प्रतिशोध लेने के लिए खाद्य और पेय पदार्थों में विष मिलाता रहा होगा। तभी आचार्य के शरीर से रक्त और पीप का स्राव निरन्तर हो रहा है।

इस नवगुप्त तांत्रिक ने ब्रह्म-सूत्र पर वेदान्त मत का खण्डन करते हुए शक्ति-भाष्य की रचना की है, जिसके आधार पर वह सर्वज्ञ-पीठ पर आसीन होने का स्वप्न देख रहा था। उसने सोचा था कि अन्य विद्वानों को पराजित करने वाले आचार्य शंकर का मैं इस कामाख्या मन्दिर में मुंह बन्द कर दूंगा, तो स्वाभाविक रीति से सारे देश में जगत्-विजेता विद्वान् के नाम से मेरी ख्याति हो जाएगी। इस प्रकार मैं राजा के सारे अभियोगों से, जनता के अपयशों से सरलता पूर्वक बच जाऊंगा।” महाराज बलवर्मन इतना कहते-कहते द्रवित हो उठे। गलदश्रु भाव से बोले—“आप लोग शीघ्र इस रथ पर बैठें। हम सब आचार्य के दर्शनार्थ कालीघाट प्रस्थान कर रहे हैं। सम्भवतः वह कालीघाट पहुँच रहे होंगे।”

आचार्य के असाध्य रोग की चर्चा सर्वत्र दावानल की तरह फैल गई। देखते-देखते सहस्रों की भीड़ एकत्र हो गई। कामरूप की स्त्रियाँ भारती से इतनी प्रभावित थीं कि उन्होंने भगवान् बुद्ध से साथ पंच देव पूजा प्रारंभ कर दी थी। आचार्य ने भगवान् बुद्ध को नवां अवतार मान कर बौद्ध धर्म की इतनी गरिमा बढ़ा दी थी कि बौद्धों ने उन्हें (शंकराचार्य को) भगवान् बुद्ध के अवतार के रूप में देखना आरंभ कर दिया था। इस प्रकार एक बड़ा समाज भारती के साथ चल पड़ा। रात्रि बेला में ठहरने का प्रबन्ध महाराज बलवर्मन ने नदी तट पर रखा था। वहाँ गांव वालों ने सबके भोजन और शयन की व्यवस्था की। रात्रि में स्त्रियाँ

की एक गोष्ठी हुई। कामरूप में एक पुरुष कई स्त्रियां रख लेता था। इससे प्रत्येक परिवार में अनेक समस्याएं उठ रही थीं। मद्यपान और द्यूत-क्रीड़ा का सर्वत्र प्रचार हो गया था। इस कारण समाज में बड़ी दुर्व्यवस्था हो रही थी। स्त्रियों ने भारती से कहा—

“हम आचार्य शंकर के सामने अपनी समस्याएं रखना चाहती थीं। पर यह पाखण्डी नवगुप्त तांत्रिक आचार्य को धोखा देकर उनके प्राण लेने के लिए उन्हें ले उड़ा। आप ही इसका कोई समाधान बताइए।” भारती कुछ देर तक मौन रही। फिर बोली—“बहनो, संगठन में बड़ी शक्ति है। इस भूमि में नरकासुर की कन्या डिमडिमा पैदा हुई, जिसने कृष्ण जैसे योद्धा के लहराते हुए केशों को अपनी हंसली से काटने का साहस किया। जिसकी वीरता पर रीभक्कर भगवान ने इस देश की स्त्रियों को अभय वरदान दिया है। आप लोग मदिरालय पर धरना दीजिए। मद्य वेचने वालों का सामाजिक बहिष्कार कीजिए। मद्य पीने वाले पुरुषों को मद्य पान से हानि समझाइए। कृषि, पशु पालन, कला आदि व्यवसायों में उनसे अपने साथ काम लीजिए। पर सबसे बड़ी युक्ति यह है कि उन्हें भक्ति रस के संगीत में ऐसा विभोर कर दीजिए कि उन्हें मद्यपान की सुघ ही न रहे।” भारती के हृदय से निकले करुणामय शब्दों का ऐसा प्रभाव पड़ा कि पुरुषों ने स्वयं आकर उनके पांव पर अपनी पगड़ी रख दी, और शपथ लिया “आज से हम एक पत्नी व्रत पालन करेंगे। मद्य पान तथा जुआ का बहिष्कार करेंगे।”

महाराज बलवर्मान अपनी प्रजा में ऐसा परिवर्तन देखकर चकित रह गए। उन्होंने उपस्थित समाज को आश्वासन दिया कि जो भी समाज-सुधार के कार्य में आगे बढ़ेगा, उसकी कठिनाइयों का निवारण राज्य की ओर से किया जाएगा। प्रातःकाल प्रार्थना के उपरान्त सारा समाज कालीघाट को चल पड़ा।

7

पद्मपादाचार्य के साथ पूरा समाज कामरूप से कालीघाट पहुंच गया। आचार्य का शरीर असाध्य रोग के कारण कंकाल मात्र रह गया था, जिसे देखकर शिष्य-मंडली शोकातुर हो उठी। पता चला कि कविराज के रूप में स्वयं अश्विनीकुमारों ने दर्शन देकर आचार्य से निवेदन किया है कि रोग का कारण तांत्रिक अभिचार है, जिसका एकमात्र उपाय प्रत्यभिचार है। पद्मपादाचार्य ने तन्त्र विद्या का भी अच्छा अध्ययन किया था। उन्हें प्रत्यभिचार की क्रिया ज्ञात थी। उन्होंने आचार्य से निवेदन किया। “रोगमुक्ति के लिए हमें प्रत्यभिचार की अनुमति प्रदान की जाए।”

नवगुप्त भी आचार्य के साथ ही रहता था। वह अपनी मंत्र शक्ति का शंकर पर प्रभाव देख मन ही मन प्रसन्न हो रहा। अपनी पराजय का प्रतिशोध लेने के लिए उसने जो अनुष्ठान किया था, उसकी सफलता देख अन्तःकरण में पुलकित था। पद्मपादाचार्य ने नवगुप्त की उपस्थिति में यह प्रस्ताव इसलिए रखा था ताकि वह स्वयं लज्जित होकर अपना तांत्रिक योग आचार्य पर से हटा ले। नवगुप्त

298 / एकत के नेवदूत : शंकराचार्य

को विश्वास था कि आचार्य प्रत्यभिचार के लिए कभी आदेश न देंगे। वह उत्कंठा वश आचार्य से दूर हटकर एक कोने में छिप गया, और दोनों का वार्तालाप सुनने लगा। आचार्य का मौन गंग करते हुए पद्मपादाचार्य ने पुनः निवेदन किया—“भगवन्, आज स्वप्न में अमात्य नृसिंहदेव ने मुझे ॐकार मन्त्र के द्वारा प्रत्यभिचार का आदेश दिया है। यदि ऐसा नहीं किया गया तो यह असाध्य रोग आपका प्राण लेकर ही जाएगा। अतः मुझे प्रत्यभिचार की आज्ञा दीजिए।”

आचार्य बोले—“पद्मपादाचार्य, यह नश्वर शरीर कभी न कभी नष्ट होगा ही। यदि इसे त्यागने से किसी व्यक्ति की अभिलाषा पूरी होती है, तो शरीर को रखकर क्या करना है! तुम्हारे प्रत्यभिचार से मैं रोगमुक्त भले ही हो जाऊँ किन्तु अभिचार कर्ता की मृत्यु को कोई रोक नहीं सकता। इस कारण नर हत्या का पाप क्यों ले रहे हो?”

पद्मपादाचार्य अधिक विवाद अनुचित समझते हुए यात्री दल के पास पहुँचे। चंचला आचार्य के तकौ का खण्डन करने के लिए भारती आदि सहेलियों के साथ उनके पास पहुँची। चंचला (कर्नाटी) के हृदय में आचार्य के प्रति अगाध श्रद्धा थी; अभिचार कर्ता के ऊपर परम आक्रोश था। देश की दुर्दशा के समय शंकर का प्राणत्याग-आग्रह मन में खलबली मचा रहा था। वह हृदय का भावावेग सम्हाल न पाई। उसकी भवें तनी हुई थीं। क्रोध से मुँह लाल हो रहा था। वह वीर-वाला क्षत्राणी अन्यायी को दण्ड-मुक्त देखकर उद्विग्न हो उठी। उसने आचार्य के चरणों में प्रणाम कर निवेदन किया—

“भगवन्, आपकी लीला समझ में नहीं आती। विश्व-कल्याण के लिए जन्म लेनेवाले आपके इस मानव शरीर पर क्या एकमात्र अभिचार कर्ता और आपका ही अधिकार है? विदेशी आक्रमणों से संतप्त समूचे भारत के एकमात्र आशा-केन्द्र आप हैं। सोचिए तो सही—कोटि-कोटि प्राणियों के आर्तनाद सुनने वाले, उनका दुःख निवारण करने वाले आचार्य शंकर पर क्या केवल दो ही का अधिकार है? निरपराध को दण्ड देना जितना बड़ा अपराध है क्या उससे बड़ा पाप अपराधी को दण्ड-मुक्त करना नहीं है? क्या अभिचार-कर्ता को क्षमा करके आप समाज में पापाचार और दुराचार को प्रोत्साहन नहीं दे रहे हैं?”

भारती ने चंचला को चुप रहने का संकेत किया। इतने में नेपाल से वैदिकों का एक वर्ग आचार्य का दर्शन करने आया, जिसने निवेदन किया—“महाराज, बौद्धों के द्वारा नेपाल में देवालय भ्रष्ट किए जा रहे हैं। इस विपत्ति-काल में पशुपतिनाथ का पूजन-अर्चन सब मिटता जा रहा है। यहाँ तक स्थिति आ गई है कि देवालयों को अपवित्र करने के लिए विरोधी दल देवालयों के सामने घृणित वस्तु फेंकने लगे हैं। शक्तिहीन, धनलोलुप, अकर्मण्य राजा विधर्मियों के सामने घुटने टेक रहा है।”

आचार्य के मुख पर अचानक एक ज्योति चमक उठी। उस रोग-ज्वर कंकाल में न जाने कहां से ऐसी शक्ति आ गई कि अपना कष्ट भूलकर पशुपतिनाथ चलने का विचार करने लगे। उन्होंने पद्मपादाचार्य, भारती, चंचला, मागधी आदि को नेपाल प्रस्थान का आदेश दिया और स्वयं भगवान् पशुपतिनाथ का ध्यान करते हुए समाधिस्थ हो गए।

कालीपीठ से चलकर आचार्य समग्र शिष्य-मण्डली और यात्री—दल के साथ मगध होते हुए काठमांडू (नेपाल) पहुँचे। उनकी ख्याति चीनी भिक्षु करुण मित्र के द्वारा बौद्धों और वैदिकों में अवतारी पुरुष के रूप में फैल चुकी थी। नेपाल में प्रविष्ट होते ही विभिन्न संप्रदाय के लोग दर्शन के लिए टट पड़े। शंकराचार्य की जयजयकार की गुंजार से आकाश गूँज उठा। महाराज नेपाल अंशुवर्मन के कर्म-चारियों ने यात्री दल की सुख-सुविधा का प्रबन्ध करना प्रारंभ किया। महाराज का रथ आचार्य को लेने आया पर उन्होंने शिष्यों के सहित पदयात्रा का संकल्प ले लिया था। बौद्धों और वैदिकों के कलह की कहानियाँ पहले ही सुन चुके थे। अतः आचार्य ने सर्वप्रथम काठमांडू के मिकट बुद्धनाथ बौद्ध मन्दिर में जाना उचित समझा। यह मन्दिर कलह का केन्द्र बना था। बौद्ध तांत्रिकों का प्रभाव यहां सबसे अधिक था। नेपालराज बौद्ध और वैदिक दोनों संप्रदायों के पोषक थे। पर तिब्बत और चीन में बौद्ध सम्राट थे। वे अपने धर्म के प्रचार और प्रसार के लिए सतत जागरूक थे। नेपाल के वैदिकों को बौद्ध बनाने के विविध उपाय करते रहते थे। इस कारण नेपाल के दोनों धर्मावलंबियों में कलहाग्नि सुलगती रहती थी। इसी को शान्त करने के उद्देश्य से आचार्य काठमांडू पहुँचे थे।

आचार्य की मुखश्री, उनके जीवन की पवित्रता-सरलता से दर्शक इतना प्रभावित हो जाता था कि स्वतः भेद-भाव भूल जाता था। बौद्ध और वैदिक दर्शन कर आचार्य शंकर की जय जयकार करते हुए उनके साथ बुद्धनाथ मन्दिर के प्रांगण में पहुँचे। संध्या का समय था। यहां के पुजारी वज्रयानवादी थे। इनका विश्वास था कि बुद्ध भगवान अपनी शक्ति भगवती का नित्य आलिंगन करते हैं। वज्रयान के अनुयायी, शाक्तों की तरह मद्य-मांस और मैथुन में विश्वास करते थे। इन बौद्धों में गुह्य समाजी तंत्रवादी भी सम्मिलित थे। अष्टमीव्रत-विधान का इनमें बहुत अधिक प्रचार था।

आचार्य शंकर अष्टमी के दिन मंदिर में प्रविष्ट हुए थे। धूम-धाम से अष्टमी व्रत मनाया जा रहा था। “हुं-हुं फट् फट् स्वाहा”—का उच्चस्वर से उच्चारण करने वाले सैकड़ों बौद्ध भिक्षु तथा उनके अनुयायियों का समूह प्रार्थना के उपरान्त आरती कर रहा था। नागार्जुन और इन्द्रभूत आदि तांत्रिक विद्वानों के ग्रन्थों के आधार पर योगिनियों तथा योग साधना का अर्थ बिना समझे ही मांसाहारी, मद्यप्य और विलासी वज्रयानी साधकों के कारण नेपाल का सामाजिक वातावरण विकृत हो चुका था। सामान्य जनता इन साधकों का कलुषित जीवन देख कर खिन्न हो रही थी, पर मुक्ति का कोई मार्ग सूझ नहीं रहा था। आचार्य शंकर के तेज से मुग्ध जनता मानों अंधकार में प्रकाश का अनुभव कर रही थी।

आरती देखते-देखते आचार्य समाधिस्थ हो गए। इस समय दर्शकों को ऐसा प्रतीत हुआ मानो बुद्ध-प्रतिमा की दिव्य ज्योति आचार्य के मुख मण्डल पर खेल रही हो। दर्शकों ने उच्च स्वर से जय जयकार करते हुए गाना प्रारंभ किया—“तथागत की जय हो—शंकर की जय हो।” शंकर के प्रति जनमण्डली की श्रद्धा देख बौद्ध-तांत्रिकों का साहस आचार्य से शास्त्रार्थ करने का नहीं हुआ। वे स्वतः उनकी चरण-वन्दना करने लगे। इस प्रकार सत्य की विजय, जन-शक्ति का चमत्कार देखकर दर्शकगण विस्मय-विभोर रह गए।

300 / एकता के देवदूत : शंकराचार्य

आचार्य शंकर बुद्धनाथ से पशुपति नाथ की ओर चल पड़े। उनकी जय-जयकार करने वाले बौद्धों और वैदिकों की अपार भीड़ देखकर ऐसा जान पड़ा कि नेपाल देश की कलहाग्नि को आचार्य की कहुणा मेघघटा बनकर प्रेम-वर्षा से स्वतः शान्त कर गई।

आचार्य शंकर के अद्वैत सिद्धान्तमय जीवन से नेपाल की बौद्ध और वैदिक जनता इतनी प्रभावित हुई कि उन्हें पूर्णिमा तक नेपाल में रहने को बाध्य किया। प्रतिदिन कहीं न कहीं किसी न किसी बौद्ध और वैदिक मन्दिर में उन्हें जाना पड़ता। आचार्य जिस देवालय में जाते उसकी पद्धति के अनुसार विधिवत् पूजन अर्चन स्वयं करते थे। पूजा के उपरान्त प्रवचन में बौद्ध और वैदिक, ध्यान योग और ज्ञानयोग का रहस्य समझते। जनता को आचार्य के प्रवचन इस कारण प्रिय लगते क्योंकि वह किसी मत-धर्म-संप्रदाय का खण्डन न करके अनेकता में एकता का, विविधता में अभिन्नता का सूत्र समझा देते थे। एक स्थान पर धर्म की व्याख्या करते हुए बोले — “मानव धर्म एक है। इस धर्म की महिमा सहस्रों वर्षों से चली आ रही है; और सृष्टि के विनाश तक गायी जाती रहेगी। इसी सनातन रहने वाले धर्म का नाम भारतीयों ने सनातन धर्म रखा है। इसके अनुसार मानव ही क्या, प्रत्येक प्राणी में विद्यमान एक ही चैतन्य सत्ता का समान रूप से अस्तित्व पाया जाता है। इसी कारण यह देश ‘है’ अर्थात् ‘अस्ति’ को ही ईश्वर का रूप मानता है। वही अस्ति ‘है’ प्रत्येक धर्म, प्रत्येक संप्रदाय पर ज़ागू होता है। द्वैत भाव को सर्वथा विलीन कर देना ही पुरुष का सबसे बड़ा पुरुषार्थ है। इसी को लक्ष्य कर वेद कहता है कि पुरुष से बढ़कर सृष्टि में कहीं कुछ नहीं है?”

आचार्य के उपदेशों का बौद्धों और वैदिकों पर इतना प्रभाव पड़ा कि वे आपस का भेदभाव भूलकर प्रेम के साथ जीवन बिताने लगे। एक सप्ताह में ही नेपाल का सारा वातावरण बदलने लगा। क्लेश और कलह की जगह सुख और शान्ति का वातावरण निर्मित हो गया।

नेपाल में शान्त वातावरण देख तिब्बत महाराज ने आचार्य को आमंत्रित किया। दोनों राजा एक दूसरे के सम्बन्धी थे, किन्तु नेपाल नरेश के आग्रह पर उन्हें कुछ दिन उन्हीं के देश में रहना पड़ा। एक दिन वैदिक और बौद्ध जनता आचार्य को बुद्धमार्गी-स्थल का दर्शन कराने ले गई जो चार सम्प्रदायों में विभाजित थे—इन चारों सम्प्रदायों का तिब्बत में भी बहुत प्रभाव था। अतः आचार्य ने तिब्बत जाने से पूर्व इन सम्प्रदायों के प्रसिद्ध स्थलों का तीर्थाटन कर लेना आवश्यक समझा। इन सम्प्रदायों के वर्तमान संचालकों से वार्तालाप करते हुए आचार्य बुद्धमार्गी-तीर्थ की ओर चले जा रहे थे। सम्प्रदाय के संचालकों ने आचार्य को अपने मतावलम्बियों का परिचय देते हुए बताया—

(1) बौद्ध विहारों में रहने वाले भिक्षु (2) श्रावक यानी भिन्न प्रकार के विहारों में साधना करने वाले (3) आचार्य कहलाने वाले तांत्रिक (4) बौद्ध धर्मावलम्बी गृहस्थ। बौद्ध विहारों के अनुयायी आचार्य शंकर की तेजस्विता, विद्वत्ता और उनकी शास्त्रार्थ विजय की ख्याति से इतने प्रभावित थे कि उन्होंने शंकर के साथ शास्त्रार्थ करना उचित नहीं समझा।

गृहस्थ आचार्यों में से जो तांत्रिक क्रिया करते थे उन्होंने आचार्य को शास्त्रार्थ के लिए ललकारा। नेपाल में यह प्रसिद्ध था कि गृहस्थ तांत्रिकों को सरस्वती का इष्ट है। वे जब शास्त्रार्थ के समय जलपूर्ण कलश साथ रखते हैं तो उन्हें कोई पराजित नहीं कर सकता क्योंकि उनके कलश में सरस्वती स्वयं अधिष्ठित होकर उनकी सहायता करती है।

शंकर शास्त्रार्थ के लिए जाते समय सरस्वती का ध्यान करते चले। मन्दिर के दक्षिण द्वार में प्रविष्ट होकर उन्होंने सरस्वती की उपासना की; और शास्त्रार्थ में उन सबको पराजित किया। प्रायः अधिकांश गृहस्थ तांत्रिकों ने आचार्य का अद्वैत सिद्धान्त स्वीकार कर लिया। तदनुसार जीवन विताने का प्रयास करने लगे। इस प्रकार वैदिक धर्मानुयायी बन गये। किन्तु कुछ तांत्रिक भगकर द्वेषवश उनकी हिंसा का प्रयत्न करने लगे। चलते-चलते आचार्य शिष्यों सहित मणिचूड़ा पर्वत पर पहुँचे। वहाँ उग्र तारिणी अथवा मणि योगिनी का मन्दिर था जिसकी पूजा के समय वहाँ नाना प्रकार की हिंसा होती थी। आचार्य ने उस स्थान का नाम वज्र योगिनी रखकर बुद्ध की तरह शिव पूजन की परंपरा चलाई। परिणाम यह हुआ कि बुद्ध भगवान् अवतार मान लिए गये। इसी प्रकार विविध बौद्ध स्थलों का दर्शन करते हुए आचार्य शंकर ने वैदिक और बौद्ध कलह को सर्वदा के लिए तिरोहित कर दिया। इसी समय नेपाल नरेश के भाई वृषदेव वर्मा के घर शिशु का जन्म हुआ जिसका नाम शंकर वर्मा रखा गया।

स्मांग मैन गैम्पो का विवाह नेपाल राजा अंशुवर्मन की कन्या रत्ना से हुआ था। स्मांग मैन गैम्पो का पुत्र स्मांग बदसम्पो अपनी वृद्धा माता के साथ आचार्य के यात्री दल में सम्मिलित था। उसके आग्रह पर यात्री दल मानसरोवर चल पड़ा। ज्योंही कैलास मानसरोवर के ये दर्शनार्थी तिब्बत और उत्तरा खण्ड की सीमा के समीप पहुँचे शास्त्रार्थ से विचलित वज्रयानियों का एक वर्ग आचार्य की हत्या का षड्यन्त्र रचने लगा।

आचार्य नित्य-नियम के अनुसार ब्राह्म मुहूर्त में जलाशय स्नान कर साधना में बैठ जाते। एक वामाचारी बौद्ध रत्नसम्भव तांत्रिक, आचार्य शंकर को बौद्धों का शत्रु समझने लगा था। वह आराध्या देवी शक्ति को प्रसन्न करने के लिए मद्य, मांस, मैथुन आदि का सेवन किया करता था। उसने गुरुमुख से सुना था कि महामांस अर्पण से शक्ति तुरन्त प्रसन्न हो जाती है। इसलिए वह जगत् के सर्वश्रेष्ठ महा पुरुष शंकर का मांस अपनी आराध्या को समर्पित करना चाहता था।

महारानी को गुप्तचरों से किसी प्रकार इसकी सूचना मिल गई। महारानी ने पद्मपादाचार्य से निवेदन किया कि आचार्य को अकेले छोड़ा जाय। पद्मपादाचार्य ने आचार्य को सूचित किया। रामदास तो सदा सावधान रहता ही था। आचार्य ज्यों ही काली नदी में स्नान करने उतरे, बौद्ध तांत्रिक रत्नसंभव खज्ज लपलपाता आगे बढ़ा। महारानी के रक्षक भी उसकी खोज में घूम रहे थे। ज्यों ही वह मदोन्मत्त तांत्रिक खज्ज से प्रहार करने को बढ़ा, रामदास ने उसके हाथ पर कसकर लाठी का प्रहार किया; और रक्षकों ने उन सभी षड्यन्त्रकारियों को दबोच लिया। रामदास आचार्य की रक्षा के लिए रुक गया; और रक्षक गण षड्यन्त्रकारियों को महाराज तिब्बत के शिविर में ले गए। इन षड्यन्त्रकारियों के साथ इनकी प्रेयसियां भी थीं जो नदी तट पर खड़ी होकर यह लीला

302 / एकता के देवदूत : शंकराचार्य

देख रही थी। वह रोने लगी।

बौद्ध तांत्रिकों द्वारा हत्या का प्रयास इस प्रकार विफल हो गया। इस घटना का रहस्य केवल महादेवी, महाराज तिब्बत, रामदास और पद्मपादाचार्य ही जान सके। तिब्बत महाराज ने रामदास से परामर्श करके निश्चय किया कि आचार्य को इसकी भनक भी न पड़ने पाए। अन्यथा वे इन हत्याकारियों को क्षमा कर देंगे। राज्य को बाध्य होकर इन्हें मुक्त करना पड़ेगा। दण्ड-विनिर्मुक्त हत्यारे राज्य में पुनः आतंक मचाएंगे; निरपराधों की हत्या करेंगे।

आचार्य स्नान करके एक गुफा में समाधिस्थ हो गए। उन्हें आभास होने लगा कि अब मेरा बत्तीसवां वर्ष चल रहा है। इस संसार से विदा लेने का समय समीप है। उन्होंने ध्यानावस्थित स्थिति में हत्यारों को अपने चतुर्दिक घूमते देख लिया था। मानो धर्मराज के गण उनके प्राण ले जाने के लिए आने लगे हों।

नित्य नियम के अनुसार प्रार्थना सभा हुई। महादेवी और उनका पुत्र तिब्बत-राज स्मांग षडसम्पो की आकृति पर आज चिन्ता की रेखा खेल रही थी। वे यही सोच रहे थे कि यदि आचार्य का वध हमारे राज्य में हो गया होता तो हम संसार को क्या मुंह दिखाते? आचार्य में उनका विश्वास दृढ़ होने से, मन में श्रद्धा उमड़ उठी। वे आपस में विचार करने लगे कि हम लोग कमलशील को नहीं बचा पाए, उस नालंदा स्थविर की हत्या हो ही गई। आज आचार्य के तपोबल ने ही हमारी लाज रखी है। यदि गुप्तचरों के आने में थोड़ा भी विलम्ब हो गया होता तो आचार्य का प्राण बचाना संभव न होता। अतः दोनों के मन में यह जिज्ञासा जग रही थी कि धर्म के नाम पर देश-विदेश में इतना कलह मचा क्यों है?

आचार्य ने आज प्रवचन में कहा कि "आत्मा अमर और अजर है। शरीर नश्वर है, किन्तु शरीरी अनश्वर है। आत्मा न पैदा होता न मरता। यह शरीर पंच तत्त्वों का बना है; और इन्हीं में विलीन हो जाता है। विश्व व्यापिनी शिव-शक्ति सृष्टि का संचालन करती है। उसकी ही शिव और शक्ति रूप में पूजा की जाती है। इस संसार का सारा प्रपंच माया जाल के समान है। जिस प्रकार जागृत होने पर स्वप्न में भोगे हुए दुःख-सुखों को हम भूल जाते हैं, उसी प्रकार आत्मज्ञान होने पर हम अज्ञान की रात्रि में भोगे विषय भागों को विस्मृत कर जाते हैं। जीवन के व्यवहारों में राग-द्वेष, काम-क्रोध पर विजय पाने से ही मानव जीवन सफलता की ओर बढ़ता है।" प्रवचन के बाद यात्रा की तैयारी हुई।

8

यात्री दल कैलास चल पड़ा। तिब्बत उन दिनों कश्मीर साम्राज्य का एक करद राज्य था जहां बौद्ध धर्म विशेष रूप से प्रचलित था। उन दिनों भगवान बुद्ध की वाणी से अधिक महत्व चमत्कार दिखाने वाली सिद्धियों को दिया जा रहा था। ~~भारण, मोहन, उज्जाटन, वशीकरण आदि का विधान बताने वाले भिक्षुओं का बोलबाला था। अति मानवीय सिद्धियों को पाने के लिए तरह-तरह के मार्ग बताए जा रहे थे। वज्रमार्गी साधना की विशेषता यह समझाई जा रही थी कि पतित से पतित, दुराचारी से दुराचारी, पापी से पापी को भी निर्वाण सुख की प्राप्ति करानेवाला एक मात्र मार्ग वज्रयान ही है।~~ वज्रयानी बुद्ध की चार

शक्तियों लोचना, मामकी, पांडरा, तारा (पृथ्वी जल अग्नि वायु)-में विश्वास करते थे। प्रत्येक शक्ति के उपासक अपने को सर्वश्रेष्ठ मानते थे। प्रत्येक के महन्त, आचार्य को अपना चमत्कार दिखाने पहुंचे। इनमें आपस का कलह इतना बढ़ गया था कि ये भगवान बुद्ध का अहिंसा का सिद्धांत भूलकर एक दूसरे की हत्या करने लग गए थे।

काठमांडू से चलकर आचार्य टनकपुर से पूर्व एक बौद्ध विहार में रात्रि व्यतीत करने के लिए ठहर गए। भिक्षु करुणमित्र साथ थे। उन्होंने सबके साथ आरती और प्रार्थना में भाग लिया। प्रार्थना के उपरान्त उपस्थित जनता अपनी शंकाओं के समाधान और रोग-शोक आदि के निवारण के लिए आचार्य से प्रश्न करने लगी। सबसे पहले तिब्बत-राज्य के अमात्य ने हाथ जोड़कर निवेदन किया—“महाराज, हमारे सामने विकट समस्या खड़ी होगई है। ~~ज्यानी सम्प्रदाय के भिक्षुओं ने वज्रयानियों के साथ शास्त्रार्थ के लिए महात्मा कमलशील को बुलाया था जो नालन्दा विश्व-विद्यालय के पट्टशिष्य थे। यहां करुणा मित्र के समकालीन वज्रयानी भिक्षुओं ने कमलशील से कई दिन तक शास्त्रार्थ किया। अन्त में वज्रयानी पराजित हुए जिसका प्रतिशोध लेने के लिए उन्होंने कमलशील को रात्रि में सोते हुए काट डाला। तब से हमारे राज्य में इतना धार्मिक कलह मचा है कि गांव-गांव द्वेष की अग्नि घघक रही है। महाराज, कोई इसका उपाय बताइए?~~” आचार्य ने अद्वैत सिद्धांत का ऐसा विवेचन किया कि तिब्बत राज्य के महाराजा सहित सारा उपस्थित समाज आचार्य का अनुयायी बन गया। दूसरे दिन एक विशाल तिब्बती दल आचार्य के साथ-साथ मान सरोवर की ओर चल पड़ा।

टनकपुर से पिथौरा गढ़, आस्कोर, धारचूल, गरव्यांग, कालापानी आदि स्थानों पर होते हुए लगभग सवा सौ कोस की यात्रा करके-मार्ग में कहीं चंबरी गायें छोटे-छोटे कांटेदार पौधे और झाड़ियां देखते हुए-यह दल एक सुनसान पहाड़ी में राक्षस ताल पर पहुंचा। आचार्य का संकेत पाकर पद्मपादाचार्य ने राक्षस ताल की उत्पत्ति गाथा सुनाते हुए कहा—“पुराणों में ऐसा वर्णन मिलता है कि राक्षसराज रावण, भगवान शंकर को प्रसन्न करने के लिए यहीं बैठकर तपस्या करता रहा। वर्षों खड़े होकर तपस्या करने वाला रावण भगवान शंकर से वरदान पाकर बड़ा महत्वशाली राजा बना। इसी कारण रावण की तपो-भूमि अभी तक पवित्र मानी गई है।” राक्षस ताल से चलकर यात्री दल लगभग छः कोसदूर मानसरोवर पहुंचा। कश्मीर महाराज ने यात्री दल के ठहरने की पूर्व व्यवस्था कर रखी थी। साधु-संन्यासियों के ठहरने के लिए अलग शिविर था, जहां प्रत्येक संप्रदाय के बौद्ध और वैदिक संन्यासी एक साथ रहने लगे। आचार्य के संन्यासी शिष्यों के लिए पृथक व्यवस्था थी जिसके संरक्षण का भार रामदास पर था। नारी वर्ग कश्मीर-राजमहिषियों, भारती, चंचला, जानकी अम्मा आदि के साथ दूसरे शिविर में विश्राम करने लगा। सारा समाज मानसरोवर के तट पर एकत्र हुआ।

प्रकृति का विलक्षण सौन्दर्य निहार कर आचार्य समाधिस्थ हो गए। वहां से कुछ दूर हटकर पद्मपादाचार्य यात्रियों को मानसरोवर की छटा के दर्शन की महिमा का रहस्य समझाने लगे। उस समय मानसरोवर में हंस तैर रहे थे। सरोवर के नीलाभ जल में दो प्रकार के हंस मिलते हैं: राजहंस और सामान्य

304 / एकता के देवदूत : शंकराचार्य

हंस। ऐसे सजहंस संसार में अन्यत्र कदाचित् दिखाई न पड़ेंगे। सामान्य हंस भी दो प्रकार के दिखाई पड़े। कुछ तो मटियाले श्वेत वर्ण के कुछ बादामी रंग के। यद्यपि उन सामान्य हंसों का आकार-प्रकार बहुत कुछ बत्तखों जैसा था किन्तु उनकी पतली चोंच और पतला उदर प्रदेश इन्हें बत्तख से अलग जाति का सिद्ध कर रहा था। ग्यारह कोस में फैला यह अंडाकार सरोवर इक्यावन शक्तिपीठों में से एक शक्तिपीठ माना जाता है क्योंकि सती की दाहिनी हथेली किसी समय यहां पर गिरी थी। अपराह्न में उसके निकट भ्रंभावात की विकराल लीला दिखाई पड़ती थी पर आज वातावरण बिल्कुल शांत था। जल में आकाश की छाया, ऐसा वातावरण बना रही थी मानो स्वर्ग की तरह पाताल लोक में भी निर्मल आकाश विराजमान है। जो दृश्य आकाश से आने वाली सूर्य की रश्मियां रच रही थी वैसे ही दृश्य पाताल में दिखाई पड़ने वाले सूर्य की ज्योति भी प्रस्तुत कर रही थी। मानसरोवर के निर्मल जल में सारा वातावरण व्यंजन के सामन प्रतिबिंबित हो रहा था। ऐसे शांत वातावरण में प्रकृति को अपना श्रृंगार करते हुए देख ऐसा प्रतीत होता था मानो एकांत में बैठी वह बाल संवार रही हो।

भारती ने मानसरोवर का रहस्य समझाते हुए कहा—

“वाल्मीकि रामायण में कैलास और मान सरोवर का वर्णन करते हुए विश्वामित्र ने कहा—‘हे राम, कैलास पर्वत पर ब्रह्मा के मन से निर्मित एक सरोवर है। मन से निर्मित होने के कारण जिसका नाम मानससर या मानसरोवर पड़ा है। स्कन्द पुराण और श्रीमद् भागवत, देवी भागवत, हरिवंश पुराण में भी कैलास मानसरोवर का माहात्म्य इस प्रकार वर्णन किया गया है कि केवल सिद्ध पुरुष, तपोधती, योगीजन, किन्नर, गंधर्व, अप्सरा एवं मुनि-वृन्द ही यहां निवास कर सकते हैं। हम लोग पूर्व राक्षस ताल का दृश्य देखते आए हैं। राक्षस ताल और मानसरोवर के मध्य स्थित ऊंची पहाड़ी मानों दो आंखों के मध्य स्थित नासिका की शोभा है।”

भारती से मानसरोवर का माहात्म्य सुनकर यात्रियों को बड़ी प्रसन्नता हुई। उन्होंने भारती से निवेदन किया कि इसी प्रकार यहां के प्रसिद्ध स्थलों का इतिहास समझाते चलिए। ऐसा प्रतीत होता है कि जितना पुरातन यह हिमगिरि है उतनी ही प्राचीन हमारी संस्कृति, हमारा धर्म, हमारा वेद रहा होगा। जब तक हिमगिरि की हम पर छाया है; गंगा जमुना, सिंध-सरस्वती जैसी पवित्र नदियां हमारी संस्कृति को सींच रही हैं, इस हरी-भरी भूमि को कौन उजाड़ सकता है?

यात्री दल परस्पर मानसरोवर और हिमालय का गुणगान करते हुए शिविर की ओर चल पड़ा।

9

मानसरोवर के तट पर रात्रि शिविरों में व्यतीत हुई। प्रातः काल पूजन अर्चन के उपरान्त, सात्री दल कैलाश पर्वत की ओर चल पड़ा। आचार्य अपने शिष्यों के सहित ढण्ड-कमण्डल लिए हुए आगे-आगे चल रहे थे। शेष समुदाय द्रुत गति से चलते हुए भी आचार्य से बहुत पीछे छूट जाता था। अतः उन्हें एक-एक कर

यात्रियों को साथ लेना पड़ता था। मानसरोवर से कैलाश की दस कोस की यात्रा समाप्त कर, कैलाश पर्वत की तलहटी में शिविर लगाया गया। जहाँ रात्रि विश्राम की व्यवस्था की गई थी, वहाँ के सभी पर्वत लाल रंग के कच्चे पत्थरों से बने थे। यहाँ से कैलाश पर्वत एक कोस दूर था, जिसकी सीधी चढ़ाई होने के कारण वहाँ तक सबका पहुँचना संभव नहीं था। कैलाश पर्वत के चारों ओर फैली हुई लाल पत्थर की कमलाकार आकृति बड़ी ही मनमोहक लग रही थी। इस कमल की सोलह पंखुड़ियों वाली रक्त वर्ण चोटियों के बीच एक विशाल काला पहाड़ दिखाई दे रहा था जिसका आकार शिवालिंग जैसा था। यह काले रंग का पर्वत दुग्धोज्ज्वल वर्ण से ढका होने के कारण, ऐसी अनुपम छटा बिखेर रहा था जैसे वह सभी को अपनी ओर देखने का आमंत्रण दे रहा हो। इसके चारों ओर के पहाड़ों पर ऐसी मन्दराकृतियाँ बनी हुई थीं, मानो विश्व के समस्त देवालयों के ऊँचे-ऊँचे शिखर यहीं आ गए हों। इस श्याम वर्ण कैलाश के चारों ओर लिपटी हुई दुग्धोज्ज्वल वर्ण पिघलकर इस षोडश दल कमल के मध्य से होती हुई, गौरी कुण्ड में गिर रही थी। उसके गिरने से ऐसा शब्द गुंजायमान हो रहा था, मानो देवगण कैलाश की महिमा का गुणगान कर रहे हों। अस्ताचल की ओर जाते हुए सूर्य की इन्द्रधनुषी किरणों और कैलाश की दुग्धोज्ज्वल वर्णीली चोटियों के सामंजस्य से स्वर्ण के सदृश ऐसा मनमोहक दृश्य उपस्थित हो रहा था जिससे सभी मन्त्रमुग्ध हो रहे थे। इसी अनुपम सुन्दरता का आनन्द लेते हुए यात्री दल कैलाश की महिमा का गुणगान करते हुए रात्रि व्यतीत करता रहा।

दूसरे दिन प्रातःकाल कैलाश की परिक्रमा शुरू हुई। यह दल कैलाश की परिक्रमा करते-करते थक गया तो एक रमणीक स्थल पर बैठकर विश्राम करने लगा। पुरुष वर्ग को प्रदमपादाचार्य और स्त्री वर्ग को भारती ब्रह्मा, विष्णु, महादेव परिवार की कहानी सुनाने लगे। पतिगृह में नारी कलह का कारण पूछने पर भारती ने समझाया—“पुरुष तो अपनी वंश परम्परा में जन्म लेता, पलता, शिक्षित होता और कर्मरत रहता है। अतः स्वार्थ वंश भाई-भाई में लड़ाई भले ही हो किन्तु सबका एक पारिवारिक संस्कार होता है; नारी की स्थिति इसके विपरीत है। वह पितृकुल में जन्म लेकर माँ के संस्कार में पलती है और पारिवारिक वातावरण में शिक्षित होती है। उन्हीं सारे संस्कारों को लेकर वह ससुराल में पहुँचती है। जब वह पतिगृह में अपने पितृगृह से प्रतिकूल बिचार, रहन-सहन का ढंग, हितैषियों का संसर्ग पाती है तो उसके अन्तःकरण में एक विचित्र प्रकार का द्वन्द्व उठता है। पुराणों में इसी द्वन्द्व को दिखाने वाली बड़ी मनोरंजक कथाएँ मिलती हैं। कहा जाता है कि विष्णु की बहन भगवती का कन्यादान भाई ने शिव को दिया। विष्णु धन-संपत्ति के देवता संसार का पालन करने वाले, लक्ष्मी जिनकी पत्नी, ऐसे संस्कारों में पली पार्वती जब शिव के घर में जाती है तो केवल भांग-धतूरा ही खाने को मिलता है; वल्कल वस्त्र पहनने को, भूमिशय्या सोने को, बूढ़ा बल सवारी को उपलब्ध देखकर उसका हृदय द्वन्द्व से भर जाता है। शिव की बहन सरस्वती अपने भाई की तरह संसार की आसक्ति से रहित ज्ञान के द्वारा सांसारिक प्राणी को अनात्म तत्त्वों से हटाने वाली ननद के रूप में मिलती है? अतः ननद भौजाई के संस्कारों में अन्तर होने से भगड़ा स्वाभाविक है। विष्णु की बहन भगवती देवी, शिव और सरस्वती को सांसारिक वैभव बढ़ाने तथा सुखप्रद पदार्थों का अभ्युदय करने की प्रेरणा देती है। इसी प्रकार ब्रह्मा

306 / एकता के देवदूत : जगद्गुरु

की वहन लक्ष्मी का विवाह विष्णु से होता है। विष्णु के घर में लक्ष्मी पिता और पति के समृद्धिमय संस्कार को मानने वाली है। वे धन वैभव पूर्ण सुखी जीवन में विश्वास रखती हैं। पर उनकी ननद पार्वती शंकर के यहां से अर्थात् पतिगृह से विरक्ति अनासक्ति का संस्कार लेकर जब पतिगृह में आती है, तो लक्ष्मी उसका तिरस्कार करती हैं। इस प्रकार विष्णु के घर में कलह छिड़ जाता है। ब्रह्मा का व्याह सरस्वती से हुआ, सरस्वती शिव की वहन है। वह अपने भाई के घर से विरक्ति का संस्कार लेकर आती है। वह प्राणियों को ज्ञान के द्वारा संसार से मुक्त करना चाहती है। ऐसा ही पारिवारिक कलह सर्वत्र है। चलो आगे बढ़ें

कैलाश पर्वत की परिक्रमा समाप्त हुई। तिब्बत वासियों ने कितनी ही बार कैलाश-मान-सरोवर की परिक्रमा की थी। पर मन को इतनी शान्ति कभी नहीं मिली थी। परिक्रमा सकुशल समाप्त कर लेने पर यात्रियों के मन में परम उल्लास हिलोंरें ले रहा था। संध्या-समय यात्री दल शिविरों में लौट आया। रात्रि विश्राम के उपरान्त, नित्य नियम के अनुसार एक बड़े शिविर में सब लोग एकत्र हुए और आचार्य के आगमन की प्रतीक्षा करने लगे। आचार्य शिष्यों सहित उस शिविर में प्रविष्ट हुए। सबने आचार्य की जय-जय कार के साथ आचार्य का अभिनन्दन किया। आज का दिन यात्रा का सबसे महत्वपूर्ण दिन था। आचार्य का भावी कार्यक्रम आज नियत होना था। अतः यात्रीदल को दो भागों में बँट जाना था। जो लोग नेपाल, तिब्बत, काठमांडू और ह्माला लौटना अधिक आवश्यक समझते थे उनको आज आचार्य से विदा लेनी थी। अतः आज नेपाल और तिब्बत के यात्रियों को आचार्य के साथ शंका समाधान करने का अन्तिम अवसर उपलब्ध था। दैनिक प्रार्थना के उपरान्त प्रवचन की वेला आयी। पद्मपादाचार्य ने उपस्थित गण्डली में विशेषकर तिब्बत और नेपाल के यात्रियों से अनुरोध किया कि वे अपनी जिज्ञासा प्रकट करें जिस पर आचार्य का प्रवचन हो। तिब्बत-महारानी महादेवी ने हाथ जोड़कर जिज्ञासा प्रकट की कि महाराज कैलाश का जो दृश्य हमने आज देखा है उसी का प्रतिरूप शिवालियों में पाया जाता है। इसका क्या रहस्य है? ऐसा सुनने में आया है कि अरब का एक नया संप्रदाय शिवालिंग को अश्लील समझकर प्रतिमा खण्डन को ही अपना धर्म मानता है। पता चला है कि वे लोग सिन्धु की घाटी पर अपना अधिकार स्थापित कर चुके हैं और काश्मीर की ओर बढ़ने का प्रयत्न कर रहे हैं। हम जानना चाहती हैं कि शिवालिंग का रहस्य क्या है?" अस्सी वर्षीया वृद्धा महारानी यह कहकर बैठ गई। सारा समाज आचार्य के मुख से कैलाश और शिवालिंग का रहस्य जानने को उत्सुक था।

आचार्य के मुखमण्डल पर एक ज्योति सी नाचने लगी, उन्होंने प्रारंभ करते हुए शिव का एक स्तोत्र पढ़ा; जिसकी व्याख्या करते हुए वे बोले—“ऐसा जान पड़ता है कि हमी लोगों की तरह किसी समय वैदिक ऋषियों ने विश्व का रहस्य खोजने-खोजते इस कैलाश की यात्रा की होगी। उन्होंने ध्यानावस्थित होकर विश्व ब्रह्माण्ड का रूप, इसकी सृष्टि का उद्भव जानने के लिए, घोर तप किया होगा। उनके अन्तःकरण में सर्वान्तर्यामी परब्रह्मा की जो अनुभूति हुई उसका साक्षात् रूप उन्होंने कैलाश पर्वत पर देखा। उन्होंने अनुभव किया कि यह विश्व ब्रह्माण्ड अण्डाकार रूप में दिखाई पड़ रहा है। उसके अन्तर्निहित रहस्य को, सृष्टिकर्ता ब्रह्मा ने इस कैलाश के द्वारा स्पष्ट करने का संकेत किया है। यह

कैलाश पर्वत ही विश्व ब्रह्माण्ड का प्रतीक है। सोलह कमलवत पंखुडियों के मध्य में स्थित यह कैलाश मानो सृजन का लिंग रूप है और पहाड़ियों से घिरा अर्धाकार यह स्थल योनिस्वरूप है। इसी को स्पष्ट करने के लिए यज्ञ वेदी को प्रकृति स्वरूपिणी नारी और हवन कुण्ड को योनि माना गया है। अर्थात् कैलाश पुरुष बीजप्रदपिता है। अर्धा सदृश धिरी हुई पर्वत श्रेणियाँ प्रकृति तुल्य है। इसी प्रकृति और पुरुष के संयोग से संसार की सृष्टि हुई। इसी को भगवान् गीता में कहते हैं—

सर्वयोनिषु कौन्तेय मूर्तयः संभवन्ति याः ।

तासां ब्रह्म महद्योनिरहं बीजप्रदः पिता ॥ गीता : 14/4

शुक्ल-यजुर्वेद, वाज सेनीय संहिता और श्वेताश्वतर उपनिषद के ऋषियों ने यह स्पष्ट किया है कि शिवलिंग सृष्टि-सृजक-पिता के सदृश है और योनि सृष्टि उत्पन्न करने वाली प्रकृति देवी का प्रतीक है।

तात्पर्य यह है कि उस अव्यक्त सर्व व्यापी, अमूर्त ब्रह्मतत्त्व को मूर्त रूप में स्पष्ट करने के लिए, ऋषियों ने भौतिक चिन्हों का संकेत करना आवश्यक समझा। उस समय उन्हें कैलाश की स्थिति सहायक सिद्ध हुई और उन्होंने इसी को शिवलिंग के रूप में स्वीकार किया। अतः, यही शिवलिंग जल, वायु, अग्नि, पृथ्वी और आकाश रूप में सारे भारत में स्थापित किए गए ताकि संपूर्ण देश की एकता और अखण्डता स्थायी बनी रहे। नेपाल में यही शिव प्रतिमा पशुपतिनाथ के रूप में स्थापित हुई।

कैलाश पर्वत की ही महिमा है कि हम अव्यक्त सृष्टि रहस्य और आकार विहीन ब्रह्मा को समझ पाते हैं। जिस प्रकार सूर्यज्योति समस्त प्राणियों की नेत्र ज्योतिका पुंज रूप है, ठीक इसी प्रकार यह शिवलिंग उस सृजन शक्ति का मूल रूप है जो जीवों के अन्दर छिपी हुई है। जब हम सूर्य की उपासना करते हैं तो किसी एक नेत्र ज्योति की आराधना नहीं करते, अपितु समस्त प्राणियों को ज्योति प्रदान करने वाले उस देवतत्व को प्रणाम करते हैं, जो सब में देखने की शक्ति प्रदान करता है। जिस प्रकार नेत्र-ज्योति प्रदाता सूर्य है, उसी प्रकार इस विश्व में सृजन प्रदाता यह शिवलिंग है। यह शिवलिंग शाश्वत चिह्न है जिसकी उपासना महाभारत काल के पूर्व से चली आ रही है; जिसके अनुसार हवन की अग्नि जननी, प्रेमाग्नि की सूचक है। सोम आहुति रूपा है, जो बीजप्रदपिता रूप है। इस आध्यात्म रहस्य को पुराणों में एक विस्मयकारी कथा के रूप में समझाया गया है।

अनादि शंकर के ज्योतिर्लिङ्ग के प्रथम बार प्रकट होने की कथा पुराणों में पायी जाती है। एक बार ब्रह्मा-विष्णु का आपस में इस बात का विवाद छिड़ा कि दोनों में मतभेद होने पर किसके विचारों को सर्वोपरि माना जाएगा। ब्रह्मा का तर्क था कि मेरे विचार, मेरे आदर्श मान्य होंगे, क्योंकि सारी सृष्टि का सृजक मैं हूँ। उन्होंने विष्णु से कहा—“यदि मैं सृष्टि करता ही नहीं, तो आपको रक्षा का अधिकार मिलता कैसे? अतः आप को अधिकार दिलाने वाला मैं हूँ। विष्णु ने यह तर्क दिया मैं ही व्यापक शक्ति वाला हूँ। मेरी ही व्यापक शक्ति पाकर आप सृष्टि करने में समर्थ हुए। अतः शक्ति प्रदाता की बातें माननी चाहिए।

दोनों का विवाद इस सीमा तक बढ़ा कि आपस में कलह उत्पन्न हो गया। निर्णय के लिए दोनों भगवान् शंकर के पास पहुँचे। शंकर के तेज से निकलकर

308 / एकता के देवदूत : शंकराचार्य

अण्डाकार रूप में एक परम ज्योति पुंज प्रकट हुआ। भगवान शंकर ने यह निर्णय दिया कि जो इस ज्योति पुंज का आदि और अंत दोनों सिरा खोज लेगा वही बड़ा माना जाएगा। दोनों उस ज्योतिर्लिंग के आदि और अन्त का पता सहस्रों वर्षों तक लगाते रहे। पर न आदि का पता चला न अन्त का। यह रहस्य अनुभव गम्य गुरु कृपा से होता है। ईश्वरो गुरुरात्मेति मूर्ति भेद विभागिते।

वयोमवत् व्याप्त देहाय दक्षिणामूर्तये नमः ॥

आचार्य के साथ यही सामूहिक रूप से कहते हुए सभा विसर्जित हुई।

अपराह्न में आचार्य ने अपने प्रमुख शिष्यों तथा प्रवीण व्यवस्थापकों को अपने शिविर में बुलाया। आज उनके मुख पर विलक्षण रूप से प्रसन्नता नाच रही थी। उन्होंने गत रात्रि में अपने पूज्यदेव स्वामीगौड़पाद के दर्शन किये थे जिन्होंने अपने शिष्य को स्मरण दिलाया था कि तुम्हारा बत्तीसवां वर्ष समाप्त होने वाला है, तुम्हारी आयु केवल बत्तीस वर्ष की है। इसलिए विश्व में अद्वैत सिद्धान्त के प्रचार-प्रसार के लिए इस देश को संगठित करना आवश्यक है। अब तुम ब्रह्मी नारायण के उसी स्थल पर चले जाओ, जहां तुम्हें अद्वैत का सर्व प्रथम सम्यक् दर्शन हुआ। आचार्य ने गुरु के साथ हुए अपने संवादों का संक्षेप में परिचय दिया और सबको ब्रह्मीनारायण की यात्रा के लिए प्रेरित किया। संध्या की प्रार्थना के समय पद्मपादाचार्य ने आचार्य की अनुपस्थिति में उनके साथ हुई चर्चालाप का सारांश उपस्थित जनमण्डली को समझाया। इस समय उनकी आंखें भर आयीं। उन्हें बार-बार यह स्मृति सता रही थी कि अब आचार्य हमें सदा के लिए छोड़ कर जाने वाले हैं। सारा समाज यह सुनकर स्तब्ध रह गया। कभी किसी ने यह सोचा भी नहीं था कि आचार्य की यह दिव्य मूर्ति कुछ ही महीनों में उनसे सदा के लिए ओझल हो जाएगी। पर विवश होकर विषम परिस्थिति का सामना करने का साहस करना ही पड़ा। अतः ब्रह्मीनारायण यात्रा की तैयारी होने लगी।

10

कैलाश से बद्रिकाश्रम जाते समय उत्तरा खण्ड के अनेक जीर्ण-शीर्ण, ध्वस्त मंदिरों को देखने का अवसर मिला। आचार्य जिस स्थान पर शिष्यों तथा अन्य यात्रियों के साथ पहुंच जाते वहां की जनता में नया उत्साह उमड़ उठता। स्थानीय संपन्न व्यक्ति मंदिर के जीर्णोद्धार का संकल्प लेते और स्थानीय पंडित वर्ग पूजा-अर्चा, कथा-वार्ता के द्वारा वैदिक धर्म का प्रचार करने लगते। आचार्य के साथ भारत के कितने ही प्रमुख राजा महाराजाओं का परिवार चल रहा था। इसलिए जहां स्थानीय व्यक्तियों की सहायता से धार्मिक कार्य संपन्न होना न संभव होता वहां राज परिवार की महिलाएं अपने आभूषणों के द्वारा वहां आर्थिक व्यवस्था कर देती। भारती जिस गांव, उपनगर या नगर में पहुंच जाती, वहां की महिलाओं को संगठित करती, और उनमें धार्मिक भावना जागृत कर देती। इस प्रकार पंच देवता की पूजा और पंच यज्ञ का माहात्म्य समझाते हुए यात्री दल ब्रह्मीनाथ पहुंचा।

कैलास-परिक्रमा के समय आचार्य ने अपने गुरु गौड़पाद का मानो साक्षात्कार कर लिया हो। तब से गुरु की मूर्ति आंखों के सामने नाचती और उनका आदेश

कानों में गुनगुनाता रहता। इस कारण वे प्रायः ध्यान-मग्न रहा करते। ऐसी अवस्था में उनके शरीर की रक्षा का भार रामदास के ऊपर विशेष रूप से आ पड़ा। आचार्य के शिष्य विशेषकर भारती, जानकी अम्मा (शुभ्रा) चंचला, रामदास चिन्तित रहने लगे। किसी की समझ में कुछ न आता कि आचार्य के उपरान्त देश और समाज का क्या होगा। उत्तरा खण्ड के अनेक तीर्थों, मठों, मंदिरों का उद्धार करते हुए आचार्य वद्रीनाथधाम पधारे। आचार्य के अन्तिम दिन समीप आने का समाचार सारे देश में विद्युत गति से फैल चुका था। श्रीनगर से कन्या कुमारी और गान्धार से कामरूप तक आचार्य यात्रा कर चुके थे। जिन लक्ष-लक्ष लोगों ने आचार्य के साक्षात् दर्शन किये थे उनका तो कहनाही क्या; जिन व्यक्तियों को उनकी चमत्कारमयी घटनाओं का समाचार भी मिला था वे भी आचार्य का अन्तिम क्षण निकट आने का संवाद सुनकर दुखी हो उठे। दूर से आए राजे, महाराजे, पंडित, पुजारी, श्रेष्ठी महाजन, वहां पहुंचने लगे। सभी लोग आचार्य के अंतिम दर्शनों और उनकी सेवा के लिए आतुर हो रहे थे। बदरी क्षेत्र में पूरे भारत से आए हुए दर्शनार्थियों का समागम देख, वैदिक धर्म के विद्रोहियों का भी हृदय दहल उठा। बौद्ध जैन शाक्तों का कहना ही क्या, अन्य धर्मावलंबियों पर भी आचार्य के तपोमय जीवन का इतना प्रभाव पड़ा कि चीन से अरब तक अद्वैत सिद्धान्त की महिमा गूंजने लगी। देश-विदेश से यात्री आचार्य के अंतिम दर्शनों को आने लगे। सर्वत्र यह चर्चा फैल चुकी थी कि समस्त ज्ञान-विज्ञान, श्री शोभा, बल-वीर्य, तेज-ऐश्वर्य पुंजीभूत होकर आचार्य में अवतरित हो रहे हैं। आठ वर्ष की अवस्था में केवल अवतारी पुरुष ही सम्पूर्ण शास्त्र, विभिन्न मत मतान्तरों का रहस्य, इस रूप में समझ सकता है जैसा आचार्य के प्रवचनों में सुनाई पड़ रहा था।

शाताब्दियों से वैदिक धर्म के प्रति अनास्था का भाव देश-विदेश में फैल गया था किन्तु उसी प्रकार विलीन हो गया, जिस प्रकार आकाश में तीव्र वायु के प्रवाह से मेघ खण्ड अदृश्य हो जाते हैं। अब आचार्य इतने अधिक अन्तर्मुखी रहने लगे कि शिष्य गण बहुत प्रयत्न करने पर भी उनको सांसारिक कर्मों की ओर ले जाने में असमर्थ रहे। आचार्य ने शिष्यों तथा दर्शनार्थियों का उदास मुख मण्डल देखकर यह निश्चित किया कि देश की बिखरी हुई शक्ति को संगठित कर देने का समय आ गया। प्रार्थना के उपरान्त उन्होंने शिष्यों को एकान्त में बुलाया और उन्हें समझाते हुए बोले—

“संसार में जो जन्म लेकर आता है उसे किसी न किसी दिन जाना ही पड़ता है। देवी शक्ति किसी न किसी प्रयोजन से जन्म देती है। प्रत्येक प्राणी से उसे कुछ-कुछ काम लेना अभीष्ट होता है। देहधारण का प्रयोजन ज्यों ही पूरा हो जाता है, देवी शक्ति उसे कहीं अन्यत्र दूसरे कार्य के लिए बुला लेती है। मेरा कार्य अब समाप्त हो रहा है। वेदान्त की महिमा तुम सब विधिवत् समझ गए हो। उसी के अनुसार जीवन बिताते हुए अद्वैत सिद्धान्त का विश्व में प्रचार और प्रसार करो। संसार में रक्तपात और दुःख शोक के निवारण के लिए इससे बढ़कर इस समय दूसरा मार्ग नहीं है। अहं ब्रह्मास्मि, सर्वं खल्विदं ब्रह्म तत् त्वमसि आदि वैदिक सिद्धान्तों का पालन करते हुए आचार-विचार को स्वयं नित्य शुद्ध रखो और अपने जीवन द्वारा ईश्वरार्पण बुद्धि से कर्म करने की शिक्षा समाज को देते रहो।”

शिष्यों की आंखें भर आईं। आचार्य ने भी कुछ क्षणों तक मौन धारण किया। फिर बोले—“तुम लोगों को यदि कोई शंका हो तो पूछते रहो। धर्म प्रचार में

310 / एकता के देवदूत : शंकराचार्य

अनेक कठिनाइयां आती हैं। इसलिए संगठन कार्य बड़ा आवश्यक है।” पद्मपादाचार्य के नेत्रों में आंसू भर आए। मन अनेक प्रश्न पूछना चाहता था पर बोल नहीं पाते थे। आचार्य ने उनकी स्थिति भांप ली। आचार्य ने भिक्षु करुण मित्र को अपने समीप बुलाकर समझाया — “जब बौद्ध भिक्षुओं और वैदिक संन्यासियों में कभी शास्त्रार्थ अनिवार्य हो जाए तो मध्यस्थ बनकर निर्णय देते रहना। दोनों प्रकार के संन्यासी अनासक्त भाव से जगत्-कल्याण के लिए विचरण करते रहेंगे तो विश्व रक्तपात से बचता रहेगा। अम्युदय और निःश्रेयस की सिद्धि होती रहेगी। आप कभी कभी इन चारों मठों में आते जाते रहना।” कुछ सोचकर—

आचार्य मुस्कराते हुए बोले— “किसी भी सिद्धान्त के द्वारा जन कल्याण के लिए प्रचार से पूर्व निजी जीवन परिशुद्ध रखना तो आवश्यक है ही पर उतना ही आवश्यक है अपने संगठन कार्य को निर्मय होकर पवित्र बनाए रखना। ऊंचे से ऊंचे सिद्धान्त के प्रचारकों के जीवन में यदि कहीं कालुष्य बचा है तो वह उसी प्रकार नीचे गिर कर चूर-चूर हो जाता है जिस प्रकार ऊंचा से ऊंचा उड़ाला हुआ मिट्टी का डला पतनशील होने पर चूर्ण हुए बिना नहीं रहता। जिस प्रकार मान-सरोवर या गंगोत्री से निकली हुई निर्मल जल धारा, तटवर्ती नगरों, गांव की मलिन नालियों तथा मृतक प्राणियों के जल में सड़ने से दूषित हुए बिना बच नहीं सकती उसी प्रकार धार्मिक सिद्धान्त भी कलुषित प्रचारकों-अनुयायियों के दुष्कर्मों से मिश्रित होने पर अवश्य ही दूषित होंगे। इसीलिए हमारे प्राचीन ऋषियों ने सामान्य जनता के चरित्र बल को सुधारने का कार्य सबसे अधिक महत्वमय माना है। भगवान् बुद्ध ने जब मंदिरों, मठों, यज्ञशालाओं तथा अन्य धार्मिक स्थलों पर भ्रष्टाचार देखा तो उनका हृदय विदीर्ण हो उठा और उन्होंने समाज का चरित्र-बल ऊंचा करने के लिए अपना सारा जीवन विपत्ति में झोंक दिया। कालान्तर में बौद्ध विहारों, भिक्षु-भिक्षुणियों और उनके अनुयायी राजा-महाराजाओं, श्रेष्ठ महाजनों तथा विभिन्न व्यवसायियों में जब भ्रष्टाचार फैलने लगा, तो गुप्त काल में कितने ही महात्मा भारत की रक्षा के लिए गांव-गांव घूमने लगे। गरुडध्वज के नीचे बौद्ध-वैदिक-जैन सभी धर्म सम्प्रदाय क्रमशः सदाचार की ओर बढ़ते गए और इस देश में पुनः एक बार स्वर्ण युग आ गया। पर कालचक्र बड़ा प्रबल है। राजा महाराजाओं के ईर्ष्या द्वेष से, विभिन्न मत प्रचारकों से, वैदिक धर्म निष्प्राण हो गया। परिणाम यह हुआ कि विदेशी वीर शत्रुओं के सामने इस देश का आचारहीन जन-समुदाय संगठन हीन होने के कारण टिक न सका। आज मानव समाज की दुर्गति से तुम सब परिचित हो। उठो, संकल्प लो। मानव कल्याण के लिए कटिबद्ध हो जाओ। भारत को संगठित करो। इस पवित्र भूमि को चार भागों में विभाजित कर धर्म प्रचार के लिए उद्यत हो जाओ। पूर्व के पुरी धाम में गोवर्धन मठ का संचालन-भार पद्मपादाचार्य के कंधों पर रख रहा हूँ। पश्चिम भारत के द्वारका धाम में शारदा मठ का दायित्व हस्तामलक के ऊपर होगा। दक्षिण के रामेश्वर धाम में शृंगेरी मठ के अधीश्वर सुरेश्वराचार्य रहेंगे। उत्तर के ज्योतिर्धाम में ज्योतिर्मठ के आचार्य तोटकाचार्य होंगे। प्रत्येक मठ के अन्तर्गत संप्रदायों की स्थापना होगी—गोवर्धन मठ के अधीन वन और अरण्य संप्रदाय होंगे। शारदा मठ के अन्तर्गत तीर्थ और आश्रम होंगे। शृंगेरी मठ के अन्तर्गत सरस्वती भारती और पुरी संप्रदाय रहेंगे। ज्योतिर्मठ के अधीन गिरि, पर्वत और सागर होंगे। इन्हीं चारों मठों द्वारा चारों वेदों की भी विशेष शिक्षा का प्रबन्ध रहेगा।

गोवर्धन में ऋग्वेद की, शारदा मठ में सामवेद की, शृंगेरी में यजुर्वेद की और ज्योतिर्मठ में अथर्व वेद की शिक्षा की प्रधानता रहेगी। वेद के चार महा वाक्य प्रज्ञानं ब्रह्म, तत्त्वमसि, अहं ब्रह्मास्मि, अयम्मात्मा ब्रह्म ये चार महा वाक्य मूल प्रेरक रहेंगे। मठाधीशों को मठ संचालन की पूरी स्वतंत्रता होगी किन्तु मठों के नियमों अर्थात् मठाम्नाय का पालन करना उन्हें अनिवार्य होगा। जिस प्रकार आम्नाय अर्थात् वेद के प्रमथण अकाट्य हैं, उसी प्रकार आम्नाय भी अनिवार्य माने जाएंगे। मठाधीशों को नए मठों की स्थापना का अधिकार होगा। प्रत्येक वर्ण, जाति, समाज को सदाचार के नियमों की पालन पद्धति समझाना, तदनुसार व्यवहार करने का दायित्व मठसंचालकों पर होगा। जब तक मठाधीश जितेन्द्रिय, वेद शास्त्र पारंगत योगी बने रहेंगे तब तक अद्वैत सिद्धान्त का प्रचार होता रहेगा। इसी के प्रचार से समय-समय पर मानव समाज भीषण विपत्तियों से वचता रहेगा। यदि कोई मठाधीश मठाम्नाय के नियमों के पालन करने में शिथिलता दिखाएगा तो उसके स्थान पर योग्य व्यक्ति का निर्वाचन अनिवार्य रूप से करते रहना होगा। संन्यासियों का धर्म केवल स्वयं आत्मज्ञान प्राप्त कर निश्चेष्ट बैठे रहना नहीं है उनका यह भी दायित्व है कि उसने जिस सत्य के दर्शन किये हैं उसका साक्षात्कार समाज को भी कराता रहे। इस प्रकार संन्यासी के ये कर्तव्य हैं:-

“आत्मनो मोक्षार्थं, वह अपने आत्म कल्याण के लिए प्रयत्न करे ही जगत कल्याण का भी सदा ध्यान रखे—आत्मनो मोक्षार्थं जगत्कल्याणाय च। मठाधीश को प्रचार के लिए स्थान-स्थान पर परिभ्रमण करते रहना होगा।” जब से आचार्य का आगमन बंदी क्षेत्र में हुआ है यह स्थल केवल भारत का ही नहीं एक प्रकार से विभिन्न देशों का तीर्थ बन गया है। प्रत्येक धर्मावलंबी आचार्य के मुख मण्डल में अपने देवदूतों का मानो साक्षात्कार करना चाहता था। देश का कोई ऐसा मत संप्रदाय नहीं, कोई ऐसी धार्मिक संस्था नहीं जिसके प्रतिनिधि आचार्य के दर्शनों के लिए न पहुंचे हों। न जाने क्यों आचार्य के दर्शन करते ही लोगों के मन से राग-द्वेष मद-मत्सर, काम-क्रोध आदि दुर्गुण विलीन हो जाते थे? आचार्य के पदार्पण के उपरान्त बंदी क्षेत्र मानो स्वर्गलोक में परिणत हो गया था। धर्मपिपासु अपने मन में अनायास ही कर्तव्य पालन के प्रति पूर्ण विश्वास, एवं अतुल उत्साह का अनुभव करने लगे थे। जीवन के अन्धकार से मानो वे ज्योतिरूप प्रकाश में पहुंच गए हों।

आचार्य शंकर ने महाप्रयाण के लिए केदार धाम को सबसे उपयुक्त समझा था जिसका संकेत कभी कभी शिष्यों को मिला करता था। आज के उपदेश के उपरान्त आचार्य ने केदार यात्रा का आदेश दिया। अतः समस्त बंदी धाम में यह समाचार गूंज उठा कि आचार्य केदार धाम की हिम राशि में विलीन होने जा रहे हैं।

भारती तथा उसकी सखियां केदारनाथ के समीप एक ग्रामीण वस्ती में चली गई। गांववाले महाराज गढ़वाल के अतिथियों का हार्दिक स्वागत करते थे। भारती ने महिलाओं को एकत्र किया, उनके साथ पुरुष भी दर्शनार्थ आ पहुंचे। भारती ने

312 : एकता के देवदूत : शंकराचार्य

सबको समझाया कि प्राचीन काल में पांडव जिस मार्ग से हिमाद्रि में महाप्रयाण के लिए गए हैं उसी मार्ग से आचार्य अपनी जीवन यात्रा का समापन करने जा रहे हैं। क्या आप लोग जानते हैं वह मार्ग कहां है ?

एक वृद्ध दीर्घकाल तक काशी पढ़कर आया था। उसने पूर्वजों से पूछताछ एवं अनुसंधान करके वह मार्ग खोजा था। उसका शुभ नाम धर्मशास्त्री था। वह भारती के समीप आकर बोला—“हमें आचार्य भगवान्, इस अवतारी शंकर का समीप से दर्शन करा दो। हम तुम्हें पूरा मार्ग बता देंगे। हमारे बड़े भाग्य हैं कि इस घोर जंगल में हम पामरों को दर्शन देने स्वयं भगवान् शिव आ गए हैं। त्रेता-युग में इक्ष्वाकु वंशी राजा, द्वापर में युधिष्ठिर आदि यहीं होकर परलोक सिधारे। कलियुग में भगवान् शंकर स्वयं आ गये हैं। कोई-कोई कहते हैं कि शताब्दियों पूर्व एक और स्वामी आचार्य शंकर इसी मार्ग से स्वर्ग सिधारे थे। तब से न जाने कितने भाड़-भंखाड़ इस मार्ग पर उग आये हैं। कितने स्रोतों ने जलमार्ग बदल लिया: कितने सूख गए; कितने नए निकल आए। हिम-राशि गल-गलकर कहां, कब कैसे अन्तः सलिलावनकर मंदाकिनी, अलकनन्दा और भागीरथी में मिल जाती हैं, कौन जानता है ? मैं उन सबका अनुसंधान करता रहा हूं। अतएव हमें सूर्यवंशी और चन्द्रवंशी राजाओं के महाप्रयाण का मार्ग कुछ-कुछ ज्ञात है।” भारती को विस्मय के साथ बड़ी प्रसन्नता हुई। मानो घोर जंगल में भ्रमित प्राणी को मार्ग मिल गया हो। उसने कहा—“बाबा, आप लोगों का परम सौभाग्य है कि आचार्य यहां स्वयं आ गए हैं। दर्शन ही क्या उनके अन्तिम चरण स्पर्श का शीघ्र अवसर मिल सकता है।”

एक वृद्ध आश्चर्य से बोली—“आचार्य हमें चरण स्पर्श करने देंगे बिटिया ? हम मंले कुचले कुचिष्ट संसारी जीव हैं। हमारे स्पर्श से अपवित्र न हो जायेंगे ? इनके माथी हमें चरण छुने देंगे ? हमें दर्शन करा दो बिटिया, जैसे भी हो हम अपना जीवन सफल समझेंगे।”

भारती बोली—“मैं देखती हूं यहां पुरुषों के समकक्ष स्त्रियां भी परिश्रमी हैं। आइये हम सध नर-नारी मिलकर आचार्य शंकर के महाप्रयाण का मार्ग सुगम बना दें। हम हिमकुठार, सोपान, हिम पदत्राण, चमक से बचने के लिए उपनेत्र, पीठ पर लादने वाले छोटे झोले साथ लाई हैं। चलिए सूर्य के प्रकाश में कंटक मार्ग को निष्कंटक बना दें ! यद्यपि आचार्य के प्रसाद से वन्यजन्तु भी पालतू बन जाते हैं पर संभ्या से पूर्व कार्य सम्पन्न कर लौटना हितकर होगा।”

पर्वतीय नारियों के साथ भारती और उसकी सहेलियां मार्ग की खोज में चल पड़ीं। काशी में रहकर संस्कृत का विधिवत् अध्ययन करने वाला विद्वान् ब्राह्मण आगे-आगे चला। उसने महाभारत में पढ़ा था कि युधिष्ठिर ने अर्बुद-शिला, अनंग शिला, कूर्म शिला, गोमती शिला, वेन्नवती शिला को पार किया था। वह इन शिलाओं की खोज में बर्फ में भटकता रहा। कहीं-कहीं गुफाओं में तप करते हुए महात्मा उसे मिल जाते, जिनके द्वारा उसे इन शिलास्थलों का संकेत मिल जाता था। हिमाद्रि के पर्वतारोहण का वह प्रेमी था। उत्तराखंड के महाराज के सहयोग से उन्होंने हिम शिखरों को पार करने की आवश्यक सामग्री संकलित कर ली थी, जिनकी सहायता से हिमाच्छादित शृंगों पर वह प्रतिवर्ष यात्रा किया करते। उन्हीं की देख-रेख में इस महिला-मंडल एवं युवकों ने वीहड़ मार्ग को सुगम बनाया। यह संकीर्ण पर्वतीय मार्ग शताब्दियों तक लताद्रुमों, वन्य विपाक्त वनस्पतियों से

आच्छादित था। संकीर्ण पगडेंडी ऐसी ढक गई थी कि कहीं सूझता ही नहीं था। बड़े धैर्य और प्रयास से झाड़-झंखाड़ वाला मार्ग दूर तक स्वच्छ कर दिया गया जिसके आगे हिमाच्छादित श्रेणियां स्पष्ट झलकने लगीं। उनकी सहेलियां दिन में मार्ग का निर्माण करती और केदारनाथ के भयंकर शीत से बचने के लिए रामवाड़ा संघ्या को लौटतीं।

इस प्रकार स्थानीय महिलाओं और उत्साही युवकों के सहयोग से केदारनाथ से लेकर वेत्रवती शिला तक का प्रयाण मार्ग निर्दिष्ट हो गया। लौहखंड के खूंदे स्थान-स्थान पर बर्फ में गाड़ दिये गये जिसमें रस्सियां बांध दी गईं। हिम-झंझ से बचाव के लिए पर्वतों की ओट में शिविर लगा दिये गये। सारा प्रबन्ध हो जाने पर भारती सहयोगियों सहित गौरीकुंड लौट आई, जहां आचार्य के साथ भारत के प्रमुख राजा-महाराजा, सन्त महात्मा, शास्त्रज्ञ-विद्वान, देश-विदेश के इतिहासकार, धार्मिक नेता, दार्शनिक चिन्तक विभिन्न वर्तमान समस्याओं पर आचार्य के साथ विचार विमर्श किया करते थे। आचार्य ने भारती और उसके सहयोगियों को कई दिनों से नहीं देखा था। रामदास ने आचार्य को उनकी अनुपस्थिति का कारण बताया। मिलने का समय निश्चित कर भारती को आने की सूचना दी। वैशाख की त्रयोदशी का दिन था। भारती के साथ महिला-मंडल ने आचार्य के सम्मुख सामाजिक सुधार की योजनाएं रखीं। राष्ट्र के निर्माण में नारी जाति के कर्तव्य कर्म पर विस्तार से विचार होता रहा। वैधव्य समस्या, पुनर्विवाह व्यवस्था, पारिवारिक जीवन, नारी शिक्षा पर आचार्य ने अपना मत प्रकट किया जो आचार संहिता के नाम से महाराज राजशेखर ने संकलित कर लिया। देश, जाति, धर्म, राष्ट्र निर्माण के विविध पक्षों पर जनता ने आचार्य से परामर्श किया। आचार्य ने त्रयोदशी से मौन धारण कर लिया। अब वह प्रतिक्षण समाधि की स्थिति में रहा करते। चतुर्दशी को प्रातः काल पूरा समाज गौरीकुंड से रामवाड़ा होते हुए केदारनाथ पहुंच गया। संघ्या समय विधि-विधान से मन्दिर में आरती हुई। आचार्य ने भी उसमें भाग लिया। उत्तराखण्ड के महाराज ने केदारनाथ में दूर-दूर तक शिविरों की व्यवस्था कर दी थी। शीत से बचने का भी उपाय कर दिया गया था। राजा-महाराजाओं तथा दूरागत अतिथियों ने रामदास को सुझाव दिया कि आचार्य प्रातः काल जिस समय महाप्रयाण के लिए प्रस्थान करें उस समय शंखध्वनि के द्वारा हम सबको सूचित करना जिससे हम सब उनके महाप्रयाण काल में कुछ दूर तक संकीर्तन करते चल सकें।

वैशाख पूर्णिमा आ ही गई। आचार्य नित्य की भांति ब्रह्ममुहूर्त में उठे। रामदास भी उसी समय उठ गया। उसने शंख-ध्वनि का बड़ा प्रयास किया पर या तो शंख बजा ही नहीं या उसकी ध्वनि आचार्य के शिविर से बाहर पहुंची ही नहीं। आचार्य नित्य नियम के अनुसार शिव का दर्शन करने गये। मन्दिर द्वार अपने आप खुल गया। दर्शन कर ज्यों ही बाहर निकले तो देखा भारती और उसकी सहेलियां सामने खड़ी हैं। भारती को यह आभास हो गया था कि आचार्य भीड़-भाड़ और कीर्तन के विरुद्ध हैं। हो न हो वे महाप्रस्थान के लिए चुपचाप एकाकी चल पड़ेंगे। आचार्य जानते थे कि भारती ने महाप्रयाण का पथ प्रशस्त कर दिया है। पांडवों के महाप्रयाण मार्ग से परिचित एक वृद्ध सज्जन साथ थे। स्थानीय महिलाएँ आचार्य के साथ चलने को लालायित थीं। भारती के मना करने पर भी वह चल पड़ीं। भारती के सहयात्री सदाकत-

314 / एकता के देवदूत : शंकराचार्य

अली, रामदास, शुभ्रा (केरली), महाराज अमोघवर्ष (कर्नाटी) के भ्राता) आचार्य के पीछे-पीछे चल पड़े। आचार्य ध्यान-मग्न स्थिति में द्रुतगति से चले जा रहे थे। शेष समाज ॐ नमः शिवाय ॐ नमः शिवाय करता जा रहा था। सूर्य उदय होते-होते यात्री दल ऐसी ऊंचाई पर चढ़ने लगा जहां वनस्पतियां धीरे-धीरे अदृश्य होने लगी। अरुणिमा देवी हिमाच्छादित पर्वतों पर आचार्य के स्वागत के लिए कैसरिया चादर बिछा रही थी। इस निर्जन प्रदेश में प्रकृति देवी प्रभा की धारा से मानो आचार्य का अभिषेक कर रही थी। आचार्य ऐसी द्रुत गति से जा रहे थे कि यात्री दल क्रमशः पिछड़ता ही गया।

प्रहर भर दिन चढ़ते-चढ़ते अधिकांश यात्री बहुत पीछे छूट गए। पर्वतीय महिलायें भारती के साथ आचार्य से कुछ पीछे थीं। अर्बुद शिला तक आचार्य के पहुंचते-पहुंचते एक वृद्ध माता का हृदय इतना कषणामय हो गया कि वह दौड़कर आचार्य के चरणों में लोटकर रोने लगी और स्वनिर्मित पदत्राण (खड़ाऊं) उनके पैरों में पहनाने लगी। पर्वतीय नारियों ने उन पर पुष्प वर्षा की और शीत से बचाने वाला याक चर्म उनके दोनों कंधों पर डालकर निवेदन किया —“योगिराज महात्मा, शीत का प्रकोप बढ़ना जायेगा। कहां जा रहे हो? लौट चलिए, हम आपकी आज्ञा के अनुसार अपना जीवन बितायेंगे। हमें अपना आशीर्वाद दीजिए।”

आचार्य ने उनके मस्तक पर वरदहस्त रख दिया। होंठों पर शुभ्र स्मिति रेखा खिंच गई। पर्वतीय स्त्रियां धन्य हो गईं मानों उन्हें साक्षात् ईश्वर का दर्शन हो गया पर अपने पशुओं और परिवार का मोह उन्हें घर की ओर खींच रहा था। अपने को कृतार्थ समझ कर लौट आयीं। लौटते समय मार्ग में उन्हें राजा-महाराजाओं, अश्वारोहियों के दल दिखाई पड़े जिन्होंने पूछा—“माताओं, आचार्य कितनी दूर चले गए होंगे?” एक युवती बाला व्यंग करते हुए बोली—“आप लोग अब जा रहे हो अभी तक सो रहे थे? महाराज तो हिमराशि में गलने वाले ही होंगे। विलम्ब मत करो, भाग्य में होगा तो दर्शन हो जायेगा।”

राजन्य वर्ग अर्बुद शिला पहुंच गया, जहां से उन्हें एक उत्तुंग शिखर पर अद्भुत दृश्य दिखाई पड़ा। ऐसा प्रतीत होता था कि एक नन्हा प्रकाशपिंड अंतरिक्ष की ओर बढ़ता चला जा रहा है। यह यात्री दल उसी अर्बुद-शिला पर रुक कर अमृत पूर्व दृश्य देखने लगा। विनोदिनी, जयसेना, प्रभा तीनों वहीं ठहर गई थीं जहां किसी समय द्रौपदी श्रान्तक्लान्त होकर चल बसी थी।

आचार्य मानो आकाश में पवन वेग से उड़ते जा रहे थे। उनके पीछे-पीछे भारती, शुभ्रा, रामदास और वृद्ध ब्राह्मण धर्मशास्त्री चल रहे थे। उस दल के पीछे चंचला (कर्नाटी) देवी चीन के भिक्षु, करुण मित्र, सम्राट अमोघवर्ष चलते-चलते इतने क्लान्त हो गये कि आगे पर्वतारोहण का साहस छूट गया। अंब वे गोमती शिला पर विश्राम करने को बाध्य हो गये। यहीं धनुर्धारी अर्जुन महाप्रयाण के समय थककर गिर गये थे।

इनके पीछे-पीछे राजमाता विजया, मागधी, सैन्धवी चल रही थी। वे कूर्मशिला तक पहुंचते इतनी शिथिल हो गईं कि आगे चलना असंभव-सा हो गया था। अतः वे वहीं बैठकर आचार्य की ओर टकटकी लगाये देखने लगीं। यह वही शिला है जहां किसी समय नकुल थककर बैठ गये थे। उनके पीछे वाला यात्री-दल अनंग शिला पर पहुंचते-पहुंचते साहस छोड़ बैठ। उन यात्रियों में ब्रह्मदत्त, विदेशी यात्री, कर्म-

कांडी पुजारी वेदपाठी थककर बैठ गये और आचार्य की ओर टकटकी लगाये देखते रहे। इसी शिला पर सहदेव रुक गये थे।

मध्याह्न होते-होते आकाश में एक विलक्षण दृश्य दिखाई पड़ा। सूर्य, चन्द्रमा और नक्षत्र एक साथ एक सीध में दृष्टिगोचर हो रहे थे। यह समय आचार्य के महाप्रयाण का अन्तिम क्षण था। आचार्य यात्रीदल से इतनी दूर चले गये थे कि अब उनकी आकृति नन्हें बिन्दु-पी आकाश में चलती प्रतीत हो रही थी। इतने में ही प्रकाशमयी हिमभ्रंभा का ऐसा भोंका आया कि उसमें वह नन्हा प्रकाश समा-सा गया। प्रवल वेग से ऊपर उठता वह प्रकाश-पुंज, सूर्य, चन्द्र, और नक्षत्र मंडलों को वेधता हुआ अदृश्य हो गया। दिव्य ज्योति सदा के लिए विलीन सी हो गई।

भारती को ऐसा प्रतीत हो रहा था कि तांडव नृत्य करता हुआ एक प्रकाश-पुंज अनेक सूर्यों की ज्योति समेटे त्रिगुणात्मक लोक से ऊपर अनन्त की ओर बढ़ता जा रहा है। थोड़ी देर में वह ज्योति चन्द्रमा को निगलती हुई सूर्य की ओर बढ़ने लगी। देखते-देखते सूर्य भी उस अलौकिक ज्योति-पुंज में तिरोहित हो गया। चन्द्रमा से सूर्य लोक होता हुआ वह प्रकाश स्तंभ नक्षत्रों की ओर बढ़ा। नक्षत्रों को आत्मसात् करने में तनिक भी विलम्ब न लगा। नक्षत्र लोक के उपरान्त प्रकाश-पुंज किस ज्योति लोक में चला गया? कौन जानता है? भारती स्तंभित रह गई। फिर उसे ऐसा प्रतीत हुआ मानो आचार्य का वरदहस्त पृथ्वी लोक को आशीर्वाद देता जा रहा है। भारती, शुभ्रा अम्मा, रामदास कुछ देर हाथ जोड़े आकाश की ओर निहारते रहे।

सूर्य अस्ताचल की ओर ढलता जा रहा था। वेत्रवती को छोड़ यह यात्री दल गोमती शिला पर पहुँचा जहाँ कर्नाटी स्वयं, भारती-शुभ्रा और रामदास की प्रतीक्षा कर रही थी। वहाँ से यात्रीदल नीचे उतरा और अलग शिला तथा कर्म शिला होते हुए अर्बुद शिला पर सब एकत्र हो गए। कुछ लोगों ने एक ज्योति को हिम भ्रंभा की काली घटाओं में विलीन होते देखा था। केवल ज्योतिषी ब्रह्मदत्त को कभी-कभी टिमटिमाती ज्योति हिम के वात्याचक्र से भाँकते हुए दिखाई पड़ जाती थी। जो यात्री आचार्य की अन्तर्ज्योति को परमदिव्य ज्योति में समाते समय देख नहीं पाते थे वे मनमाना अनुमान लगा रहे थे कि शंकराचार्य रूसी प्रकाश-बिजली की तरह मेघमंडल में छिप गया। फिर तो अंधकार ही अंधकार। यही सोचते यात्री दल लौटा।

12

उसी यात्री दल में सबसे आगे भारती चल रही थी उसके पीछे थी शुभ्रा अम्मा। उन्हीं के समानान्तर रामदास, सूफी महात्मा और धर्मशास्त्री चल रहे थे। उपस्थित मंडली के मन में रामदास, भारती और धर्मशास्त्री का प्रत्यक्ष अनुभव सुनने की भी तीव्र उत्कंठा थी। वेश्यापुत्री जयसेना यह जानना चाहती थी कि पांडव परिवार में सबसे पहले अर्बुद शिला पर द्रौपदी ही क्यों मरणासन्न हुई? क्या उसके पांच पति थे इसलिए व्यास ने उसे सबसे दुर्बल घोषित किया? पांच पति बनाने में उस बेचारी का क्या दोष था? नियतिचक्र से परिचालित द्रौपदी को ऐसा करना ही पड़ा! क्या सभी वारवनिताओं की यही दशा होती है? क्या धर्म-शास्त्र का यही न्यायोचित सिद्धान्त है?

316 / एकता के देवदूत : शंकराचार्य

धर्मशास्त्री ने इस संकेत को समझ लिया कि जयसेना यह प्रश्न मुझ से कर रही है। उन्होंने महाभारत के स्वर्गारोहण के प्रसंग का उल्लेख करते हुए कहा—‘स्वयं धर्म ने आपके प्रश्न का उत्तर देते हुए कहा है कि द्रौपदी को अपने मांस पिण्ड, शारीरिक ओज और तेजस्विता पर, विशेषकर नेत्र सौन्दर्य पर बड़ा गर्व था। महाभारत युद्ध के कारणों में द्रौपदी का यह व्यंग्य सर्व प्रधान सिद्ध हुआ। जब उसने दुर्योधन पर कटाक्ष करते हुए कहा—“अंधे का देटा अंधा न होगा तो और क्या होगा।” तभी से दुर्योधन, द्रौपदी और पंच पांडवों का शत्रु बन गया। द्रौपदी भगवान् कृष्ण को तभी स्मरण करती थी, जब पति-सामर्थ्य को विपत्ति-निवारण में असमर्थ पाती थी। अन्यथा सुख और वैभव के दिनों में कृष्ण को कभी स्मरण नहीं करती थी। जो व्यक्ति इतना गर्वीला होगा उसका पतन अवश्यम्भावी है।’

जयसेना ने दूसरा प्रश्न सहदेव के अनंग शिला पर गलने के विषय में पूछा तो धर्मशास्त्री ने बताया—“सहदेव को अपने शारीरिक सौन्दर्य का तो उतना गर्व नहीं था किन्तु अपनी विद्या विशेषकर ज्योतिष ज्ञान पर बड़ा अभिमान था। वह विभिन्न यंत्रों द्वारा ग्रह नक्षत्रों की दूरी, स्थिति, मानव पर प्रभाव का चिन्तन किया करते थे पर इन ज्योतिषियों को नियमबद्ध रूप से ज्योति, गति, तेज शक्ति देने वाले उसी परमात्मा तत्त्व की सर्वथा उपेक्षा किया करते रहे जिसके प्रभाव से स्वयं उनको भी सोचने, समझने, गणित करने की शक्ति मिली थी। अनंग का अर्थ है अंग रहित अर्थात् आकाश। सहदेव आकाशीय ग्रह नक्षत्रों की खोज करते हुए इन सबके नियामक जगन्नियन्ता को भूल ही जाते थे। उन्हें केवल आकाशीय ज्ञान का गर्व था। आंतरिक शक्तियों को वह सर्वथा उपेक्षित मानते थे। इसीलिए अनंग (आकाश) शिला पर उन्हें गल जाना पड़ा।

तीसरा प्रश्न कूर्म शिला पर नकुल के हिम-विगलित होने का पूछा गया। धर्मशास्त्री ने समझाया कि नकुल सौन्दर्यपासक थे पर बाह्य सौन्दर्य पर ही उनकी दृष्टि टिकी रही। अन्तः सौन्दर्य की उपेक्षा करते रहे। अतः बाहरी साज शृंगार में ध्यान केन्द्रित किया करते रहे। अन्तर्निहित चित् सौन्दर्य की ओर कभी-कभी भांक तो लेते पर उस पर पूरा ध्यान न देते। द्रौपदी के देह-सौन्दर्य और सहदेव के आकाशीय सौन्दर्य से आगे जाने वाली उसकी सौन्दर्य-दृष्टि बाह्य साज शृंगार पर उसी प्रकार बल देती रही जिस प्रकार जल और स्थल की भांकी लेने वाला कच्छप एक को ही मुख्य रूप से पकड़े रहता है।

चौथा प्रश्न अर्जुन के विषय में पूछा गया—विनोदिनी ने परिहास करते हुए पूछा—‘क्यों धर्मशास्त्री महाराज, क्या सुभद्रा को भगा लाने, उलूपी को उड़ा लाने के अपराध से गांडीवधारी योद्धा को भीम से भी पहले गल जाना पड़ा? युद्ध विद्या, नृत्य-संगीत कला का ऐसा विलक्षण उपासक गोमती शिला पर ही क्यों गल गया?’ शास्त्री सोच में पड़ गए बोले—

जो कारण बता रही हो वे कारण रहे हों या न रहे हों पर धर्म ने स्वयं अर्जुन-पतन की व्यवस्था देते हुए कहा कि ‘अर्जुन को अपनी युद्ध विद्या और ललित कलाओं पर ऐसा गर्व था कि वह भगवान् कृष्ण के गीता-उपदेश को ही भूल गया। युद्ध के उपरान्त द्वारका से लौटते समय जब भील युवकों ने उसे वन्य प्रदेश में घेर लिया तो वह अपने गांडीव के गर्व में भगवान् को सर्वथा विस्मृत कर चुका था। भीलों ने उसकी गांडीव तक छीन ली। सम्पूर्ण गीता भगवान् कृष्ण के ही श्रीमुख से सुनने पर भी वह अपने गांडीव गर्व में गीता-उपदेश और भगवान् को भूल गया। इसी का

दुष्परिणाम उसे भोगना पड़ा। गो अर्थात्—इंद्रिय अथवा वाण तक ही जिसकी मति रह जाती है वह गोमति : अर्थात् गोपाल कृष्ण का सखा होकर भी उन्हें भूल जाता है।

मागधी ने पूछा—निरभिमानी भीम क्यों वेत्रवती शिला पर गिर गए ?

धर्मशास्त्री बोले—भीम को महाभारत की जीत का अभिमान तो था ही, अपनी गदा पर बड़ा गर्व था। वह समझ नहीं पाए कि महाभारत-विजय या दुर्योधन की जंघा तोड़ने में भगवान् गदाधर, शंख-चक्र-गदा-पद्मधारी का हाथ था। इस गर्व के कारण भीम को उस स्थल पर गलना पड़ा जहां वेत्रवती नामक देवमाता स्वर्ग की रक्षा के लिए किसी भी प्रकार के गर्विले को प्रविष्ट नहीं होने देती थी। उसने एकमात्र धर्मराज युधिष्ठिर को जाने दिया। 'युधिष्ठिर आजीवन धर्म की रक्षा के लिए अधर्म से जुझते रहे। केवल एक बार 'अश्वत्थामा हतो नरो वा कुंजरो' के असत्य भाषण से नरक कुंड में कुछ समय के लिए उन्हें जाना पड़ा। वहां नरक की असह्य पीड़ा से आर्तनाद करने वाले दुखी प्राणी राजा युधिष्ठिर को देख इतने प्रसन्न हुए कि सारी व्यथा भूल गये। उनके ओठों पर मुस्कराहट छा गई, आंखें खिल उठीं, रोम-रोम पुलकित हो उठा। युधिष्ठिर ने उन्हें आश्चर्य किया। थोड़ी देर में स्वर्ग के दूत बोले—“राजन्, अब आपका दंड-काल समाप्त हो गया। चलिये आपका स्थाई स्थान स्वर्ग है। वहां आपको हर प्रकार का सुख प्राप्त होगा। युधिष्ठिर कर्षण स्वर में बोले—“अब मुझे इन्हीं दुःखी प्राणियों के साथ रहने में सुख है। आप लोग जाइये, मैं इन्हीं के दुःख-सुख का साथी बनूंगा।” इतना सुनते ही नरक के प्राणी महाराज युधिष्ठिर की जय-जयकार कर उठे और वह नरक भी स्वर्ग सदृश बन गया। कुछ ही सज्जन अपने सत्कर्म-सत्यधर्म को ईश्वरार्पण करने वाले होते हैं वे ही इस कुहेलिका के आर-पार देख पाते हैं; शेष तो वेत्रवती शिला तक ही पहुंच पाते हैं।

सदाकत अली राजा युधिष्ठिर की यह घटना सुनकर इतने प्रभावित हुए कि पूछ ही बैठे—“क्यों धर्म शास्त्री, दीन-दुखियों के साथ ऐसी अद्वैत भावना युधिष्ठिर में कैसे आई ? वह न तो योगी थे न ज्ञानी; सामान्य गृहस्थ की तरह जीवन बिताते थे फिर ऐसी शक्ति उनमें कैसे आई ?” धर्मशास्त्री को उत्तर नहीं सूझा। वह जीवन भर ब्रह्मचारी रहकर पर्वतीय प्रदेशों में जड़ी-बूटी का अनुसंधान करता रहा। युधिष्ठिर की तरह जीवन बिताने का अवसर नहीं मिला था। अतः पांच कंचुकों को पारकर उस रहस्य तक नहीं पहुंच सके थे। पर भारती ने सब प्रकार के कष्टों का सामना किया था। शास्त्री को मौन देख बोल उठी—“ज्ञानी अपनी तर्क बुद्धि और विरागमयी त्रिगुणातीत कार्य प्रणाली से जिस अद्वैत भाव तक पहुंचता है वही अनुभव गार्हस्थ्य जीवन में भी सत्वगुण के प्रभाव से रागात्मकवृत्ति के द्वारा हो सकता है।”

सदाकत अली को इस तर्क से सन्तोष नहीं हुआ। वह फिर पूछने लगे—“त्रिगुणातीत ज्ञानी या योगी, जीवन की जिस ऊंचाई पर आध्यात्मिक बल से पहुंचता है वहां राग के द्वारा पहुंचना कैसे संभव है ? गृहस्थ उस पर कैसे पहुंच सकता है ?”

जैनाचार्य हरिभद्रसूरि के शिष्य बोले—“आपका सन्देह स्वाभाविक है। सामान्य रीति से राग का बिना त्याग किये, बिना वैराग्य की शरण में गए, त्याग और तपस्या का बिना अनुसरण किये, कुहेलिका के आर-पार देखना संभव नहीं। हमारे

318 / एकता के देवदूत : शंकराचार्य

आचार्यों ने भी इसी सिद्धान्त पर बल दिया है पर मानव जाति में विघाता ने अनन्त शक्ति प्रदान की है। वह तो विरोधी प्रतीत होने वाले मार्गों का एक बिंदु पर मिलन दिखाने की प्रविधि भी सुझाता रहता है। ज्ञानी-ध्यानी, योगी-यती, नैयायिक तार्किक, तर्क बुद्धि बल से जिस अद्वैत भाव की अनुभूति करता है उसी भाव तक कर्मी और गृहस्थ भी रागात्मिका वृत्ति के बल पर सात्विकता के सहारे अपने-अपने मार्ग से पहुँच जाता है। अन्तःकरण की भिन्न-भिन्न वृत्तियाँ एक ही स्थान पर मिलती हैं। यदि लक्ष्य एक है तो इस देश का विश्वास है कि जैसे भिन्न-भिन्न दिशा में प्रवाहित होने वाली नदियाँ अन्त में एक सागर में मिल जाती है उसी प्रकार पृथक् प्रतीत होने वाली मनोवृत्तियाँ भी साधक को अनन्त शक्ति से एकाकार कर देती हैं। आचार्य शंकर अंतिम क्षण तक इसी सिद्धान्त का अपने जीवन में पालन करते रहे और विश्व को भी अद्वैत का यही सन्देश सुनाते रहे। उन्होंने सबको यही सिखाया कि उसी अनन्त सत्ता से उद्भूत हृदय की अगणित भाव-धारा, नदी के रूप में उस महासागर से मिलने को उछलती, कूदती, फेन रूप में मुक्त हास्य छटा छिटकाती उस अपार शक्ति की जय-जयकार मनाती, अपनी मौज में लहराती चली जाती है। जिस प्रकार प्रत्येक नद-नदी का अपना मार्ग, अपनी गतिविधि, अपनी निर्मल अनिरुद्ध-धारा है उसी प्रकार प्रत्येक धर्म सम्प्रदाय का अपना-अपना जीवन मार्ग है। जैसे यदि नदी की निर्मल जलधारा निरन्तर कूड़ा-करकट, मलमूत्र, विषाक्त द्रव-पदार्थ, मृतकों की राशि की राशि से प्रदूषित होती रहे तो स्वयं महासागर तक भले ही पहुँच जाय उसमें निवास करने वाले जलचर, तटवर्ती मानवों, पशु-पक्षियों का जीवन भी दूषित होता रहेगा। यही दशा विभिन्न सम्प्रदायों, धर्मों और मतमतान्तरों की है। आचार्य शंकर इस जगती-तल को अद्वैत दर्शन के अनुसार सदाचार, शुद्धाचरण, फलासक्ति त्याग का पाठ सिखाकर परमशान्ति-लोक चले गये। वह जहाँ गए-हों, चाहे जैसे भी गये हों पर यह निश्चित है कि वह ध्रुवतारा के सदृश अभेद भाव से सभी नाविकों का मार्गदर्शन करते रहेंगे। उन्होंने हमें अविद्या की कुहेलिका के आर-पार देखने का मंत्र दिया है। वह स्वयं, अजर हैं, और मानव मात्र के मुक्ति प्रदाता भी हैं।”

जैनाचार्य मुनि मुकुन्द इतना कहकर चुप हो गए। यात्री दल चलता रहा।

13

अर्बुद-शिला पर पहले प्रभा, जयसेना, मागधी, सैन्धवी पहुँची थीं। उनके उपरांत चंचला, सूफीसंतः, धर्मशास्त्री, भारती और रामदास एक साथ पहुँचे। अर्बुद शिला पर एकत्र राजमंडली वैसाख पूर्णिमा के दिन निद्रा-प्रमाद या प्रकृति प्रकोपवश आचार्य शंकर के दिव्यदर्शन से वंचित रह गई थी। अतः उन सबका मन मसोस रहा था। पर उनके मन में यह जिज्ञासा उमड़ रही थी कि अन्तिम क्षण में आचार्य के देह, प्राण, मन, बुद्धि, अहंकार आदि का विसर्जन कैसे हुआ? सबसे अधिक उत्सुक एवं खिन्नमना महाराज उत्तराखंड थे। ज्यों ही उन्हें ज्ञात

1. चित्तौड़ के ब्राह्मण परिवार में इनका जन्म हुआ वेदादि का अध्ययन किया और प्रतिज्ञा-नुसार शास्त्रार्थ में हार जाने पर जिनमद्रसूर से इन्होंने मुनिदीक्षा ग्रहण की।

हुआ कि सर्वज्ञ आचार्य शंकर की अन्तिम भांकी सूफी भारती, जानकी अम्मा और रामदास... को हुई तो उन्होंने पहले सूफी महात्मा से पूछना उचित समझा। उन्होंने सूफी के चरणों में विनयपूर्वक प्रणाम करते हुए पूछा... "महात्मन्, आचार्य, कं जीवन की अंतिम भांकी कैसी थी?" सूफी महात्मा उस अद्भुत दृश्य का वर्णन करना चाहते थे पर वाणी मौन थी। अतः नेत्र मूंद थोड़ी देर चुप बैठे रहे, फिर बोले— "जो अंतिम गति परमहंसों की होती है वही उन सबकी होती है जिनका दृढ़ विश्वास है कि एक हक खुदा या अद्वितीय सत्ता में ही सारा संसार प्रतिष्ठित है और चैतन्य घन सब में विराजमान है। वे अन्तकाल में उसी अनन्त सत्ता में मिल जाते हैं, जिस प्रकार एक घटपात्र के भीतर जगमगाती सीमित ज्योति घटपात्र के टूट जाने पर चारों ओर की ज्योति में समा जाती है, या घटाकाश महाकाश में मिलकर एकमएक हो जाता है। इसी प्रकार आचार्य की जीवात्म ज्योति परमात्म ज्योति के साथ मिलकर अभिन्न हो गई।" महारानी ने पूछा— "पर उनके शरीर, अंग प्रत्यंगों का क्या हुआ? मगध में हम तो शव को चिता अग्नि में भस्म कर देते हैं और अस्थियां जल में विसर्जित कर देते हैं।" सूफी महात्मा बोले— "आप लोग अपने रत्न ग्रंथों का महत्त्व भूल गए। सामान्य व्यक्ति का पंच-भौतिक शरीर पंचभूतों में मिल जाता है पर आचार्य शंकर जैसे अवतारी पुरुष का व्यष्टि शरीर समष्टि में मिलकर नाशवान देह अनन्त विराट पुरुष का अंश बन जाता है। शास्त्र कहते हैं कि पृथ्वी लोक के ऊपर जो देख रहे हैं, वह विराट पुरुष का ही शरीर है। विराट पुरुष का चरण रसातल है। तलातल, सुतल, टखना-घुटना है; वितल जंघे की मोटी रान है; महातल जंघा है; आकाश गंगा उसकी नाभि, स्वर्ग-लोक वक्षस्थल; महर्लोक ग्रीवा, जनलोक मुख, तपलोक मस्तक, सत्यलोक उसकी मेधा है। दिशायें कान हैं और अग्नि उसका मुख; आकाश में देदीप्यमान अनेक सूर्य उसके चक्षु हैं। उसके दाइस्थान में यम का निवास है। सागर उसकी कुक्षि है और पर्वत समूह अस्थि पिंजर; नदियां उसकी नसें हैं। मेघ घटायें केशराशि हैं। चन्द्रमा है उसका मन। वृक्ष वनस्पतियां रोमावली हैं। वेदों की क्या महिमा है!

ऋषियों ने सम्पूर्ण पृथ्वी तल को एकता के ऐसे रूप में ग्रथित किया है कि प्रत्येक समाज स्वतंत्र रहते हुए भी एक दूसरे पर अवलम्बित हैं और आपस में उसी प्रकार ग्रथित है जिस प्रकार मानव शरीर के प्रत्येक अंग एक दूसरे से जुड़े रहते हैं। इसी संदेश को विश्वव्यापी बनाने के लिए आचार्य ने अपना पार्थिव शरीर केदारमंडल के समीप हिमराशि में विगलित कर दिया। जहां केवल एक ही तत्व की प्रधानता है। जहां हिमजल के अतिरिक्त और कुछ है ही नहीं। अद्वैत सिद्धांत के अनुसार व्यग्रहार में भी निरन्तर अभेद जीवन विताने वाला योगीश्वर सशरीर ब्रह्मलोक का वासी बन जाता है। आचार्य के जीवन का यही सन्देश मानवता का एक मात्र कल्याणकारी बन सकता है।" इतना कहते-कहते सूफी महात्मा तन्मयता की स्थिति में पहुंच गए। तेजस्वी मुखमंडल और भी उदीप्त हो उठा, सारी सभा स्तब्ध रह गई।

320 / एकता के देवदूत : शंकराचार्य

उत्तराखंड के महाराज तथा अन्य राजन्य वर्ग आचार्य के साथ-साथ जाने वाले यात्रीदल के लौटने की प्रतीक्षा कर रहे थे। वेत्रवती शिला, गोमती शिला, कूर्म शिला, अनंग शिला से लौटे हुए यात्री अबुंद शिला पर लौटे। उत्तराखंड के महाराज को यह जानकर बड़ी शांति मिली कि उस भयंकर शीत से जीवित बचकर सभी सकुशल लौट आये। जब राजन्य वर्ग को यह ज्ञात हुआ कि भारती, शुभ्रा अम्बा कर्नाटी (चंचला), विनोदिनी जैसी सुकुमारी नारियां वेत्रवती शिला तक पहुंच गई थी जहां पहुंचते-पहुंचते अर्जुन और भीम जैसे साहसी वीर शीत के प्रकोप से गल गये थे। वहां से यह साहसी स्त्रियां सकुशल लौट आईं; इनमें कितना आत्मबल है विस्मय के साथ महाराज को लज्जा का अनुभव होने लगा। सबके मन में यह जानने की उत्कंठा थी कि आचार्य की अन्तिम क्षण में क्या स्थिति थी? अबुंद शिला वालों को आचार्य के प्रयाण का अन्तिम दृश्य देखने का सौभाग्य नहीं मिला था, अतः सबने उस दृश्य के दर्शकों से अपना अनुभव सुनाने को कहा। सबसे पहले रामदास को अपना अनुभव सुनाना पड़ा। रामदास की आंखों में पूरा दृश्य नाच रहा था। वे बोले—“राजन्, उस दृश्य का क्या वर्णन करूं? आचार्य के मस्तक से एक ज्योति-सी निकली जो आकाश मंडल को भेदती हुई चली जा रही थी। उस समय देवलोकवासी प्रभा की धारा से आचार्य का मानो अभिषेक कर रहे थे। गिरिराज सुगन्धित पुष्पों के पराग से जो धूप दान कर रहा था, उससे धूम्र-जनित कुहेलिका का एक विशाल स्तम्भ बन गया था। आकाश-मंडल से श्वेत हिम कण की वर्षा हो रही थी। मानो विविध-श्वेत पुष्पों के द्वारा देवलोक के प्राणी आचार्य के ऊपर पुष्प वर्षा कर रहे हों। उस ज्योति-पुंज को चन्द्र-सूर्य भेद कर त्रिलोक समेटता हुआ नक्षत्र लोक में पहुंचते हमने देखा। उसके उपरान्त प्राण ज्योति कहां गई कह नहीं सकता। उस दृश्य का वाणी से वर्णन नहीं किया जा सकता। अनुभवगम्य है। वह दृश्य सुनने का विषय नहीं है।” इतना कहते-कहते उसका कंठावरोध हो गया, रोम-रोम पुलकित हो उठा। भारती और जानकी अम्मा तो इतनी भाव-विभोर थीं, आचार्य के महाप्रयाण का उनके हृदय पर ऐसा आघात पहुंचा था कि उनकी वाणी मूक बन गई थी। रह-रहकर उनकी आंखों से अश्रु-धारा फूट पड़ती थी। प्रतिहार महाराज नागभट्ट और सदाकत अली में बड़ी घनिष्टता थी। सदाकत अली भारतीयों के प्रेम से अत्यन्त प्रभावित थे। महाराज नागभट्ट ने उनसे निवेदन किया कि वे आचार्य शंकर के महाप्रयाण का अनुभव सुनाने की कृपा करें।

सदाकत अली बोले—“आचार्य योगिराज थे। उन्हें अद्वैत की ऐसी सिद्धि प्राप्त थी कि जीवन काल में उन्होंने कभी भेदभाव रखा ही नहीं। मैंने उन्हें सिन्धु देश में आततायी अरबों के मध्य निर्विकार भाव से आर्तजनों का दुःख निवारण करते हुए देखा। वे बार-बार यही कहा करते थे—“नेह नानास्ति किंचन।” अर्थात् संसार में केवल एक ब्रह्मतत्त्व सत्य है; वही ब्रह्मतत्त्व भिन्न-भिन्न आकार में दिखाई पड़ रहा है। उनको इसका ऐसा सम्यक् बोध हो गया था कि उनकी दृष्टि में द्वैत कहीं था ही नहीं। उन्होंने अपने आपको पूर्णतया दीन दुःखियों को समर्पित कर दिया था। हिन्दू, मुसलमान, ईसाई, पारसी, बौद्ध, जैन उनके लिए एक बन गए थे। वे ऐसे पूर्ण प्रेम स्वरूप बन गए थे कि उनके व्यवहार-आचरण में कहीं भेद दिखाई ही नहीं पड़ता था। उतना ही नहीं उन्होंने सारा जीवन समाज के भेदभाव को मिटाने में लगा दिया। देश में व्याप्त स्पृश्यता, छूतछात, ऊंच-नीच, सम्प्रदाय-

विवाद को मिटाने में उन्होंने सारा जीवन लगा दिया। देशी, विदेशी, अरबी, ईसाई, यहूदी, साधु सन्तों की संगति से उन्हें सुख मिलता। जिसमें भेद-भाव है ही नहीं, वह सत्य की खोज में वैदिक-अवैदिक, भारतीय, अरबी, ईसाई, फारसी, यहूदी का भेदभाव कर ही कैसे सकता है? उनके धर्म समन्वय की यह एक विलक्षण शैली थी। वह मानव मात्र की मूल एकता के आधार पर देशकाल-समाज के अनुसार बाहरी आचरण की पूरी स्वतन्त्रता देते थे। पर मानवतावादी दृष्टि यदि केन्द्र में है, जिसे वह अद्वैतवाद कहते थे तो उसकी परिधि पर स्थित विभिन्न अलग-अलग प्रतीत होने वाले धर्म सम्प्रदाय एक ही चतुष्पथ पर उसी तरह मिल जाते हैं जिस प्रकार भिन्न-भिन्न दिशाओं से चतुष्पथ को आने वाले मार्ग एक स्थान पर केन्द्रित होते हैं। जैसे हिमगिरि के उच्च कैलाश पर पहुंचने के विभिन्न दिशाओं से अनेक मार्ग हैं उसी प्रकार आचार्य के अनुसार संसार में मानवतावादी दृष्टि से विश्व मंगल का कार्य करने वालों का गन्तव्य एक होता है।

जगद्गुरु की आत्मा लघुपिण्ड से निकलकर विश्व ब्रह्माण्ड में उसी प्रकार व्याप्त हो गई जिस प्रकार घट के टूट जाने पर घटाकाश महाआकाश में विलीन हो जाता है। उनकी आत्मा गई कहाँ है? वह तो सर्वव्यापी बन गई है। उस स्वरूप का स्पष्टीकरण उनके शिष्यों के मुख से कल सुनने को मिलेगा।" इतना कहते-कहते सदाकत का कंठावरोध हो गया। अन्त में इतना ही कह पाये कि "एक अद्वितीय रोशनी आचार्य के रूप में संसार में दिखाई पड़ी थी जो अब सदा के लिए आँखों से ओझल हो गई।"

14

अर्बुदशिला पर बैठा यात्री दल जिस समय आचार्य के महाप्रयाण पर विचार कर रहा था, केदारनाथ मन्दिर के समीप मन्दाकिनी के किनारे एक विचित्र घटना घट रही थी। आचार्य की हत्या का प्रयत्न करने वाले—नवगुप्त, तिब्बत के बौद्ध तांत्रिक, सिन्ध के छद्मवेशीसिद्ध तटवर्ती ऊंची पहाड़ी से कूदकर अपना प्राण विसर्जन कर रहे थे। केदार स्थित शिविरों में आचार्य के शिष्य कई ऋषि-महात्मा ध्यान-निमग्न अवस्था में अपने हृदयाकाश में आचार्य की महाप्रयाण-लीला, ध्यान की आँखों से देख रहे थे। किसी को यह आभास न मिला कि आचार्य की हत्या का प्रयास करने वाले तांत्रिक और विदेशी गुप्तचर आचार्य के जाते ही आत्महत्या कर लेंगे। पर न जाने कैसे, रामदास का हृदय धक्-धक् कर रहा था। वह व्याकुल होकर उठा। सारा समाज केदारनाथ मन्दिर आने को उद्यत था। भीड़ को चीरता हुआ रामदास जब वेग से आगे बढ़ा तो विनोदिनी ने उसका विशाल लट्ठ पकड़ लिया और बोली—

"क्यों भाई रामदास, हम लोगों को छोड़कर कहाँ भागे जा रहे हो? अंधेरा होने वाला है। हम लोगों की रक्षा कौन करेगा? ऐसी व्याकुलता क्या है? तुम इतने उद्विग्न क्यों हो?"

रामदास बोला—विनोदिनी, न जाने क्यों मेरा हृदय बड़ा धक्-धक् कर रहा है। तुम लोगों की रक्षा करने वाले महाराज उत्तराखण्ड अपने परिवार सहित यहीं हैं। छोड़ दो मेरा दंड। आचार्य अपने हत्याकारियों की रक्षा का भार मेरे

322 / एकता के देवदूत : शंकराचार्य

ऊपर डाल गए हैं। पता नहीं क्यों मेरा हृदय धक्-धक् कर रहा है ! हो न हो कोई अघटित घटना हो रही है। कहीं आचार्य के हत्याकारियों का राज सैनिकों ने बध तो नहीं कर दिया ? इसीलिए भागा जा रहा हूँ। छोड़ो मुझे जाने दो।” विनोदिनी ने हंसते हुए कहा—“जा भाई जा !”

रामदास छलांगें लगाता अपने लट्ठ के सहारे पहाड़ियां, नदी-नाले पार करता, बड़े वेग से केदार मन्दिर के समीप पहुंचा। उसने चारों ओर दृष्टि डाली। सभी महात्मा ध्यानावस्थित अवस्था में अपने-अपने शिविर के अन्दर विराजमान थे। वह भागा-भागा नवगुप्त के शिविर में पहुंचा। शिविर को सूना देख उसका माथा ठनका। चारों ओर दृष्टि दौड़ाई पर कहीं शिविर में रहने वालों का पता न चला। वह पूछे भी तो किससे पूछे। वह दौड़ा-दौड़ा शिविररक्षक सैनिकों के पास पहुंचा। उन्होंने रामदास को एक पत्र देते हुए कहा—“आचार्य के साथ जब सारा समाज उच्च पर्वत श्रेणियों पर चढ़ रहा था, तो तीन व्यक्ति यह पत्र देकर अलकनन्दा के प्रवाह के प्रतिकूल पहाड़ी पर चढ़ने चले गए।”

रामदास की आशंका और भी प्रबल हो उठी। वह व्याकुल होकर पूछने लगा।—“बया वे तीनों लौटकर नहीं आये ? तुमने उन्हें फिर देखा कि नहीं ?”

एक रक्षक बोला—“इतने व्याकुल क्यों हो रहे हो ? क्या वे बच्चे हैं कि मार्ग भूल जायेंगे ? सैर सपाटा करने गए हैं। जब चाहेंगे, लौटेंगे।” रामदास ने कहा—“इस पत्र से मेरी व्याकुलता बढ़ रही है।”

एक रक्षक बोला—“पत्र को खोलकर पढ़ क्यों नहीं लेते ?” रामदास ने पत्र खोलना प्रारंभ किया। पत्र बहुत ही विस्तृत था। प्रत्येक ने अपनी पूरी-पूरी जीवन-गाथा रो-रोकर लिखी थी। रामदास ने प्रारंभ और अन्त का अंश ध्यानपूर्वक पढ़ा। उसकी आंखें सजल होने के कारण अक्षरों को स्पष्ट देख नहीं पा रही थी। आंसू पोंछकर अन्तिम वाक्य पढ़ने लगा—जिसमें लिखा था।

“भाई रामदास हम अपने पापों का प्रायश्चित्त करने जा रहे हैं। माता मन्दाकिनी की गोद में शरण लेने का यही अवसर सूझ पड़ा। इसी कारण हम लोग आपके साथ महाप्रयाण की यात्रा में सम्मिलित न हो पाये।”

रामदास भागा-भागा, मन्दाकिनी के किनारे-किनारे ऊपर चढ़ता हुआ ऊंची पहाड़ी पर पहुंचा। वहां उसने देखा कि नवगुप्त तथा उसके साथियों के वस्त्र पड़े हुए थे। उस सुनसान जंगल में कहीं कोई प्राणी दिखाई नहीं पड़ा। वह समझ गया कि इस निर्जन स्थान से कूदकर प्रायश्चित्तकर्ताओं ने अपने प्राणोत्सर्ग किए होंगे। मन्दाकिनी उसी प्रकार उमड़ती-उछलती, पत्थरों को तोड़ती, धांय-धांय ध्वनि करती अपनी मौज में नाचती-कूदती चली जा रही थी। पर निर्दोषों की हत्या के लिए दौड़-धूप करने वाले आज इसी प्रखरधारा के अन्दर कहीं सोये पड़े होंगे। रामदास वहीं बैठा-बैठा रोता जा रहा था और समझ के चक्र, काल की गति, मानव मन की विचित्र स्थिति पर बड़ी देर तक विचार करता रहा। अन्त में उदास होकर शिविर को लौट आया।

रामदास को अनुपस्थित पाकर यात्रीदल चिन्तित हो रहा था। तब तक रामदास पत्र लेकर पहुंच गया। उसने नयी घटना का वर्णन करते हुए पत्र सामने रख दिया। रामदास के अनुरोध पर उसी रात्रि को विशेष प्रार्थना सभा आयोजित हुई। संन्यासी शिविर में सभी यात्री एकत्र हुए। सामूहिक गीता पाठ के उपरान्त पद्मपादाचार्य के आदेश से पत्र ऊंचे आसन पर रख दिया गया। यात्रियों की

सामूहिक इच्छा के अनुसार पद्मपादाचार्य ने रामदास को पत्र लेखकों के विषय में प्रकाश डालने का आदेश दिया। सुरेश्वराचार्य ने इसका अनुमोदन करते हुए कहा—

“जगद्गुरु आचार्य शंकर की सेवा करने का सबसे अधिक सौभाग्य रामदास को मिला। मैंने इन्हें प्रयाग गुरुकुल में बचपन से देखा है। समाज के सबसे निचले वर्ग में उत्पन्न, निर्धन, सेवक परिवार में परिपालित रामदास आचार्य की सेवा के द्वारा कहां से कहां पहुंच गया! आचार्य का सबसे अधिक विश्वसनीय, प्रतिक्षण सेवा में रहने वाले रामदास को आचार्य के जीवन की गुह्य से गुह्य घटना का ज्ञान प्राप्त हुआ।”

यात्री दल में से एक शूद्र-जन्मा साधक जिज्ञासावश बोल उठा—“महाराज, हम रामदास की भी जीवन गाथा सुनना चाहते हैं।

पद्मपादाचार्य ने कहा—“हम सभी इस पत्र के लेखकों की जीवन घटनाओं के साथ रामदास की साधना का वृत्तान्त सुनना चाहेंगे।” रामदास ने जगद्गुरु आचार्य शंकर के शिष्यों को प्रणाम किया। थोड़ी देर आचार्य शंकर का स्तुति-गान करता रहा। तदुपरांत हाथ जोड़कर विनम्र भाव से बोला—“इन आत्म-घाती दिवंगत पत्र लेखकों की विविध-घटनाओं के वर्णन का यह अवसर नहीं। परिस्थितियों के मारे और आडम्बरी साधना-पद्धतियों में पले, इन भोलेभाले तांत्रिक साधकों और सिन्ध के कपटी सिद्ध की वीभत्स घटनाएं आचार्य जगद्गुरु प्रकट नहीं होने देते थे। एक दिन तिब्बत से ब्रवीनाथ की यात्रा में आचार्य ने एकान्त में मुझे बुलाया। ईश्वर की कृपा से तिब्बती तांत्रिकों के प्रयास असफल रहे। अतः आचार्य की हत्या का षड्यंत्र किसी प्रकार उद्घाटित हो गया, जिससे आचार्य के प्राण बच गए थे। उस हत्याभिलाषी पर आचार्य की करुणा का इतना प्रभाव पड़ा कि वह बुद्ध के अवतार मानकर उनकी उपसना करने लगा। आचार्य ने मुझे समझाया—“देखो रामदास, मैं जानता हूं कि तुम मेरी हत्या का प्रयास करने वाले तीनों व्यक्तियों से सदा संशंक रहते हो। अपने मन से शंका निकाल दो।” मैंने आचार्य के चरणों में पड़कर निवेदन किया—“महाराज, ये षड्यंत्रकारी हत्यारे क्या विश्वसनीय बन सकते हैं?” आचार्य ने समझाया—“देखो रामदास, भगवान् कृष्ण स्वयं कहते हैं—

अपि चेत्सुदुराचारो भजते मामनन्यभाक् ।

साधुरेव स मन्तव्यः सम्यग्व्यवसितोहि सः ॥ गी० १/३०

अतिशय दुराचारी भी अनन्य भाव से जो ईश्वर को भजता है वह साधु जैसा माननीय है। वह जब एक बार यथार्थ को पहचान जाता है तो निश्चय और अटल भाव से सत्कर्मों में संलग्न हो जाता है। फिर उसे अपने दुष्कर्मों पर इतना पश्चात्ताप होता है कि वह अपनी अशुद्धांश से समस्त कल्मष धो डालता है, क्योंकि वह सत्य को पहचान लेता है। वह जान जाता है कि ईश्वर की आराधना के समान जीवन में और कुछ भी बहुमूल्य नहीं। जो न पापकर्म से बचना चाहता, न भगवान् में विश्वास रखता वही नराधम दण्डनीय है, क्योंकि परपीड़ा के समान कोई दूसरा पाप नहीं।”

मैंने आचार्य से निवेदन किया “महाराज, दुराचारी को सदाचार की ओर प्रेरित करना क्या कभी संभव भी है? दुराचारी का कभी सुधार नहीं हो सकता। भ्रष्टाचारी को सदाचारी बनाना संभव है ही नहीं।”

324 / एकता के देवदूत : शंकराचार्य

आचार्य ने हंसते हुए कहा—“देखो रामदास, इसी असंभव को संभव करने वाला साधु-संन्यासी जनता में चमत्कारी व्यक्ति कहलाता है। मैंने फिर पूछा—‘महाराज, मुझे क्या आज्ञा है? क्या हम इन हत्या प्रेमियों को मुक्त विचरण करने की स्वतंत्रता दे दें?’” आचार्य बोले—“देखो रामदास, अपने हृदय का विश्वास दूसरे में भी विश्वास उत्पन्न करता है। घृणा से घृणा पैदा होती है और प्रेम प्रेम को आकर्षित करता है। मुझे इतना ही कहना है कि मेरे उपरान्त इनके जीवन की रक्षा का भार तुम्हारे ऊपर है। देखना, सावधान रहना। मेरे उपरान्त इन्हें किसी प्रकार का अपमान न सहना पड़े; कोई इन्हें दंडित न करे।”

इतना कहकर रामदास रो पड़ा। कुछ संभलकर बोला—“आचार्य के जाते ही इन व्यक्तियों ने आत्महत्या कर ली, जिनका दायित्व जगद्गुरु मुझे सौंप गए थे।” इतना कहकर रामदास चुपचाप बैठ गया। उसने अपने विषय में कुछ भी नहीं कहा। सबकी दृष्टि रामदास की ओर लगी थी, पर रामदास मन ही मन आचार्य का ध्यान कर रहा था।



परिशिष्ट-1

नवगुप्त तांत्रिक और शंकर का शास्त्रार्थ

जब नवगुप्त छीना झपटी के द्वारा सर्वज्ञ शंकर का न तो पलाश—दण्ड तोड़ पाया न कमण्डल ही छीन सका, तब हार कर वाक्युद्ध के लिए ललकारने लगा। आचार्य ने बड़े शांत भाव से उसकी ललकार को स्वीकार करते हुए इतना ही कहा—“आर्य, मुझे पहले देवी (भगवती कामाख्या) का पूजन कर लेने दीजिए। तदनन्तर आपके साथ शास्त्रार्थ करना उचित होगा। मैं तो शास्त्रार्थ के लिए ही आपका निमन्त्रण पाकर आपके इस राज्य में आया हूँ। आप इस शक्ति पीठ के अधिकारी हैं, अतः आपकी अनुमति पाकर ही मैं भगवती कामाख्या की पूजा करना चाहता हूँ।”

आचार्य की अमृतमयी वाणी सुनकर नवगुप्त तांत्रिक के हृदय में एक प्रकार का कोलाहल होने लगा। उसने उपस्थित जनता की ओर दृष्टि दौड़ाई तो देखा कि उसके अनुयायियों सहित सारा उपस्थित समाज आचार्य की मुख-मुद्रा की ओर टकटकी लगाए भाव-विभोर होकर निहार रहा है। वह मन ही मन सोच रहा था कि इस मुट्ठी भर हड्डी वाले कुशकाय शंकर के हाथ से मैं दण्ड भी नहीं खींच पाया, कमण्डल छीनने की तो बात ही क्या? हड्डियों को चूर-चूर करने वाली मेरी तीखी तलवार पलाश दंड का कुछ न बिगाड़ सकी। यह कैसा देव-दुर्विपाक है! पहले उसने सोचा था कि शंकर को देवी-मण्डप में पैर भी न रखने दिया जाएगा, क्योंकि इस अहिंसा के पुजारी की यदि परछाईं भी देवी पर पड़ गई तो वह हम पर रूष्ट हुए बिना नहीं रहेगी। पर सारी परिस्थितियाँ देखते हुए शंकर को मण्डप-प्रवेश से रोक भी नहीं सका। अचानक उसके मुंह से निकल पड़ा—“देवी पूजन का अधिकार सबको है। चलिए हम भी आपकी पूजा-पद्धति देखते हैं।”

आचार्य शंकर ने कामरूप प्रदेश में जब से पदार्पण किया तभी से प्राग्-ज्योतिष पुर के महाराज अपने पूरे परिवार के सहित उनके साथ तीर्थाटन कर रहे थे। उनके कर्मचारी पूजा की समग्र सामग्री साथ लाए थे। आचार्य शंकर के देवी मण्डप में प्रविष्ट होते ही सारा देवालय एक विलक्षण ज्योति से जगमगा उठा। मानो वाल सूर्य, देवी-मण्डल में आविर्भूत होकर भगवती कामाख्या की स्वयं आराधना कर रहा है। आचार्य ने आरक्त चन्दन, लाल वस्त्र, लाल-लाल पुष्प, रक्तिम पूजा सामग्री से विधिवत् देवी का आवाहन, अर्चन, पूजन और स्तवन किया। आचार्य के साथ-साथ शिष्यों ने भी ललिता स्त्रोत्र से स्तुति करते हुए पूजन सम्पन्न किया।

उत्सुक उपस्थित-जनता नव गुप्त तांत्रिक और आचार्य शंकर का शास्त्रार्थ

326 / एकता के देवदूत शंकराचार्य

सुनने को अधीर थी। प्राग् ज्योतिष के महाराज अपने अमात्य वर्ग और विद्वन्-मण्डली के साथ मन्दिर के प्रांगण में विराजमान थे। मेघालय, त्रिपुरा, आसाम, अंग, बंग, कर्लिंग आदि प्रदेशों के प्रमुख शासक भी यह शास्त्रार्थ सुनने के लिए टिके हुए थे। मण्डन मिश्र के शास्त्रार्थ के उपरांत सर्वज्ञ पीठ का शास्त्रार्थ देश व्यापी-ख्याति पा चुका था। अतः इस शास्त्रार्थ को सुनने के लिए भारत के अतिरिक्त अन्य देशों के विद्वान् भी विद्यमान थे। संसार में मुस्लिम और इसाई का संघर्ष चल रहा था, जिसमें होने वाले रक्तपात से संसार चिन्तित था। शक्ति और सहिष्णुता के इस शास्त्रार्थ का इसलिए भी विशेष महत्व हो गया था।

शास्त्रार्थ प्रारम्भ हुआ। नव गुप्त तांत्रिक ने प्रश्न किया—“क्या आप का अद्वैतवाद विदेशी आक्रमणों से भारतीय समाज की रक्षा कर पाएगा? हम शक्तों का दृढ़ निश्चय है कि केवल शक्ति पीठों की लपलपाती रक्त-रंजित तलवार ही महामाया की कृपा से समाज की रक्षा कर सकती है।”

उपस्थित समाज की ओर देखते हुए बोला—“ये पाखण्डी, दण्डी और मुण्डी अद्वैत साधना का ढोंग रचकर समाज का ह्लास और विनाश ही करेंगे, रक्षा नहीं!” शंकराचार्य हंसते हुए बोले—“हम अद्वैतवादी शिव और शक्ति को जोड़कर, जीवन में उस सिद्धांत को ढालकर, चलने का मार्ग दिखाते हैं। मैं आपसे पूछना चाहता हूँ कि इक्यावन शक्ति पीठों का रहस्य क्या है? और इन कामाख्या पीठ को सर्वोपरि (सर्वप्रथम) क्यों माना जाता है?” नवगुप्त ने गुरु परंपरा से शक्ति पूजा या तांत्रिक साधना का अध्ययन नहीं किया था। अतः इस प्रश्न का उत्तर नहीं दे पाया। वह देवी के केवल बाह्य उपचार को ही सब कुछ समझता था। उसने कभी इस गुह्य-तंत्र-साधना का रहस्य जानने का प्रयास ही नहीं किया था। वह जानता ही नहीं था कि देवी की वास्तविक पूजा तभी संपन्न होती है जब पूजा के समय बाह्य उपकरणों और आंतरिक भावनाओं का सामंजस्य हो जाता है। अर्थात् पदार्थमयी पूजा और मानसीपूजा जब समन्वित बन जाती है, तब प्रतिमा-पूजा वास्तविक आराधना बन जाती है। नवगुप्त तांत्रिक आचार्य के प्रश्न का उत्तर न दे पाया। उसने कहा—“हम इस रहस्य के ऋग्वेद में नहीं पढ़ते। आप ही बताएं इसका रहस्य क्या है?”

शंकराचार्य शक्ति का रहस्य समझाते हुए बोले—“जब सती अपने पति शिव का दक्षयज्ञ में अपमान न सहन कर सकी तो योगबल से देह त्याग के पूर्व उन्होंने पुनः शिवपत्नी होने का निश्चय किया। जब योगबल से अपने प्राण त्याग दिए तो शिव सती का शव लेकर ताण्डव नृत्य करने लगे। विष्णु ने सती के इक्यावन खण्ड कर रखे थे। ताण्डव के समय एक-एक अंग जहाँ-जहाँ गिरा, वहीं शक्ति पीठ की स्थापना हुई। उन स्थलों पर तन्त्र की उपासना करने से साधक को साध्य (सिद्धि) प्राप्त होती है। ये शक्ति-पीठ वीरस्थान (विलोचिस्तान) में हिमालय स्थान से कामरूप के कामाख्या देवी स्थल तक फैले हैं। शक्ति पीठ के उपासकों ने भारतवर्ष के भिन्न-भिन्न प्रदेशों, राज्यों और वर्गों को ऐक्य-सूत्र में ग्रथित रखा और इस देश की आपत्काल में रक्षा का। सती के अंग गिरने की यह रहस्यमय कथा है।”

“सर्व प्रथम सती का अंग, यहीं पर गिरा था। अतः इसी कामरूप नामक शक्ति-पीठ से प्रथम वर्ण अकार की उत्पत्ति हुई। यहीं श्री विद्या अधिष्ठित हुई। अतः

कौलशास्त्र के द्वारा साधना करने से अणिमादिक सिद्धियां शीघ्र ही सिद्ध हो जाती हैं। शाबर मंत्रों की सिद्धि का यही सर्व प्रधान स्थल है। एक-एक शक्ति पीठ के साथ एक-एक वर्ण की उत्पत्ति हुई। यही इक्यावन वर्णों की वर्णमाला है। अंतिम वर्ण 'क्ष' वर्णमाला का सुमेरु है। भिन्न-भिन्न वर्णों की शक्तियां अलग हैं और अलग हैं उनके देवता। पर सबका परस्पर संबंध होने से सृष्टि के विस्तार के लिए काम की उत्पत्ति आवश्यक थी। सृष्टि में सत्व, रज और तम गुण प्रादुर्भूत हुए। सत्वमय विष्णु, रजोमय ब्रह्मा भी इस द्वैत सृष्टि में मोहित होते रहते हैं। परन्तु सबके निमित्तोपादान कारण (कुछ देर मौन रहकर बोले) शिव कभी मोहित नहीं होते।

“मोह से छूटने के लिए सर्व देवों ने महामाया की स्तुति की। महामाया देवी प्रसन्न हुई। उसने शिव को अपने अधीन कर लिया। महाशक्ति का यही शरीर उसका लीला विग्रह बन गया। शक्ति अपने अधिष्ठान परम चैतन्य के साथ रहकर साकार बन गई। इस प्रकार शिव पार्वती दोनों मिलकर अर्ध नारीश्वर के रूप में प्रकट होते हैं। जब मानव अहंकार-वश शक्ति को शिव से पृथक् कर अपने कार्य की सिद्धि में लग जाता है, तो शक्ति स्वतः उससे संबंध तोड़ लेती है। फिर तो अहंकारी की वही गति होती है जो दक्ष की हुई। अतः शक्ति पीठ का रहस्य समझने के लिए शिव और शक्ति को संयुक्त रूप में देखना होता है। अर्थात् जब शक्ति शिवत्व को साथ लेकर प्रयत्नशील बनती है, तो लोक का कल्याण होता है। पर संकीर्ण सामूहिक लालसाओं की पूर्ति के लिए ईश्वर प्रदत्त शक्ति का दुरुपयोग, न व्यक्ति के लिए कल्याणकर होता है और न समाज और राष्ट्र के लिए।”

आचार्य देवी की प्रतिमा पर दृष्टि टिकाए हुए बोले—“मानव अहंकार वश अपने को ही कर्ता-भोक्ता मानने लगता है तो अपनी आत्मिक शक्ति नष्ट कर देता है। इससे समाज का विनाश होने लगता है। इसीलिए कहा गया है कि यदि अम्युदय और निःश्रेयस की कामना है, सांसारिक वैभव और पारमार्थिक शांति चाहते हो तो कामदायिनी कामाख्या देवी की स्तुति करो—“महा पद्मादवी संस्था कदम्ब वन वासिनी।

सुधासागर मध्यस्था काभाख्याकामदायिनी ॥”

इस समग्र जगत् में जहां कहीं, जिसकिसी वस्तु में शक्ति आई है, वह सब इसी महामाया की ही शक्ति से शक्तिमती बनी है। अतः सबको उसी शिव-शक्ति की समन्वित आराधना करनी होगी। लोक मंगल का एकमात्र यही अद्वैत दर्शन मार्ग है। पश्चिम में काली-प्रतिमा का रहस्य हिमालय से पूर्व में कामाख्या तक के तीर्थ यात्री, अद्वैत भावना की उपासना करते हुए, जन-जन में प्रेम सद्भाव और सहयोग का सन्देश सुनाना चाहते हैं। राष्ट्रीय एकता का यह मंत्र स्मरणीय है।”

परिशिष्ट-2

दर्शन करने वालों ने आचार्य शंकर से काली-प्रतिमा-रहस्य समझाने का आग्रह किया, तो आचार्य बोले—

328 / एकता के देवदूत : शंकराचार्य

“शवारूढां महाभीमांधोरदंष्ट्रां हसन्मुखीम् ।
 चतुर्भुजां खड्गमुण्डवराभयकरां शिवाम् ॥
 मुण्डमाला धरां देवीं ललज्जित्वा दिगम्बराम् ।
 एवं सञ्चिन्तयेत् कालीं श्मशानालयवासिनीम् ॥

शव पर सवार अट्टहास करते हुए, चबा डालने वाले भीषण दाँढ़ों वाली काली के चार हाथ हैं। दो हाथों में खण्ड और नरमुण्ड हैं। तीसरा अभयमुद्रा और चौथा वरदमुद्रा में विराजमान है। यह मुण्डमाला धारिणी दिगम्बरा देवी, लपलपाती जिह्वा से रक्त वर्ण बिखेरती है, तो मानो प्रलयकारी बन जाती है।

सारी सृष्टि निगलकर प्रलय के उपरान्त, सर्व संहार के पश्चात्, शव के समीप विश्व विजयिनी की तरह बैठ जाती है। विश्व-संहार के पश्चात् केवल शव जैसा सन्नाटा और अन्धकार बच जाता है। इसलिए वह श्मशान पर निवास करने लगती है। शिव की सहचरी यह देवी त्रिकाल का नियंत्रण करने वाली है। काल, महाकाल अर्थात् समय का विधान बनाती है। यही सृजन, सम्पोषण और संहार का समय नियत करती है।

शव, संहारस्थिति का द्योतक है। जब प्राणप्रदायिनी शक्ति समाप्त हो जाती है, ज्योति-प्रदाता दिन बीत जाता है, तो केवल शव और अन्धकार बच जाते हैं। विश्व ब्रह्मांड सूने श्मशान में बदल जाता है। इसी से शक्ति या ज्योति निकल जाने पर शिव शव बन जाता है। क्योंकि शिव में छिपा इकार ही शक्ति का प्रतीक है। शक्ति रहित शिव शव है। ज्योति रहित विश्व श्मशान है।

कृष्णा काली के दमकते हुए भयकारी लंबे-लंबे दांत सृष्टि को चबा-चबा कर निगलने का संकेत करते हैं। शत्रुओं पर विजय पाकर विजयिनी काली का हर्षपूर्ण अट्टहास भी भयंकर और हृदय दहलाने वाला है।

इसके चारों हाथों का रहस्य समझ लेना चाहिए। हाथ का खड्ग और मुंड संहारिणी शक्ति का परिचय देते हुए कहता है कि विश्व का बड़ा से बड़ा सम्राट योद्धा भी महाकाल के अस्त्र से जीवित नहीं बच सकता है। उसका मुण्ड काली के हाथ में है। तीसरे हाथ की भयदमुद्रा संकेत करती है कि प्राणी में भय का भाव अन्तर्निहित है। भयरहित केवल महाकाल है। काली तो भय की साक्षात् प्रति-मूर्ति है। वरदहस्त का तात्पर्य है कि केवल कालशक्ति काली ही शाश्वत और सत्य है। कोई भी प्राणी काल प्रहार से बच नहीं सकता—काल-काली महाकाल-महाकाली में दोनों शक्तियाँ-सृजन और संहार, हर्ष और विषाद, जीवन और मृत्यु-छिपी हुई हैं उसी में सन्निहित हैं। काली ही सदानन्द रूपिणी हैं, संपूर्ण प्राणी उस पर निर्भर हैं, मृत्यु और सर्वनाश भी उसी के वश में हैं। इसीलिए उसने अपने वसस्थल पर खोपड़ी धारण कर रखी है। जिस खोपड़ी में कभी प्राण छिपे थे, वही अब उसके घिनाश की द्योतक बनी है।

दिगम्बरा काली का तात्पर्य तैत्तिरीय उपनिषद् में ‘तत्सृष्ट्वा तदेवानु प्रविशत्’ अर्थात् काली की शाश्वत, सनातन शक्ति, सृष्टि का सृजन कर इसी में अपने आपको प्रविष्ट कर लेती है। जब सृष्टि का संहार हो जाता है तो वह महा-काल शक्ति पटल विहीन, नग्न रूप में प्रगट हो जाती है। अम्बर ही (आकाश) उसका वस्त्र बन जाता है। आकाश अर्थात् शून्य पदार्थ (प्राणी रहित) एकमात्र रिक्तता का सूचक है। कृष्ण वर्णा काली, तमस रूपिणी अर्थात् कालिमा पूर्ण है। यह कृष्ण वर्ण का अर्थ है। जिस प्रकार गहन अन्धकार में कोई भेद-भाव रह नहीं

जाता, उसी प्रकार काल शक्ति अर्थात् काली में सम्पूर्ण गुण, वर्ण, रंग केवल अन्धकार में विलीन हो जाते हैं। आकृतियाँ आकृति विहीन परिस्थिति में उसी प्रकार छिप जाती हैं, जिस प्रकार सर्वव्यापी महाकाल के अन्धकार में सब प्रकार के अन्धकार और प्रकाश छिप जाते हैं।”

आचार्य की अमृतमयी वाणी से उपस्थित जनता इतनी प्रभावित हुई कि नवगुप्त तांत्रिक के अनुयायी भी स्वयं शंकर के शिष्य बनने को उतावले हो उठे। यह स्थिति देखकर नवगुप्त तांत्रिक भी शंकर के चरणों पर गिर पड़ा, और उनसे शिष्य बनाने के लिए प्रार्थना करने लगा।

परिशिष्ट-3

महाप्रस्थान के उपरान्त महारानी की जिज्ञासा उत्तराखंड के राज्य में भूत प्रेत की पूजा, पितरों के श्राद्ध और विविध देवोपासना की प्रधानता थी। उनके मस्तिष्क में आत्मज्ञान की चर्चा के लिए स्थान ही नहीं था। महारानी पूछ बैठी—“आचार्य ने अपनी माता का श्राद्ध किया पर आचार्य शंकर का श्राद्ध कौन करेगा? श्राद्ध बिना मृत जीव की गति संभव नहीं; वह सदा प्रेत योनि में भटकता फिरता है। आचार्य शंकर के शरीर को आप में से किसी ने कुहेलिका के उस पार जाते देखा नहीं। यदि वेन्नवती शिला तक उनका शरीरपात नहीं हुआ तो कहीं न कहीं किसी हिमनदी, हिमगंगा या हिमपात में वह मृत बनेंगे ही। यह प्रकृति का नियम है। इसे कौन टाल सकता है? उन्होंने कोई अश्वमेध या वाजपेययज्ञ भी नहीं किया कि स्वर्ग में जाते। श्राद्धक्रिया मृतक के अन्त्येष्टि संस्कार के उपरान्त होती है। अतः धर्मशास्त्र के अनुसार आचार्य शंकर की क्या गति होगी? क्यों धर्मशास्त्री आप ही बताइए।”

धर्मशास्त्री का अध्यात्म विद्या सम्बन्धी ज्ञान अधूरा था। वह कुछ उत्तर न दे पाये। सबको मौन देख महारानी ने भारती से पूछा—“क्यों देवि भारती, आचार्य कभी इस विषय की चर्चा नहीं करते थे?”

भारती बोली—“महारानी, पौराणिक सिद्धांतों के आधार पर जीवगति के अनेक रूप मिलते हैं। पुराण तो विविध धर्म, दर्शन आदि सभी का कोश है। कोश में स्वर्ग नरक, मुक्ति-बन्धन सबका वर्णन मिलता है। सभी अपनी रुचि और आवश्यकता अनुसार उस रत्नराशि से मणि-माणिक निकाल पाते हैं। कर्मकाण्डी तो पितृयान और देवयान द्वारा पितृलोक या देवलोक (स्वर्ग) तक जा पाते हैं पर ब्रह्मवादी इसी भूतल को उक्त दोनों लोकों से अधिक श्रेयस्कर बनाता रहता है। आचार्य परिहास करते हुए प्राण प्रयाण के उपरान्त की एक कथा सुनाया करते थे। “इस भूतल पर परम पराक्रमी विक्रमादित्य नामक एक सम्राट हुआ जिसके बल-पौरुष, यज्ञदान, प्रजा-वात्सल्य से इस देश में उसका यशसौरभ चारों ओर फैल गया। मृत्यु के उपरान्त उसे स्वर्ग की प्राप्ति हुई। एक शताब्दी भी नहीं बीती कि पृथ्वी पर उसका नाम लेवा कोई न रहा। स्वर्ग के शासक देवराज ने विक्रमादित्य से कहा कि आपका पुण्य समाप्त हो गया है। आपको भूतल पर पुनः जन्म-मरण के चक्कर में पड़ना होगा। राजा आश्चर्य-चकित हो गया। उसे विश्वास ही नहीं हो रहा था कि मेरा पुण्य इतने अल्पकाल में समाप्त हो जायेगा।

राजा के मन की बात देवराज समझ गए। बोले—“राजन्, तुम पृथ्वी तल पर

330 / एकता के देवदूत : शंकराचार्य

अपने राज्य में जाओ और पूछकर बताओ कि तुम्हारा नामजानने वालों की संख्या कितनी है ? स्वर्गलोक का नियम है कि जितने समय तक पृथ्वीलोक स्वर्गीय व्यक्ति का यशगान करता है उतने काल तक उसे स्वर्ग में रहने का अधिकार है। राजा प्रसन्न मुद्रा में स्वर्ग से पृथ्वी तल पर आया। जन-जन से पूछता — “क्या आप सम्राट विक्रमादित्य को जानते हो ?” किन्तु सब यही कहते—कौन था विक्रमादित्य ? मैंने विक्रमादित्य का नाम भी नहीं सुना है।” राजा नगर-नगर, गांव-गांव, चन-पर्वत, गुरुकुल आश्रम में दुःखी होकर भटकता रहा पर कहीं कोई उसका नाम-लेवा नहीं मिला। राजा खिन्न होकर दीर्घजीवी गुहानिवासी ऋषियों की खोज में चला। चलते-चलते एक गहन गुहा में दीर्घजीवी लोमश ऋषि मिले। उनसे भी वही प्रश्न पूछा। उन्होंने कहा—“राजन्, मेरे सामने तुमसे अधिक यशस्वी न जाने कितने सम्राट हो गए पर उनका भी नाम लेवा कोई न रहा। ग्रन्थों से भी उनका नाम मिटता गया।” राजा को बड़ा आश्चर्य हुआ। राजा ने विनीत भाव से पूछा—“भगवन् आपकी अवस्था कितनी है ?” लोमश ऋषि अट्टहास करते हुए बोले—“राजन्, तुम्हें गणित आती है तो गणना करके देखो। एक मन्वन्तर में मेरा एक लोम गिर जाता है। देख रहे हो मेरे शरीर में कितने लोम हैं ? अभी तक कुल दस रोम झड़ पाए हैं। मुझे वरदान मिला है कि जब तक मेरे शरीर पर एक लोम भी शेष है यमराज मेरे समीप नहीं आ सकता। स्वर्ग में तुम्हारी आयु सौ वर्ष की रही। तुम्हें अभिमान है कि तुमने स्वर्ग में निवास किया है और अभी सुखभोग की तुम्हारी लालसा बनी हुई है। राजन्, लोक-लोकान्तर में पृथ्वी तल से बढ़कर कोई स्वर्ग नहीं। जीवनमुक्त आत्मज्ञानी अमर है; कभी उसका अन्त होता ही नहीं। शरीर नश्वर है, आत्मा अमर है।” योर्व भूमा तत्सुखं यदल्पं तन्मर्त्यम्। ब्रह्मविद् ब्रह्मैव भवति”। ब्रह्मवेत्ता इसी से अमर बन जाता है।

देव, गन्धर्व किन्नर सब उसके दर्शन को लालायित रहते हैं। ऋषियों का अनुभव है कि मानव सबसे श्रेष्ठ है। इस भूतल-निवासी-मनुष्य से बढ़कर कुछ नहीं है। जिसने इस जीवन में आत्मोपलब्धि कर ली, उसे न स्वर्ग चाहिए न अपवर्ग; न निर्वाण चाहिए न मोक्ष। वह स्वयं मुक्त है और सम्पर्क में आने वालों को ऐसा विमुक्त बना देता है कि वे औरों को भी मुक्ति प्रदान कर सकते हैं।” आचार्य का यही उपदेश घर-घर पहुंचाना है।—सुना है कि आचार्य ने महा प्रस्थान से पूर्व जनाब सदाकत अली और अपने शिष्यों को मानव-कल्याण के लिए आत्माम्नाय का रहस्य समझाया है। उनके चारों शिष्य तो चार मठों के द्वारा देश के चारों भागों को संभालेंगे और हम लोग उसी आत्मनाय के अनुसार देश-हित व मानव कल्याण के कार्य में पूर्णरूप से समर्पित हो जायें।

आचार्य का अन्तिम आदेश है ‘केदारनाथ और मन्दाकिनी की ओर लौटो और शंकराचार्यों से परामर्श करते हुए मानव-कल्याण में संलग्न हो जाओ।’

आइए हम सब उन्हीं महात्माओं की शरण में चलें।”

2

उत्तराखंड की महारानी को विश्वास था कि आचार्य का सच्चा सेवक रामदास ही अन्त तक उनकी सेवा में रह सकता है। उसे ही अन्तकाल की स्थिति का सच्चा

ज्ञान होगा। महारानी पूछ ही बैठी—‘जैन मुनि ने आचार्य की अन्तवेला का ध्यान अन्य विवरण सुनाया। अनन्य भक्त रामदास से हम उनका प्रत्यक्ष देखा वृत्तान्त सुनना चाहती हैं। उन्होंने क्या देखा?’ रामदास शोकाकुल भाव से बोला—“आचार्य नंगे पांव केवल अन्तरीय और उत्तरीय सूती वस्त्र धारण किये तीव्र गति से हम सबसे आगे-आगे शिखरों पर चढ़ते जा रहे थे। देवी भारती उनके पीछे द्रुतगति से चली जा रही थी। वेव्रवती शिला से कुछ पूर्व ही सहसा कुहेलिका का घुंघु, हमारे सामने आवरण बनकर आ गया। अग्रिम पथ कैसा है? गहन गर्त है या उच्च शृंग, यह सूझा नहीं। अतः हम वहीं रुक गए। वायुदेव देखते-देखते कुछ ही क्षणों में घुंघु उड़ा ले गए। मैं देखता हूँ कि अनति दूरी पर आचार्य भित्ति जैसे सीधे खड़े उच्च शृंग के ऊपर किसी देवी शक्ति के सहारे वेग से बढ़ते जा रहे हैं। मानो कोई अदृश्य शक्ति अपने हाथों का सोपान बनाये उन्हें ऊपर चढ़ाती जा रही है। सहसा पर्वत शृंग की दिशा हमारी ओर मुड़ी। आचार्य ने ज्यों ही हम-लोगों को शीत में ठिठुरते, विरह में विलखते देखा वे ऊपर से कब कैसे उतर कर हमारे सम्मुख आ गए मैं समझ नहीं पाया। अनेक सूर्य सदृश उनके मुखमंडल की ज्योति से गगन मंडल जगमगा उठा। शीत लहरियां भूमध्य रेखा पर तपाने वाली सूर्य रश्मियों में बदल गईं। मैं अवाक खड़ा-खड़ा क्या देखता हूँ कि आचार्य देवि भारती के मस्तक पर वरदहस्त रखकर आशीर्वाद दे रहे हैं। मुझे ऐसा सुनाई पड़ा—“देवि भारती, आर्त मानवता तुम्हें पुकार रही है। जाओ, वनस्पति लोक को लौट जाओ। अद्वैत सिद्धांत के अनुसार स्वयं जीवन बिताते हुए मानव-मात्र के मंगल-कारी ज्ञान-प्रसार में संलग्न हो जाओ। मुझे सर्वव्यापी भगवान् शंकर बुला रहे हैं। मैं सदा तुम लोगों के हृदय में विद्यमान रहूंगा। इस नश्वर देह को विनष्ट होना ही है। जाओ, मेरे शिष्य मन्दाकिनी तट पर तुम्हारी प्रतीक्षा में हैं। उनके परामर्श से मानव-कल्याण का कार्य ईश्वरार्पण बुद्धि से फलासक्ति त्यागकर करते रहना। यही मेरा आदेश है यही मेरा उपदेश है कि द्रुर्जन व्यक्ति सज्जन बने,

दुर्जनः सज्जनो भूयात्.....

सज्जन को शान्ति मिले। प्रशान्त औरों को मुक्त बनायें।

भारती देवी से इतना कहकर उन्होंने मेरी ओर दृष्टि डाली—“बोले—राम दास, देवि भारती की सेवा करना, अब मैं जा रहा हूँ।” इतना कहकर विलुप्त हो गए। फिर कुहेलिका में दिखाई नहीं पड़े।” यह कहते-कहते रामदास फूट-फूटकर रो पड़ा—“आचार्य चले गए, सदा के लिए चले गए। मुझे—” वह मूर्च्छित सा हो गया। भारती ने उसे गिरने से संभाल लिया। फिर चेतना में आया तो भारती बोली—“रामदास रोते क्यों हो, नहीं देखते हो आकाश में एक दिव्य प्रकाश ऊपर उठता हुआ जा रहा है जिसका अभिनन्दन करने को आकाश के थाल में सूर्य चंद्र के दीप जल रहे हैं। तारागण के श्वेत पुष्प उसमें भरे हुए हैं। पवन-देव हिम-वात्याचक्र का चामर ढाल रहा है। समस्त वनस्पतियां अपने सौरभ में धूप-दान कर रही है। गन्धर्व कुमारियों के वेद गान से आकाश मंडल गुंजरित हो रहा है। आचार्य जीवन काल में भी जीवनमुक्त थे, अब अदृश्य रूप से उनकी आत्मा आज के दुःखी प्राणी को जीवनमुक्ति का मार्ग दिखायेंगी।”

महारानी उत्तराखंड ने पूछा—देवि भारती, आपके मुख से हम आचार्य का अन्तिम उपदेश सुनना चाहती हैं। आचार्य अंत में कहाँ गए? शरीर नाश के

332 / एकता के देवदूत : शंकराचार्य

पश्चात् आत्मा का क्या होता है ?

भारती बोली—“महारानी, आचार्य कहां गए, कैसे गये अब इन प्रश्नों का ठीक-ठीक उत्तर सिद्ध मुनि महात्मा ही दे सकते हैं। वे यहीं बैठे-बैठे त्रिलोक में घटने वाली घटनाओं को समाधि में देख लेते हैं। आचार्य ने अपने शिष्य भिक्षु, औलिया-सूफी सिद्ध महात्मा, आचार्य जैन मुनि को मन्दाकिनी पर ही ध्यान समाधि लगाने का आदेश दिया था। वह नहीं चाहते थे कि उनके साथ हिमाद्रि की भीषण शीत-लहरी की व्यथा किसी को सहनी पड़े। किन्तु हम लोगों ने उनके आदेश का उल्लंघन किया और उनके पीछे-पीछे चल पड़े। अन्त में उन्हें हमें छोड़कर जाना पड़ा।

आचार्य कहा करते थे कि शरीर जन्म लेता है, बढ़ता जीर्ण होता हुआ फिर नष्ट होता है। युवा अवस्था में बालपन का अन्त, वृद्ध होने पर युवावस्था की समाप्ति और अन्त काल आते देख वृद्धवस्था का अन्त हो जाता है पर शरीर बना रहता है। अन्तिम क्षण तक बालपन, यौवन और वृद्धपन की स्मृतियां बनी रहती हैं। देह-परिवर्तन के साथ जीव की स्मृतियां ज्यों की त्यों बनी रहती हैं। इसी प्रकार मृत्यु के उपरांत जब जीव नया शरीर धारण करता है तो जीवात्मा की अन्तिम भावना और चेतना के साथ पुनर्जन्म के समय देह फिर धारण कर लेता है। भगवान् कृष्ण ने गीता में इस समस्या का समाधान बड़े स्पष्ट शब्दों में इस प्रकार किया है—“मृत्युकाल में जिनकी मानसिक स्थिति या भावना सतोगुण प्रधान रहती है वह पार्थिव मानव लोक से ऊपर उठकर किसी ऊर्ध्वलोक (देव लोक) चले जाते हैं जिनकी रजोगुणी प्रधान भावना होती है वे मध्य लोक अर्थात् (पितृ लोक) में निवास करते हैं पर जिनकी तमोगुणी भावना प्रधान रहती है वे अधोगति अर्थात् (नरक) में निवास करते हैं। भगवान् ने इन तीन मानसिक स्थितियों का निरूपण करते हुए कहा है कि जिनकी निष्ठा ज्ञान में बनी रहे उसे सतोगुणी प्रधान भावना समझो। जिसमें धन, मान, यश के प्रतिलोभ द्वारा, पुत्र आदि के प्रति राग दृढ़ हो उन्हें राजसी प्रवृत्ति समझना चाहिए पर जिनमें प्रमाद, मोह, अज्ञान भरा हो उन्हें तामसी प्रवृत्ति प्रधान जीव मानना चाहिए। इससे सिद्ध होता है कि जीवन के अन्तकाल में जीवात्मा की जैसी प्रवृत्ति होती है तदनुसार उसे पुनर्जन्म लेना पड़ता है।

अन्तकाल में जिसकी जैसी भावना होती है, उसकी वैसी ही गति बनती है। लोक में प्रसिद्ध है—“अन्तैर्मतिः सा गतिः।”

भगवान् कृष्ण ने अर्जुन को समझाया कि जो अन्तकाल में भगवान् का ध्यान-करते-करते शरीर त्यागता है, वह देह विनाशो परान्त-अनन्त-अविनाशी परब्रह्म के साथ एकाकार हो जाता है। तदनुसार आचार्य अपने नश्वर शरीर में भी ब्रह्मरूप ही थे, आज देह-रहित ब्रह्म रूप में हैं और भविष्य में अपनी वाणी के रूप में अमर बने रहेंगे।”

महारानी ने पुनः प्रश्न किया “रामदास ने जो कुछ आंखों से देखा क्या वह सत्य नहीं है ? आचार्य ने आपके मस्तक पर वरदहस्त नहीं रखा था ?”

1. अस्तवन्त इमे देहा नित्यस्योक्ताः शरीरिणः।

अनाशिनोऽप्येयस्य तस्माद्युष्यस्व भारत ॥ गीता 2,18

2. वेदेपुत्रोऽप्युत्पन्नः स च दानेपु यत्पुण्यफलं प्रदिष्टम्।

अयेति तत्सर्वमिदं विदित्वा योगी परं स्थानमुपैति चाद्यम् ॥ गीता 8, 28

भारती बोली—“हम जो कुछ इन आंखों से देखते हैं वही परम सत्य नहीं होता। वाल्मीकि ऋषि के पास एक बार हनुमान अपनी लिखी रामकथा लेकर पहुंचे और बोले मुनिवर, आपने लंकाधिपति रावण की वाटिका में खिले हुए पुष्पों का वर्ण श्वेत बताया है, जबकि मैंने अपनी रामायण में रक्तवर्ण लिखा है। आप कभी रावण की वाटिका देखने गये नहीं। हमने अपने नेत्रों से उन पुष्पों को देखा है। वहां कहीं भी श्वेत वर्ण के पुष्प नहीं थे। आपका कथन सत्य कैसे माना जाय ?” वाल्मीकि बोले—“हनुमान, मैंने समाधि अवस्था में रावण की वाटिका का अवलोकन किया है। हो सकता है, मैंने ध्यान से रावण की उच्च अट्टालिकाओं में जड़े हीरों की चमक के कारण उन पुष्पों को श्वेत समझ लिया हो। आओ चलें, भगवान राम के पास। वह इसका निर्णय करेंगे। अतः दोनों भगवान राम के पास पहुंचे। राम ने वाल्मीकि मुनि को सिर झुका कर विनीत भाव से प्रणाम किया और दिव्य आसन पर बिठाकर आगमन का कारण पूछा। वाल्मीकि मुनि ने सारा वृत्तान्त कह सुनाया और पूछा भगवन्, हम दोनों में सत्य कौन है ?”

भगवान राम विहंसते हुए बोले—“मुनिवर, हनुमान ने भी अपनी रामायण में सत्य लिखा है आप तो पूर्ण सत्य हैं ही।”

वाल्मीकि ने पूछा—“राम, एक ही पुष्प दो दर्शकों को अलग-अलग श्वेत और रक्त वर्ण का कैसे दिखाई पड़ा ? फिर दोनों सत्य कैसे ?”

राम गंभीर होकर बोले—मुनिराज, हनुमान लंका द्वीपनिवासी विपदाग्रस्त अनाथ अबलाओं और दीन मत्स्य जीवियों के भग्न कुटीर देखते हुए रावण के विशाल राजप्रासाद में उस स्थान पर पहुंचे थे जहां रत्न राशि सी भित्तियां निर्मित थीं। पुष्प वाटिका की बीधियों में हीरे, नीलम, माणिक्य आदि रत्न जड़े थे किन्तु कितनी सुन्दरियां बलात् राजप्रासाद में बन्दी बनी पड़ी थीं। हनुमान, दैन्य-दशा से विलसती जानकी को कल्पना की आंखों से देख रहे थे। परम स्वार्थी, अतिशय कामुक अभिमानी रावण को वह अपनी नेत्राग्नि से भस्म करने को आकुल थे। जैसे पीलिया रोगी की आंखें श्वेत पुष्प राशि को भी पीत वर्ण बना देती हैं उसी प्रकार क्रोधाभिभूत हनुमान श्वेत पुष्पों को भी रक्तवर्णां ही देख रहे थे। मुनिवर, आप राग-द्वेष, काम-क्रोध से सर्वथा निर्लिप्त हो समाधि में बैठे श्वेत पुष्पों को यथावत् रूप में ही देख रहे थे। अतः आप दोनों की रामायण सत्य है, वास्तविक है, यथार्थ है”

वाल्मीकि और हनुमान दोनों काव्य-रचयिता प्रसन्न होकर बोले—“धन्य हो राम, आप धन्य हो”—भारती कुछ देर मौन रहकर फिर बोली—ठीक उसी प्रकार आचार्य के शिष्य गण, जैनाचार्य, सूफी, सिद्ध महात्मा जो कुछ देख रहे हैं वही सत्यस्य सत्य है।”

महाराजी ने पुनः प्रश्न किया कि सत्यस्य सत्य का ज्ञान होता कैसे है ? भारती, कुहेलिका के उस पार देखने की शक्ति हम जैसे सामान्य मानव में कैसे संभव है ? आचार्य का अन्तिम उपदेश इस विषय में था क्या ? भारती बोली—“ब्रह्म सत्य और जगत् मिथ्या का यथार्थ रूप समझने पर ही सत्यस्य सत्य का ज्ञान संभव है। अंधकार में पड़े रज्जु में सर्प के ज्ञान से भयभीत होना भी तब तक सत्य है, जब तक प्रकाश में रज्जु का ज्ञान होने पर सर्पज्ञान का मिथ्यात्व नहीं सिद्ध होता। इसीप्रकार काम क्रोध, लोभ-मोह, मद-मत्सर के अन्धकार से आच्छादित बुद्धि जब तक आत्मज्ञान का प्रकाश नहीं पाती तब तक कुहेलिका

334 / एकता के देवदूत शंकराचार्य

के उस पार देखना सम्भव नहीं। इसीलिए आचार्य बार-बार यही कहा करते थे कि देहावसान के उपरान्त मानव का क्या होगा, इससे अधिक आवश्यक है यह समझना कि इसी जन्म में जीवन्मुक्ति कैसे मिल सकती है। इसके लिए उन्होंने हम गृहस्थों के लिए सीधा मार्ग बताया—

दुर्जनः सज्जनो भूयात्

सज्जनश्शान्तिमाप्नुयात् ।

शान्तो मुच्येत बन्धेभ्यो,

मुक्तश्चान्यान् विमोचयेत् ॥

हमारा सदा यही प्रयास रहना चाहिए कि असज्जन को सज्जन, सज्जन को प्रशान्त और प्रशान्त को विमुक्त बनाकर ही न सन्तुष्ट हो अपितु विमुक्तों को भी मुक्त बनाने की कला सिखायें। प्रत्येक मानव में असद् और सद् दोनों वृत्तियाँ निवास करती हैं। यदि सद् वृत्तियाँ परिपुष्ट बनाई जायें तो असद् वृत्तियाँ अपने आप मूखी-म्यासी होने पर भाग जायेंगी। जो आजीवन इस प्रकार प्रयास करते हैं उन्हें कुहेलिका के आर-पार देखने की सामर्थ्य स्वतः मिल जाती है।” केरल महारानी ने शुभ्रा से अपनी आंखों देखा वृत्तान्त सुनाने का आग्रह किया पर वह सर्वथा मौन बैठी रहीं, उनके नेत्रों से निरन्तर अश्रुधारा प्रवाहित हो रही थी।

स्थिति गंभीर होते देख विनोदिनी बोल उठी—“महारानी, आप अपने अरबी ज्योतिषी यवनाचार्य पंडित ब्रह्मदत्त से पूछिए। वह त्रिकालदर्शी हैं वह बतायेंगे कि आचार्य इस समय कहां और कैसे हैं? वह यहां बैठे हैं। भला उनके सामने शुभ्रा अम्मा ज्योतिष का ज्ञान कैसे प्रदर्शित कर सकती हैं? वह तो वहां भी रोती रही होंगी। उन्हें दिखाई क्या पड़ा होगा?”

महारानी चुटकी लेते हुए बोली—“जिनके विरह में वह आजीवन रोती रही वह तो सामने बैठे हैं। जिस आचार्य शंकर ने दुःख-सुख, हर्ष-विषाद को संमान रूप से सहन करने का सदा उपदेश दिया उनके सदा साथ रहने वाली शुभ्रा अम्मा का इस प्रकार रोदन समझ में नहीं आ रहा है।”

भारती बोली—महारानी, आप की शंका स्वाभाविक है। यही प्रश्न कृष्ण ने अभिमन्यु की माता सुभद्रा से किया। चक्रव्यूह युद्ध में जाने से पूर्व अभिमन्यु माता के चरण स्पर्श कर आशीर्वाद मांगने गया तो सुभद्रा आशीर्वाद देते हुए बोली—“बेटा, विजयी बनकर लौटना नहीं तो उससे पूर्व अपनी माता को पृथ्वी में समाया पायेगा।” जब पुत्र-मृत्यु का समाचार पाकर सुभद्रा विलाप कर रही थी और कोई भी उसे सान्त्वना नहीं दे पाया तो कृष्ण समझाने पहुंचे। उन्होंने कहा—सुभद्रा, तू कृष्ण की बहिन होकर इतना विलाप कर रही है। यह कैसी विडम्बना? तेरा पुत्र कितने शत्रुओं का संहार कर वीर गति को प्राप्त हुआ है! वह स्वर्ग में आनन्द कर रहा है। तू उसके लिए क्यों रो रही है?”

सुभद्रा बोली—भैया कृष्ण, मैं तुम्हारी बहिन हूं पर उस वीर की माता भी हुई जिसे गोद में पाला-दुलारा, जिसके सुख में सुखी और दुःख में दुःखी हुई! जिसको गोद में सुलाकर स्वयं गीले-वस्त्रों पर सोई, उसे सूखे पर तुलाया।

वह लाल सदा के लिए चला गया। केवल मातृ हृदय ही पुत्र शोक का अनुभव कर सकता है कृष्ण! मुझे रो लेने दो।” इतना कहते-कहते बिलख उठी। कृष्ण भी आंसू रोक न सके। ठीक यही दशा शुभ्रा अम्मा की है। उसके माता-पिता सास-स्वसुर सब चले गये। वाक्दत्ता, आचार्य ब्रह्मदत्त की प्रतीक्षा पैंतीस वर्ष तक

करती रही। जीवन का एक मात्र सहारा आचार्य बने। जिस आचार्य को पुत्रवत् पाला वह उनके देखते-देखते चले गए। सदा के लिये आँखों से ओझल हो गए। आचार्य ने अन्तिम बार जब शुभ्रा अम्मा की ओर दृष्टि डाली होगी तो वह भी कृष्ण की तरह गंलदशु हो उठे होंगे। आचार्य तो मानव रूप में अवतारी पुरुष थे। राम-कृष्ण की तरह उन्होंने भी अपनी मानवी लीला दिखाई। हमें उनकी अन्तिम वाणी को स्मरण कर मानव कल्याण में लग जाना है। शुभ्रा अम्मा का उसमें पूरा योगदान रहेगा। महारानी, आप विश्वास मानें शुभ्रा अम्मा का न रोना ही अस्वाभाविक होता।

आचार्य शंकर की आत्मा अनन्त की खोज करते हुए अनन्तता की ओर व्याप्त होती जा रही है, ऐसा मैंने अपने ध्यान काल में देखा। जिन लोगों ने उनकी आत्मा को अनन्त की ओर जाते हुए प्रत्यक्ष रूप से देखा है उनका वेद भी समर्थन करते हैं। क्योंकि जिस प्रकार का ज्ञान आँखों से साक्षात् देखने वाले को होता है उससे अधिक स्पष्ट ज्ञान ध्यान लगाने पर योगी स्वयं कर लेता है। योगी ध्यान की ज्योति में देखता है और प्रत्यक्षदर्शी इन पाथिव आँखों से। अनन्त विषयक ज्ञान, चर्म चक्षुओं से नहीं ज्ञान चक्षु से ही हो सकता है। अनन्त का कोई अन्त नहीं, असीम सीमित किया नहीं जा सकता। अतः अनन्त का ज्ञान जिसको भी जिस रूप में होता है, वह सत्य होता है। केवल आचार्य शंकर भगवान् महावीर, बुद्ध, ईसा मुहम्मद जैसे योगी ही सर्वज्ञ हो सकते हैं। वे ही अपनी सूक्ष्म दृष्टि से अनन्त अदृश्य को देख पाते हैं। कारण यह है कि दृश्य से परे अदृश्य का ज्ञान अज्ञान के आवरण या कुहेलिका के हटने पर ही संभव है। ज्ञाता, ज्ञान और ज्ञेय जब मिलकर केवल ज्ञान स्वरूप रह जाते हैं तब जीवन की पूर्ण सिद्धि मिलती है। उसे ही आत्मोपलब्धि, ईश्वर-प्राप्ति, मुक्ति या कैवल्य कहते हैं क्योंकि उस स्थिति में केवल ज्ञान आनन्द रह जाता है और कुछ नहीं। केवली का अर्थ है—दूसरा या पराया कोई है ही नहीं इसी रहस्य को समझाते हुए जैन मुनि बोले—

जैनाचार्यों ने इस रहस्य को समझाने के लिए शास्त्र और गुरु में दृढ़ विश्वास का होना अनिवार्य माना है। कहा जाता है कि एक बार भगवान् महावीर साधना-काल में अपने गोशालक नामक शिष्य के साथ सिद्धार्थ ग्राम से कर्म गांव जा रहे थे। कार्तिक मास की समाप्ति का समय था पर आकाश में बादल छाये थे। पगडंडी के दोनों ओर लहराते खेतों में एक स्थान पर गोशालक को फूलों से लदे तिल के पौधे दिखाई पड़े। वह एक पौधे के पास रुककर बड़े ध्यान से तिल के फूल देखने लगा। सात फूलों में सात कीड़े रेंगते दिखाई पड़े। उसने भगवान् महावीर की परीक्षा के उद्देश्य से प्रश्न किया—“भगवन्, इन सात फूलों में बसने वाले सात कृमि मरणो-परान्त कहां जायेंगे? मृत्यु के उपरान्त जीव कहां जाते हैं?”

भगवान् अपने शिष्य गोशालक की संशय भरी मनोवृत्ति पहचानते थे। बोले-गोशालक, जब यह तिल-गुच्छ पक जायेगा तो अपनी मस्ती में झूलने वाले फूलों के ये सात जीव तिल फल (फल) में सात तिल बन जायेंगे।” गोशालक में गुरु श्रद्धा थी नहीं। अतः गुरु की परीक्षा लेने की युक्ति सोचने लगा। वह गुरु के पीछे-पीछे चल रहा था। उसने अपनी गति धीमी कर दी। भगवान् महावीर आगे बढ़ गये। ज्यों ही ओट में हुए उसने तिल का वह पौधा उखाड़ा और कुछ दूरी पर एकान्त में फेंककर दौड़ता हुआ गुरु के पास जा पहुंचा। थोड़े समय में वर्षा प्रारंभ हो गई और उखड़े तिल पौध की जड़ें मिट्टी में गड़ गई। पौधा पुनः लहराने लगा और

336 / एकता के देवदूत : शंकराचार्य

समय पाकर फूलों में फलियां पक गईं। गोशालक के कहने पर भगवान् महावीर उसी मार्ग से सिद्धार्थ ग्राम को लौटे। शिष्य गोशालक गुरु को मिथ्यावादी सिद्ध करने के उद्देश्य से उसी खेत में पहुंचा और बोला—“भगवन्, तिल-स्तम्भ फलवान हुआ ही नहीं मृत-जीव फल हो कैसे सकते हैं?” भगवान् महावीर ध्यान में बैठ गए। कुछ देर में उठे और तिल-स्तम्भ के उखाड़ने से लेकर पुनः लहराने और फलयुक्त होने की घटना उन्होंने कह सुनाई। दयालु गुरु ने शिष्य गोशालक को जन्म-मरण और पुनर्जन्म में नियति और परिस्थिति का महत्त्व समझाते हुए कहा—“वनस्पति के जीव एक शरीर से मरकर फिर उसी शरीर में जन्म ले लेते हैं। मानव कल्याण में ये अपना अस्तित्व मिटा देंगे। इसी प्रकार मानव भी तप-साधना के बल से केवली बन जाता है। इससे सिद्ध होता है कि आचार्य शंकर अपने ज्ञान और तपोबल से अद्वैत पद पर पहुंचकर सर्वात्मा बन गए। वह गए कहां हैं? वह ज्ञान रूप से हम सब में अब भी विराज रहे हैं; आगे भी सदा विद्यमान रहेंगे। उन्हें देखने के लिए अज्ञान, अविद्या, माया या कुहेलिका की पार-दर्शनी दृष्टि चाहिए। इस कुहेलिका का निर्माण अविद्या, काम कर्म के धुंध से होता है। आत्म विद्या और निष्काम कर्म का संयोग होने पर ही उस पार देखने की दृष्टि मिलती है, जो केवल अद्वैत ज्ञान से ही संभव है।



